

శ్రీ కృష్ణాయ పరబ్రహ్మణే నమః
అభిలకతికల్మషా పహంబగు
శ్రీ మద్భాగవతము
అంధ్ర వచనము

బ్రహ్మశ్రీ కేతవరపు - వేంకటశాస్త్రిగారిచే,
బ్రహ్మతము
శ్రీదేవరాజసుధీ పరిశోధితము

ఆర్. వేంకటేశ్వర్ ఆండ్ కంపెనీ
లోన్ స్కేవర్ మద్రాసు-1

ప్రకాశకుల విజ్ఞప్తి

భారతీయుల కెల్లరకును భారత భాగవత రామాయణములు ప్రధానోపాదేయములు సంస్కృతభాషలోనున్న యా గ్రంథ త్రయమును మన ప్రాచీనకవులే పద్యకృతులుగా తెనిగించి యున్నారు ఆ యనువాదములను మే మిదివఱకే ప్రకటించి యున్నాము జనసామాన్యమునకు గద్యమర్థమగునంత సులభముగా పద్యమర్థముకాదు కావున అందఱికిని పయి మహాగ్రంథములు సులభముగా బోధపడునట్లు సరళమును సుబోధమునగు వచన గ్రంథములుగా ప్రకటించుటకుఁ బూనుకొని, సంస్కృత మూలము ననుసరించి విశేషార్థములతోఁగూడ ప్రకటించితిమి వావి ప్రతు లెన్నడో చెల్లిపోయినవి ఈ నడుమ కొన్ని కారణములవలన గ్రంథప్రకటనమున కవకాశము లేకపోయినది ఇప్పుడు పూర్వమువలెనే మా గ్రంథముల నన్నింటిని పునర్ముద్రణము చేయఁ బూనుకొంటిమి వానిలో వచనభాగవతములోని తొలి సంపుటమిది తక్కిన భాగములును శీఘ్రకాలములోనే వెలువడ గలవు ఆంధ్రభాషాభిమానులు వెనుకటిరీతినే మాయెడ ఆదరాభిమానములను చూపి, తగిన ప్రోత్సాహము నీయఁగలరని విశ్వసించుచున్నాము

మా గ్రంథముల కన్నింటికిని ప్రసాద్ అండ్ కంపెనీ' వారిని సోల్ డిస్ట్రిబ్యూటర్లుగా నియమించితిమని మనవిచేయుచున్నాము


ఇట్లు,

26-1-1972

ఆర్ వేంకటేశ్వర్ అండ్ కో.

శ్రీ కృష్ణాయ వరప్రహ్లాదే నమః

వీ రి క



శ్రీమన్నారాయణాపరావతారుడగు వ్యాసుండు బద్ధజీవులపై నుజ్జీవింపఁజేయఁ దలఁచి వివిధము లగు వైదికరహస్యములను, వర్ణాశ్రమాచార ధర్మములను, బహుతత్త్వ విశేషములను భారతాది గ్రంథముల మాలమున నవి స్మరముగను సుగ్రహముగను సువ్యక్తముగను బ్రకాశింపఁ జేసెను, దన యంతరాత్మ ప్రసన్నము గాకుండటం జూచి, భగవద్భక్తి రహిత ప్రధానంబును, భగవత్కల్యాణగుణలీలాభివర్ణనముయంబును నగు భాగవతమును బలకవియే యందులకు మూలంబని నారదోపదేశంబున నెఱింగి యా మహనీయపురాణమును రచించి కృతార్థుం డయ్యెఁ గదా! ఈయొక్క విషయమే తక్కిన పురాణాదులకంటె భాగవతమునకుఁ గల యతీతయమును ఘంటాపథమునఁ జాటుచున్నది ఇది యిట్లుండఁ దక్కిన గ్రంథములందు మిక్కిలి విఠివియైన కథావిశేషములును బ్రవృత్తిధర్మక ప్రతిపాదకము లగు సాఖ్యానములును జాలభాగము నావరించి యుండు నట్లుగాక, యిది యందంద మాటిమాటికిఁ బరమాపురుష దివ్యరూపగుణలీలా ద్యభివర్ణనంబులంజేసి, భాగవతధర్మంబై తాపత్రయోన్మూలనంబై పరమ విశ్వేయస సాధనంబై వెలయు భక్తియోగంబు నుద్దీపింపఁజేయు భగవ దవతారకథామృతములను భాగవత పవిత్ర చరిత్రములను నిబిడమై, భగవత్ప్రసాదము నతిత్వరితముగ నొడఁగూర్చుచున్నది ఇదియే.

శ్లో॥ 'ధర్మః ప్రోజితకైతవోఽత్ర పరమో నిర్మత్సరాణాం సతాం

వేద్యం వాస్తవ మత్ర వస్తు శివదం తాపత్రయోన్మూలనమ్ ।

శ్రీమద్భాగవతే మహామునికృతే కింవా పరే రీశ్వర

స్సద్యో హృద్యవరుధ్యతేఽత్ర కృతిభి శ్శుక్రాశుభి స్తతః తాత్' ॥

అని యున్నదిగదా! మఱియు, శాంతరసైకజనకములగు కేవలతత్త్వవిశేష ములనే యెడతెగక చెప్పుచు వచ్చినచో, నవి విషయమగ్నం బగు మనం బునకుఁ జప్పిడిగా నుండునుగాన, శృంగారాది రసతరంగితంబులగు భగవత్లీలావిలసితంబులతోడను నవి యందంద సమ్మిళితంబులై చదువరుల

నానందరసాపుత్రులం గావించుచున్నవి రోగికి రోగహరంబును భోగ్య
తమంబును నగు తీరునిమందువలె, భవరోగికి భవభయోన్ములనంబును,
భక్తిరసభోగ్యతాభరితంబు నగు జీవాతువై యిది చూపట్టుచున్నది.

శ్లో॥ 'వాసుదేవే భగవతి భక్తియోగః ప్రయోజితః ।

జనయ త్యాశు వైరాగ్యం జ్ఞానం చ యదహేతుకమ్ ॥

ధర్మ స్వస్థితిః పుంసాం విష్వక్సేనకథానుయః ।

నోత్పదయే ద్యది రతిం శ్రగువీన హి కేవలమ్ ॥

శ్రుతమ ప్యాపనిషదం దూరే హరికథామృతాత్ ।

యన్నస్తి ద్రవచ్ఛిత్త ప్రేమాశ్రుఫలకోదయాః' ॥

అన్నట్లు, భగవద్భక్తిరసకలితంబుగాని దర్శకర్మాది కలాపంచేత ?

ఇట్లవి వేదవేదాంతసారం బయ్యుఁ జప్పిడిగాక, భక్తిరసమాధురీ
ధురీణమై చివుఁ గొలుపుచు నమ్మతిప్రాయమై గుండ్రుండంజేసి

'నిగమకల్పతరో ర్గతతం ఫలం । శుకముఖా దమృతద్రవసంయుతమ్ ।

పిబత భాగవతం రసమాతమం । ముహురహోరసికా భువిభావుకాః' ॥

యన్నట్లు దీనిం బఠింపుఁ డవక, పానమునేయుం డనఁబడియె కాన,
ఇది పామగుఁడుఁగూడఁ జేటునుగు వేదాంతము పరమ విషయమగు
నకుఁగూడఁ దీయనగు శాంతరసము, పరమనిశ్చేయసపదమునకు సులభాతి
సులభం బగుమార్గము ఇట్లుండొకన్న నతిశయ మేమి ? ఇట్టి యతిశయము
గల గ్రంథ మిదిగాక మఱియొద్ది ?

భగవంతుం దప్రాకృతము అగు తనస్వరూప స్వభావగుణాదులను
జేతనలు ప్రకృతీదులై సంకుచితజ్ఞాను అగుండేసి, తెలిసికొని యుజ్జీ
వింపఁ జాలరని తలంచి, యోగుఁడుఁగూడ వాఙ్మనసాగోచరం బగు తన
పరత్వము మాటునేసికొని, సకల మనజనయన విషయములై సౌలభ్యాతి
శయ ప్రయుక్తములై యొప్పు రామకృష్ణాది లీలామానుష విగ్రహంబులు
దాల్చి, నిరతిశయ సుందరములగు నిజదివ్యమంగళ విగ్రహములయు,
నిరవధిక మనోజ్ఞములగు నిజకల్యాణ గుణచేష్టితంబులయు, దర్శన శ్రవణ
పఠనాదులమూఁతిమన నభిజీవుల నుజ్జీవింపఁ జేయువాఁ డయ్యెఁగదా !
అందు రామావతారపుఁ జరిత్రం బగు శ్రీరామాయణమును శ్రాధమగు

సంస్కృతభాషనుండి తేటతెనుఁగున వచనరూపమునఁ జాలవఱకుఁ బ్రక
టితమై యుండుట తెల్లమే. కృష్ణాద్యవతార చరిత్రం బగు శ్రీభాగవ
తంబును నట్లే సంస్కృతమునుండి తెనిఁగించుట యాంధ్రజనులకెల్ల నాకు
యు కంబును నిఖిలశ్రేయస్సాధకంబు నై యుండునని, శ్రీ బొబ్బిలి
భూపాలాస్థాన విద్యచ్ఛిఖామణులను, సంస్కృతాంధ్రభాషా ప్రవీణు
లను నగు బ్రహ్మశ్రీ కేశవరపు - వేంకటకాస్త్రిగారిచే నిందు మొదటి
రెండు స్కంధములను మృదమధురశైలి వాంఛీకృతమై ప్రథమ సంపుట
ముగా నిట్లు ప్రకటితమైనది

ఇందుఁ గొంతవఱకు, ననఁగా నేతద్వచనారంభమున ముప్పది
పుటలవఱకుఁ గల గ్రంథము ప్రకటనత్వరంబట్టి నేను దెనిఁగించినదియే
యగును ఆ పుటలక్రింద విశిష్టాద్వైతమునకు సంబంధించిన కొన్ని సిద్ధాంత
విశేషములఁ గూర్చియున్నాఁడను తక్కిన భాగము నాచేతఁ బరిశో
ధితము మాత్రమే యగును ఇందు నానార్థవిశేషములతోను ననేక రహస్య
వివరణములతోను గూడిన వీరరాఘవీయాది వ్యాఖ్యానములఁ గొనియే
తెనుఁగు పేయఁబడియున్నది మఱియు, నయ్యెయెడలఁ బెక్కు వ్యాఖ్యాన
ములనుండి యవశ్యవేద్యంబు లగు విశేషములను, నతిముఖ్యము లగు కొన్ని
శ్లోకములకు విరివియగు తాత్పర్యములను, నయ్యెట్లుట కుపోద్బలకము లగు
శ్రుతిస్మృతిలిహాస పురాణాది ప్రమాణములను విశేషాకారమునఁ గూర్చిం
గడియున్నవి మఱియు 'జన్మాద్యస్య' ఇత్యాదులయిన యిందలి మొదటి
మాఁడు శ్లోకముల కొక్కొక్కటికిని మతత్రయానుసారము లగు మాఁదేసి
వ్యాఖ్యానములను రచితములై యున్నవి వేయేమి? దీని యితిశయము
చదువరులకే సులభముగాఁ దెలియఁగలదు గాన, నింతకన్న నెక్కుడు
దీనింగూర్చి వ్రాయుట యనావశ్యకము

శ్రీమద్భాగవత పురాణ రసాస్వాదప్రవణు లగు భాగవతి శిఖా
మణులందఱు నీ గ్రంథమును గొని యానందాద్ధి నోలలాడుదురుగాత!

ఇట్లు,

టి. దేవరాజసుధి,

ఆంధ్రవచన రామాయణ ప్రవేశ

విషయసూచిక

ప్రథమస్కంధము

జన్మాద్యస్య శ్లోకములయొక్క విశేషార్థవివరణము - అద్వైతానుసారముగా	1
జన్మాద్యస్య మొదలగు మూడు శ్లోకములయొక్క వివరణము - విశిష్టాద్వైతానుసారముగా	8
నూతుఁడు భగవంతుని కథలను జెప్పుట	80
నూతుఁడు భగవంతుని యిరువదియొక్క యవతారములను జెప్పుట	48
వ్యాసుఁడు వ్యాకులచిత్తుఁడై చింతించుట, నారదుఁడు వచ్చుట	55
నారదుఁడు వ్యాసునికడకు వచ్చుట	63
నారదుఁడు తన పూర్వవృత్తాంతమును వ్యాసునికిఁ జెప్పుట	70
నారదుఁడు వనమున కేగుట, భగవంతుఁడు నారదునకు దర్శన మిచ్చుట, నారదుఁడు వ్యాసుని వీడ్కొనిపోవుట .	77
వ్యాసుఁడు భాగవతము రచించి కుకున కుపదేశించుట	80
అర్జునుఁ డుపపాండవులను జంపిన యశ్వత్థామను బరాభవింపుట	87
అర్జునుఁ డశ్వత్థామను బంజించి తెచ్చి ద్రౌపది కర్పించుట	90
పాండవులు గంగానదికిఁ బోవుట, కుంతి కృష్ణుని నుతించుట, కుంతి కోర్కెచొప్పునఁ గృష్ణుండు హస్తినాపురంబున నుండుట	90
ధర్మరాజు తనతమ్ములతోఁ గృష్ణునిఁదోడ్కొని భీష్మునికడ కేగుట, ధర్మరాజు భీష్ముని ధర్మంబుబడిగి తెలిసికొనుట, భీష్ముఁడు శ్రీకృష్ణుని నుతించి శరీరమును బాయుట	108
భీష్ముఁడు శ్రీకృష్ణుని నుతించుట	109
శ్రీకృష్ణుఁడు ధర్మరాజుని రాజ్యంబుచేయ నియమించి తాను ద్వారక కేగుట	115
శ్రీకృష్ణుఁడు ద్వారకం బ్రవేశించుట	122
శ్రీకృష్ణుఁ డంతఃపురకాంతలఁ జూడఁ పోవుట	127
పరీక్షిత్తుహారాజు జననము	180
బ్రాహ్మణులు ధర్మరాజుతో పరీక్షిత్తు జాతకఫలంబులు చెప్పుట	182
విదురుఁడు హస్తినాపురమునకు వచ్చుట	185
విదురుఁడు ధృతరాష్ట్రునకు విరక్తిఁ బుట్టించుట	188

ధృతరాష్ట్రుడు గాంధారియు కుండై యడవి కేగుట	140
నారదుండు తుంబురుసహితుండై ధర్మజానొద్దకు వచ్చుట	142
ధర్మరాజు దుశ్శకునంబులఁగని చింతించుట	147
అర్జునుడు ద్వారకాపురవృత్తాంతము ధర్మరాజునకు నివేదించుట	153
ధర్మరాజు పరీక్షితునకుఁ బట్టముగట్టి స్వర్గంబున కేగుట	161
పరీక్షిన్మహారాజు దిగ్విజయంబున భూధర్మదేవతల సంవాద మాలించుట	165
కలిపురుషుడు ధర్మదేవతను దన్నుట	172
పరీక్షితు వేటకుఁ బోవుట, శృంగికాపము	179
పరీక్షిన్మహారాజు శమికుని యాశ్రమమునకుఁ పోవుట	185
పరీక్షితు శమికుని మెడలో సర్పశవమును బడవైచుట	186
శృంగి పరీక్షితునకు కావం బొనంగుట	187
శమికుడు శృంగియిచ్చిన కాపమువిని కుమారునిఁ గోపించుట	188
పరీక్షిన్మహారాజు విచారించుట	191
పరీక్షిన్మహారాజానొద్దకు కుకుండు వచ్చుట	195

ద్వితీయస్కంధము

కుకుండు ఖట్వాంగుని చరిత్రముఁ జెప్పుట	202
కుకుండు పరీక్షితునకు భూమాద్యర్చిరాది గతులను జెప్పుట	217
పరీక్షిన్మహారాజునకు కుకుండు భక్తిమార్గమే ముఖ్యమని చెప్పుట	223
పరీక్షితు కుకుని లోకసృష్ట్యాదుల నడుగుట	228
నారదుడు బ్రహ్మను బ్రథంచప్రకారము నడుగుట	238
విరాడ్విభూతివర్ణనము	242
బ్రహ్మ నారదునకు భగవంతుని యవతారంబులఁ జెప్పుట	257
పరీక్షితు కుకుని వివిధప్రశ్నము లడుగుట	278
నారాయణుండు బ్రహ్మతపంబునకు మెచ్చి వరంబు లిచ్చుట	284
శ్రీకుకుండు పరీక్షితుని ప్రశ్నముల కుత్తరంబు లిచ్చుట ,	294




శ్రీరస్తు

శ్రీ రామచంద్రాచార్యమహాశయే నమః

శ్రీ మదాంధ్రభాగవతము

ప్రథమ స్కంధము



శ్లో॥ జన్మాద్యస్యయతోన్వయాదితరత శ్చార్థేష్వభిజ్ఞస్వరాట్
తేజోబ్రహ్మహృదాయ ఆదికవయే ముహ్యంతి యత్సూరయః |
తేజో వాగిమృదాయధావినిమయో యత్ర త్రిసర్గోమృషా
దామ్నా స్వేన సదా నిరస్తశూకం సత్యం పరం ధీమహి॥

భాగవతముయొక్క మొదటి మూడు శ్లోకములకును ద్రిమ
లిములగురు వారి కా మతము ననుసరించునట్లు వ్యాఖ్యా
నము చేసియున్నారు వానిలో నద్వైతమతావలంబ మగు
వ్యాఖ్యాన మెట్లనఁగా “భగవంతుం డయిన వ్యాసమునిం
ద్రుండు న నా పురాణములను, నితిహాసములను రచించినను
జిత్తశాంతిని బొందలేక, నారదోపదేశము ననుసరించి భగవ
ద్గుణ వర్ణనమే ప్రధానముగాఁ గల భాగవతపురాణము
రచింపఁ బూసికొని, దాని కంతిరాయములు లేకుండ సమాప్తి
పొందుటకుఁగాఁ బరబ్రహ్మస్మరణరూప మగు మంగళము
“జన్మాది” యను శ్లోకముచేఁ జేయుచున్నాఁడు” శ్లోకా
ర్థము - యతః = ఏ పరబ్రహ్మమువలన, అస్య = ఈ ప్రపం

చముయొక్క, జన్మాది = సృష్టిస్థితిలయములు, అన్వయాత్ = అన్వయమువలనను, ఇతరతః = వ్యతిరేకమువలనను, భవన్తి = (అధ్యాహారము) అగుచున్నవో, అట్టి సర్వేశ్వరుని ధ్యానింతుమని యన్వయము. (అనఁగా నన్వయ వ్యతిరేకములచే నీ విశ్వముయొక్క సృష్టిస్థితిలయము లే సర్వేశ్వరునివలనఁగలుగుచున్నవో, అట్టి పరశేశ్వరు నని తాత్పర్యము. అన్వయవ్యతిరేకము లనఁగా “యత్సత్త్వే యత్సత్త్వం, యదభావే యదభావః” అని పండితులందురు అనఁగా “ఏదియుండిన నేదియుండునో, ఏది లేనిచో నేది యుండదో” అని యర్థము. ఇట్టిని కార్యకారణములయందుఁ బ్రవర్తించును. ఎట్లనఁగా పటము కార్యము, తంతువులు కారణములు తంతువులుండిన వస్త్రములుండును, తంతువు లేనిచో వస్త్రము నుండదు. అట్లే పరబ్రహ్మవిషయమయి చూచుకొనవలెను పరిబ్రహ్మము కారణము, జగత్తు కార్యము. కారణరూపమయి బ్రహ్మమున్నది కనుకనే, కార్యరూపమయిన జగ మ్ముండును. ఇట్లు అన్వయవ్యాప్తి సమన్వయించినది. వ్యతిరేకము పట్టునప్పుడు పరబ్రహ్మము లేకపోయినద తాత్పర్యరూపమయిన జగత్తునూడనుండదు అని కదా చెప్పవలయును అట్లయిన, మహాప్రళయములయందుఁ గార్యము నశించినను కారణమగు బ్రహ్మ పదార్థము వెలయుచున్నది కనుకను, బ్రహ్మము నిత్యమగుటచే “బ్రహ్మము లేనిచో” అని చెప్పుటకు వలనుపడదు కనుకను, వ్యతిరేక వ్యాప్తిని ఘటపటాదులయందు సమన్వయించినట్లు పరబ్రహ్మమందు సమన్వయించుటఁ దగదుకాని, అట్టిచోట్ల నకార్యము లయిన గగనారవిందాదులనుబట్టి

సమన్వయింపవలెను. ఎట్లనఁగా, అకార్యములయిన గగనారవిందము శశశృంగము మొదలగువానియందుఁ గారణరూపమయిన బ్రహ్మము లేదుకనుకఁ దాదృశ గగనారవిందాదులు లేవని సమన్వయము చేయవలెను ఈ చెప్పినదానివలననే బ్రహ్మపదార్థ మున్నదనియు స్పష్టమగుచున్నది. లేక, అన్వయశబ్దమునకు అనువృత్తి యనియు, ఇతరశబ్దమునకు వ్యావృత్తి యనియు నర్థము అట్లు చెప్పికొని, అన్వయాత్ = అనువృత్తి వలనను (అనఁగా, మృత్తు కారణావస్థను స్వస్వరూప మగు మృత్తురూపమున అనువర్తించునట్లు పరబ్రహ్మము స్వస్వరూప మగు సద్రూపమున అనువర్తించుటవలనను) ఇతరః = వ్యావృత్తివలనను (అనఁగా, మృత్తు స్వకార్యరూప మగు ఖటమున వ్యావృత్త మగునట్లు బ్రహ్మము స్వకార్యమగు ప్రపంచమున వ్యావృత్త మగుటను - బ్రహ్మము సద్రూపమున కారణమును జగద్రూపమున కార్యము నగుట చేతను అనుట), అన్య = ఈ ప్రపంచముయొక్క, జన్మాది = జన్మాదులు, యతః = ఏ సర్వేశ్వరునివలన, భవంతి = అగుచున్నవో, యని యర్థము - బంగారము స్వస్వరూపముతో నొకప్పుడును, కుండలాది కార్యరూపముగా నొకప్పుడు పరిణమించి తిరిగి స్వస్వరూపము నొందునట్లు, పరమాత్మ పృథివ్యాది కార్యరూపముగా నొకప్పుడు పరిణమించి మఱియొకప్పుడు కార్యరూపమును మాని స్వస్వరూపము నొందుచుండును, కావునఁ బరమాత్మ ప్రపంచముయొక్క సృష్ట్యాదులకుఁ గారణభూతుఁ డగుచున్నాఁడు. ఓయీ! భగవంతుఁడొక్కఁడే కదా! ఇప్పుడు నీవు చెప్పిన యర్థమునుబట్టి

యోచింపఁ బ్రపంచమున కుపాదానకారణ మగు పరబ్రహ్మ
మునకే నిమిత్తకారణత్వము సంభవించుచున్నది. ఇది మిగుల
శనుభవవిరుద్ధముగా నున్నది ఏమనఁగా, ఘటమునకుఁ గులా
లుఁడు నిమిత్తకారణము, మన్ను దానికి నుపాదానకారణము
నగుట చూచుచున్నాము. అంతియకాని, యుపాదానకారణ
మయిన మంటికి నిమిత్తకారణత్వ మెప్పుడును గలుగలేదు.
మఱియు, ఘటమునకు నిమిత్తకారణ మయిన కులాలుఁ డెప్పుడు
నుపాదానకారణము కాఁడు. ఇట్లు నిమిత్తోపాదానకారణము
లొక్కవస్తువునకు లభించుట విరుద్ధమయి యుండఁగాఁ బర
మాత్మకు నిమిత్తోపాదానకారణత్వము లేట్లు సిద్ధించును? అని
యడిగితివేని చెప్పెదను వినుము పైని నీవు చెప్పిన గృహ్లాం
తముఁ బరబ్రహ్మవిషయమయి యుక్తమయినది కాదు. ఏ
మనఁగాఁ గులాలుఁడు సర్వశక్తుఁడు కాఁడు, కనుక నుపాదాన
కారణము కానేరఁడు మన్ను అచేతనము కనుక, నది యెప్పుడు
నిమిత్తకారణము కాదు. కాని, పరమాత్మ సర్వశక్తుఁడు కావున,
నిమిత్తోపాదానకారణములు రెండు నయియుండ సమర్థుఁడు.
మఱియుఁ బరమాత్మ కుభయవిధకారణత్వములు కలిగి
యున్నట్లు వేదపురుషుఁడుగూడ చెప్పుచున్నాఁడు. శ్రు॥ సర్వం
ఖల్విదం బ్రహ్మ. అనఁగా-ఇదం సర్వం = ఈ విశ్వమంతయు,
బ్రహ్మ ఖలు = పరబ్రహ్మస్వరూపమే కదా? అని యర్థము.
శ్రు॥ ఐతదాత్మ్య మిదం సర్వం. ఇదం సర్వం = ఈ ప్రపంచ
మంతయు, ఐతదాత్మ్యం = ఈ బ్రహ్మస్వరూపమే. ఈ శ్రుతుల
వలనఁ బరమాత్మ ప్రపంచమున కుపాదానకారణ మయి
నట్లు స్పష్టమగుచున్నది. శ్రు॥ యతోవా ఇమాని భూతాని

జాయంతే. అనఁగా, ఇమాని భూతాని = ఈ సమస్త భూత
ములు, యతః = ఏ సర్వేశ్వరునివలన, జాయంతే = పుట్టు
చున్నవో అని యర్థము స్మృతి॥ శ్లో॥ “యత స్వర్వాణి
భూతాని భవన్త్యాదియగాగమే । యస్మింశ్చ ప్రళయం
యాన్తి పునరేవ యుగక్షయే॥” అనఁగా “ఆదియగారంభము
నందు సర్వభూతములు, ఏ సర్వేశ్వరునివలన గలుగు
చున్నవో, తిరిగి యుగాంతమునం దే సర్వేశ్వరునియందు అవి
యెల్ల లయమును బొందుచున్నవో” అని యర్థము శ్రు॥ స
ఈక్షతేమాన్ లోకాన్ లోకపాలా నస్యజా ఇతి॥ అనఁగా,
స = ఆ పరమాత్మ, ఇమాన్ లోకాన్ = ఈ లోకములను
లోకపాలాన్ = లోకపాలురను, ఈక్షత = సృజించుటకు నిచ్చ
గించెను అని యర్థము ఈ శ్రుతిస్మృతులచేతఁ బరమాత్మకు
నిమిత్తకారణత్వం కలిగియున్నట్లు స్పష్ట మగుచున్నది
ఓయీ! మాయజగత్తునకుఁ గారణభూత మగుచున్న దే! కనుక
మాయను ధ్యానించుచున్నా మనియు నర్థము కలుగుచున్నది.
అది నీకిష్టమా? అని యందువేని, యట్లనుటకు వానుపడ దను
నభిప్రాయముతో “అభిజ్ఞః” అని చెప్పుచున్నాఁడు అనఁగా.
య = ఏ పరమాత్మ, అర్థేషు = ఆ కాశాది కార్యములయందు,
అభిజ్ఞః = సర్వజ్ఞుడయి - లేక జాగరూకుడయి, అస్తి =
ఉన్నాఁడో తం = ఆ పరమాత్మను, ధీమహి = ధ్యానింతు మని
యన్వయము ‘అభిజ్ఞః’ అని చెప్పటచేఁ బ్రకృతిజడముకనుక,
దానికి సర్వజ్ఞత్వాది గుణము లుండమిచే వెనుకఁ జూపింపఁ
బడిన దోషము నివారణ మగుచున్నది మఱియు, యః = ఏ
పరమాత్మ, స్వరాట్ = స్వయంప్రకాశుఁడో, లేక, స్వతస్సిద్ధ

మగుజ్ఞానముతో నొప్పుచున్నాఁడో, అటువంటి పరమాత్మను
 ధ్యానింతు మని యన్వయము ఓయీ! శ్రు॥ హిరణ్యగర్భ
 స్సమవర్తతాగ్రే భూతస్యజాతః పతిరేక ఆసీత్ ॥ అను శ్రుతి
 ప్రకారముగా పైని చెప్పిన గుణములన్నియుఁ జతుర్ముఖబ్రహ్మ
 కును గలవుగనుక, నతనిని ధ్యానించుచున్నా మని యేల చెప్పఁ
 గూడదు! పరమాత్మ, ననియే ఏల చెప్పవలెను? అను శంక
 నివారణయగుటకై యిట్లు చెప్పుచున్నాఁడు 'తేన' ఇతి యః =
 ఏపరమాత్మ, యత్ = ఏ వేదమునుగూర్చి, సూరయః = పండి
 తులుగూడ, ముహ్యంతి = మోహమును జెందుచున్నారో,
 తత్ బ్రహ్మ = ఆ శబ్దబ్రహ్మమును, ఆదికవయే = చతుర్ముఖ
 బ్రహ్మకు, హృదా = మనస్సుచే, తేన = నిస్తరింపఁజేసెనో,
 అట్టి పరమాత్మను, అని చెప్పుటచేతను, చతుర్ముఖబ్రహ్మ
 ధ్యానింపఁదగినవాఁడు కాఁడని తెలియవచ్చుచున్నది. మఱియు
 నిందువిషయమయి శ్రుతిప్రమాణముగూడ నున్నది. శ్రు॥
 యో బ్రహ్మణం విదధాతి పూర్వం యో వై వేదాంశ్చప్రహి
 ణోతి తస్మై॥ అనఁగా, ఏపరమాత్మ పూర్వమందు బ్రహ్మను
 సృజించెనో, ఎవఁడా బ్రహ్మకు వేదముల నుపదేశించెనో, అని
 యర్థము ఈ శ్రుతిప్రమాణముచేతఁగూడఁ బరమాత్మబ్రహ్మ
 కు వేద ముపదేశించినట్లు తెలియుచున్నది. అందుచే వెనుకటి
 యర్థము నిరస్తమగుచున్నది. యత్ర = ఏపరబ్రహ్మమందు,
 త్రిసర్గః = మాయాగుణములయిన సత్త్వరజస్తమోగుణముల
 యొక్క భూతేంద్రియదేవతారూప మయిన సృష్టి, తేజోవారి
 మృదాం = తేజస్సు, వారి, మృత్తు, వీనియొక్క, వినిమయో
 యథా = ఓండొంటిమార్పువలెనే - ఒకటియందు మఱొకటి

తోఁచుటవలెనే అమృషా = అబద్ధముకాదో - అనఁగా సత్యమో, అట్టి పరమాత్మయని యన్వయము ఓయీ! నీవు చెప్పినది యసంగతముగానున్నది బ్రహ్మమందు సత్త్వరజస్తమోగుణకృత్యమయిన సృష్టి భ్రాంతిగాని సత్యముకాదే! తేజోరూపమయిన యెండమావులయందు జలబుద్ధి భ్రాంతికాని సత్యమానా? అట్లే త్రిసర్గము భ్రాంతి యగుచుండఁగా, నది సత్యమాని చెప్పుట యెట్లు? అని యడిగినఁ జెప్పెద వినుము. సిద్ధాంతమాదు నీవు చెప్పినట్లుగా బ్రహ్మమందుఁ ద్రిసర్గము భ్రాంతి యగుట నిశ్చయమే కాని, వ్యావహారికదశయందు సత్యమయి యుండినట్లు ప్రతీయమాన మగుచున్నది పరబ్రహ్మము సత్యము కనుక, నా బ్రహ్మమందు సృష్టికూడ సత్యమయినట్లు తోఁచుచున్నది అట్లే కానిచో లోకములో సమస్తము నశించునదే కనుక, నాయా వస్తువుల సంపాదించుటకయి మనుష్యాదు లేల ప్రవర్తింపవలెను? కనుకనే, మన మన్నివస్తువులను సంపాదించుటకుఁ బ్రయత్నించుచున్నాము అందుచేత సత్యమయి ప్రతీయమాన మగుచున్నదని చెప్పకతీరదు ఇట్లర్థము చెప్ప నిష్టములేనిచో, మూలములో మృషా యనియే పదవిభాగము చేయవలెను అప్పు డర్థమెట్లనఁగా, యత్ర = ఏపరమాత్మయందు, త్రిసర్గః = సత్త్వరజస్తమోగుణముల యొక్కసృష్టి, తేజోవారిమృదాం = తేజోవారిమృత్తులయొక్క, వినిమయో యథా = వ్యత్యాసమువలెనే, మృషా = అసత్యమగుచున్నదో (అనఁగా, ఎండమావులయందు జలబుద్ధియు, జలమందు కాచాది బుద్ధియు, కాచాదులయందు జలబుద్ధియు నెట్లు సత్యములు కావో, అట్లే పరమాత్మయందు గుణసృష్టి

భ్రాంతియేకాని సత్యముకాదని తాత్పర్యము. మఱియు, యః =
 వీపరమాత్మ, స్వేన = తనసంబంధమైన, ధామ్నా = తేజస్సు
 చేత, సదా = ఎల్లప్పుడు, నిరస్తశుభాకం = మాయామయ
 మయిన ప్రపంచమును నశింపజేయుచున్నాడో, తం = అట్టి
 వానిని, సత్యం = సత్యస్వరూపుడయిన, పరం = పరమాత్మను,
 ధీమహి = ధ్యానము చేయుచుందుము. అని శ్లోకార్థము.
 ఓయీ! శ్లో॥ యతాధిశృణ్య గాయత్రీం వర్ణ్యతే ధర్మవిస్తరః॥
 వృత్రాసురవధోపేతం నిద్యాగవతమిష్యతే॥ అనఁగా, ఏగ్రంథ
 మందు గాయత్రీ మంత్రార్థము వర్ణింపఁబడనో, ఎచ్చట
 ధర్మము విస్తారముగా వర్ణింపఁబడనో, దేనియందు వృత్రా
 సురవధ చెప్పఁబడనో, అట్టిగ్రంథమును భాగవతమని చెప్పు
 దురు. మఱియు, స్కంధపురాణములో నుత్తరఖండమందు,
 శ్లో॥ గ్రంథోష్టదశసాహస్రం ద్వాదశస్కంధసమ్మిళితః॥ హయ
 గ్రీవబ్రహ్మవిద్యా యత్రవృత్రవధస్తథా, గాయత్ర్యాచసమా
 రంభస్తద్వై భాగవతం విదుః॥ అని చెప్పఁబడినది. అనఁగా
 పదునెనిమిదివేల శ్లోకముల పరిమితి గలిగినదియు, ద్వాదశ
 స్కంధములతోఁ గూడినదియు, గాయత్రీమంత్రముచే నారం
 భింపఁబడినదియు నైన గ్రంథమును భాగవతమని చెప్పుదురు
 గదా! ఈగ్రంథము పదునెనిమిదివేల శ్లోకములతోఁ గూడి
 యున్నది ద్వాదశస్కంధములతోఁ గూడియున్నది. హయ
 గ్రీవబ్రహ్మవిద్యతోను, వృత్రాసురవధతోను గూడియున్నది.
 కాని, గాయత్రీ మంత్రార్థముచే నారంభముకాలేదే! కావున,
 దీనికి భాగవత మను నామ మెట్లు సరిపడున నెడి శంక వారించు
 నీమంత్రము గ్రంథకర్తయగు వ్యాసమహామునియే గాయత్రీ

మంత్రార్థమును జన్మాది అనుశ్లోకముచేతఁ బ్రకాశింపఁజేసి
 యున్నాఁడు. గాయత్రీమంత్రమును, దానియర్థము ముందుగా
 దెలిసికొనుట యావశ్యకము కనుక, వివరించి చెప్పెదను గా,
 మ॥ తత్సవితుర్వర్ధ్నోదేవస్యధీమహి । ధియోయో న ప్రచో
 దయాత్ ॥ అని గాయత్రీమంత్రము. యః = ఏపరమాత్మ,
 నః = మాయొక్క, ధియ = బుద్ధులను, ప్రచోదయాత్ =
 ప్రేరణచేయుచున్నాఁడో, తస్య = అటువంటియు, దేవస్య =
 స్వయంప్రకాశకుఁ డయినట్టియు, సవితుః = జగత్కారణ
 భూతుఁడయిన పరమాత్మయొక్క, భర్తః = తేజస్సును, ధీమ
 హి = ధ్యానము చేయుచున్నా మని యర్థము ఈ మంత్రా
 ర్థము జన్మాది యను శ్లోకముచే నెట్లు సూచింపఁబడినదనఁగా,
 యతః, అను పదమువలన “తత్” అను పదార్థము సూచిత
 మైనది “జన్మాది” అను వాక్యార్థముచేఁ బరమాత్మకు జగత్కా
 రణత్వము సిద్ధించుచున్నది కాన, నావాక్యముచే సవిత్పదా
 ర్థము సూచింపఁబడెను “పరం” అనుపదముచేత వరేణ్యపదా
 ర్థము, “ధామ్నా” అనుపదముచే భర్తశబ్దార్థమును సూచింపఁ
 బడినవి. జన్మాది అనువాక్యముచేత పరమాత్మకు జగత్ప్రకాశ
 కత్వము సఁభవించుచున్నది కావున, నందువలననే దేవశబ్దా
 ర్థము సూచింపఁబడవచ్చు లేనిచో ‘స్వరాట్’ అనుపదముచే
 దేవశబ్దార్థము ప్రకటింపఁబడవచ్చును “ధీమహి” అనుపదా
 ర్థము, “ధీమహి” అనుపదముచేతనే వచింపఁబడెను “తేనే
 బ్రహ్మ” అనెడి వాక్యార్థముచే, “ధియోయో న ప్రచోద
 యాత్” అనువాక్యార్థము సూచింపఁబడినది. ఇట్లు గాయత్రీ

మంత్రార్థముచే నారంభింపఁబడినది. క్షావృన, నీగ్రంథమునకు భాగవత మనునామ ముచితమే యని స్థిరపఱుపనచ్చును.

తా ఆకాశాది కార్యములందు కారణమై సద్రూపమున వర్తించుచు ఆకార్యములగు నాకాశపుష్పాదులందు వర్తింప మినిబట్టి, ప్రపంచము సృష్టిస్థితిలయములకుఁ గారణభూతుఁ డును సర్వజుఁడును, స్వయంప్రకాశుఁడును యోగీశ్వరుఁడుఁ గూడ మోహమును గలిగించునట్టి వేదములను దయార్ద్ర మయిన చిత్తముతో బ్రహ్మకు నుపదేశించినవాఁడుచే, తేజో వారిమృత్యుతమయిన వినిమయమువలెనే సన్యముగాని త్రిగుణసృష్టిసంబంధము లేనివాఁడును దన తేజోమండలముచే మాయామయమయిన ప్రపంచమును నిరసన చేయువాఁడును, సత్యస్వరూపుఁడు నగు పరబ్రహ్మమును ధ్యానించుచు గ్నము శ్లోః ధర్మః ప్రోజితకైతవోత్రపరమో నిర్మత్సరాణాం సతా వేద్యం వాస్తవమత్రవస్తు శివదం తాపత్రయోమ్మాలనమ్ | శ్రీమద్భాగవతే మహామునికృతే కింవా పరై రీశ్వరః సద్యోహృద్యవరుధ్యతేతకృతిభి శ్శుశ్రూషుభిస్తతగాత్ ||

ఇట్లు మంగళాచరణముకావించి యీగ్రంథమునందఁకిఁ బ్రవృత్తి గలుగుటకయి యీ భాగవతము కర్మకాండము, జ్ఞానకాండము, దేవకాండము, అను కాండత్రయమును దెలిపెడి శాస్త్రములన్నిటికంటె శ్రేష్ఠమయినదని ఈ శ్లోః మూచేఁ జెప్పుచున్నాడు “ధర్మః” అని, మహామునికృతే = మహాత్ముఁడయినవ్యాసమహర్షి చే రచింపఁబడిన, శ్రీమతి = సుందరముయిన (ముముక్షువులకు మనోహరమయిన) అత్ర భాగవతే = ఈ భాగవతగ్రంథమందు, ప్రోజితకైతవః-ప్రోజిత = లెస్సగా విడిచి

వెట్టఁబడిన, కై తవం = కపటముగలట్టియు, నిర్మల్లరాశాం = పర
గుణోత్తరమును సహించెడి, సతా = సత్సరుషులకు, పరమం =
ఉత్కృష్టమయినట్టియు ధర్మ = సర్వేశ్వరారాధనరూపమగు
ధర్మము మాత్రమే, నిరూప్యతే = (అధ్యాహారము) చెప్పఁబ
డను. ఈ చెప్పటచే భాగవతియు కర్మకాండవిషయములయిన
శాస్త్రములకంటె గరియమని చెప్పఁబడినది మరియు, శివ
దం = పరమానుభయము నిచ్చునట్టియు, తాపత్రయోన్ములనం =
అధ్యాత్మికాదిక విపతయములనుదొంగించునదియును, వాస్త
వం = పరమార్థభూతమగును, వస్తు = వస్తువయిన పరబ్రహ్మము,
లేక వాస్తవమనఁగా వస్తువునంశ మగు జీవుఁడు వస్తుశక్తి
యగుమాయవస్తుకార్యమగుజాతు-ఇవన్నియు వస్తువేయని,
వేద్యం = సుఖముగా నిందు తెలియఁగను, ఈ చెప్పటచే జ్ఞాన
కాండవిషయములయిన శాస్త్రములకంటె శ్రేష్ఠమయినదని
చెప్పఁబడినది అపరై = ఇతర దేవతాప్రతిపాదకములయిన
శాస్త్రములతో, కిం = ఏమి ప్రయోజనము? అనఁగా, సమస్త
మీ గ్రంథమువలననే కలుగుచు డఁగా నితర శాస్త్రములన్ని
యు సభ్యసింప నక్కఱలేదని తాత్పర్యము ఈ చెప్పటచే నీ
గ్రంథము దేవతాకాండవిషయమయిన శాస్త్రములకంటె
నుత్కృష్టమయినదని తెలియుచున్నది అత్ర = ఈ భాగవత
గ్రంథమందు, శుశూఘభి = విననిష్ఠముగల, కృతిభిః = పుణ్యా
త్ములచేత, హృది = తమయొక్క హృదయములయందు, సద్యః =
ఆకాలమందే, లిత్తణాత్ = ఆక్షణమందే, ఈశ్వర = భగవం
తుఁడు, అవతుధ్యతే = స్థిరముగా నిలుపుకొనఁబడుచున్నాఁడు
ఈగ్రంథము సర్వశాస్త్రములకంటె శ్రేష్ఠమయినదనియు,

ఈగ్రంథమందు వినిగిగలవారు సకలశాస్త్రఫలములను బొందఁగలరనియు, తత్కాలమందే యీశ్వరుని దమ హృదయములయందు నిలుపుకొందురనియుఁ దాత్పర్యము.

తా. వ్యాసమహాముని రచితమయిన భాగవతమునందు నిష్కపటమయిన ధర్మము నిరూపింపఁబడును అధాత్మికాది తాపత్రయము నున్మూలనముచేసి పరమసుఖ మిచ్చుచున్నదియు, నిత్యమైనదియు, సత్పురుషులకిఁ దోయఁదగినదియు నగు పరమాత్మస్వరూపము సుఖముగాఁ దెలియును ఈభాగవతగ్రంథ మభ్యసించినవారికిఁ దక్కినవానితోఁ బ్రయోజనములేదు అట్టివారలు తత్కాలమందే భగవంతుని దమ మనములయందు నిలుపుకొనఁగలరు.

శ్లో॥ నిగమకల్పతరోర్గళితం ఫలమ్

శుకముఖాదమృతద్రవసంయుతమ్ ।

పిబతి భాగవతం రసమాలయం

ముహూరహో రసికా భువి భావుకాః॥

౩

మఱియు, సీగ్రంథము నందఱుజనులు మిక్కిలి యాదరముతో సేవింపవలయునని చెప్పుచున్నాఁడు — నిగమకల్పతరోః-నిగమ-వేదమనెడి, కల్పతరోః = కల్పవృక్షముయొక్క, ఫలం = పండు, శుకముఖాత్ = శుకమహామునియనెడి చిలుకయొక్క ముఖమునుండి, గళితం = భూమికి జాతినది. (అనఁగా సకలవేదరూపమయిన యీ భాగవత మనెడి ఫలమును నారదుండు వైకుంఠమునుండి తీసికొనివచ్చి నా కొసఁగెను. దాని నేను నాకుమారుఁడయిన శుకమహామునికి నొసంగితిని. ఆఫలమృతని ముఖమువలననుండి భూమికి పదిలముగా జాతినదిగాని

మీఁదనుండి పడలేదు కనుక, నా ఫలము చితికిపోలేదని తాత్పర్యము) మఱియు, ఫలం = ఆభాగవతఫలము అమృతద్రవసంయుతం-అమృతద్రవ = శుకమహాముని యనెడి చిలుకయొక్కముఖముచేత సంక్రమించిన పరమానంద మనెడి మాధుర్యరసముచే, సంయుతం = కూడికొనినది (అనఁగా లోకములోఁజిలుకచేఁగొట్టబడిన ఫలము మిగుల మధురముగా నుండి, యందఱిచేత నత్యాదరముతో నేవింపఁబడుచుండుట ప్రసిద్ధము. కావున నట్లే యీభాగవతము శుకమహామునిచే లోకమందు విస్తరింపఁ జేయఁబడియుండుటచే నతనివదనమునుండి సంక్రమించిన పరమానందరసముచేఁ గూడుకొని యున్నదనియు, దానిని విన్నను బరించిననుఁ బరమానందము కలుగునని తాత్పర్యము) అతః = ఈ హేతువువలన, హేరసికా = ఓరసజ్జలారా! భావుకా. = రసవిశేషమునందు నిపుణత గలయట్టి మహానుభావులారా! భువి = భూమియందు, ముహూః = మాటిమాటికి, ఆలయం = మోక్షమందువఱకు, భాగవతం = భాగవతమనెడు పేరుగల, రసం = రసరూపమయిన ఫలమును, పిబత = త్రావుదురుగాత ఇందు ఫలమును ద్రావవలెనని చెప్పటయసంగతముగాఁ గనఁబడుచున్నను, అట్టి సందియముతోలఁగునిమిత్తము రస మనుపదము ప్రయోగించెను ఎట్లన, నాఫలము రసరూపమే కనుక, రసమును బానముచేసినట్లే పానముచేయవచ్చును. గళితమయిన రసము త్రావ వలనుపడదు గనుక, ఫలమను పదము ప్రయోగించె. ఫలరూపముగా నుండుటచేఁ ద్రావ సులభముగా నుండునని అభిప్రాయము (అనఁగా త్వక్కుమొదలయిన హేయపదార్థము లేదు కనుక, నిరాటంకముగాఁ

బాసముచేయవచ్చుననియు, గ్రంథపక్షమందు దోషయుతములయిన భాగము లిం జేమియు లేవు కనుక, నిస్సందేహముగా విని యానందింప వచ్చుననియుఁ దాత్పర్యము).

తా ఓ రసికులారా! వేదమనెడి కల్పవృక్షమునకు ఫల తూపమయినదియు, శుకమహాముని ముఖసంపర్కముచే రెట్టిం చిన మాధుర్యరసము కలదియనై, రసస్వరూపమయిన భాగ వత మనెడిఫలము ననుభవించి సుఖము నొందుఁడి!

ఇట్లు గ్రంథకర్తయగు వ్యాసమహాముని యిష్టదేవతా నమస్కార రూపమయిన మంగళమును మొదటిశ్లోకము చేతను, రెండవశ్లోకముచే గ్రంథములోనున్న విషయము అను, మూడవశ్లోకముచేతఁ బ్రయోజనమును జెప్పి, వినువారి కందఱికి నీగ్రంథమం దభిరుచి కలిగించి గ్రంథము నారంభించుచున్నాఁడు.

మూడవశ్లోకములకు విశిష్టాద్వైత మతానుసారముగా వ్యాఖ్యానము —

శ్లో॥ జన్మాద్యస్య యతోన్వయాదితరతత్త్వార్థేష్వభిజ్ఞస్స్వరాట్
తేనేబ్రహ్మహృదాయ ఆదికవయేముహ్యన్తియశ్శూరయః
తేజోవారిమృదాం యథావినిమయో యత్రత్తిర్గో మృషా
ధామ్నా స్వేన సదా నిరస్తశుభాకం సత్యం పరం ధీమహి॥

భగవంతుఁడయిన వ్యాసమహాముని లోకోపకారార్థమై యీ భాగవతపురాణమును రచింపఁ బూనుకొని దాని కంత తాయము లేకుండ నుండుటకయి మంగళాచరణముచేయఁ బూనుకొని ‘యతోవా ఇమాని భూతాని’ అనెడి శ్రుత్యర్థమును మనంబున నుంచికొని “జన్మాది” యను శ్లోకమును

రచించుచున్నాఁడు, అన్య = ఈ ప్రపంచముయొక్క, జన్మాది =
 జన్మస్థితిలయములు, యతః = ఏ నారాయణునివలన, అన్వ
 యాత్ = అన్వయముచేతను, ఇతరతః = వ్యతిరేకముచేతను
 భవంతి = అగుచున్నవో, 'యతోఽ ఇమాని' అనుశ్రుతినిబట్టి
 యన్వయముసిద్ధమగుచున్నది కోహ్యవాన్యాత్కఃప్రాణ్యాత్
 యదేష ఆకాశ ఆనందో నస్యాత్' అను శ్రుతినిలన వ్యతిరే
 కము సిద్ధమగుచున్నది. ఈ ప్రకారము జగత్కారణము
 సిద్ధించుచున్నది. అయినను, ఈ జగత్కారణత్వము, అచేతన
 మగు మృత్తుఘటమున కగునట్లు ఉపాదానకారణమాత్ర
 మయినదిగాదు, చేతనమగు బ్రహ్మమం దుండుటచే నిమిత్త
 కారణరూపము నైనదని సాధించి, పరబ్రహ్మము నిర్గుణము
 అను సందియమును వారించి, జగత్తులను సృజించుట కుప
 యుక్తములయిన జ్ఞానాది కల్యాణగుణము లున్నవని తెలియఁ
 జేయుచున్నాఁడు. అర్థేష్వభిజ్ఞ అని. యః = ఏ పరబ్రహ్మము,
 అర్థేషు = సర్వపదార్థములయందు, అభిజ్ఞః = సాక్షియయి విల
 సిల్లుచున్నాఁడో, యః = ఏ నారాయణుఁడు, స్వరాట్ = స్వయ
 ముగాఁ బ్రకాశించుచున్నాఁడో, యః = ఏ నారాయణుఁడు,
 ఆదికవయో = చతుర్ముఖబ్రహ్మకు, హృదా = ప్రేమసహితమయిన
 మ-స్సుతో, బ్రహ్మ = వేదమును, తేనే = ఉపదేశించెనో,
 ఓయీ! జ్ఞానాతిశయము చతుర్ముఖుని కున్నది కనుక,
 స్వయముగానే వేదమును దెలిసికొనవచ్చును. ఇంతమాత్ర
 మునకయి యుపదేశింపవలెనా, అనుశంక వారిచుటకయి
 చెప్పుచున్నాఁడు. యత్ = ఏ వేదమునుగూర్చి, సూరయ =
 అకుండితమయిన జ్ఞానముగల యోగీశ్వరు లయినను,

ముహ్యంతి = మోహమును బొందుచున్నానో (అనఁగా వేదము లనంతములు కనుక, హని యర్థములు దురవబోధములు గనుకను, దానిని దెలిసికొనలేక మోహమును పొందుచున్నారు. కావున, బ్రహ్మకు నుపదేశ మావశ్యకమని తాత్పర్యము. ఇట శ్రు॥ యో బ్రహ్మాణం విదధాతి పూర్వం యోవై వేదాంశ్చ ప్రహీణోతి తస్మై॥ అనునట్టి శ్రుత్యర్థము సిద్ధము మఱియొకవిధముగా నర్థము చెప్పవచ్చును మూలమందున్న “ముహ్యంతి యత్సారయః” అను నెడ నపుంసకలింగమై యున్న “యత్” అను పదమును, పుల్లింగముగా మార్చినచో “యం” అని సిద్ధమయినది. యం = ఏ నారాయణమూర్తినిగూర్చి, సూరయః = ‘తద్విష్ణోః పరమంపదం సదా పశ్యంతి సూరయః’ అని శ్రుతి సిద్ధులైన నిత్యసూరులు సైతము, ముహ్యంతి = ఆతని దివ్య సుందరవిగ్రహమును దర్శించుటవలనఁ గలిగిన యానందాతిశయముచే సంభ్రమచిత్తులై యున్నారో ఆ నారాయణమూర్తి బ్రహ్మకు వేదము నుపదేశించే నని యన్వయము. ఓయీ! ఆ వేదమును బ్రహ్మకుపదేశించుటవలనఁగలిగెడిలాభమేమి, అని యందువేని, దానికి లాభము చెప్పదను వినుము. యః = ఏ నారాయణుఁడు, తేజోవారిమృదాం - తేజః = తేజస్సుయొక్కయు, వారి = జలముయొక్కయు, మృదాం = భూమియొక్కయు, వినిమయః = *త్రివృత్కరణజనితమయిన పరస్పరసమ్మేళనము, యథా = ఏప్రకారము, భవతి = యగునో,

* త్రివృత్కరణ మనఁగా—పృథివి అప్పు తేజస్సు అను మూఁడును ఒంటింటిలోఁ గూడుట

తథా=అట్లు - త్రివృత్కరణపూర్వకముగా సృష్టి సేయుటకై,
 బ్రహ్మ=వేదమును, తేనే=ఉపదేశించెను అని యన్వయము.
 అనఁగా సర్వేశ్వరుఁడు తాను బ్రహ్మాండమును నిర్మించుటకుఁ
 బూర్వము త్రివృత్కరణమున నెడి విధమున పదార్థసృష్టి కుప
 యుక్తముగా తానే రచించి, బ్రహ్మచే ఆ త్రివృత్కరణపద్ధతిని
 దేవతీర్యజ్ఞముష్య స్థావరాది భేదిభిన్నమైన సృష్టిని జేయించు
 వాఁడై ఆ పద్ధతి నతని ఉపదేశింపఁ గోరి త్రివృత్కరణమును,
 తత్పూర్వకమైన సృష్టిమొలగు పదార్థములను దెలుపునట్టి
 వేదములను ఉపదేశించె నని తాత్పర్యము అందుచే వేదోప
 దేశ మవసరమయినదియె ఓయీ! శ్రు|| “హంతాహ మిమాన్తి
 సోదేవతా! అనేన జీవే నాత్మనానుప్రవిశ్య నామరూపే
 వ్యాకరవాణి” అయీ రే! వీరు మువ్వురు దేవతలు, నేనీ జీవా
 త్మను శరీరముగాఁజేసికొని సమస్తమందుఁ బ్రవేశించి నామ
 ములను రూపములను జేయుచున్నాను, అనడి శ్రుత్యర్థప్రకా
 రము భగవంతునికిఁ ద్రివృత్కరణపూర్వకమయిన యను
 ప్రవేశ మున్నట్లు తెలియవచ్చుచున్నది. కావున, నా భగ
 వంతుఁడు సృష్టికి లోఁబడి యుండటంబట్టి, యతని కనిత్య
 త్యాది దోషములు కలుగునే! యనునట్టి సందేయముఁ బాపుట
 కయి చెప్పుచున్నాఁడు “యత్రేతి” యత్ర = ఏ భగ
 వంతునియందు, త్రిసర్గ = పృథివ్యప్రేజములయొక్క
 సృష్టి, మృషా = మిథ్యాభూత మగుచున్నదో, అనఁగాఁ
 ద్రివృత్కరణపూర్వక మయిన సృష్టి యా భగవంతుని స్పృ
 శింప దని తాత్పర్యము కావున, భగవంతుఁడు సృష్టికి లోఁబడి
 యుండలేదు గనుక, వెనుకటి దోషము నిరస్తమగుచున్నది.

మరియు, యం = ఏ నారాయణుఁడు, స్వేన = తనసంబంధమయిన,
 ధామ్నా = తేజస్సుచేత, నిరస్తకుహాకం-నిరస్త = నశింపఁజేయఁ
 బడిన, కుహాకం = సమస్తదోషములు గలవాఁడో, అనఁగా నిజ
 తేజోమహిమచే సమస్తదోష తిమిరమును దొలఁగించు
 మున్నాఁడని తాత్పర్యము, తం = అట్టి మహామహిమ గలట్టియు,
 సత్యం = నిత్యుఁడయినట్టియు, పరం = బ్రహ్మరుద్రాదులకింక
 నుత్తమఁడయినట్టి శ్రీమన్నారాయణుని. ధీమహి = ధ్యానము
 చేయుచున్నాము ఈ భాగవతపురాణము గాయత్రీమంత్ర
 ముతో సమానమయినదని తెలుపుటకయి గాయత్రీమంత్ర
 మందున్న “ధీమహి” అనునట్టి క్రియాపదమును లాకీక
 ప్రయోగములయం దుండఁగూడని దయినను, నట్టిదానిని
 ముని ప్రయోగించెనని తెలిసికొనవలయును.

తా ఏ నారాయణుఁడు జగత్కారణుఁడయి యొప్పుచు
 న్నాఁడో, ఎవఁడు సర్వభూతములయందును సాక్షియై యొప్పు
 చున్నాఁడో, ఎవఁడు స్వప్రకాశకుఁడో, ఎవని దివ్యమంగళ
 విగ్రహమును జూచి నిత్యసూరులు సయిత మానందాతిశయ
 ముచే సంభ్రమచిత్తులై వలలుచున్నారో, ఎవఁడు బ్రహ్మకు
 సృష్టికమము దెలిపెడి వేదమును దెలియఁజేసినాఁడో, ఎవని
 విషయమయి త్రివృత్కరణపూర్వకమయిన సృష్టి మిథ్యా
 భూత మగుచున్నదో, ఎవఁడు తన తేజస్సుచే సమస్తదోష
 తిమిరముల నడఁగించుచున్నాఁడో, ఎవఁడు సత్యస్వరూపుఁడో,
 అట్టి నిరతిశయానందకల్యాణగుణములు గల నారాయణుని
 ధ్యానింతుము.

శ్లో॥ ధర్మ ప్రోజ్ఞ తైతవోఽత్ర పరమో నిర్మత్సరాణాం సతాం
వేద్యం వాస్తవ మత్ర వస్తుశివదం తాపత్రయోన్ములనమ్ |
శ్రీమద్భాగవతే మహామునికృతే కింవా పరై రీశ్వర
స్సద్యోహృద్యవరుధ్యతేత్రకృతిభి శ్శుశ్రూషుభిస్తత్తతాత్ |

ఇట్లు గ్రంథకర్త ప్రథమశ్లోకముచే భగవద్భాగవాను
రూపమయిన మంగళమును జేసి, ద్వితీయ తృతీయ శ్లోకము
లచే గ్రంథముయొక్క ప్రభావమును జెప్పుచున్నాడు.
వేదము కర్మకాండము, జ్ఞానకాండము అను రెండు భాగ
ములు గలది వానిలోఁ బూర్వభాగమయిన కర్మకాండము
వలన దర్మార్థకామము లను త్రివర్గమును, పోలి సాధింపఁ
దగిన సాధనములును జెప్పఁబడుచున్నవి. రెండవదియ ను జ్ఞాన
కాండమువలన మోక్షము తత్సాధనములు చెప్పఁబడు
చున్నవి మొదటిదయిన కర్మకాండముందు దర్మార్థకామరూప
మగు ఫలమును సాధించుటకు జ్యోతిష్టోమాది యాగములను,
అట్టి యాగములచే నారాధింపఁబడు నింద్రుని దేవతలను
గుఱించిమాత్రమే చెప్పఁబడును అట్టి యింద్రునిగూడ
పరిమిత మగు ఫలము నిచ్చువారలుగాని, యపరిమితఫలము
నిచ్చువారలు కారు కావునఁ ద్రివర్గరూపమయిన పరిమిత
ఫలము నిచ్చునట్టి ఇంద్రుని దేవతలయొక్క యారాధనను
మాత్రమే తెలియఁజేసెడి కర్మకాండమునకంటె నీ భాగవత
గ్రంథము సర్వోత్కృష్టమయిన విషయప్రయోజనములు గల
దని నిరూపించుచుఁ దాదృశోత్కర్షణు జెప్పుచున్నాడు.

“ధర్మశ్శి” * మహామునికృతే = పరిక్షిన్న రేంద్రునిగూర్చి శ్రీశుకులవారు చెప్పిన భాగవత్కథ నవలంబించి వ్యాసమహామునిచే రచింపఁబడినట్టియు, అత్ర = బుద్ధిశ్శతమయినట్టియు, శ్రీమద్భాగవతే-శ్రీమత్ = పరమపురుషార్థమును సాధించునట్టి భక్తిని దెలిపెడు శ్రీకారముతోఁ గూడినట్టియు, భాగవతే = భాగవత నునెఱుపేడు గల యీ గ్రంథమందు, నిర్మత్సరాణాం = మాత్సర్యరహితు లయిన, సతాం = బ్రహ్మనిష్ఠులకు, ప్రోక్షితకైతవ = నిష్కపటమయినట్టియు (అనఁగాఁ గపటమయిన శ్యేనయాగా ద్యాభిచారిక ధర్మమువంటిది కాదని తాత్పర్యము), పరమ = మోక్షసాధనమగుటవలన నుత్కృష్టమయినట్టియు (అనఁగా జ్యోతిష్టోమాదియాగములవలె నాధా

* “మహామునికృతే = పరిక్షిన్నుగూర్చి శ్రీశుకులవారు చెప్పిన భాగవత్కథను నవలంబించి వ్యాసమహామునిచే రచియింపఁబడిన” అని వ్రాయుట యుచితముకాదని తోచుచున్నది ఈ వ్రాత “తదిదం గ్రాహయామాస సుతమాత్మవతాంవరమ్” “ఇదం భాగవతం నామ పురాణం బ్రహ్మ సమ్మితం । అధీతవాన్ ద్వాపరాదౌ పితృర్వైషాయ నాదహమ్” అని చెప్పఁబోయెడి గ్రంథముతో విరోధించుచున్నది. మఱియుఁ జింతించుచున్న వ్యాసునియొద్దకు నారడుండువచ్చి రహస్యమయిన యీ భాగవతకథ నారాయణుండు బ్రహ్మకుఁ జెప్పిననియు, దానిని నేను మాతండ్రివలన గ్రహించితిననియు, మఱి ఇతరులెవ్వరు వెఱుంగ రనియుఁ జెప్పి తత్కథ వినుపింపఁగా, నా వ్యాసులు భాగవతమును రచించి శుకునిచేఁ జదివించినట్లు చెప్పఁబడుచుండఁగా, శుకమహామునిచేఁ జెప్పఁబడిన కథ నవలంబించి వ్యాసుఁడు భాగవతగ్రంథమును వ్రాసినాఁ డనుట యంత యుక్తముగాఁ దోఁపదు.

రణ కామ్యఫలముల నిచ్చునది కాదని తాత్పర్యము), ధర్మ = భక్తిరూపమయిన ధర్మము, ప్రతిపాద్యతే = (అధ్యాహారము) నిరూపింపఁబడుచున్నది ఇట్లు గ్రంథకర్త కలధర్మముల కంటె విలక్షణమయిన భక్తిరూపమయిన ధర్మమును ప్రతిపాదించి, అట్టి భక్తిరూపమయిన ధర్మముచే బ్రసన్నుడయిన భగవంతుఁడు కర్మకాండమందుఁ జెప్పఁబడిన యగ్నిం ద్రాదులకంటె విలక్షణుడనియు నమితఫలదాయి యనియుఁ జెప్పుచున్నాఁడు 'వేద్యమితి' అత్ర = ఈ భాగవతమందు, వాస్తవం = నిత్యమైనట్టియు (అనఁగాఁ గర్మకాండమందుఁ జెప్పఁబడిన యగ్నింద్రాదులు నిత్యులు కాదుకాని, ఈ భాగవతగ్రంథమందుఁ జెప్పఁబోయెడి వస్తువు నిత్యమనియు, ఆ వస్తు విచ్చినట్టి ఫలముగూడ నిత్యమనియుఁ దాత్పర్యము), శివదం - స్వర్గాదిఫలములకంటె శ్రేయస్కరమయినదియు, తాపత్రయోన్ములనం = ఆధ్యాత్మికాది తాపముల నువాదించి మోక్షఫలమునిచ్చునదియు, వేద్యం = తెలియఁదగినదియు, నగు వస్తు = పరబ్రహ్మము, ప్రతిపాద్యతే = నిరూపింపఁబడును, పరైః = గ్రంథమున కతిశయమును సంపాదించునట్టి యితర ధర్మములతో, కిం - ఏమిప్రయోజనము? ఏమియు ఫలములేదని యర్థము. సుకృతిభిః = అనేకజన్మములయందు సంపాదింపఁబడి పుణ్యాతిరేకముకలట్టి, శుశ్రూషుభిః = ఈ భాగవతగ్రంథమును వినుటకు నిచ్చగించుచున్న జనులచే, ఈశ్వర = నిఖిలజగంబులకుఁ గారణభూతుఁడైన నారాయణుఁడు, తత్క్షణాత్ = భగవద్ధ్యానముచే జనించిన యానందరూపోత్సవమువలన, సద్యః = తత్కాలమందు, అవరుధ్యతే = నిరోధింపఁబడుచున్నాఁడు.

(అవరుధ్యతేయని చెప్పటచే భగవంతుఁడెతరస్థలములయందు సంచరించుటమాని, కేవలము భక్తులయొక్క హృదయములయందు నియమముగా నివసించునని ఫలితార్థము). ఈ గ్రంథాభ్యాసమువలన భగవంతుని వశీకరణముచేసికొనుటకుఁ దగినరామర్థ్య మలవడినట్లు తక్కిన గ్రంథములవలన నలవడదు కావున, సీగ్రంథమన్నింటిలో నుత్కృష్టతమ మని చెప్పవచ్చును

తా. ఈ భాగవతగ్రంథమందు శ్యేషయాగా న్యాభిచారకములవ టిదికాని, యీశ్వరారాధనరూపమయిన ధర్మమువ దేశింపఁబడును మఱియుఁ గర్మకాండమందుఁ జెప్పఁబడిన యగ్నించాది దేవతలవలె సనిత్యముకానిదియు, సమితఫలదాయము నగు వస్తువువదేశింపఁబడును. ఇతరములయిన ధర్మములతో నేమిప్రయోజనము? ఏమియు లేదు. ఈ భాగవతగ్రంథము వినువారు తత్కాలమందే నారాయణుని దమ హృదయములయందు నిలుపుకొనఁ గలరు.

శ్లో॥ నిగమకల్పతరోర్గళితం ఫలం

శుకముఖా దమృతద్రవసంయుతమ్ ।

పిబత భాగవతం రస మాలయమ్

ముహూ రహో రసికా భువి భావుకాః॥

ఇట్లు గ్రంథకర్త భాగవతము కర్మకాండముకంటె నుత్కృష్టమయినదని చెప్పి, యిప్పుడు బ్రహ్మకాండముకంటె నుత్కృష్టమయినదని చెప్పుచున్నాఁడు. “నిగమేతి” హే భావుకాః = ఓ కుశలులారా! భువి = భూమియందున్న, రసికాః = పూర్వపుణ్యవశమువలన జన్మించిన రసజ్ఞులారా! నిగమ

కల్పతగోం = వేదము కాడి పెరుగల కల్పవృక్షమునుండియు
 (కల్పవృక్ష సామ్యమువలనఁ కల్పవృక్షము సర్వాభీష్టముల
 నెట్లు నెఱవేర్చుచున్నదో అట్లే వేదములు కూడ సకల
 పురుషార్థములను సమకూర్చుచున్నవని తాత్పర్యము) శుక
 ముఖాత్ = శుక మహామునియొక్క వదనమువలన, గళితం =
 జాతినట్టియు ఫలం = ఫలరూపమున భాగవతమును (“శుక
 ముఖాద్గళితం” అని చెప్పబడుచే రసాలాది ఫలములకలెనే
 శుకముఖముచే నాగ్యాదిపద్యములవలన, రసాతిశయము కల
 దనయు జక్కఁగఁ బ్రసాదించును, బాగలఁ బండి రాబట్టకే
 రసవిశేషముకలదనియుఁ దెలుపఁబడుచున్నది) ఆ ఫలము
 నదుఁ ద్యగాదిరూపమయిన యనాగాశము లేకపోవుటచే
 నది మిక్కిలి రసమ కలదనియు సమృద్ధిమువలె నుడుననియుఁ
 జెప్పుచున్నాడు “అమృతేతి” అమృతద్రవసమృద్ధతం-అమృత =
 మోక్షసక్తమయిన చిత్తమగుచున్నద్రవ = ముక్తి - ధనభూత
 మయిన భక్తిరసముచే, సమృద్ధతం = కూకుగొనియున్నదియు
 (అనఁగా సమృద్ధిమువలె నాన్వాది పదగియున్న భక్తిరస
 మిశోఁగూశిగొనియున్నదిని తాత్పర్యము) ఓయీ! యము
 నకు రసమునకు భేదము గలిగియుండఁగా “ఫలం రసమ్” అని
 జెప్పట యెట్లనినచోఁ జెప్పెద వినుము శుకముఖమునుండి
 జాతుల కలఁగూర్చుము “మ” అమృతరుఫలమగుచున్న రసమును
 గ్రహింపఁ జూచుము గుఱక ధనము శుకముఖము
 వలననుండి జాతినందువాని మగ్యాదిరసమువలెనే త్రావుటకుఁ
 దగియుండును శనుక, రసమనియుఁ జెప్పవచ్చునని శేలియఁ
 దగినది. తాదృశం = అటునంటి, భాగవతం రసం = భాగవత

రూపమయిన రసమును, పిబత = (రసరూపముగా నున్నది కనుక) ద్రావుఁడు, మఱియు నా రసపానము నెడ తెగఁగండఁ జేయవచ్చును అని చెప్పుచున్నాఁడు “ఆలయమితి” ఆలయం = లయమువలకును, అనఁగా యావజ్జీవము, ముహూః = మాటి మాటికి, పిబత = త్రావుఁడీ! భాగవతగ్రంథము నిగమకల్ప వృక్ష ఫలమువంటిదని చెప్పటచే జ్ఞానకాండముకంటె నుత్కృష్టమయినదని చెప్పఁబడుచున్నది.

తా ఓ సజ్జనులారా! ఓ రసవిశేషజ్ఞులారా! వేదములనెడి కల్పవృక్షమునుండి బాగుగఁబండి శుకముఖసంపర్కముచే రసాతిశయముగలిగి క్రిందికి జాతినదియు రసరూపమయినదియునగు నీభాగవతఫలమును మోక్షమందు సముత మనుభవించి సుఖ మనుభవించుఁడు

శ్లో॥ జన్మాద్యన్యాయతోన్వయాది తరతశ్చ ర్థేష్వభిజ్ఞ స్స్వరాట్ తేనేబ్రహ్మహృదాయతదికవయేముహ్యంతియత్సారయ॥

తేజోవారిమృదాయధావినిమయో యత్ర త్రిసర్గోమృషా ధామ్నా స్వేనసదానిరస్తకుహకం సత్యం పరం ధీమహిః॥

ఆ మూఁడు శ్లోకములకు ద్వైతమతానుసారముగా వ్యాఖ్యాన మెట్లనఁగా — కలిమలమును హరించుకొఱకు బ్రహ్మాది సురలచేఁ బ్రార్థింపఁబడినవాఁడయి దుర్మార్గులయిన రాక్షసుల వలనఁ గలిగెడిభారముచేత మిక్కిలి భేదమును బొందుచున్న భూతలమునందు మహాతపశ్శాలినియగు సత్యవతీదేవియందుఁ బరాశరమునివలన నారాయణుండు వ్యాసుండయి యవతరించి, యల్పమతులయం దాదరము గలవాఁడగుటచే వేదమును శాఖోపశాఖలుగా విభజించి యాయా వేదములయొక్క యర్థ

మును నిర్ణయింపఁ దలంపుగొని బ్రహ్మసూత్రముల రచించి,
 బ్రహ్మసూత్రములం దధికారము లేని స్త్రీశూద్రాదులు
 మోక్షమందుటకుఁ బురాణములను రచించి వేదాంతార్థము
 లను వెల్లడిచేసెడిదియు పండ్రెండుస్కంధములతోఁ గూడి
 కొన్నదియు, పదునెనిమిదివేల శ్లోకములు గలదియు నగు
 భాగవతపురాణమును రచింపఁబూనికొని, దాని కంతరాయ
 ములు కలుగకుండుటకును, శిష్యశిక్షకొఱకును, మంగళాచర
 ణము మొదలగు ననేక ప్రయోజనములు గలుగుటకొఱకును,
 సమస్తదేవతారూప మయిన నారాయణనామమును స్మరించు
 చున్నాఁడు “జన్మాద్యస్యయత ఇతి” పరం = సర్వోత్కృష్టఁ
 డయిన నారాయణుని, ధీమహి = ధ్యానముచేయుచున్నాము.
 ఓయీ! నారాయణుఁడు పరుఁడని చెప్పటకుఁ బ్రమాణ
 మున్నదా? యని సంశయింప నవసరములేదు అందులకు
 శ్రుతిస్మృతులు ప్రమాణములున్నవి. శ్రు॥ తదేత త్రేయః
 పుత్రా త్రేయోన్యస్మాత్ సర్వస్మాత్ యదంతరం యదయ
 మాత్మా॥ అనఁగా, ఏకారణమువలన నీ పరమాత్మ యేజీవుని
 కవకాశమయి యొప్పుచున్నాఁడో ఆ కారణమువలన నాయీ
 యాత్మ పుత్రునికంటెఁ బ్రీయమయినది, తక్కినవస్తువు లన్నింటి
 కంటెను బ్రీయమయినదని యర్థము. మఱియు, శ్లో॥ తదేత
 త్పరమంబ్రహ్మ వేదవాదేషుపర్యతే । సదేవః పుండరీకాక్షస్స్వ
 యంనారాయణః పరః ॥ అని చెప్పటచేతను, పైని చెప్పిన
 శ్రుతిచేతను, నారాయణుఁడందఱికంటెఁ బరుఁడని నిర్ణయింప
 వచ్చును ఓయీ! ప్రత్యక్షముగాఁ గంటికిఁ గనఁబడని భగ
 వంతుఁడున్నట్లు తెలిసికొనుట యెట్లన్న శంక వారించుట

కయి లక్షణము చెప్పుచున్నాఁడు. అస్వ = ఈ ప్రత్యక్షమయిన ప్రపంచముయొక్క, జన్మాది = సృష్టి, స్థితి, లయము, నియమము, జ్ఞానము, అజ్ఞానము, బంధము, మోక్షము, ఈ చెప్పిన వన్నియు, యతః = ఏనారాయణునివలన, భవంతి = అవుచున్నవో, అట్టి నారాయణుఁడని యన్వయము. (అనఁగా, నొక చోట గోవులు, గేదెలు, మేకలు మొదలయినవి మేయుచున్నప్పుడు, గోవులనఁగా నెఱుఁగనివానితో నా మేయుచున్నవానిలో గంగడోలు గలవన్నియు గోవులు, వానిఁ దోలుకొని రమ్మని చెప్పఁగా, వాఁ డచ్చటకే జోయి యా లక్షణమును బరిశీలించి తక్కిన మహిషాదుల నన్నిటిని విడిచి గోవులను దోలికొని వచ్చును. అట్లే, భగవంతుఁడు ప్రపంచముయొక్క సృష్ట్యాదులకుఁ గారణుఁడని చెప్పనప్పుడు అట్టి లక్షణము పరబ్రహ్మమందుమాత్ర మే యున్నది. కనుక, సులభముగాఁ దెలిసికొనవచ్చును) పరుఁడయిన నారాయణునకు జగత్కారణత్వ మెట్లు సిద్ధించుననినఁ జెప్పుచున్నాఁడు. అన్వయాత్ = అన్వయానుమానమువలనను, ఇతరతః = వ్యతిరేకానుమానమువలనను (అనఁగా వెనుకఁజెప్పఁబడిన శ్రుతిసిద్ధమయిన యన్వయ వ్యతిరేకములవలన నారాయణునకు జగత్కారణత్వము సిద్ధించుచున్న దని తాత్పర్యము.) ఓయీ! రుద్రాదులకుఁ గూడ జగత్కారణత్వ ముండఁగా, నొక్క నారాయణునికే యెట్లు నిర్ణయింపఁగల మని సందేహింప నవసరము లేదు. వేదములయందు రుద్రాదులకుఁ గూడ కారణత్వ మున్నట్లు లచ్చటచ్చటఁ జెప్పఁబడినను బెక్కుస్థలములయందు నారాయణునికే జగత్కారణత్వము నవి స్థిరపఱుచుచున్నవి. ఓయీ!

రుద్రదాదులకు జగత్కారణత్వము లేకపోవుఁగాక! పరమాణు
పుంజమునకు జగత్కారణత్వము చెప్పవచ్చు. ఇట్లుండ, నీవు
చెప్పిన దెట్లు సరిపడును? అనినచోఁ జెప్పెద వినుము. పర
మాణువులు జడములు గనుక, జడములకు జగత్కారణత్వము
తగదు. లోకములో చేతనములు మాత్రమే కార్యమునకుఁ
గూఁగములగుచున్నవి కాని, జడములు కారణములయినట్లచు
భవము లేదు ఒక వేళ నా పరమాణువులకుఁ జైతన్య మొప్పు
జగత్కారణత్వమును స్థిరపఱుపంగూడదా యనినను, వలను
పడదు. పరమాణువులకుఁ జైతన్య మొప్పినచోఁ బ్రళయమే
లేకపోవలసివచ్చును. కావున, నది యుక్తముకాదు. ఆ పర
మాణువులలో చేతనములు, నచేతనములు నున్నవని యంగీక
రించి జగత్కారణత్వ మంగీకరించినను వలనుపడదు వాని
సమకూర్చుట కేదయిననొక కారణముండక తీరదు. ఆ కారణ
మును మేము పరబ్రహ్మ మందుము. మఱియు, నీ యంశ
మునుగూర్చి చర్చించి వ్యాసభగవానులవారు బ్రహ్మసూత్ర
ములలో “సముదాయోభయ హేతు కేపి తదప్రాప్తిః” అనఁగాఁ
జేతనాచేతన పరమాణుసముదాయమునకు హేతుత్వ మొప్పి
నను జగత్కారణత్వము సిద్ధింపదని యర్థముగల యీ సూత్ర
ముచేతఁ బరమాణువాదమును దిరస్కరించి యున్నారు
ఓయీ! పాలు ఘృతము మొదలయిన వచేతనములయినను,
దమంతఁ దామే స్రవించుచున్నట్లు కనఁబడుచున్నవి. అట్టి
నిదర్శనముంబట్టి, ప్రకృతికి జగత్కారణత్వ మేల యంగీక
రింపఁగూడదన్న సందియము నివారించుచుఁ జెప్పుచున్నాఁడు.
యః = ఏనారాయణుఁడు, అర్థేషు = ఘటపటాది కార్యములన్నిటి

యందు, అభిజ్ఞః = విశేషాకారమయిన జ్ఞానము కలవాఁడో, అనఁగా సర్వజ్ఞుఁడని తాత్పర్యము. ఈ చెప్పుటంబట్టి, జడమయినమాయకు సర్వజ్ఞత్వ ముండుట యసంభవము కావున, వెనుకటిదోషము వారించుచున్నది. మఱియు, శ్రు॥ యస్సర్వజ్ఞస్సర్వవిత్ ॥ (అనఁగాఁ బరమాత్మ సర్వజ్ఞుఁడని యర్థము) శ్లో॥ “తాన్యహంవేదసర్వాణి నత్వం వేత్థి పరంతప” అనఁగాఁ గృష్ణభగవానులవా రర్జునునికి గీతాశాస్త్ర ముపదేశించు నప్పుడు, ఇట్లు చెప్పియున్నాఁడు. “ఓ యర్జునా! నీకును నాకును లెక్కలేనన్ని జన్మములు గతించినవి. కాని, వానిని నీ నెఱుంగవు. నే నెఱుంగుదును” అనెడి యర్థములు గల శ్రుతిగీతలవలన నారాయణుఁడు సర్వజ్ఞుఁ డయినట్లు తెలియఁ బడుచున్నది. ఓయీ! తాదృశసర్వజ్ఞత్వము రుద్రాదులకుఁ గూడ నుండునేమో యన్న సందియము పాపుటకయి చెప్పుచున్నాఁడు. “స్వరా డితి” యః = ఏపరమాత్మ, స్వరాట్ = స్వయముగాఁ బ్రకాశించుచున్నాఁడో (అనఁగాఁ దనకుఁ దానే రాజుగాని మఱియొకఁడు లేఁడని తాత్పర్యము) ఇందులకుఁ బ్రమాణము “శ్రు॥ యంకామయేతంతముగ్రంకృణోమి” (అనఁగా నే నెవ్వరిని గోరుచున్నానో యాతని నీశ్వరునిగాఁ జేయుచున్నానని యర్థము.) ఈ శ్రుతినిబట్టి యాలోచింప, రుద్రాదులకుఁగూడ నారాయణానుగ్రహము వలననే జ్ఞానాదిగుణములు కలుగుచున్నట్లు చెప్పఁబడి యున్నది. ఓయీ! వేదము లనంతములు. వానిలోఁ గొన్ని శ్రుతులు హరి సర్వాధిపతియని చెప్పుచున్నంతమాత్రమున, నెట్లు నిర్ణయింపఁగలము? అన్న సందియమును వారించు

చున్నాఁడు. “తేన ఇతి” యః = ఏ నారాయణుఁడు, ఆదికవయే =
 చతుర్ముఖబ్రహ్మకు, బ్రహ్మ = వేదమును, హృదా = స్నేహముచే,
 తేన = వివరించి యుపదేశించినాఁడో (అనఁగా సర్వవేద
 ములను నారాయణుఁడే యుపదేశించినాఁడని యర్థము.)
 ఓయీ! బ్రహ్మ కుపదేశముచేసె నన్నంతమాత్రమున
 నారాయణునికి సర్వాధిపత్య మెట్లు సిద్ధించును? అని యడిగిన
 దెప్పెద వినుము “శ్రు॥ ప్రజాపతేన త్వదేతాన్యన్యోవిశ్వా
 జాతాని పరితాబభూవ॥” అనఁగా, ఓబ్రహ్మ! నీవలన సమస్త
 భూతములు పుట్టి చుట్టు నావరించియున్నవి. నీకంటె మఱి
 యొకఁడు లేఁడు. అను నర్థము గల శ్రుతియందు బ్రహ్మ నిరతి
 శయప్రభావము గలవాఁడని చెప్పఁబడియున్నది. అట్టి
 బ్రహ్మకు వేదోపదేశము చేసిన నారాయణుఁడు సర్వాధిపతి
 యని చెప్పటకు సందియమేమున్నది? ఓయీ! బ్రహ్మ వేదము
 నుపదేశము లేకుండఁగ నే గ్రహింపలేఁడా? అన్న సందేహ
 మును దొలఁగించుచున్నాఁడు “ముహ్యంతీతి”-సూరయః =
 బ్రహ్మాదులుగూడ, యత్ = ఏ వేదమునుగూర్చి, ముహ్యంతి =
 మోహమును బొందుచున్నారో (అనఁగాఁ గొందఱు తావేదా
 ర్థమును తెలిసికొనలేరు, మఱిగొందఱు మఱియొకరీతిగాఁ
 దెలిసికొనుచున్నారు, కాని యథార్థము తెలిసికొనలేరుకావున,
 వేదోపదేశము లేకుండ బ్రహ్మ గ్రహింపలేఁడని తాత్ప
 ర్యము) “ఓయీ! సృష్ట్యాదియందున్న భగవంతుఁడు ప్రయో
 జన మపేక్షించి ప్రపంచము సృజించినాఁడా? లేక ఫల
 మపేక్షింపకయే సృజించినాఁడా? ఫలము నపేక్షించియే యని
 చెప్పినచో, నా సృష్టికిఁ బూర్వమందుఁ దాదృశఫలప్రాప్తి

లేదు కనుక, భగవంతుఁ డపూర్ణుఁ డౌటంబట్టి సృజింపఁదగిన
 సామర్థ్యము లేనివాఁ డగుచున్నాఁడు. కావున, నట్లు చెప్ప
 వలనుపడదు ఫల మపేక్షింపక యే సృజించుచున్నాఁడనినచోఁ
 బ్రయోజనము లేకుండఁ గార్యమందుఁ బ్రవృత్తి గలుగుట
 యెచ్చటను జూచియుండలేదు.” అన్న సందేహమును దొలఁ
 గించుచున్నాఁడు. “తేజోవారీతి” తేజోవారి మృదాం =
 పృథివ్యప్రేజస్సులయొక్క, వినిమయః = వ్యత్యాసము, యథా =
 ఏ ప్రకారమో, తథా = అప్రకారముగా, యత్ర = ఏ
 నారాయణుని విషయమయి, త్రిసర్గః = మాయాగుణముల
 యొక్క సృష్టి, మృషా = అసత్యమగుచున్నదో (అనఁగాఁ
 బూర్వమం దప్రాప్తమగు ప్రయోజనము కలిగించువది
 కాదని తాత్పర్యము), అట్లయిననిష్ప్రయోజనముగాఁ బ్రవృత్తి
 యెట్లు సంభవించు నన్న పూర్వపక్షమును నిరసనము చేయు
 చున్నాఁడు శ్లో॥ దేవస్యైష స్వభావోయ మాప్తకామ్య
 కాస్పృహః - అనఁగా, భగవంతుని కీప్రపంచసృష్టిచేయుట
 స్వభావము. అంతియ కాని, సర్వకామ పరిపూర్ణుఁ డయిన
 యతనికి వేఱుకోరిక యింక నేది కలదు? బ్రహ్మ లోకవత్తు
 లీలాకైవల్యం = భగవంతుని కీ లోకము లీలాకైవల్యమని
 తాత్పర్యము. ఇట్టి శ్రుతిసూత్రబలముచే సమస్త ప్రయో
 జనములఁ బొందిన నారాయణునకు లీలచేతనే ప్రవృత్తి
 కలుగుచున్నదని చెప్పవచ్చును మఱియొకవిధముగా సర్థము
 చెప్పవచ్చును. మూలములో అమృషా యని పదముల విభ
 జింపవలెను యథా = ఏప్రకారముగా, తేజోవారిమృదాం =
 పృథివ్యప్రేజస్సులయొక్క, వినిమయః = కార్యము, అగునో

(అనఁగా సదసద్విలక్షణము కాదో), తథా = ఆప్రకారముగా, యత్ర = ఏ యీశ్వరునియందు* త్రిసర్గ = జీవేశ్వర జడములయొక్క సృష్టి, అమృషా = మిథ్యాభూతము కాదో అని యన్వయము (అనఁగాఁ దేజోవారిమృత్తులయొక్క కార్యమెట్లు సదసద్విలక్షణము కాదో, అట్లే యీశ్వరు నాధారముగాఁ జేసికొనిన త్రిసర్గ మీశ్వరునియందు మిథ్య కాదని తాత్పర్యము) ఓయీ! తేజోవారిమృత్తులయొక్క కార్యములయిన విస్ఫులిక ఫెనాదులు మిథ్యయయినట్లు భగవంతునియందుఁ ద్రిసర్గము మిథ్యాభూత మగుచున్నదని యర్థము వచ్చుచున్నదే యన్నశంకను వారించుచున్నాఁడు “ధామ్నేశి” య = ఏవాఁడు, స్వేన ధామ్నా = స్వస్వరూపజ్ఞానముచేత, సదా = ఎల్లప్పుడు, నిరస్తకుహకం - నిరస్త = తిటిమివేయఁబడిన, కుహకం = ఇంద్రజాలాదిమాయ కలవాఁడును

* జీవేశ్వర సృష్టుల వివరణము ఎట్లన — ఒక్కతైన తేజస్సు పార్థివాది పదార్థములయందుఁ బెక్కురీతులుగా లోపల ప్రవేశించియుండి, మథించినప్పు డా తేజస్సు పయికివచ్చుచున్నది అట్లే యీశ్వరుఁడు జగము సృజించి నానారూపములనొంది జగదంతర్యామియై ప్రవేశించి భక్తానుకంపచే వాసుదేవాద్యవతారములఁ దాల్చి వెలుపలనుగూడఁ బ్రకాశించుచున్నాఁడు ఇదియే యీశ్వరసృష్టి నూర్పుఁడు ప్రకాశించునప్పుడు సమస్తమయిన జలోపాధులయందు నూర్పుని ప్రతిబింబములు గలుగునట్లు నూత్నచ్ఛాలోపాధులయందుఁ బ్రతిబింబభూతములయిన జీవులు పరబ్రహ్మమువలనఁ గలుగుచున్నవి ఇదియే జీవసృష్టి వత్సరవాఁడు మన్నుగ్రహించి ఘటాదులను సృజించునట్లు ఈశ్వరుఁడు జడప్రకృతిని దీసికొని యహంకారాది జడములను సృజించుచున్నాఁడు ఇదియే జడసృష్టి

(అనఁగా, నారాయణుఁ డింద్రజాలాదికమయిన మాయామయమయిన సృష్టిని జేయఁడు). పరికింప సత్యమయిన సృష్టి నేచేయుచున్నాఁడు. మఱియు, సృష్టి చేయుటకు నసమర్థుఁ డయిన వాఁడు మాయామయమయిన ఇంద్రజాలాదికమును సృజించుచున్నాఁడు కాని, నిత్యశక్తిపరిపూర్ణుఁడును, సమర్థుఁడు నయిన నారాయణుండు చేతఁగానివానివలె నింద్రజాలాదికమువంటి మాయామయమయిన సృష్టి నేల చేయును? అనఁగాఁ జేయఁడు అని తాత్పర్యము. తం = అటువంటివాఁడును, సత్యం = నిరతిశయానందానుభవరూపుఁ డయిన, పరం = పరమాత్మస్వరూపుఁ డయిన నారాయణుని, ధ్యానము చేయుచున్నామని యన్వయము. భగవంతుఁడు జగముయొక్క సృష్ట్యాదులకుఁ గారణభూతుఁ డగుటచేతను, సర్వజ్ఞుఁ డగుటచేతను, సర్వాధిపతి యగుటచేతను, చతుర్ముఖునకు జ్ఞానోపదేశముచేయఁ దగినంతశక్తి గలవాఁ డగుటచేతను, తనదయను సంపాదింప లేనివారికిఁ దెలియ శక్యము గానివాఁ డగుటచేతను, తాను ప్రయోజనము నుద్దేశింపకయే లీలకయి లోకముల సృజింపఁ బ్రవృత్తి గలవాఁ డగుటచేతను, నిత్యమహిమకలవాఁ డగుటచేతను, నిర్దుఃఖమయిన నిరతిశయానందానుభవమే స్వరూపముగాఁగలవాఁ డగుటచేతను, సర్వగుణపరిపూర్ణుఁ డగుటచేతను, ఎల్లవారు నావిష్టువునే ధ్యానింపవలయునని తాత్పర్యము. మఱియు, గాయత్రీ మంత్రార్థము లేనిచో, నీ గ్రంథమునకు భాగవతత్వసిద్ధి లేదని యెంచి గ్రంథకర్త ఛాందసమయినను “ధీమహి” యని గాయత్రీ మంత్రమం దున్న క్రియను బ్రయోగించియున్నాఁడు. అందు

వలన గ్రంథమునకు భాగవతత్వసిద్ధి యగును ఇందులకు నిదర్శనములు ఇదివఱకే వ్రాయఁబడియుండుటచేఁ దిరిగి వ్రాయలేదు

తా ఎవనివలనఁ బ్రపంచముయొక్క సృష్టిసితిలయ జ్ఞానా జ్ఞానాదు లగుచున్నవో, ఎవఁడు విశేషజ్ఞానముకలవాఁడో, ఎవఁడు స్వప్రకాశకుఁడో, ఎవఁడు వ్యామోహకరములయిన వేదములను బ్రహ్మకుపదేశించెనో, ఎవనియందు జీవేశ్వర జడ సృష్టి మిథ్యకాదో, ఎవఁడు తన తేజస్సుచే నింద్రజాలాది మాయను దఱిమివేయునో, అట్టి నారాయణుని ధ్యానింతుము, శ్లో॥ ధర్మఃప్రోజ్ఞ తక్వై తవోత్రపరమో నిర్మత్సరాణాంసతామ్

వేద్యంవాస్తవ మత్రవస్తుశివదం తాపత్రయోన్ములనమ్ |

శ్రీమద్భాగవతే మహామునికృతే కింవా పరై రీశ్వరః

సద్యోహృద్యవరుధ్యతేత్రకృతిభి శ్శుశ్రూషుభిస్తత్ తాత్ ॥

వ్యాసభగవానులవారిట్లు మొదటిశ్లోకముచే నారాయణ స్మరణానురూపమయిన మంగళ మాచరించి రెండవశ్లోక ముచే గ్రంథమందలి విషయమును, తత్సాధనములను, ఈ గ్రంథము సభ్యసింపఁదగినయధికారులను, ప్రయోజనమును జెప్పుచున్నాఁడు “ధర్మఃప్రోజ్ఞ తక్వై తవోత్రపరమో నిర్మత్సరాణాంసతామ్ | శ్రీమద్భాగవతే = రమణీయార్థములు గల భాగవతమునందు (అనఁగా, భాగవతము రమణీయమయిన యర్థములు గలదగుటచేఁ దక్కిన వానికంటె మిగుల నుత్కృష్టమయినదని తాత్పర్యము,) భాగవత ముత్కృష్టమయిన దనుటకుఁ బ్రమాణము “శ్లో॥ రాజం తే తావదన్యాని పురాణాని సతాంగణే | యావన్నదృశ్యతే సాక్షాచ్ఛ్రీమద్భాగవతం పరమ్” అనఁగా, నుత్కృష్టమయిన

భాగవతము ప్రత్యక్షముగాఁ జూడఁబడనంతకాలము మాత్రమే తక్కినపురాణమును సత్పురుషులు చేకొందురుకాని, యీ భాగవతగ్రంథము లభించినచోఁ దక్కిన పురాణాదుల విడిచి పెట్టుదురని తాత్పర్యము. ఈ చెప్పటచే భాగవత మన్నిటి కంటె నుత్తమమయినదని తెలియవచ్చుచున్నది. అట్టి యీ భాగవతమునందు, ప్రోజ్ఞితకైతవః-ప్రోజ్ఞిత=విడువంబడిన, కైతవః=కాపట్యముగలయట్టియు (అనఁగా, ఫలాపేక్ష లేకుండు నాచరింపఁబడుచున్న ధర్మమని చెప్పటచే నిష్కపటమయిన దని తాత్పర్యము), పరమః=భగవంతున కర్పింపఁబడిన దగుటచే నుత్తమమయిన, ధర్మః=ధర్మము, నిరూప్యతే=చెప్పఁబడును అనఁగాఁ దక్కిన గ్రంథములయందుఁ జెప్పఁబడిన ధర్మమువలె కాక, యిందు చెప్పఁబడెడు ధర్మము మిగుల గొప్పదని తాత్పర్యము. ఇందలి ధర్మము మిగుల గొప్పదని చెప్పటకుఁ బ్రమాణ మేమనిన చెప్పెదను వినుము. శ్రీకృష్ణ భగవానులవారు పాండవేయునితో నిట్లనిరి. శ్లో॥యత్కరోషి యదశ్నాసి యజ్ఞహోషి దదాసి యత్ । యత్తపస్యసి కౌంతేయ తత్పురుష మదర్పణం॥ (అనఁగా, నీవు దేనిని జేయుచున్నావో, నీవు దేనిని దినుచున్నావో, దేనిని హోమము చేయుచున్నావో, దేని నిచ్చుచున్నావో, నీవు చేసిన తపస్సేదికలదో యాసర్వము నాయధీనము చేయుము అని తాత్పర్యము) అని చెప్పినట్లు లిందు భగవదర్పణబుద్ధిచేతనే ధర్మాదులఁ జేయవలసినదని చెప్పటచే, నాధర్మము పరమమయినదని చెప్పవచ్చును. మఱియు ధర్మరాజు భీష్మునిఁజూచి, తాతా! సర్వధర్మములలోను గొప్పధర్మమేది? అని యడిగిన

నతఁడు చెప్పినాఁడు శ్లో॥ ఏష మే సర్మధర్మాణాం ధర్మోధిక
తమోమతే । యద్భక్త్యాపుండరీకాక్షం స్తవై రర్చేన్నరస్సదా॥
అనఁగా, ఓయీ ధర్మరాజా! భక్తిచేతఁ బుండరీకాక్షుని
స్తోత్రముచేసి యతని పూజించుట యేదికలదో, యదియే
సర్వధర్మములలో వరిష్ఠమయినదని తాత్పర్యము మఱీయు,
శ్లో॥ ఏతావానేవ లోకేస్మిన్ పుంసాం ధర్మః పరస్మృత । భక్తి
యోగో భగవతి తన్నామగ్రహణాదిభి ॥ అనఁగా, నీ లోక
మందున్న యందఱికి భగవంతుని నామముల నుచ్చరించుచు
నతనియందుఁ జూపుచున్న భక్తియోగ మేదికలదో, అదియే
పరమధర్మమని చెప్పఁబడినది ఈ చెప్పినప్రకారము భాగ
వతములో భక్తిరూప (భగవదారాధనరూప) ధర్మము చెప్పఁ
బడుటచే, నిందిధర్మము శ్రేష్ఠమయినదనియు, నట్టి ధర్మ
ముప దేశించుటచే గ్రంథముకూడఁ దక్కినవానికంటె శ్రేష్ఠ
మయినదనియుఁ దెలియవచ్చుచున్నది ఈ భాగవతము
సభ్యసింపఁ దగినవారిని జెప్పుచున్నాఁడు. “నిర్మత్సరాణా
మితి” నిర్మత్సరాణాం = మచ్చరములేని, సతాం = సత్పురు
షులకు, వేద్యం = తెలియఁదగినదియు (సజ్జనులలోఁగూడ
నచ్చటచ్చట మచ్చరము గలవా రుండుటచే నట్టివారికిఁగాక,
కేవలము సత్పురుషులకే యిది యభ్యసింపఁదగినదని తాత్ప
ర్యము), పాస్తవం = నిత్యము పవిత్రమగు గుణములచే నిండి
యున్నట్టియు, శివదం = పరమానందము నిచ్చునట్టిదియు,
తాపత్రయోన్మూలనం = ఆధ్యాత్మికాది తాపత్రయములను
వారించునట్టిదియు, వస్తు = కాలత్రయమందు సబాధ్య
మయిన - అనఁగాఁ బరమాత్మరూపమయిన వస్తువు ప్రతి

పాద్యతే = చెప్పఁబడుచున్నది. మరియు “మహాముసిక్యతే =
 నారాయణాంశ సంభూతుఁడయిన వ్యాసునిచే రచింపఁబడిన,
 భాగవతే = భాగవతమందు” అని చెప్పటచే గ్రంథము
 మిగులఁ బ్రమాణమయిన దని తెలియుచున్నది. వ్యాసుఁడు
 నారాయణుఁ డయినట్లు ప్రమాణ మేమనఁగా శ్లో॥ కృష్ణ
 ద్వైపాయనం వ్యాసం విద్ధి నారాయణం ప్రభుమ్॥ అని
 చెప్పటచే వ్యాసుఁడు నారాయణావతారమనియుఁ, దద్విరచిత
 మాటచేఁ దప్పక ప్రమాణముగా స్వీకరింపవలయు ననియుఁ
 దెలియవచ్చుచున్నది. పరైః = ఇతరమయిన ధర్మాదికథన
 ములతో, కిం = ఏమి ప్రయోజనము? అనఁగా, నేమియు
 ప్రయోజనములేదని యర్థము. (అనఁగా, భక్తిరూపధర్మము
 హరివిషయకమయిన యపరోక్షజ్ఞానము గలిగించి తత్ప్రసా
 దాంతరంగసాధనమై ముక్తిలక్షణరూపమయిన నిత్యసుఖము
 కలిగించుచుండఁగా, నట్టి భక్తిధర్మము విడిచి భగవంతుని
 ముఖప్రీతిని మాత్రము కలిగించి నశ్వరములయిన స్వర్గాది
 ఫలముల సమకూర్చుచుఁ దిరిగి సంసారబంధనములకుఁ గార
 ణములగు ధర్మములతో నేమిప్రయోజనమని తాత్పర్యము)
 ఓయీ! దృష్టఫలముకొంత యుండినం గదా, దానిని బురస్క
 రించుకొని యదృష్టమయిన (కనఁబడని) ఫలమునందుఁ బ్రవ
 ర్తించుట సంభవించుచున్నది? అట్టి దృష్టఫల మిచ్చట నేది
 కలదు? అనెడి సందియమును వారించుచున్నాఁడు. అత్ర =
 ఈ భాగవతము, అభ్యస్యమానే = అభ్యసింపఁబడినచో,
 కృతిభిః = శిక్షితబుద్ధులైనట్టియు, శుశ్రూషుభిః = మనో
 వాక్కాయ కర్మములచేఁ బరమపురుషులకుఁ బరిచర్యలు

చేయుటయందు నేర్పుగల జనులచే, ఈశ్వరః = పరమాత్మ,
హృది=హృదయకమలమందు, సద్యః = శీఘ్రముగా, తత్క్షణాత్ =
కాలవ్యవధానము లేకుండఁగనే, అవరుధ్యతే = నిలుపుకొనఁ
బడుచున్నాఁడు (అనఁగా, సాధనసామగ్రిగలవానిచే భాగవత
గ్రంథమును విన్న తుణమందే భగవంతుఁడు చూడఁబడు
చున్నాఁడని తాత్పర్యము.) ఇందు ధర్మమని చెప్పటచేఁ గర్మ
కాండార్థము, దేవజ్ఞులు మాత్సర్యరహితులై సత్వగుణులై
యు త్తమాధికారులై యుందురుకాన, నిర్మత్సరాణా మను
టచే దేవకాండార్థము వేద్యమనుటచే బ్రహ్మకాండార్థము
తెలుపఁబడుటచేతను, సర్వజ్ఞతముఁడు నాప్తతముఁడునగు
వ్యాసునిచే రచితమగుటచేతను, నీభాగవతము ముముక్షువు
లందఱును దప్పక యభ్యసింపవలయునని సిద్ధమయినది.

తా. ఈ భాగవతగ్రంథమందు భక్తిరూపమయిన ధర్మము
మాత్రమే తెలుపఁబడును. నిర్మత్సరులయిన సజ్జనులకుఁ
దెలియఁదగినదియు, నాధ్యాత్మికాది తాపత్రయమును దొల
గించునదియు బరమానందసుఖము నిచ్చునట్టి పరబ్రహ్మ
రూపమయిన వస్తువు తెలుపఁబడును. ఈ గ్రంథమువలననే
సమస్తము లభించుచుండఁగాఁ దక్కినవానితో నేమియుఁ
బ్రయోజనములేదు మఱియు, నీగ్రంథము సభ్యసింపుకాఁ
మందే భగవంతునిఁ దమ హృదయములయందు బంధించు
కొనఁగలరు

౨

శ్లో॥ నిగమకల్పితరో ర్గళితం ఫలమ్

శుకముఖా దమృతద్రవసంయుతమ్ ।

పిబత భాగవతం రసమాలయమ్

ముహు రహో రసికా భువి భావుకాః ।

3

ఇట్లు గ్రంథకర్త ప్రయోజనవిషయాదులను రెండవ శ్లోకముచే వెలువరించి భాగవతముయొక్క యుత్కర్షమును జెప్పి దప్పక వినవలయునని విధించినయెడల, నం దందఱికిఁ బ్రవృత్తి కలుగక మానదని నిశ్చయించి చెప్పుచున్నాఁడు “నిగమ ఇతి” భువి = భూలోకమునందు, భావుకాః = పుట్టుటయే స్వభావముగాఁ గల, రసికాః = రసజ్ఞులారా । యూయం = మీరు, నిగమకల్పతరోః = వేదమనెడి కల్పవృక్షమునుండి, గళితం = వ్యాసుఁడను పేరుగల నాచేతఁ బడగొట్టఁబడినదియు, లేక జార్పఁబడినదియు, శుకముఖాత్ = శంకరావతారముని చెప్పఁదగిన శుకుఁడు పరీక్షిన్న రేంద్రునిఁ జెప్పటచే, అమృత ద్రవసంయుతం - అమృతద్రవ = అతనిముఖామృతరసముచే, సంయుతం = కూడికొనియున్నదియు (మొదట ద్రవరూపముగా నుండి తరువాత శుకాచార్యులవారి ముఖసంపర్కముచే మఱింత ద్రవీకృతమయినదని తాత్పర్యము). శుకులవారు పరీక్షిత్తునకు భాగవత ముపదేశించినా రనుటకుఁ బ్రమాణ మేమయిన నున్నదా? యని సంశయపడ నవసరములేదు. అందులకుఁ బ్రమాణ మున్నదని పద్మపురాణము చెప్పుచున్నది. శ్లో॥ అంబరీష! శుకప్రోక్తం శ్రుణు భాగవతం సదా । పఠస్వ స్వముఖేనాపి యదీచ్ఛసి భవక్షయం॥ అనఁగా నో యంబరీషమహారాజా! నీవు సంసారక్షయము చేసికోవలెనని యోజించితివేని, శుకులవారు పరీక్షిన్న రేంద్రున కుపదేశించిన

భాగవతమును వినుము లేనిచో, నీయంతట నీవు చదువుము
 అని చెప్పటచే శుకుండు పరీక్షిత్తున కుపదేశించినట్లు
 స్పష్టమగుచున్నది భాగవతం = భాగవత మను నామముగల,
 ఫలం = పండ్లొకటి, పక్వం = (అధ్యాహారము) పండియున్నది.
 రసం = ఆ పరిపక్వమయిన భాగవతఫలముయొక్క మధుర
 రసమును, ఆలయం = లింగ శరీర మోక్ష మగునంతవఱకు,
 ముహూః = మాటిమాటికి, పిబత = కర్ణ పుటము లనెడి దోసి
 శ్ల చేఁ బానముచేయుఁడు. అహో = ఏమియాశ్చర్యము!
 అహో యని చెప్పటచే, నా రసమంత మధురమయిన
 పదార్థము మఱియొకటిలేదు కావున, నాదరముతోఁ బానము
 చేయుఁడనియు, పానప్రసారంభసమయమందే యీ రసమత్యంత
 మధురమయినదనియుఁ దెలియవచ్చుచున్నది. ఇట్లుకాక,
 మఱియొకరీతిగా సర్థము చెప్పవచ్చును. నిగమకల్పతరోః -
 అను పదమును “శుకముఖాత్” అను పదమునకు విశేషణ
 ముగాఁ జేయవలెను. నిగమకల్పతరోః - నిగమ = వేద
 మనెడి, కల్ప = కల్పవృక్షమును, తరుః = ప్రకాశింపఁజేసెడి,
 శుకముఖాత్ = శుకమహాముని యాననమువలన, గళితం =
 పరీక్షింపఁగలదనకుఁ జెప్పఁబడినదియు, అమృతద్రవ
 సంయుతం - అమృత = మోక్షముయొక్క, ద్రవ = గతిచేతను,
 సంయుతం = కూడియున్నదియు (అనఁగా మోక్షము కలి
 గించెడిదని తాత్పర్యము), రసం = రసమునకు నిలయభూత
 మయినదియు, భాగవతం = భాగవత మనుపేరుగల, ఫలం =
 పండును, ఆలయం = బ్రదికియున్నంత కాలము, భావుకాః =
 ఓ మహానుభావులారా! భువి = భూమియందున్న, రసికాః =

రసజ్వలారా! పిబత = ఈ భాగవతఫలమును భక్షింపుడు.
 ఇచట “పిబత” అను క్రియాపదమునకుఁ బానార్థమే ప్రసిద్ధి
 మయినను, ధాతువుల కనేకార్థములు చెప్పవచ్చును కనుక,
 భక్షణార్థమందుఁ బ్రయోగింపఁబడినది. ఈ చెప్పిన యర్థ
 మాచార్యులవారిచేఁ జెప్పఁబడలేదు. కాన, నుపేక్షింపఁదగిన
 దని చెప్పఁగూడదు. బ్రహ్మాదులబుద్ధికి గోచరమైన పరిమితి
 లేని భాగవతధర్మములను లోకమునకు వెల్లడిచేయుచున్నట్టి
 ప్రతిభాశాలులయిన యాచార్యుల బుద్ధియనెడి సముద్రమం
 దుత్పన్నమయిన తరంగవిశేషమని నిశ్చయించి యుపేక్షింపక
 తప్పక యీ యర్థము స్వీకరింపుడు. ఇట్లు గ్రంథకర్త మంగళా
 చరణాదులఁ గావించి గ్రంథారంభంబును జేయుచున్నాఁడు.



శ్రీ రఘు

శ్రీ గోపాలకృష్ణ పరబ్రహ్మణే నమః

శ్రీ మదాంధ్ర బాగవతము

వ చ న ము

ప్రథమ స్కంధము

శ్లో॥ జన్తాద్యస్యయతోన్వయాది తరతశ్చార్థేష్వభిజ్ఞస్వరాట్
తేనేబ్రహ్మహృదాయ ఆదిశవయేముహ్యై నియత్సారయః |
తేజోవారిమృదాయ ధావినిమయో యత్ర త్రిసర్గోమృషా
ధామ్నా స్వేన సదానిరస్తమహకం సత్యం పరం ధీమహి ||

శ్లో॥ ధర్మః ప్రోజ్ఞ తకై తవోత్ర పరమో నిర్మత్సరాణాం సతామ్
వేద్యం వాస్తవమత్ర వస్తుశివదంతాపత్రయో న్మూలసమ్ |
శ్రీమద్భాగవతే మహామునికృతే కింవాపరై రీశ్వర |
సద్యోహృద్యవరుధ్యతేత్రకృతిభిశ్శుశ్రూషుభిస్తత్క్షణాత్ ||

శ్లో॥ నిగమకల్పతరోర్గలితం ఫలం
శుకముఖా దమృతద్రవసంయుతమ్
పిబత భాగవతం రసమాలయం
ముహూరహో రసికా భువి భావుకాః ||

కారణమగు బ్రహ్మమునుండి జగత్తు మొదలయిన కార్యములు కలుగును బ్రహ్మము లేనిది మఱొక్కటియుఁ గలుగదు. ఇట్లన్వయమునను వ్యతిరేకమునను పరబ్రహ్మమగు నారాయ

ణునివలననే యీ జగత్తునకు సృష్టిస్థితిలయములు గలుగు
 చున్నవి ఇట్లతఁడు జగత్తునకుఁ గారణమయ్యు, నచేతన మగు
 మన్ను కుండకుఁ గారణమగునట్లు, కేవల ముపాదానకార
 ణముగాఁడు. అతఁడు సర్వపదార్థములకు ద్రవ్యయైన చేతనుఁడు
 గావున జగమునకు నిమిత్తకారణము నగును అతఁడు స్వయం
 ప్రకాశుఁడు. ఆ పరమాత్మ సృష్టి కుపయుక్తమగునట్లు తేజస్సు
 జలము పృథివి యనుమూఁటి నొండొంటితోఁ గలిపెడి త్రివృ
 త్కరణ మను పద్ధతిని మొట్టమొదటఁ గావించి, చతుర్ముఖు
 నిచే నల్ల యామూఁటిని గలిపి సృష్టిచేయించువాఁడై యా
 పద్ధతి నతనికిఁ దెలుపుకొఱకు దానిని బ్రతిపాదించునవై
 యకుంఠితజ్ఞాను లగుయోగులకును దెలియ రాకుండునట్టి వేద
 ముల నతనికి మంచిహృదయముతో నుపదేశించెను. పృథివి
 యప్పు తేజస్సు ననెడి మూఁటిని ద్రివృత్కరణపూర్వక
 ముగాఁ బరమాత్మ సృజియించి యందుఁ దాను బ్రవేశించిన
 వాఁడైనను, వానిదోషము లతనియందుఁ బొల్లగునుగాని
 పొందవు. ఏలన, అతఁడు తన తేజమున నమస్తదోషముల నిర
 సించినవాఁడు నిత్యుఁడు. సర్వోత్కృష్టుఁడు. ఇట్టి పరబ్రహ్మ
 మగు నారాయణుని ధ్యానించెదము. శ్రీవ్యాసమహాముని
 ప్రణీతమయిన యీ శ్రీమద్భాగవతమునందు భక్తియనెడు
 ధర్మము మాత్సర్యదూరు లగు బ్రహ్మనిష్ఠులకు నిరూపింపఁ
 బడుచున్నది ఆ భక్తియో, యొక వ్యాజమునుబట్టి కలుగునది
 గాదు. కనుక నిష్కపటమైనది మఱి, పరిమిత ఫలము
 లగు స్వర్గాదులకు సాధనముగాక, యక్షయమగు మోక్ష
 మునకు సాధన మగుటచే సర్వోత్కృష్టమైనది. ఇట్టి

మహాధర్మమును నిరూపించునది గావున, నీ గ్రంథ
 మాభిచారికాది వ్యాజములును, గేవల స్వర్గసాధనము లగు
 జ్యోతిష్టోమాదులను బ్రతిపాదించు వేద కర్మకాండమున
 కంటె శ్రేష్ఠమైనది మఱి, యిందుఁ దెలియందగిన పరబ్రహ్మ
 వస్తువు నిత్యమైనది. కాన, నా కర్మకాండమునందలి యగ్నిం
 ద్రాది దేవతలవలె ననిత్యముగాదు మఱి, యాయగ్ని మొద
 లైన దేవతలయం దంతర్యామియై స్వర్గాది త్రినర్గఫలములను
 గూడఁ దానే యిచ్చునది గావున శ్రేయస్కరమైనది ఈ
 యనిత్యఫలములే కావు, ఆధ్యాత్మిక మాధిభౌతిక మాధి
 దైవిక మనెడి తాపత్రయమును దొలఁగించి, తన్మూలమున
 మోక్షఫలము నొసఁగునది గ్రంథమున కతిశయముఁ దెచ్చు
 ధర్మములు మఱి పెక్కులుగలవు. కాని, పానివలనఁ బ్రయో
 జన మేమి? ఈ గ్రంథమునందో, దీనిని వినఁగోరు సుకృ
 తాత్ములు భగవంతుని స్మరింపఁగాఁ గలిగెడి యానందోత్స
 వమువలన విన నిచ్చగించినంత మాత్రనే, తోడనే వారి
 హృదయములందు సర్వేశ్వరుఁడు చిక్కువడుచున్నాఁడే! భక్తి
 పుట్టించి భగవంతుని వశీకరించుకొనునట్టి యతిశయ మిందే
 గలదు గావున, నిదియ సర్వోత్కృష్టమైనది. మఱియు, ఓరసజ్ఞ
 లారా! సుజనులారా! వేదమనెడి కల్పవృక్షమునుండి పండి
 తనంతఁ బడిన ఫలమై, శుకుఁ డను చిలుకముఖమునుండి
 యమృతసమానముగాఁ దొరఁగిన భక్తిద్రవముతోఁగూడి,
 సుఖముగాఁ ద్రావఁదగినరసమై యొప్పు భాగవతమనెడి
 యత్యంత మధురరసమును యావజ్జీవము ద్రావుఁడీ! పూర్వము
 నై మిశౌరణ్యమున శౌనకాది మహామునులు పరమానంద

మును గలిగించు పరమపదము నొందుటకుఁ గోర్కె కలవా
రయి వేయొండ్లు చేయవలసిన డగు సత్రయాగమును జేయు
చుండిరి అంతట, నొకనాఁడు శౌనకాదివహామును లందఱు
వేకువనే లేచి, తానములాడి, సూర్యున కర్ఘ్యము నొసంగి
యగ్నిహోత్రముల వేలిచి, తమచే సత్కృతుండై యాసీనుఁ
డైయున్న సూతునిజూచి యాదరంబుతో నిట్లనిరి. పాప
రహితుఁడవగు నో సూత ! నీవు పురాణేతిహాసములను, ధర్మ
శాస్త్రాదులను లెస్సగా నేర్చి, వానిని బరులకు బోధపఱుచు
చున్నావు గదా ! మఱియు, వేదవిదులలో నుత్తముఁడును
భగవంతుఁడు నగు వ్యాసమహర్షి చేసినట్టియుఁ, బరమాత్మ
తత్త్వమును, బ్రకృతిపురుషుల తత్త్వమును దెలిసిన మఱి
కొందఱు మునులు రచించినట్టియుఁ బురాణములేమి, శాస్త్రము
లేమి, నీకుఁ దెలిసినట్లు మఱియొకరికిఁ దెలియవుగదా ? ఇది
యునుం గాక, గురువులు ప్రేమాస్పదులయిన శిష్యులకు రహ
స్యములను దాపక చెప్పదురు కావున, నాయా పురాణాదుల
రచించిన మహాత్ములవలననే యొక్కొక్కచోట నిముడ్పఁబడి
యున్న రహస్యార్థములఁగూడ బాగుగ నేర్చియున్నావు కదా !
కావున, నాయా గ్రంథాదులందుఁ జదివెయిందుటవలనఁగాని,
లేక నీ బుద్ధివలన నూహింపఁబడినది కాని పురుషులకు నియ
మముగా శ్రేయస్సుగలిగించు నుపాయంబేదేని యున్నయెడల,
మాకుఁ దెలియఁ జేయుము. ఓ సజ్జనోత్తమా ! ఇక్కలి
యుగమందికమీదఁ బుట్టెడు జనులందఱు తఱుచుగ నల్ప
ముపు గలవారును, కావుననే, కృతయుగాదులందువలె యధేష్ట
ముగా భోగముల ననుభవించి పిమ్మట మోక్షము నకై

ప్రయత్నింపఁదగిన యవకాశము లేనివారునై యుండురు. మిక్కిలి మందబుద్ధులు. కావునఁ దా మారంభించిన శ్రేయస్సాధనంబుల ముగింపనయిన సామర్థ్యము లేనివారై యుండురు. సర్వదా తాపత్రయపీడితులు. కావున, నొకప్పుడు శ్రేయస్సాధనాయత్తులై యున్నను, ననేకవిఘ్నంబులకు లోనయి విడుతురు ఈ హేతువులఁబట్టి యోజింపఁ గలియుగమానవులు దౌర్భాగ్యవంతులని చెప్పటకు సందియములేదు మఱియు, వారు స్వస్వాపేక్షిత ధర్మాదుల సాధించు సాధనభేదములచే వినవలసినవియు, నాయాచరహుళములయినవియుఁ గర్మములు పెక్కులు కలవు. అందువలన, నో సూతా! అనంతములయిన వానియందున్న సారము నంతనుదీసి సంగ్రహించి, సులభముగాఁ బరమపదము నందఁదగిన మంచి యుపాయ మేదైన ననుగ్రహించి చెప్పము. మఱియు, నా యుపాయము విన్నంత మాత్రముననే మనస్సు పాపకార్యములవలననుండి మరలి నిర్మలమై యుండవలయును సుమీ! ఓ సూత! నీకు మంగళమగుఁగాక! భగవంతుఁడు భక్తులను రక్షింపుచుండఁ బాటుపడుచుండును. ఆ మహాత్ముఁడు పెక్కు కార్యముల నాచరింపఁ బుడమిలో దేవకీవసుదేవులకుఁ జిన్నికుమారుఁడయి యవతరించినాఁడు. ఆ భగవంతుని నామమే సమస్తమగు సంసారదుఃఖములను నశింపఁజేయ సమర్థమగుచున్నది. అ మ్మహాత్ముని యవతారము లోకములకు తేమమును, బెంపును నొసంగుచున్నది అతనియొక్క పాదపద్మముల నాశ్రయించినమాత్రముననే సకలభయములును నశించుచున్నవి. ఆ భగవంతుని పాదపద్మముల సర్వదా ధ్యానించుచుఁ దదీయ

సంపర్కముచేఁ బవిత్రులై శమదమాది గుణసంపన్నులైన
మునులు తమ్ముఁ దాకినవారిని బవిత్రులుగాఁ జేయుచున్నారు.
మఱియు, నా భగవంతుని పాదములయందుఁ బొడమిన గంగా
నదీజలము స్నానపానాదులచేఁ దన్ను సేవించువారిని బవి
త్రులగాఁ జేయుచున్నది. అతివిపులములైన యా భగవ
త్తీలలు నారదుఁడు మొదలగు పుణ్యాత్ము లందఱిచే నుతింపఁ
బడుచున్నవి. అట్టి భగవంతునియొక్క కథలు కలిమలము
దొలఁగించుటయందు సమర్థములై యుండఁగా, నట్టివాని శుద్ధి
కాముఁడయినవాఁడు వినకమానునా? ఆ మహాత్ముని లీలల
యందట్టి యభిరుచియున్నది కనుక నే, యవి నారదాది మహర్షు
లచే నెల్లప్పుడు గానముచేయఁబడుచుండును. తన మాయచే
యథేచ్ఛగా సృష్ట్యాది చేష్టలు చేయుచున్న భగవంతుని శుభ
ప్రదంబులయిన యవతారకథలను దెలియఁజేయుము మాటి
మాటికి విన్న హరియవతారకథలనే యడిగెదవేమని యందు
వేని, మనవిచేసెద వినుము వినుచున్నవారికిఁ బ్రతిపదమందు
మౌఢ్యరసమును వెల్లిగొలుపుచున్న భగవచ్ఛరీతముల
నేన్నిపర్యాయంబులు విన్నను దృష్టి పొందలేము. పూర్వము
కపటమానుషవేషధారియైన కృష్ణుఁడు, బలరామ సమేతుఁ
డయి యమానుషకృత్యముల నొనరించెఁగదా! మఱియు,
మానవు లొనరించిన కర్మములే యాశ్చర్యముఁ గొలుపుచు
మాటిమాటికి విసదలఁపును బుట్టించుచుండును. అట్లుండ,
భగవంతుఁ డొనర్చిన యమానుషకృత్యముల సంగతి వేర
చెప్పవలయునా? మనోహరములును, ముక్తిదాయకములు
నగు కృష్ణునికథలు వట్టిమౌఢ్యులకు నిష్పము కాకపోయినఁ

బోవచ్చును గాని, జ్ఞానవంతులకు రుచికరములై యుండవే ?
 ఉండకమానవు కావున, నో మహానుభావా ! నీ వా కృష్ణుని
 యవతారకథలనే తప్పక చెప్పవలసినది. వానినే మేము తప్పక
 వినవలసినది ఇదియునుంగాక, మేము తపోవిఘ్నకర్తమైన కలి
 కాలము వచ్చినసంగతిని దెలిసికొని, యుపాయాంతరముచే
 గలిని జయింప నిశ్చయించి, తన్నివర్తకమగు హరికథల విన
 సావకాశులమయి యీ నైమిశారణ్యమున నీ దీర్ఘసత్ర
 యాగమును విష్ణుప్రీతికొఱకు చేయుచున్నారము. కనుకఁ
 దక్కిన కాలములయందుఁ గూడ విష్ణు కథాశ్రవణమే
 మిగుల నుత్తమము. మా పూర్వపుణ్యమువలననే నీవు
 సమయమునకు విచ్చేసినావు. లేక, పురుషుల తపంబుల హరిం
 చునదియు, నుపాయాంతరంబులచే దుస్తరమైనదియు నగు
 కలిని దాఁటఁ దలంపుగొనియున్న మాయం దనుగ్రహించి,
 సాగరమును దాఁట నున్నవారికిఁ దరివాహకుని బంపినట్లు,
 నిన్నా భగవంతుఁడే పంపినఁ బంపియుండవచ్చును ఓ సూత్ర !
 కావున, ని క్కలియనెడు సముద్రమును దరింపఁజేయుటకు
 నీవొక జాలరివయి హరికథను నొక పడవనుగాఁ జేసి మమ్ములఁ
 దరింపఁజేయుము. భక్తియోగారాధ్యుండయిన శ్రీకృష్ణుండు
 బ్రహ్మకులసాధువై ధర్మపరిపాలకుడై ప్రవర్తించి వైకుంఠ
 మున కేగెను. మఱియొక ధర్మపాలకుండు లేని యీ లోక
 మందు ధర్మ మసహాయమై వర్తించుచుఁ గలిని జయింప సమ
 ర్థముకాకున్నది భగవచ్చరిత్రములఁ జెప్పుకొనుచుండినచోఁ

గలి తప్పక నశింపఁగలదు. కావున, నట్టి కథలనే తెలియఁ జేయుము.

ఇది మొదటి యధ్యాయము

—o—o—o—

సూతుఁడు భగవంతుని కథలను జెప్పుట

ఇట్లు ప్రార్థించుచున్న శౌనకాదుల వాక్యములు విని సూతుండు మిగుల సంతసించి, పారల వాక్యమందు గారవ ముంచి శౌనకాదులకోర్కి నెఱవేర్పఁ దలంచి తన గురువగు శుకమహామునిని దనలో నిట్లు స్మరించుకొనెను. శుకుండు యోగీశ్వరులలో నుత్తముఁడు. అతఁడు బ్రహ్మోపాసనసిద్ధి గలవాఁడు. కావుననే, అతఁడు కృతకృత్యుఁడై దేహానుబంధం బులఁ ద్రుంచివేసి యున్నవాఁడు. ఇట్టిజ్ఞాని యగుటచే, నతఁ డొకనాఁడు పితృతాదులనువిడిచి సన్న్యాసియై యొంటిగాఁబోవు చుండెను. అది చూచి వ్యాసుండు పుత్రవిరహము నోర్వఁ జాలక యాతని వెంబడించి పోవుచు “పుత్రా! పుత్రా!” యని పిలువఁజొచ్చెను. ఆ సమయమున శుకుండు ధర్మభూతం బగు జ్ఞానంబుమూలమున సమస్తవృక్షములందు నధిష్ఠాతయై యుండుటంబట్టి వృక్షములన్నియు “మేమే శుకస్వరూపులము, మేమే శుకస్వరూపులము” అని ప్రతిధ్వను లిచ్చినవి. అందుచే శుకుండు సమస్తభూతంబుల హృదయంబులందును జ్ఞానవ్యాప్తిచేఁ బ్రకాశించెడివాఁడని చెప్పవచ్చును అతఁడు స్వాత్మపరమాత్మలయాధాత్మ్యమునుమననముచేయువాఁడు. నేనట్టి శుకునకు నమస్కరించెద. భాగవతము, వేదపూర్వభాగ మందుఁ జెప్పఁబడిన కర్మకలాపముచు భగవదారాధనరూప

మునుగాఁ బ్రతిపాదించుటచే నమ స్తవేదములసార మని నుడువ
వచ్చు. కావున నీపురాణము పురాణంబులలో నుత్కృష్ట
మైనది ఇది న్వాత్మపరమాత్మల యాధాత్మ్యమును బ్రకా
శింపఁ జేయుటలో దీపతుల్యమైనది ఇది సంసారమును దరింపఁ
గోరుచున్న సంసారుల యజ్ఞానమును దొలఁగించుచున్నది. ఇట్టి
యుత్కృష్టమగు భాగవత మా శుకునిచే మున్ముందుగ ననుభ
వింపఁబడినది. శుకుండట్టివాఁడు కావుననే, పురాణగతములగు
రహస్యార్థములనెల్ల దయగలవాఁడై ప్రకటించియున్నాఁడు
అమ్మహానుభావుఁడు వేదవిభాగముగావించిన ద్వైపాయనునికి
ముద్దుకుమారుఁడు. అతఁడు మునీశ్వరు లందఱికి గురువయిన
వాఁడు నేనట్టి శుకయోగిని శరణుచొచ్చుచున్నాను. *నర
నారాయణులకు మ్రొక్కి వాక్కులకు నిలయభూతయగు నర

* నారాయణం నమస్కృత్య, నరంచైవ నశో తమమ్ ।

దేవీం సరస్వతీం వ్యాసం తతో జయ ముదీరయేత్ ॥

ఈ శ్లోకార్థమును బాగుగ యోజింప నరనారాయణులును, సరస్వతీ
దేవియు, వ్యాసుండును, వీరుమాత్రమే నమస్కరింపఁదగినవారు కారు.
మఱి నారదుండుచతుర్ముఖుఁడు ననిరుద్ధుండుకూడ నమస్కరింపఁదగిన
గురువు లన్న ట్లర్థసిద్ధ మగుచున్నది ఎట్లనఁగా, మూలమున దేవీశబ్దము
ప్రయోగింపఁబడినది దేవస్య = చతుర్ముఖస్య, భార్య = దేవీ, అని యర్థము
చెప్పి చతుర్ముఖునకుఁ బ్రాణేశ్వరియగు సరస్వతికి నమస్కారమనుటచేత,
జతుర్ముఖుండును నమస్కరింపఁ దగినవాఁడని స్పష్టమగుచున్నది ఆ చతు
ర్ముఖుండు భగవంతుని నాల్గవవ్యూహమగు ననిరుద్ధుని నాభికమలమందు
జనించి తపంచొనర్చి యతని సంతసింపఁజేసి యతనివలన భాగవతచతుః
శ్లోకి నుపదేశంబు నొందె ఆ చతుర్ముఖునివలన నారదుం డుపదేశంబు

స్వతికి వ్యాసమహామునికిని నమస్కరించి, పిమ్మట సమస్త దురితములను జయించినది గాన, జయం బనఁదగు నీ పురాణమును వచింపవలసియున్నదని పలికి, యిట్లు గురువందనమును దేవతానుతినిగావించి, భాగవతగ్రంథమును జెప్పఁదొడంగి శౌనకాదుల కిట్లనియె. 'ఓ మునీశ్వరులారా! మీరు లోకముల హితమునుగూర్చి యడిగితిరి. కనుక, చేసిన ప్రశ్నము మిగుల నాదరింపఁ దగియున్నది ఆ ప్రశ్నము, ఎవనినామమును స్మరించినంతమాత్రముననే మనస్సు నిర్మల మగుచున్నదో, యట్టి కృష్ణానివిషయ మయి యున్నది కనుక, నిది లోకహితమయినది. మఱియు, ఫలోపాధిరహితమై విఘ్నములు లేనిదై జనుల చిత్తంబును నిర్మలంబుగాఁ జేయునదై జనన జరామరణాది రూపాశర్థములు నివర్తించి బ్రహ్మానందానుభవాత్మకమగు

గాంచె ఈ చెప్పటచే నారదానిరుద్ధులుగూడ నమస్కరింపఁదగినవారనుట స్పష్టము. నారదుని యుపదేశంబువలన వ్యాసుం డీపురాణంబును రచించెనుగాన, వ్యాసుండు నమస్కరింపఁదగినవాఁడు భగవదవతార భూతులగుటంజేసి నరనారాయణులును, మనుల కల్లరకు గురువగుటచే శుకుండును నమస్కార్యులు. ఇచ్చట గురుపరంపర యెట్లనఁగా, శుకుండు తనకు భాగవత ముపదేశించినవాఁడు కాన శుకుండును, అతనికి భాగవత ముపదేశించినవాఁడు కావున వ్యాసుండును, వ్యాసునకు భాగవతచతుఃశ్లోకి నుపదేశించెనుగాన నారదుండును, నారదునకు భాగవతచతుఃశ్లోకి నుపదేశించెనుగాన చతుర్ముఖుండును, చతుర్ముఖునకు మొదట భాగవతముపదేశించెనుగాన ననిరుద్ధుండును, అనిరుద్ధునకుఁ గారణభూతుఁడగు విష్ణువు నవతారంబులేకాని నరనారాయణులును గురుపరంపరలోఁ జేరినవారు. కావున, నమస్కారయోగ్యులని తెలియవచ్చుచున్నది.

మోక్షఫలమును గలిగించునదై వఱలు హరిభక్తి యెందు
వలన నుదయించుకో, యదియే పురుషులకుఁ బరమధర్మము.
వాసుదేవునియందుఁ బ్రయుక్తమైన భక్తియోగము విషయ
ములయందు విరక్తిగలిగించి తనచేతనేగాక, మఱియొక కార
ణమునఁ గలుగని భగవత్సాక్షాత్కారరూప జ్ఞానమును గలి
గించు ఇంతియకాక, వర్ణాశ్రమధర్మము మిక్కిలి చక్కఁగా
ననుష్ఠింపఁబడినను, నది భగవంతునికథలయందు రుచిరూప
మైనభక్తి నే ముఖ్యఫలముగాఁ బుట్టించునది గాక, యితర
ఫలాపేక్షతోఁ గూడి యుండునేని, భక్తిరహితమయి యితర
ఫలసంగముతోఁ గూడిన యా ధర్మము, పురుషులకుఁ గేవ
లము శ్రమమే యగును జుమా ! * మఱియు ధర్మార్థ
కామము లను పురుషార్థములు కేవలము ముక్తిసాధన
ములు కాకపోయినను, ముక్తిసాధన మగు భక్తికిఁ గారణము
లగుచున్నవి. కొందఱు ధర్మమున కర్థమే ఫలమనియు నర్థ
మునకుఁ గామమే ఫలమనియుఁ, గామమున కింద్రియతృప్తి

* వేదాంతశ్రవణంబువలననే మంచిజ్ఞానము కలుగుచుండ భక్తితో
నేమి ప్రయోజనము? అని యనుటకు వీలులేదు విష్ణుకథలు విచినంతనే
హృదయము కరఁగును ఆనందబాష్పములు కన్నలనుండి వెలువడును.
దేహంబునిండఁ బులకాంకురంబు లుత్పన్నంబులగును కాని, వేదాంతశ్రవ
ణంబువలన నట్టివి కలుగ నేరవు జనులకు హరికథలయం దాసక్తియున్నట్లు
వేదాంతమం దుండదు కాని, హరికథలు జ్ఞానోదయము కలిగించునట్లు
వేదాంతశ్రవణము కలిగింపనేరదు అను తాత్పర్యముగఁ జూచుట శ్రుతమ
ప్రాయనిషేదం దూరే హరికథామృతాత్ । యన్నసన్ద్రివచ్చిత్తప్రేమా
శ్రువులశోద్ధమాః ॥ అను శ్లోకము కొన్ని ప్రతులయందు మాత్రమే కలదు.

యే ఫలమనియు, నింద్రియతృప్తికి జీవనమే ఫలమనియు, జీవనమునకుఁ దిరిగి ధర్మమే ఫలమనియుఁ జెప్పుచున్నారు కాని, యది యాలోచింపనిమాట. నిష్కామనచేఁ జేయఁబడిన ధర్మము, భక్తిని గలిగించి తన్ములకముగా నిరతిశయమోక్షమునకు సాధన మగుచున్నది. అట్టి నిరతిశయమోక్షసాధనమయిన ధర్మమునకు ధన మంతమాత్రము ఫలముకాదు. ఇట్లుండ, ధర్మమున కర్థమే ఫలమని చెప్పట యెట్లు సరిపడును? మఱియు, నిష్కామనగాఁ జేయు ధర్మమే ప్రయోజనముగాఁ గల యర్థమునకుఁ గామము ఫలముకాదు. అట్లుండ, నర్థమునకు నన్న పానాదిరూప మగు కామ మెట్లు ఫలమగును? మఱియు, నన్న పానాది రూపమయిన కామము తన జీవధారణకుఁ దగినంత మాత్రమే యనుభవింపవలయు. జీవధారణకుఁ దగినంత మాత్రమే యనుభవింపఁదగిన యన్నాదిరూప కామమునకు నింద్రియతృప్తి ఫల మెట్లగును? ఇట్లు కామమునకు జీవధారణమే ఫలమగుచుండ నింద్రియతృప్తి ఫలమనుట తప్పు కాదా? మఱియు, నట్టి జీవమునకుఁ దత్వజిజ్ఞాసయే ఫలముకాని ధర్మము ఫలముకాదు. ఇందువలనఁ దెలియఁదగిన యంశమేమనఁగాఁ, దనకు విత్తముండినచో, ఫలాభిసంధిరహితమయిన ధర్మమును సంపాదించి, యా ధర్మముచే నపవర్గసాధన భూతమయిన భక్తియోగంబును సంపాదింపవలయును గాని, కామము నిమిత్త మా ధనమును వ్యయింపఁగూడదు అన్న పానాదిరూపమయిన కామ మున్నచో, దానిచే దేహధారణ గావించుకొనుచు, నా దేహముచే భజింపఁదగిన తత్వజిజ్ఞాస చేయవలయును. అంతేకాని, కామము నింద్రియప్రీతికై

యుపయోగింపఁగూడదు తత్త్వ మనఁగా ధర్మమే కదా?
 కానఁ దత్వజిజ్ఞాస యన ధర్మజిజ్ఞాస యనియె యర్థమగు
 చున్నది. ఇట్లుండ 'జీవనమునకు ధర్మమే ఫలమని చెప్పిన
 దోషమేమి?' యని యందురా? అట్లన వీలులేదు ఇక్కడఁ
 దత్త్వపదమునకు జ్ఞానస్వరూపమై సమాభ్యధికరహితమై
 భగవంతుఁడనియుఁ బరమాత్మయనియుఁ బరబ్రహ్మమనియుఁ
 జెప్పఁబడుచున్న వస్తువని యర్థముకాని, ధర్మమని కాదు.
 కావున, మునులు శ్రద్ధధానులై యజ్ఞాదిరూపమైన కర్మయోగ
 ముచే ననుగృహీతమును, ఆత్మస్వరూపజ్ఞానముతోను వైరా
 గ్యముతోను గూడినదియు నగు భక్తిచేత జీవాత్మయందు
 సంతరాత్ముఁ డయియున్న బ్రహ్మాదిశబ్దవాచ్యుని భగవంతునిఁ
 జూచుచున్నారు వర్ణాశ్రమములకు విహితము లయిన ధర్మ
 ములను జక్కఁగా నాచరించినయెడల, నది భక్తియోగో
 త్పత్తికిఁ గలుగు ప్రతిబంధకములను నిరసించి హరితోషణ
 మూలకమైన భక్తిని గలిగించును. ఇట్లు ధర్మమును జక్కఁగా
 ననుష్ఠించుట మాత్రమే కాదు, శ్రవణాదులును భక్తి
 యోగము నుత్పత్తికిఁ దోడుపడును. కావున, మనము నిశ్చల
 మైన మనసుతో నిత్యమును భగవంతుని కథలను వినవల
 యును అతనిని గీర్తింపవలయును అతనినే యెప్పుడను
 స్మరించుచుండవలయును అతనినే సదా పూజించుచుండవల
 యును. మఱియుఁ బూర్వము పండితులగు మును లందఱును,
 ఎవ్వనివలని భక్తియనెడి కత్తిని జేతఁబూని కర్మబంధనముల
 నన్నింటిని నవలీలఁ ద్రెంచివైచిరో, యట్టిభక్తి గలిగించు భగ
 వంతుని కథలను వినుటయందుఁ బ్రీతిలేనివాఁ డెవ్వఁడైన

నుండునా? మఱియు, ధర్మమును జక్కఁగా ననుష్ఠించినను, అది సత్సజ్జము మొదలైనవి లేక తనంతటనే హరికథలందు రుచి పుట్టింపఁజాలదు. కావున, తమతమ వర్ణాశ్రమధర్మముల ననుష్ఠించి, శుశ్రూషకుం గల ప్రతిబంధకముల నన్నిఁటిని బోఁగొట్టుకొని, శ్రద్ధాళులై యున్నవారికిఁ బుణ్యాతీర్థముల సేవించుటవలనను, మహాత్ముల సేవ సేయుటవలనను, వాసు దేవ కథలయందు రక్తి లభించును శ్రవణాదులు భక్తికలుగుట కుపకరించువిధము వినుము. ఎవని కథలను వినుటయును గీర్తి చుటయును బుణ్యావహములో, యట్టి శ్రీకృష్ణుఁడు తన కథలను వినువారి హృదయములం దున్నవాఁడై, సుహృదుఁడు గావున భక్తి యుత్పత్తికిఁ బ్రతిబంధకములయిన దురితముల నెల్లఁ బాఱఁజిమ్మును. ఇట్లు నిత్యము భాగవతసేవాపూర్వకముగా భగవద్గుణశ్రవణముచేయుచుండుటవలన భక్తియోగ ప్రతిబంధకములైన యమంగలము * లించుమించుగా నశింప గానే యుత్తమశ్లోకుఁ డగు భగవంతునియందు దృఢభక్తి కలుగును. అమంగలములు నశించినను భక్తికలుగుట యెట్లున్నచో, నవి యట్లు నశింపఁగానే తన్మూలకములును చిత్తవిక్షేపావరణహేతువులగు రజస్తమస్సుల కార్యములునైన కామలోభ క్రోధ మోహాదులన్నియును నశించుచున్నవి. ఇవి

* ఇచట 'ఇంచుమించుగా' ననుటచే పూర్ణముగా నశింపవనినూచితమైనది. అనఁగా, ఉపాయమగు భక్తియోగమునకు ప్రతిబంధకములైన నశించును గాని, యుపేయమైన భగవత్ప్రీతికి ప్రతిబంధకములైన ఉత్తరపూర్వాఘమాపములయినవి నశింపక మిగిలియుండు నని భావము. భక్తియోగమువలననే యీ యుత్తరపూర్వాఘమాలు నశించునని తెలియునది.

నశింపఁగానే మనస్సు వీనిచేత విమూఢముకానిదై శుద్ధ
 సత్త్విగుణమునందు స్థిరముగా నెలకొని ప్రసన్నమగును.
 ఈ విధమున మనస్సు ప్రసన్నముకాఁగా, సంగమును వదిలి
 విరక్తుఁడయిన పురుషునికి దృఢమైన భక్తి యుద్భవించు
 చున్నది ఆ భక్తియోగమువలన భగవంతుని స్వరూపగుణా
 దులు కలరూపున సాక్షాత్కరించును. ఇట్లాభక్తియోగము
 వలన పరమాత్ముఁడగు భగవంతుఁడు సాక్షాత్కరించినంతమాత్ర
 ముననే, దర్శించిన పురుషునికి భగవత్ప్రీతికి ప్రతిబంధక
 ములై యుత్తరపూర్వార్వామరూపములై యున్న సమస్తకర్మ
 ములును నశించుచున్నవి ఇవి నశింపఁగాఁ, దన్మూలకము
 లయిన సకల సంశయములును అన్యభాజ్ఞాన విపరీతిజ్ఞానా
 జ్ఞానములును ద్రుంపఁబడుచున్నవి. అవి నశింపఁగాఁ, దన్మూల
 కమై హృదయమునందు ముడివడ్డట్లు విడిచిపుచ్చరాకుండు
 'నేను నాది' యనెడి యభిమానము వీడిపోవుచున్నది. అనఁగా,
 సంసారము సమూలముగా నివర్తింపుచున్నది. అది నివర్తిం
 పఁగా, బ్రహ్మప్రాప్తియుఁ దదనుభవమును బ్రయత్నములేకయే
 తనంతట సిద్ధించుచున్నది ఇట్లు మోక్షమే పరమపురుషార్థ
 ముగాను, దానికి భక్తియే సాధనముగాను నుండుటవలన, నిట్టి
 నిరతిశయ శ్రేయస్సాధనము నెఱింగిన యభిజ్ఞు లత్యంతసంతో
 షమున భగవంతుఁడగు వాసుదేవునియందు * మనస్సును

* ఇందులకు 'ఆత్మప్రసాదినీం భక్తిమ్' అని మూలము మనస్సు
 ప్రసన్నము గావించు భక్తియనుటచే, భక్తియోగము నారంభించినవారికి
 మనస్సు కొంచెము కొంచెముగా ఆ భక్తియోగమువలననే ప్రసన్నమగు
 నను సూచితము.

బ్రసన్నముగావించు భక్తిని గావించురు * 'సృష్ట్యాదికార
ణములైన బ్రహ్మరుద్రాదులుండఁగా, వాసుదేవునియందలి

* చిత్తు అచిత్తు ఈశ్వరుఁడు అని తత్త్వములు మూఁడు. చిత్తనఁగా
చేతన సముదాయము అచిత్తనఁగా అచేతనమై ఘటపట జేహాదిరూప
ముగా పరిణమించు ప్రకృతి ఈ మూఁడును నిత్యములు మూఁడును స్వత
స్సిద్ధములు. అందు, శరీరమానం దాత్మవలె ఈశ్వరుఁడు చిదచిత్తులం దంత
ర్యామియగు పరమాత్మయై వ్యాపించును కావుననే, వానికి ధారకుఁడును
పోషకుఁడునునై నియమనము నేయుచుండును చిదచిత్తు లాయీశ్వరునకు
శరీరమై, కావుననే యతనికి ధార్యమై, పోష్యమై, యతని నియమనమునకు
లోకువయై యుండును కనుక, ఈశ్వరుఁడును చిదచిత్తులును, ఆత్మయును
శరీరమునై యుందురు భగవచ్చరీరమైన చిదచిత్తులురెండును సృష్టికిఁ
బూర్వము వేటువేటు నామములుగాని రూపములుగాని లేక, కావుననే
వేటువేటు విభజింప నర్హముగాక యుండును. ఇది సూక్ష్మావస్థ ఉప్పును
చక్కెరయును బాలులో కరఁగి లీనముకాఁగా, వాస్తవమున కవి మూఁడు
వస్తువులయ్యును నన్నియు నొక్కటిగాఁ జేరి పయిచూపునకుఁ బాలా
క్కటిగానే కనఁబడునట్లు, నామరూపవిభాగమున కర్హము గానంత
సూక్ష్మములై చిదచిత్తు లీశ్వరునకు శరీరమైయుండఁగా, నిజమున కవియైల్ల
మూఁడయ్యును నొక్కటిగాఁ జేరి, శరీరమైన యీశ్వరుఁ డొక్కఁడే కనఁ
బడుచున్నాఁడు. కావున 'సదేవ సౌమ్యేద మగ్ర ఆసీ దేకమేవా
ద్వితీయమ్' అని సృష్టికిఁ బూర్వము రెండవది లేని యొకసత్తేయున్న దను
శ్రుతి కిదియే యర్థమగును పిమ్మట ఈశ్వరుఁడు 'తదైత్యత బహుస్యాం
ప్రజాయేయ' అని తాను పెక్కులగునట్లు సంకల్పించుకొన్నవాఁడై, చిద
చిత్తులను వేటువేటు నామరూపవిభాగములు గలిగి విభజింపఁగూడునట్లు
ఘాతములుగావించెను. ఇదియే వాని స్థూలావస్థ, ఇట్లు స్థూలములుగాఁ

భక్తియే మోక్షమున కుపాయమగుటయెట్లనఁగా * సత్త్వము

జేయుటయే సృష్టియనఁబడును నామరూపవిభాగార్థములైన స్థూల చిదచిత్తుల సముదాయమే యీ జగత్తు అనఁగా, జగత్తన స్థూలచిదచిత్తులను శరీరముగాఁ గల యీశ్వరునిరూపమే ఇట్లు చిత్తును అచిత్తును నూత్నోత్థయందుఁగాని స్థూలావస్థయందుఁగాని యీశ్వరునికి శరీరమై యతనికి అవినాభూత మయ్యును, ఈశ్వరుఁడు వాని కాత్మయయ్యును నుండుటంబట్టి, శరీర వాచకము లగు రాముఁడు సోముఁడు అను నామములు శరీరియగు నాత్మపర్యంతము చెల్లునట్లు, భగవచ్ఛరీరభూతులై యెల్లజీవులకును వాచకములైన శబ్దములు వాని కంతర్యామియగు పరమాత్మపర్యంతము చెల్లుచున్నవి; అనఁగా, పరమాత్మకుఁగూడ వాచకములగుచున్నవి కనుక, భగవంతుఁడు బ్రహ్మరుద్రులై సృష్టియును సంహారమును జేయుచున్నాఁడనఁగా, విష్ణువును బ్రహ్మరుద్రులును ఏకవస్తువే యని గ్రహింపరాదు. జీవులగు బ్రహ్మరుద్రులు విష్ణు శరీరమగుటచే, శరీరభూతులైన వారి నామములు శరీరియగు విష్ణువునకుఁ జెల్లుచున్నవనియు, ఇట్లు శరీరాత్మభావమునుబట్టి విష్ణువే బ్రహ్మరుద్రులని చెప్పఁబడినది కాని, స్వరూపమునం దైక్యమును బట్టి కాదనియు తెలియునది మఱియు, పరమపురుషుఁడు శరీరాత్మభావమున బ్రహ్మరుద్రులయినాఁడనియు, తానే తన సంకల్పమున నవతరించి వారినడుమ చెప్పఁబడు విష్ణుఁడైనాఁడనియు నెఱుఁగునది. కాన, త్రిమూర్తులలో విష్ణుఁడా పరమపురుషుఁడే కాని, వేఱుకాదు తక్కిన బ్రహ్మరుద్రులు ఆ పరమపురుషుని శరీరభూతులైన యితరజీవులే కాని, యాపరమపురుషుఁడు కాఁడని తెలియునది

* ఇందులకు 'సత్త్వం రజస్తమ ఇతి ప్రకృతేర్గుణాన్వైర్యుక్తః పరః పురుష ఏక ఇహోన్మధ తే । స్థిత్యాదయే హరి విరిఞ్చి హరేతిసంజ్ఞాః శ్రేయాంసి తత్రఖిల సత్త్వతనో ర్నృణాంస్యః' అని మూలము ఇందు

రజస్సు తమస్సు అను మూఁడుగుణములు ప్రకృతికే కలవు. అవి జీవునికిని నీశ్వరునికిని లేవు. సత్త్వాదిగుణములను శరీరము

‘పరః పురుష ఏకో హరివిరిఞ్ఞీసంజ్ఞా ధ తే’ అని పరమపురుషుఁ డొక్కఁడే హరిహరాది నామములు దాల్చుచున్నాఁ డనుటంబట్టి, బ్రహ్మ విష్ణు తుద్రుతిహ పరస్పరము సంజ్ఞతయందు భేదమే కాని, వస్తుభేదము లేదని తెలియుచున్నది ఇందులకనుగుణముగా, బ్రహ్మనారాయణః శివశ్చ నారాయణః, అని శ్రుతియు ‘బ్రహ్మనారాయణాభ్యో సౌఽకల్పదౌ భగవాన్యథా తతః సభగవాన్ విష్ణూ రుద్రమాపధరోఽవ్యయః । సరసిత్వైవ కరణీం బ్రహ్మోష్ణ శివాత్మికామ్ । సంజ్ఞాం సంయాతి భగవా నేక ఏవ జనార్దనః’ అని స్మృతియు త్రిమూర్తులు నేకవస్తువేయని చెప్పచున్నది కాబట్టి, విష్ణువే సర్వస్కార్పరుఁ డనుట పాసఁగదు. ఒకఁడే హర్యాది సంజ్ఞలు దాల్చుచున్నాఁ డనుటచే, హర్యాదులకంటె వేతైన పరతత్త్వ మొకటి యున్నదని యేర్పడుచున్నది మరియు ‘యస్మిన్ బ్రహ్మ విష్ణు రుద్రేంద్రాస్తే సర్వే సంప్రనూయస్తే తేనేదం పూర్ణం పురుషేణ సర్వమ్ తతో యదుత్తరతరం తదయాప మనామయన్, యవీతద్విరురమృతాస్తే భవన్తి’ అను శ్రుతి ‘పురుషేణ’ అని పురుషశబ్ద నిర్దిష్టమైన పరతత్త్వ మనకు నారాయణ (విష్ణు) ప్రభృతులు విధూతులనియు, ‘సంప్రనూయస్తే’ అని వారా తత్త్వమునుండి యుత్పన్నులైరినియు, ‘తతో యదుత్తరతరం’ అని త్రిమూర్తులకంటెను ఆతత్త్వము పరమై వేతైనదనియు, ‘అమృతాస్తే భవన్తి’ అని ఆతత్త్వమే మోక్ష హేతువనియుఁ దెలుపుచున్నది మరియు ‘అన్యితస్యైవ సేతుః’ ఆ యస్యతమునకు విష్ణుఁడు సేతువువలెఁ బ్రాపకుఁ డనుటచే త్రిమూర్తులకంటె వేతైన తత్త్వమే సర్వజగత్కారణమనియు, ‘కారణం తు ధ్యేయః’ అని అట్టి కారణమునే ధ్యానింపవలయుననియు ముందుటచే, నారాయణునికిఁ బరతత్త్వముగాని యతనిని భజించుటవలన ముక్తి

గాఁగూడి పరమపురుషుఁడు (సృష్టికిఁ బూర్వము నామరూప
ములచే వేరువేరు నేర్పఱుప నర్హము కానట్టి సూక్ష్మావస్థ

గాని కలుగదని నీధించుచున్నది' అని యాత్మేపణము దీనికి సమాధాన
మెట్లనఁగా — పరమపురుషుఁడొక్కఁడే త్రిమూర్తులైనాఁడన్నంతమాత్రము
ననే త్రిమూర్తులకు విక్యము అనఁగా ఏకవస్తుత్వము కలుగదు. 'నారాయణా
ద్బ్రహ్మ జాయతే నారాయణాద్రుద్రో జాయతే నారాయణాద్ద్వాదశా
దిత్యాః సమత్పద్యంతే । ఏకోహవై నారాయణ ఆసీన్న బ్రహ్మ నేకానః ।
ఏకోహవై నారాయణ ఆసీన్న బ్రహ్మ న చ శంకరః' అని యాదియందు
నారాయణుఁ డొక్కఁడుతప్ప బ్రహ్మగురులు లేరనియు, వీడప 'సమని
హృత్వా సమచింతయత్' అని నారాయణుని సంకల్పమున 'తతఏతే
వ్యజాయంత విశ్వేహిరణ్యగోభీర్నిర్యమ వరుణ రుద్రేన్ద్రాః, యన్నాభి
పద్మాదధివత్స మహాత్మా ప్రజాపతిః, తత్ర బ్రహ్మచతుర్ముఖోఽజాయత
సోఽగ్రేధూతానాం మృత్యుమస్మజద్ త్యక్షం త్రిరస్కం త్రిపాదం
ఖడ్గపరశుం॥ ఆద్యోనారాయణోదేవ స్తస్మాద్బ్రహ్మ తతోభవః॥ క ఇతి
బ్రహ్మణోనామ ఈకోఽహం సర్వదేహీనామ । ఆనాంత్యదంగ సంధూతా
తస్మాత్త్రైశవనామభాక్ ॥ అని నారాయణునివలన బ్రహ్మయు నతనివలన
గురుఁడును బుట్టుటయు 'బ్రహ్మవక్షాదయః కాలస్తథై వాఖిలజన్తవః ।
విభూతయో హరేరేతా జగతః సృష్టిహేతవః' అని బ్రహ్మగులు నారా
యణునకు విభూతులనియు 'ఏతద్ద్వా విబుధశ్రేష్ఠే ప్రసాదశ్రోధజౌ
స్మృతౌ । తదాదర్శిత పన్నానా సృష్టిసంహారకారకౌ॥ సృష్టిం తతః కరి
ష్యామి శ్వామావిశ్య ప్రజాపతే' 'హకోహంతి తద్వశః' అని బ్రహ్మ
గురుల ప్రకృతులు నారాయణాధీనము లనియు 'తవాస్తరాత్మా మమచ
యేచాన్యే దేహీసంజ్ఞితాః । సర్వేషాం సాక్షిభూతోఽసౌ నగ్రాహ్యః కేవ
చిత్ క్వచిత్' అని నారాయణునకును బ్రహ్మగురుదులకును శరీరాత్మభావ

యందుఁ జివచిత్తులుండుటచే శరీరభూతములై న యవి యన్నియుఁ జేరి శరీరియగు) తా నొక్కఁడే యగుచు (పిదప నవి

రూపమైన సంబంధము కలదనియుఁ దెలియుచున్నది. ఇట్లు బహుశ్రుతి స్మృతుజవలన బ్రహ్మరుద్రులు నారాయణునకు సృజ్యలైన విభూతులై యుండుటచే తదాయత్తప్రవృత్తులై తచ్చరీరభూతులై యుండుటంబట్టి, యతఁడును వారు నేకవస్తువు కానేరరని తెలియుచున్నది. కాఁబట్టి 'బ్రహ్మ నారాయణః శివశ్చ నారాయణః' ఇత్యాది వాక్యములకు 'సృష్టింతతః కిరి ష్యామి త్వయావిశ్వ ప్రజాపతే' 'బ్రహ్మ! నిన్నా వేళించి యంత సృష్టిని జేయుదును' 'హో హరతి తద్వశః' 'విష్ణువునకు వశుఁడై శివుఁడు సంహారము నేయుచున్నాఁడు' ఇత్యాది ప్రమాణములకు ననుగుణముగా నరము నేయఁగా, నారాయణుఁడు బ్రహ్మరుద్రులలో నంతరాత్మయై వారిని నడపుచున్నాఁడనియు, నతనికి వారు శరీరభూతులనియుఁ దెలియుటచే, శరీరమునకు వాచకములైన శబ్దములు శరీరిపర్వంతము చెల్లునట్లు బ్రహ్మరుద్రులకు వాచకములైన శబ్దములును నారాయణునికిఁగూడ దేహాత్మభావమున చెల్లుచున్నవనియు, స్వరూపైశ్వర్యమునుఁబట్టికాదనియు నెఱుంగునది. 'తతో యదు తరతరమ్' అనుటంబట్టి, నారాయణునకంటెఁ బరమైన తత్త్వముకలదనరాదు 'నతత్సమ శ్చాభ్యధికశ్చ దృశ్యతే' 'దేవానాం విష్ణుః పరమః' 'మత్తః పరతరం నాన్యత్కించిదస్తి ధనంజయ' 'ఆభూత సంప్లవేప్రాప్తే ప్రలీనే ప్రకృతౌ మహాన్ ఏక స్తివృత్తి విశ్వాత్తాసతు నారాయణః స్మృతః' 'నపరః పుండరీకాక్షాద్దృశ్యతే పురుషర్షభ! పరం హి పుండరీకాక్షాన్నభూతో న భవిష్యతి! నవిష్ణోః పరమోదేవో విద్యతే నృపసత్తమ! నవాసుదేవా త్వరమస్తి దైవతమ్! నదేవః కేశవాత్పరః' ఇత్యాది బహు ప్రమాణములచే విష్ణుఁడే సర్వాధికుఁ డని తెలియుచున్నది 'బ్రహ్మ విష్ణు శుక్రేంద్రాస్తే సర్వేసంప్రమాయస్తే' అని త్రిమూర్తులకును ఉత్పత్తి చెప్పఁ

రెండును నామరూపవిభాగమున కర్హమగు స్థూలావస్థ నొంది
యైనట్టి) ఈజగత్తునకు సృష్టిస్థితిలయములకొలకు విష్ణుబ్రహ్మ

బడుచున్నచో, అది విష్ణునకుఁ బరత్వ మెట్లు? అన్నచో, బ్రహ్మరుద్రులు
కర్మవశమునఁ బుట్టినవా రనియు, విష్ణుఁడు 'అజాయమానో బహుధావిజా
యతే' అన్నట్లు జన్మకర్మరహితుఁడు గావున, స్వసంకల్పమూలమున
త్రిమూర్తుల నడుమ స్థితకరుడై, యట్లవతరించినాఁడనియుఁ జెలియునది
'తతో యదు తరతరమ్' అనుటంబట్టి, నారాయణునకన్నఁ బరతత్త్వము
కలదనుట యొప్పుదు ఈ ప్రతికిఁ బూర్వమందు నారాయణునకు మహా
పురుషత్వమును జెప్పి, ఉత్తరమందు ఆతనికి సహస్రశీర్ష త్యాది ధర్మము
లను జెప్పినపుడు, నడుమనున్న యిదియు నా నారాయణునికిఁ బరత్వమే
చెప్పవలసినదిగాని, మఱొక పురుషునిఁ జెప్పినచో పూర్వోత్తర వ్యాఖ్యా
తము కలుగును. కనుక (తతః) అనఁగా కాబట్టి ఉత్తపాతువులంబట్టి
(యత్) పురుషశబ్దవాచ్య మగు తత్త్వమేదియో అదియే (ఉత్తరతరం)
ఉత్తరతరమైన తత్త్వమని యర్థము గ్రాహ్యము. కాన (తత్) అనుటకు
ఆ త్రిమూర్తులకంటె ఉత్తరతరమైన తత్త్వ మొకటి యున్నదని యర్థము
చెల్లదు అమృత స్యైవ సేతుః' అనుటంబట్టి, విష్ణువు మఱియొక తత్త్వ
మునకుఁ బ్రాపకుడని గ్రహింపరాదు విష్ణుఁడు తనకే తాను ప్రాపకుడని
అనఁగా, తానే ప్రాప్యమును ప్రాపకమునని దాని కర్థము నారాయణుఁడు
బ్రహ్మరుద్రులం దాత్మయై యున్నాఁడు గావున వారియందలి భక్తియు
నా నారాయణునియందలి భక్తియే కానేరదా యన్నచో, శరీరగతము
లైన ధర్మముల శరీరికఁ గలుగఁగలవు మఱియు, జీవునికే కర్మత్వోక్త్యై
త్వాదులు గాని పరమాత్మునికి లేవు కనుక భగవంతునిక శరీరమే జీవులై
యుండు బ్రహ్మరుద్రుల కర్మత్వాదులు తదాత్మయైన పరమపురుషు
నంటవు కాన, వారిని భజించువారికి 'యోయో యాయాంతి నుం చి క్తః'

రుద్రులరూపములను, వారి నామములను చాల్చుచున్నాఁడు. అందు విష్ణువు జ్ఞానప్రదమైన సత్త్వగుణమునకుఁ బ్రవర్తకుఁడుగావున, నాదేవునివలన జ్ఞాననిష్పత్తి సంసారనివృత్తి పరప్రాప్తియ నెడి శ్రేయములు గలుగును. అనఁగా, విష్ణువు సర్వకారణుఁడును, సర్వోత్పత్తుఁడును, జ్ఞానప్రవర్తకమగు సత్త్వమును బ్రవర్తింపఁజేయువాఁడు నగుటచే, నతనియందలి భక్తియే మోక్షప్రదమైనది.

‘రజస్తమస్సుల వలెనే సత్త్వమును బ్రకృతిగుణమై యుండఁగా, నదిమాత్రము మోక్షహేతు వగుటయుఁ దక్కిన రెండును నట్లు కాకపోవుటయుఁ జెల్లునా? కావున, నామూఁడును మోక్షహేతువులగునా కాఖా’యన్నచో, పృథివీ వికారమైన కట్టెనుండి మొదట ధూమమును, దానికిఁ బిదప నగ్నియును బుట్టుచున్నవి ఈరెండును పృథ్వీవికారమైన కాష్ఠము నుండియే కలిగియు, నందు పొగ యప్రకాశమై స్వర్గాదులకు ననుపయుక్తమైయున్నది. అగ్నియో, ప్రకాశకఁడై త్రయీప్రతిపాద్యుఁడు గావున, స్వర్గప్రదుఁడై యున్నాఁడు. ఇట్లే సూషుప్తుఁడైనవానికిఁ దమస్సు కలుగును దానికిఁ బిదప రజస్సును దాని కనంతరము మనస్సును కలఁక దేర్చు సత్త్వమును గలుగుచున్నది. అన్నియుఁ బ్రకృతినుండియే పుట్టినను, సత్త్వము

అన్నట్లు వారితోడిలోకమే కలుగును భగవంతుని భజించువారికే మోక్షము అని తెలియునది.

మాత్రమే బ్రహ్మదర్శనమునకు సాధనమైయున్నది ఇట్లు
సత్త్వమే బ్రహ్మదర్శనమునకు సాధనముగాను, నాసత్త్వమును
బ్రవర్తింపఁ జేయు విష్ణువే శ్రేయముల నిచ్చువాఁడుగాను నుం
డుటవలనఁ, బూర్వకాలమున మునులు రజస్తమస్సులచేఁగొట్టఁ
బడనిదై విశుద్ధమైయున్న సత్త్వమును బ్రవర్తింపఁజేయునట్టి
భగవంతుని నధోక్షజుని నుపాసించినవారైరి. ఇవిధమున
నీ లోకమునందు వారిచొప్పున సత్త్వతనుఁ డగు భగవం
తుని నుపాసించువారు శ్రేయముల నొందుదురు. రజస్తమః
ప్రధానులగు బ్రహ్మరుద్రులను భజించువారో, యట్టి శ్రేయ
ములను బడయక యంతవంతము లగు ఫలములనే బడయు
దురు అట్లేని, యందఱును విష్ణువునే భజింప రేమి? కొందఱు
బ్రహ్మరుద్రుల నుపాసించువారు నున్నారే' యన్నయెడల,
ముముక్షువులు సత్త్వగుణప్రధానులు కావున, తమఃప్రధా
నులును గావుననే భయంకరరూపులునయిన రుద్రాదులను
వదలి శుద్ధసత్త్వప్రకృతులైన నారాయణుని యవతారము
లను గొలుతురు. అట్లు కొలుచునపుడు వారికి * దేవతాంత
రములందుఁగాని తదుపాసకులందుఁగాని యసూయలేక యే
యందును రజస్తమఃస్వభావులైనవారు † మోక్షమును

* దీనింబట్టి దేవతాంతరభక్తుల విష్ణునియందును, విష్ణుపాసకుల
యందును అసూయయుండు నని సూచితము

† దీనింబట్టి విష్ణుభక్తులు అనన్యప్రయోజనులై అనంతస్థిరఫల
ప్రాప్తిని గోరుదురనియు, తిక్కినవారు అంతవంతములైన ఫలములను
ప్రాప్తింతురనియు సూచితము

గోరక సంపదలను, ఆధిపత్యమును, సంతానమును బొందఁ
గోరువారై, తమవలెనే రజస్తమస్స్వభావులయిన పితృదేవత
లను, రుద్రాదులను, బ్రహ్మ సరస్వతి మొదలగువారిని
భజింతురు. ఇంతే! వేదములెల్లను వాసుదేవపరములు.
యజ్ఞము లన్నియును అగ్న్యాదులం దంతరాత్మయై యున్న
వాసుదేవు నారాధించుటలే గనుక, * వాసుదేవపరములు.
వేదాంతవిహితంబులగు యోగశాస్త్రములును† వాసుదేవపర
ములు సర్వక్రియలును వాసుదేవపరములు జ్ఞానశాస్త్రమును
వాసుదేవ పరమైనది. జ్ఞానమును వాసుదేవపరము. దానవ్ర
తాదిరూప ధర్మశాస్త్రములును వాసుదేవపరములు స్వర్గాది

* అగ్న్యాదులగు దేవతల నుద్దేశించి యాగహోమాదులను జేయ
వలయునని ప్రతిపాదించు వేదపూర్వభాగము వాసుదేవపరమగుట యెట్లని
శంకింప నవసరములేదు ఒకచో నభిమానముచే నగ్న్యాది దేవతాపరము
గానే యాగాదుల నొనరించుచున్నను, నా యాగకర్తలకుఁ దెలియఁబడ
కుండ నగ్న్యాదులం దంతరాత్మయై యున్న వాసుదేవుఁడే యారాధింపఁ
బడి, వానికిఁ దగునట్లు లంతవత్సలంబు నిచ్చుచున్నాఁడని తెలియఁదగినది
శ్లో॥ అనాం హి సర్వయజ్ఞానాం భోక్తాచ ప్రభురేవచ । నతు మా మభిజా
నంతి తత్త్వేనాతశ్చ్యవంతి తే॥ యనెడి యా శ్లోకంబును వెనుకటి యర్థ
ముపే తెలుపుచున్నది.

† యోగములలోఁ బెక్కులు వాసుదేవపరములై యున్నవికాని,
యచ్చటచ్చట రుద్రాది విషయకములయినట్లు తెలియవచ్చుచున్నవి అయి
నను, రుద్రాదుల కసంభవంబు అయినవియు, తత్త్వత్ప్రకరణగతములయిన
లక్షణములచే వాసుదేవవిషయకములైనట్టే నిశ్చయింపఁబడుచున్నవని తెలి
యఁదగినది

ఫలమును, తదానందమునం దంశ మేకావున, వాసు దేవపరమే.
 సర్వశాస్త్రముల తాత్పర్యములును వాసు దేవునియందే వర్తిం
 చుచు సర్వమునకు ముఖ్యవిషయము వాసు దేవుడే. * ఇది
 యెట్లనఁగా, సృష్టికీబూర్వము (చిదచిత్తు లీశ్వరుని శరీరమై
 యండియు సూక్ష్మములై యేర్పడకుండుటచే లేనట్లయ్యెం
 గావున, నవి యన్నియును జేరి మొత్తమునకు శరీరియగు)
 † వాసు దేవుం డొక్కఁడేయుండెను. ఆభగవంతుఁడు తనకు శరీ

* ఇట వేదాదులన్నియును వాసుదేవపరము లెట్లని శంక రాఁగా,
 భగవంతుఁడు అచిత్తునందును చిత్తునందును అంతర్యామియు ఆత్మయునై
 చొచ్చి, దేహరూపముతోనున్న యాత్మకలె, ఆ యచిత్తురూపముతోను
 చిత్తురూపముతోను నున్నాఁడు కావున, సమస్తమును వాసుదేవాత్మక
 ములే యగుటంజేసి యన్నియును వాసుదేవపరము లనుట సిద్ధము

† ఇందులకు ‘స ఏవ’ అని మూలము సృష్టికీబూర్వము వాసు
 దేవుడే యుండెననుటచే, చిత్తుగాని యచిత్తుగాని యప్పుడు లేవని సిద్ధించు
 చున్నది అయితే ‘ప్రకృతిం పురుషంచైవ విద్యవాదీ ఉభావపి’ అని చిద
 చిత్తు అనాదులు గావున, సృష్టికీబూర్వ ముండియే తీతవలయునని యేర్ప
 డుటచే భగవంతుఁ డొక్కఁడే యుండెననుట యొప్పుదు కనుక, ఈ
 యసంగతికి సమాధాన మెట్లన — సృష్టికీబూర్వము చిదచిత్తులుండినను
 అవి సూక్ష్మములైనట్లే చూపట్టెను ఎఱియు నవి ఈశ్వరునికి శరీరము
 ఇట్లు నామరూపవిభాగానర్హములై అసత్ప్రాయములై చిదచిత్తు లుండు
 టచే వానిని వేఱుగాఁ జెప్పక, శరీరభూతములైన యా రెంటిని శరీరినా
 నంతర్భవించి మొత్తమునకు శరీరియగు లీశ్వరుడే యున్నాఁడని శ్రుతి
 చెప్పినట్లు గ్రహింపఁదగును శరీరమును శరీరిని ఇద్దఱినిఁజేర్చి శరీరినొక్కొ
 రిగానే వ్యవహరించుట గలదుగదా అనఁగా ‘స ఏవ’ అని ఈశ్వరుడే

రమై సత్త్వాదిగుణమయమై యున్నమాయయందు, నది మహాత్ముమొదలుకొని పృథివీపర్యంతము కార్యకారణ రూపముగాఁ బరిణమించుచున్నదైనను అంతరాత్మయై వ్యాపించి, దానిగుణములం దగులువడక వానిచే నీ జగమును సృజించెను. (ఇట్లు భగవంతుఁడు సమష్టివశమన్న యచిత్తునందు దానిసృష్టిరూపములైన మహాదాదులొక్కొక్కటియందును నంతర్యామియై కారణమైయుండుటవలనఁ దానాయచిత్తురూపముననున్నవాఁడగుచున్నాఁడు) *మఱియు, భగవంతుఁడు అచిత్తు శోడిసంస

* (జీవపరముగా అర్థాంతరము) మాయచేత రచితములై గుణకార్యములైన యీ దేవాదిశరీరములందుఁజొచ్చిన శీవుఁడు తనకు ధర్మభూతమైన జ్ఞానముచేత దేహమేయాత్మయను

యన్నాఁడనఁగా, కేవలఁడై ఒక్కఁడేయైన ఈశ్వరుఁడే యన్నాఁడనికాదు శరీరియై ఒక్కఁడేయైన యీశ్వరుఁడే యన్నాఁడని యర్థము శరీరిని, శరీరము ఆత్మ అని యిద్దఱిగా గ్రహింపక యొక్కనిగానే గ్రహించుటచే నేకత్వముచెప్పు శ్రుతి ఉపపన్నమగుచున్నది. శరీరిని జెప్పఁగా శరీరమును జెప్పుఁడినట్లే యగును గావున, శరీరభూతములైన చిదచిత్తులును చెప్పుఁబడినవగుటచే, చిదచిత్తు అనాదులను స్మృతియు నుపపన్నమగుచున్న దని తెలియునది.

† శీవుఁడు అని యేకవచన మిచట జాతివాచకముగాన, శీవుఁడొక్కఁడే యన్నాఁడని గాని, అంతటను గల జీవులందఱు నొక్కఁడే యనిగాని గ్రహింపరాదు వడ్లగింజలన్నియు సమానాకారములుగా నుండుటచే, నొకవడ్లగింజను చెప్పుట తక్కిన గింజలకెట్లుపలక్షణమో, యట్లే జీవులందఱును జానేకాకారముగా నుండుటచే, నొక్క జీవునిఁ జెప్పుట తక్కినవారికిని బ్రదర్శకమని తెలియునది

ర్గముగల జీవుని శరీరముగాఁ జేసికొని, మాయచే రచితములై
తదీయగుణకార్యములై కనఁబడుచున్న యీ దేవాది నానా
విధ దేహములందును నా జీవునిమూలముననే ప్రవేశించి యీ
దేహములయు, నా దేహములు గలిగియున్న జీవు యు, ధర్మ
ముల నెల్లఁ దానే గలిగియున్న వానివలెఁ దోఁచుచున్నాఁడు.
(ఇట్లు జీవశరీరుఁడై తదంతరాత్మయై యుండుటవలన, జీవుని
రూపమునను నున్న వాఁడగుచున్నాఁడు. ఇట్లు చిదచిత్తులరూప
ములతో వాసు దేవుఁడే యుండుటవలన, వాసు దేవాత్మకము

సభిమానముగలవాడై* దేవుఁడను, మనుష్యుఁడను, కృశుఁడను,
స్థూలుఁడను నని దేవత్వకృశత్వాది దేహధర్మములు తానేగల
వానివలె నొప్పుచుండును కాన, వాస్తవమున కా ధర్మములు
వానివిగావు అంతట నొక్కరూపుఁడై యుండు నగ్ని, తాను
దోఁచెడి దారువులు మొదలగుపట్టల గడ్డినిప్పు ఆకునిప్పు అని

* “దృష్టాంతమందు అంతటను గల వహ్నియొక్కటిగాఁ జెప్పఁ
బడినదేకాని, వ్యక్తిభేదముగఁదిగా గుర్తింపఁబడినదిగాదు అట్లే యంతటఁ
గల జీవు లొక్కటిగానే గ్రహింపఁదగును ఒక్కొక్క దేహమందు వేఱు
వేఱు జీవులున్నయెడల, నప్పుడు వానికి నేకకాలముననే దేవుఁడను, మను
ష్యుఁడను అని నానావిధములు తోఁచుట యుప్పుదు కాన, జీవుఁ
డొక్కఁడే” యన్నచో, దృష్టాంతమందు గడ్డినిప్పును ఆకునిప్పుగా గ్రహిం
చుట లేదుగాన, వ్యక్తిభేద మూహ్యమే మఱి, ఒక్కొక్కజీవుఁడు వరు
సగా దేవాదిదేహముల నెత్తుచు, నేను దేవుఁడను మనుష్యుఁడనని వరు
సగాఁ దలఁచుచున్నాఁ డని యభిప్రాయమే కాని, ఏకకాలమునందే
యట్లు తలఁచుననిగాదు కాన, జీవులు పెక్కండ్రేయని తెలియునది

గానిది యొక్కటియుఁ గలుగనేరదుగావున, వేదాదులన్నియు
మ వాసుదేవపరములే యగుచున్నవి.) దారువులకంటె వేతై
విశ్వాత్ముడైయుండు నగ్నియంతటను దా నేకరూపముగా
నుండువాడయ్యును, దానుదోచునట్టి స్థలములగు దారువులు
మొదలగువానియందు గడ్డినిప్పు, ఆకునిప్పు, కొమ్మనిప్పు అని
నానావిధములుగా వెలుఁగునట్లు, జీవుఁడును అంతటను ఏక
రూపముగా జ్ఞానానందరూపుడై యుండినను, దానుదోచు
పట్టులై ప్రకృతిపరిణామరూపములైన దేహములందుఁ దేవుఁ
డను మనుష్యుడగు అని దేవాది నానాభేదములు గలవాని
వలె నుండును సర్వేశ్వరుఁడు నట్లే తా నొక్కడే యయ్యును,
జీవుఁడు *శరీరముగాఁగలవాడై తన్మూలమున నాదేహము
లందుఁ జొచ్చి దేవాది నానాభేదములు గలవానివలె నొప్పు
చుండును. (ఇట్లు చిదచిత్తులమూలమున నానావిధరూపములు
గలిగియుండుట మాత్రమే కాదు) ఈ విశ్వాత్ముఁడు పృథివ్యాది

నానావిధములు గలవానివలె నొప్పునట్లు, అచేతనజాతమున
కాత్మభూతుఁడగు జీవుఁడు, దేవాదిశరీరములందు దేవుఁడను
మనుష్యుడనని నానావిధములైనవానివలె నొచ్చును. ఈ
జీవుఁడు గుణమయములగు పృథివ్యాది భూతములు గంధాది
సూక్ష్మములు, ఇంద్రియములు, అంత కరణము అను వీనిచే
నిజకర్మాచుగుణముగా నిర్మింపఁబడ్డ దేవాది శరీరములందుఁ

* భగవంతుఁడు అచిత్సంస్కరము గల జీవుని శరీరముగాఁ జేసికొని
యా జనశరీరముమూలముననే అచిద్వస్తువులందెల్లఁ బ్రవేశించుచున్నాఁ
డని తెలియునది

భూతములు గంధాదిసూక్ష్మములు జ్ఞానకర్తృంద్రియములు
నంతఃకరణములనెడి పదార్థములను గొని, తానే నిర్మించినట్టి
దేవాదిదేహములందు జీవశరీరుడై ప్రవేశించి, యా జీవుని
మూలముగానే యా పృథివ్యాదిభూతముల గుణములగు
గంధాదివిషయముల ననుభవించుచున్నాడు ఆజీవునిమూల
మునే పుణ్యపాపముల నాచరించుచున్నాడు (ఇట్లు సర్వేశ్వ
రుడు తానొక్కడయ్యును, చిదచిత్తులను శరీరముగాఁ గలిగి
యుండుటంబట్టి, వాని నానారూపభేదములను చా నొప్పు
చుండునట్లు, జీవుని పుణ్యపాపకర్తృత్వమును, సుఖదుఃఖాది
భోక్తృత్వమునుగూడఁదాను గలిగియున్నాడుకాని, *వాస్తవ
మున కా నానారూపములు చిదచిత్తు లవియే ఆకర్తృత్వా
దులు జీవునివే, కాని, యీశ్వరునివిగావు లోకముల సృజించు
నీ సర్వేశ్వరుడు సాధువులం దనురిక్తుడై శుద్ధసత్త్వమున

జొచ్చి పుణ్యపుణ్యకర్మము లాచరించుచు శబ్దాదివిషయము
లనుభవించుచుండును

* అగ్నికేఁ గల హ్రస్వత్స్థూలత్వ వక్రత్వములు అది తోఁచునట్టి
దారువులను సంబంధించినవేకాని, దానిని సంబంధించినవిగావు. అట్లే
విశ్వాత్మునియందు కనఁబడు దేవత్వాజ్ఞత్వ దుఃఖిత్వాదులు దేవాదిశరీరము
లందలి జీవుని సంబంధించినవేకాని, విశ్వాత్ముని సంబంధించినవి గావు.
మఱియు అగ్ని, దారువులందు తంతట తానే యభివ్యక్తమై నానా
విధంబు లగుచుండును భగవంతుఁ డట్లు కాక, జీవమూలమున దేవాదిరూప
ములచే నానావిధముల ప్రకాశించు నని అగ్నికని భగవంతునికిని భేదము
తెలియునది.

దేవతిర్యజ్ఞుష్యాది రూపములైన యవతారముల లీలతో
నెత్తి లోకముల రక్షించుచుండును.

ఇది ద్వితీయాధ్యాయము

నూతుఁడు భగవంతుని యిరువదియొక్క

* యవతారములను జెప్పుట

ఓ శౌనకాది మహామునులారా! పరమాత్మ, లీలకై
బ్రహ్మ డమును దదంతర్వర్తియైన కార్యజాతమును సృజింపఁ
దలందికొని, మొట్టమొదట తేత్రజ్ఞమిశ్రమై, పదునొకం
డింద్రియములు పంచభూతములు నాఁబడు పదునాఱుకళ
లతో నొప్పించు, నండకారణముగు మహాదాది సమష్టితత్వ
సమూహమయి యున్న † రూపమును బొందెను ఆ భగ
వంతుఁడు జలమందు శయనించి యోగనిద్రను బొందుచుం
డఁగా, నతని నాభిహృదయకమలమునుండి మరీచ్యాది ప్రజా
పతులకుఁ బుత్రులుగు బ్రహ్మ పుట్టెను ఆ యాదిపురుషుని శరీర

* భగవంతుని యవతారములు అనుప్రవేశావతారములనియు,
స్వరూపావతారములనియు రెండువిధములు జేవాదిదేహములందు ప్రవేశిం
చి యవతరించుట అనుప్రవేశావతారము నిఁకరూపముతో నవతరించుట
స్వరూపావతారము రెండును కర్మహేతుకములు కావుగాన, యవతారము
లనఁబడును.

† భగవంతునికి రూపము ద్వీవిధము చేతనమిశ్రమైన ప్రకృతియు
ప్రకృతివికారములైన మహాదాది తత్త్వసమూహమును ఒకరూపము.
శుద్ధతత్త్వమయమైనది మఱియొకరూపము. ఈ రెండు నిట క్రమముగాఁ
జెప్పఁబడుచున్నవి.

మైన ప్రకృతికింగల యేక దేశ పరిణామములచేతనే సమస్త
 లోకములును గల్పింపఁబడినవి ఇట్లు బ్రహ్మకును, సమస్త
 లోకములకును గారణమయిన భగవంతునిరూపము కేవలము
 సత్త్వమయమైనది ఆ రెండవరూపము మిగుల నుత్కృష్ట
 మయినది దానినే యనిరుద్ధరూపమందురు. అట్టిరూపమును
 సూక్ష్మదర్శు లగుపండితులు సమధికజ్ఞానముగల మనస్సుచే
 జూచుచున్నారు అనిరుద్ధాహ్వయమైన యా రూపము
 వేయిపాదములచేతను వేయిభుజములచేతను, వేయితొడల
 చేతను, వేయిముఖములచేతను బ్రకాశించుచు మిక్కిలి
 యాశ్చర్యమును గొలుపుచున్నది మఱియు, నది వేయిశిరస్సు
 లును, వేయిచెవులును, వేయినేత్రములు, వేయినాసికలు,
 వేయికిరీటములు, వేయికుండలములునుగలదై తనర్చుచున్నది.
 ఈ యనిరుద్ధస్వరూపమే సకలవతారంబులకుఁ గారణభూత
 మైనది ఇది నిఖిలప్రపంచంబును సృజించిన బ్రహ్మకుఁ గారణ
 భూతమై, తన్మూలమునసమస్తజగత్తునకు బీజభూతమని తెలియఁ
 దగినది దీనికి నపక్షమాది వికారంబులు లేవు. కావుననే
 యిది యప్రాకృతమయినది ఈయనిరుద్ధునికి శరీరాగళమయిన
 చిదచిత్తత్వములయొక భాగముచే దేవమనుష్యపశుపక్ష్యాదు
 లుద్భవించినవి అద్దేవుఁడే ముందుగ * చతుర్ముఖశరీరుండై

* ఇటఁ జతుర్ముఖుండుకూడ సనకాదులవలెనే భగవంతు నను
 ప్రవేశావతారమనియే తెలియఁదగినది చతుర్ముఖుండుకూడ విష్ణువువలె
 యోగిబృందంబునకు వందనీయుండై యున్నాఁడే! అతఁడే భగవంతుం
 డనినఁదప్పేమి? అనవీలులేదు సృష్ట్యాదియందు నారాయణాత్మకుండయిన
 బ్రహ్మయే ధ్యానింపఁబడుచున్నాఁడు కాని, కేవల చతుర్ముఖుండుకాఁడు

సనత్కుమారాది మాపముగా నవతరించి నిర్విఘ్నంబుగ
 *బ్రహ్మచర్యంబు సలిపె. ఇదియే మొదటి యవతారము.
 యజ్ఞేశ్వరుడయిన యా భగవంతుడు లోకాభివృద్ధికై పూను

మఱియు “శ్లో॥ ఆబ్రహ్మస్తబపర్యంతా జగదంతర్యవస్థితాః । ప్రాణీనః
 కర్మజచిత సంసారవశవర్తినః । యత స్తతో నతే ధ్యానే ధ్యానినా మాప
 కారకాః । ఆవిద్యాంతర్గతాస్సర్వే తేహి సంసారగోచరాః । పశ్చాదు
 ర్భూత బోధాస్తే ధ్యానేనైవోపకారకాః । నైసర్గికో నైవై బోధస్తేషామ
 వ్యత్యతోయతః॥” అనగా చతుర్ముఖ సనకాదులందఱు జగదంతర్యులై
 యవిద్యావృత్తులై సంసారబద్ధులై యుందురు మొదట బద్ధులైయుండియే
 పిమ్మట యోగోద్భూత మయిన జ్ఞానముకలవారయి ముక్తిచెందు
 చున్నారు కాని “వారికి నైసర్గికమగు జ్ఞానము లేదు” అని చెప్పుటచే
 జతుర్ముఖుండు స్వతస్సుదుండు కాఁడు. కావున, యోగీశ్వరాదులకు
 ధ్యేయుండు కాఁడు మఱియు “శ్లో॥ సృష్టింతతః కరిష్యామి త్వమావిశ్వ
 ప్రజాపతే” అని చెప్పుటంబట్టియుఁ జతుర్ముఖుం డనుప్రవేశావతారమే
 కాన, ధ్యేయుండుకాఁడని తెల్లమగుచున్నది ఈ చెప్పుటచేఁ జతుర్ముఖ
 సనకాదులు భగవదనుప్రవేశావతార మనియుఁ బ్రథమావతారమనియుఁ
 చెలియుచున్నది

* బ్రహ్మచర్యంబు సలిపెననుటచే, నవతారప్రయోజనంబు తెలుపఁ
 బడియె

† ఇందు యాగారాధ్యుడనియు, యాగఫలప్రదుండనియు యాగ
 స్వరూపుడనియు వెలుపునట్టి యజ్ఞేశ్వరపదముయొక్క ప్రయోగముచేతను,
 వరాహదేహమును ధరించెననుటచేఁ దాదృశశరీరంబు మాత్రమే పరి
 గ్రహించెనని తెలియవచ్చుచుండుటచేతను, లోకాభివృద్ధికనుటచేఁ గేవ
 లము సాధుపరిత్రాణార్థంబని నూచింపఁబడుటచేతను, వరాహావతారము
 స్వరూపావతారంబనియే తెలియఁదగినది

కొని క్రిందికిఁ గుంగిపోయియున్న భూమిని బై కెత్తుటకయి
 వరాహదేహమును ధరించెను. అది రెండవ యవతారము.
 భగవంతుని మూడవ యవతారము ఋషిజన్మము అందు
 నారదరూపమును బొంది, నివృత్తి ధర్మవ తులగు వారికి
 నివృత్తి ధర్మములమాలి ప్రవృత్తి ధర్మంబుల నాచరింపఁ
 గూడమిని దెలుపునట్టి పంచరాత్ర శాస్త్రమును బ్రవర్తింపఁ
 జేసెను దేహజన్మరూపంబగు నాల్గవ యవతారమందు
 ధర్మని భార్యయగు మూర్తియందు నరనారాయణులయి
 జన్మించి, శమదమాదిగుణములతోఁ గూడినదై యనన్య
 నాధ్యమగు తప మొనర్చె ఆవలఁ గపిలావతారమెత్తి,
 ఆత్మ యాధాత్మ్యము ననుసంధించుటచే స్వస్వరూపము
 నొందన సిద్ధుల కధిపతియై, యాసురియను సిద్ధశ్రేష్ఠునకు,
 ప్రవర్తకులులేని కాలముచేఁ దిరోహితమై, ప్రకృతియు
 మహదాదులునగు తత్త్వముల యాధాత్మ్యమును నిర్ణ
 యించునట్టిదగు సాంఖ్యము నుపదేశించెను ఇది భగవంతుని
 యైదవ యవతారము తరువాత నత్రిమహాముని కనసూయ
 యందు దత్తాత్రేయుఁ డను నామముతో జన్మించి యలర్కు
 నకును, బ్రహ్మదాదులకు నధ్యాత్మవిద్య నుపదేశించెను ఇది
 యాఱవ యవతారము. పిమ్మట సతఁడు రుచిమహామునికి
 నాకూతియను భార్యయందు యజ్ఞఁడను పేరితో వెలసి
 యామాదులైన దేవతాగణములతోఁగూడ స్వాయంభువ
 మన్వంతరకాలమెల్లఁ బరిపాలించెను ఇది భగవంతుని
 యేడవ యవతారము. తరువాత నామహానుభావుఁ డాగ్ని
 ధ్రుని పుత్రుఁడగు నాభి యనువానికి మేరు దేవియందు, ఋష

భుండను పేరితో యోగీశ్వరుల కనుష్ఠింపఁడఁగిసదియు, సకలా శ్రమములవారిచేఁ బూజితమును నగు ధర్మమార్గముం జూప నుదయించెను ఇది భగవంతుని యెఱిమిదవ యవతారము విప్రులారా ! అనంతర మా భగవంతుఁడు హుంకారంబులచే వేనునిఁజంపిన సకల మునీంద్రులచేతను లోకపరిపాలనార్థము గోరఁబడి పృథుచక్రవర్తియై జన్మించి, గోరూపధారిణియగు భూమివలన నోషధుల నన్నిటిని బిఠికెను. కావుననే యతఁ డందఱికిని బ్రయతముండై యొప్పె ఇది భగవంతుని తొమ్మిదవ యవతారము. తరువాత నతఁడు చాక్షుషమన్వంతర కాల మునఁ బ్రవర్తిల్లిన ప్రళయమందు మత్స్యవతారమును దాల్చి భూరూపమయిన నొకపై వైవస్వతమునువై యవతరింపఁబోవు సత్యవ్రతుని నెక్కించి కాపాడెను ఇది భగవంతుని పదవ యవతారము. పిమ్మట నతఁడు దేవదానవులమృతము నిమిత్తము మందరపర్వతమును గవ్వముగాను, పాలసంద్రమును భండముగానుజేసి తరుచునప్పు డా పర్వతము సముద్రములో మునుఁగుచుండఁగా, గూర్మవతారమును బొంది యాకొండను దనవీపుతో మోచెను, ఇది భగవంతుని పదునొకండవ యవతారము. పిమ్మట భగవంతుఁడు ధన్వంతరియై యవతరించెను. ఇది పండ్రెండవ యవతారము తరువాత భగవంతుఁడు మోహినీదేవిరూపము దాల్చి రాక్షసుల మోహింపఁజేయుచు దేవతలచే నమృతమును ద్రావించెను ఇది భగవంతుని పదుమూడవ యవతారము. తరువాత నతఁడు సరసింహరూపమునుబొంది మిగుల బలవంతుఁడగు హిరణ్యకశిపుని, జాపలల్లువాఁడు తుంగనుజేల్చునట్లు తన

గోశ్లచేఁ జీల్చి చంపెను ఇది భగవంతుని పశునాల్గవ యవ
 తారము పిమ్మట భగవంతుఁడు బలిచక్రనర్తిచే నపహృత
 మైన లోకత్రయమును తిరిగిపుచ్చుకొని దేవేంద్రున కీవలెనను
 తలంపున నదికికశ్యపులకు వామనమూర్తియయి జన్మించి,
 ఒలియజ్ఞవాటికకుఁ బోగా మూఁడడుగుల పరిమితిగల నేలను
 యాచించి, యతనిఁ బాతాళము నకు నడఁగఁద్రొక్కెను. ఇది
 భగవంతుని పదునైదవ యవతారము తరువాత భగవం
 తుఁడు పరశురామ నియందుఁ దన కళలనుంచిన, నతఁడు బ్రహ్మ
 కుల ద్రోహకులగు రాజుల నిరువదియొక్కమారు సంహరించి
 భూమండలమును త్తత్రబీజరహితమునుగా నొనర్చె ఇది భగ
 వంతుని పదునాఱవ యవతారము పిమ్మట నతఁడు పరాశర
 మహర్షివలన సత్యవతియందు జనించి, బాదరాయణుఁడను
 పేరితో నొప్పి, మనుష్యులల్పమతులగుటఁజూచి వారికిఁ
 గూడఁ దెలియునట్లు వేదివృక్షమును ఋగ్వజస్సామాధ్యాయ
 భేదములచేతను, దదవాతర భేదములచేతను బెక్కు శాఖ
 లుగా విభజించె ఇది పదునేడవ యవతారము తరువాత
 భగవంతుఁడు దేవతల కార్యము నెఱవేర్చి దశరథునకుఁ
 గుమారుఁ డయి యవతరించి శ్రీరాముఁ డననొప్పి సముద్ర
 బంధనము మొదలగు మహాకార్యములఁజేసెను ఇది భగ
 వంతుని పదుఁదిమిదవ యవతారము పిమ్మట నతఁడు యదు
 వంశమున జన్మించి బలరామశృంగులను నామములతో నొప్పి
 భూభారమును దీర్చినవాఁడయ్యెను ఇవి భగవంతుని పగదొ
 మ్మిదవ యవతారము నిరువదవ యవతారము నైయున్నవి
 తరువాత నతఁడు కలియుగమందుఁ గ్రమక్రమముగా నెచ్చు

చున్న దుర్మార్గులను మోహింపఁజేయుటకయి కీకటదేశ
మందు (మధ్యగయాప్రదేశమునందు) జిననకుఁ గుమా
రుండై బుద్ధుండను పేరితోఁ బ్రసిద్ధికెక్కును. ఇది యిరువది
యొకటవ యవతారము తరువాత భగవంతుండు కలికృత
యుగంబుల సంధియందు రాజులందఱు చోరప్రాయులై కేవల
మధర్మముల నాచరింప వారలఁ జెండాడుటకై విష్ణుయశుఁడను
పేరుగల బ్రాహ్మణునకుఁ గల్కిమూర్తియై జన్మించి యా
కాలపు దుష్టుల నందఱిని సంహరింపఁగలఁడు ఓ శౌనకాదు
లారా! ఎండిపోవని యొక సరస్సునుండి నేలకొలఁది కాలు
వలు బయలువెడలునట్లు శుద్ధసత్వమూర్తియు, భగవంతుఁడు
నగు ననిరుద్ధునినుండి కలిగిన యవతారము లెన్నియో కలవు.
మఱియు, మంత్రద్రష్టలైన వసిష్ఠాది ఋషీశ్వరులును గేవ
లాత్మపరమాత్మ యాధాత్మ్యమును దెలిసియున్న శుకాదిముని
చంద్రులును, నింద్రాదిదేవతలును, బ్రియవ్రతాది మనుపుత్రు
లును, మహాప్రభావవంతులైన దక్షాదిప్రజాపతులును, వీరం
దఱు భగవంతుని యంశములవలనవే సంభవించిరి అనిరుద్ధ
దేవుని *కంశాంశసంభూతులైన యీఋషి ప్రభృతులును,

* పూర్ణావతారముఅనియు, సంశావతారముఅనియు భగవంతుని
యవతారంబులు రెండువిధంబులు అందుఁ బూర్ణావతారమనఁగా షడ్గుణ్య
పూర్ణుడై స్వరూపముతో తానై యవతరించుట, అంశాంశసంభూతముఅగు
నవతారముఅనఁగా తత్తజ్జీవాంతరాత్మయై షడ్గుణపరిపూర్ణుడై యున్న
భగవంతుఁడు జీవాత్మ మూలకముగా నిజవీర్యాదిగుణలేశమును వెలి
పుచ్చుచు నావిర్భవించుట భగవంతుఁడు నిరంశుఁడు గాన నతనియం
శంశము కలుగదు. కనుక విట అంశమనఁగా నతనికి అపృథక్స్వీధ విశేష

ఆ భగవంతుని పూర్ణావతారమైన శ్రీకృష్ణుడును, దేవేంద్రునకు శత్రువుగను రాక్షసాదులచే నాకులపడుచుండు లోకమును ప్రళయిగమందును బాధలుడిపి సంతోషపెట్టుచుందుర. ఓ మునులారా! భగవంతుని * యీ యవతార రహస్యమును నెవఁడేని సమాహితచిత్తుడై భక్తితోఁ గ్రాతఃకాలమందును నాయంసమయమందును గీర్తించునేని, సకలదుఃఖములనుండి విడిచి ముక్తుఁడగుచున్నాఁడు మఱియు † రామకృష్ణాద్యవ

గామలైన గుణములందలి యంశమే గ్రాహ్యము. పైని చెప్పఁబడినవానిలో వరాహనారాయణ మత్యక్షార్మ మోహినీ నృసింహ వామన రామకృష్ణావతారంబులు పూర్ణంబులైనట్లు లాయా పురాణంబులవలనఁ గ్రహింపవలయును తక్కినవన్నియు నంశావతారంబులే

* ఇందులకు మూలమున “జన్మగుహ్యమ్” అని యున్నది ఈ చెప్పటచే భగవంతుని జన్మములు జీవుని జన్మములవలెఁ గర్మాయత్తములు కాక స్వసంకల్పముల ననుసరించి యుండునని తెలియఁదగినది

† 30 మొదలు 37 వ శ్లోకమువఱకు నద్వైతార్థము.

ఓయీ! జీవునికి దేహద్వయ సంబంధ మెట్లు కలుగుచున్నది? ఆ సంబంధ మెట్లు విడిచిదను? అని యందువేని చెప్పెదను వినుము ఆ దేహద్వయ సంబంధము భగవంతుని మాయవలనఁ గలిగిన యవిద్యకు సంబంధించినది ఎట్లన చిదేకరసుడైన జీవుని కీ స్థూలశరీరము పరమాత్మ మాయాగుణ పరిణామములయిన మహదాదులచే నాత్మస్థానమునఁ గల్పింపఁ బడినది అట్లయినను స్వరూపావరణ మూతమున నా శరీరము జీవుని రూపమని తలఁపించును మఱియు మేఘములనుబట్టి యాకాశమునకును, భూమి సంబంధమైన పరాగమునుబట్టి వాయువునకును రూప మున్నట్లు భ్రమచెందుచున్నట్లుగానే, తెలివిలేని మానవు లారూపమే జీవుని రూప

తారములు మాత్రమే భగవద్రూపములని చెప్పనవసరము

మనుకొనుచున్నారు కాని యతఁడు రూపరహితుఁ డని యూహింప లేకున్నారు ఓ మనులారా! ఆ స్థూలరూపముకంటెఁ బరమైనదియుఁ, గరచరణాద్యకయవములు లేకపోవుటచే నస్పష్టమైనదియు, నందుచేతనే కనులకుఁ గనఁబడనిదియునగు నొక పదార్థము కలదు అదియే లింగ శరీరము నాఁబడు ఇదియు నవిద్యామూలకమైనదియే ప్రత్యక్షము గాని వస్తువు ఉన్నదని చెప్పుటకుఁ బ్రమాణమేమి యని యడుగుదురేమో, అట్లయినఁ జెప్పెదవినుఁడు ఆ లింగశరీరమే జీవమున కుపాధిభూతమయి పరఁగుచున్నట్లు తెలియుచున్నది ఆ జీవోపాధి స్థూలరూపమే యనఁ గూడదా? అంతకంటెఁ బరమైనట్టి యగోచరపదార్థ మున్నదని యేమ నీశ్చయించుకొనవలెను? అన వీలులేదు ఆ పరవస్తువు జీవాత్మలయొక్క నుఖదుఃఖానుభవంబులకును బునర్జన్మాదులకు నవశ్యమైనది. స్థూలశరీరమే యని చెప్పినచో నా స్థూలశరీర మిక్కడనే దహింపఁబడుచుండ, నది పునర్జన్మాదుల కెట్లు కారణమవును? అది లేనిచో వలచుపడదు కావునఁ గంటికిఁ గనుపడని పరవస్తు వొక్కటి యున్నదని యంగీకరింపక తీరదు ఇప్పుడు జీవునికి దేహాద్యయసంబంధ మెట్లువచ్చినదో యెఱిఁగితిమి ఇఁకఁ దద్విముక్తి యెట్లుకలుగునో చెప్పెదవినుఁడు ఎప్పుడు మౌనవుఁడు కార్య కారణములయిన స్థూలసూక్ష్మశరీరముల నవిద్యచే నాత్మయందుఁ గల్పింపఁ జూడినవని తెలిసికొనుచున్నాఁడో, అప్పుడు జ్ఞానైకస్వరూపమగు పరమాత్మ దర్శనము కలుగును మాయ, అవిద్యారూపమై యావరణ విక్షేపములను జేయుచున్నంతకాలము నది విరతించెందదు అదియే విద్యారూప మగుచు న్నప్పుడు సదసద్రూపమగు జీవోపాధిని దహించి కట్టెలు లేనప్పుడు తనంతట తానే యుపరమించుచున్న యగ్నిహోత్రునివలె స్వయముగానే కాంతించును. అప్పుడే జీవుఁడు బ్రహ్మములోఁ గలియుచున్నాఁడు. పిమ్మట నాబ్రహ్మమందు నానందముతోఁ బూజింపఁబడుచున్నాఁడు ఇట్లు మాయ జీవునియొక్క జన్మాదులకుఁ గారణమగుచున్నది అట్లే

లేదు. జ్ఞానస్వరూపుఁడు, నవ్యక్త స్వరూపుఁడు నగు భగవంతుని మాయాగుణ పరిణామము లయిన మహాదాదులచే, నాధారభూతమయిన * యాత్మయందు రచితమై కనఁబడు

మాయా నన్మరహితుఁడును ఉదాసీనుఁడు నగు నీశ్వరునికి జన్మములు, కర్మములు నున్నట్లు తోఁపింపఁజేయుచున్నది కాని నిజముగా నతని కట్టిది లేవు ఇట్లాభగవంతుఁ డమోఘమైన లీలతో సమస్తమగు ప్రపంచమును సృజించుచున్నాఁడు, రక్షించుచున్నాఁడు, అయమును బొందించుచున్నాఁడు ఇట్లు సర్వదా మాయాసంబంధముగలిగి సృష్ట్యాదికర్మములు చేయుచున్నను దత్సంబంధ మతని కింతేనియులేదు ఆ భగవంతుఁడు సమస్తభూతముల హృదయములయందు నున్నవాఁడయి స్వతంత్రుఁడై పడింద్రియ నిశుంతయై యాయంద్రియములనుండి కలిగెడి సుఖమును దూరముననుండి యనుభవించుచున్నాఁడు అట్టి భగవంతునికి సృష్టి మొదలగు కర్మములతోను, నింద్రియసుఖములతోను ఏమి ప్రయోజనము? అందుగా? అట్లయినఁ జెప్పెద వినుఁడు అతని కట్టి తోర్కిలేదు. వానితో నేమియుఁ బ్రయోజనమునులేదు ఇవి యన్నియు భగవంతుని తీలలుగాని మఱియేమియుఁగావు మఱియు నటుఁడు పెక్కు నామరూపములతో వచ్చినప్పు డవివే? యందలి యాధార్థ్యమును దెలిసికోలేక పెక్కంద్రని భావించుకొనుచున్నట్లులే, భగవంతుని యాధార్థ్యమును దెలిసికోలేక కుబుద్ధులతనికే పెక్కు నామరూపములు, విషయాది సౌఖ్యములు చున్నరని యనకొనుచుందురుగాని సత్యమును గనిపెట్టలేరు

* ఇట భగవంతునికి “ఆత్మ” అనియు జగత్తునకు “రూపము” అనియు చెప్పఁబడినది ఆత్మకు రూపము, అనఁగా శరీరము - ఎప్పుడు ధార్మ్యమై యుండును కాబట్టి పరమాత్మయగు భగవంతునికిఁ, గనఁబడుచున్న యీ జగము రూపము-అనఁగా శరీరము-అని తెలియవచ్చుచున్నది

చున్న యీ ప్రపంచమంతయు నా భగవద్రూపమే. * ఇట్లు ప్రపంచకాంతర్గతములై ఎర్తించు దేవమనుష్యాది శరీరములన్నియు భగవంతుని రూపములైయుండ, నది తెలిసికొవక జీవులు 'నేనే దేవుఁడను' 'నేనే మనుష్యుఁడను' అని యా దేహములు తాముగాను, తమవిగాను భ్రమించుచున్నారు ఆకాశము యాధాత్మ్య మెఱుంగని వారు మేఘములనుబట్టి యాకాశమునకును, వాయుతత్త్వ మెఱుంగనివారు భూమి సంబంధియైన పరాగమునుబట్టి వాయువునకును, రూపమున్నదిని భ్రమచెందునట్లు, ప్రత్యేగాత్మ తత్త్వమునెఱుంగని వారు భ్రాంతిచే ద్రవ్యయైన జీవునియందు దృశ్యత్వమగు

* శరీరజాత మెప్పుడును జీవాత్మచే ధరింపఁదగియుండును కావున దేవాదిశరీరములు తమయం దభిమానముగల జీవాత్మలచే ధార్యము అగుట నిశ్చయము ఇట్లు ధరించుచున్న జీవాత్మకు ధార్యములైన యీ శరీరములు రూపముఅగుట నిదమెయ్యండఁగా, నది యారోపిత మగుట యెట్లు పాసఁగు? ననఁగా శ్రుతి 'య ఆత్మని తిష్ఠన్' 'ఏ పరమాత్మ జీవునియం దంతరాత్మయై నివసించుచున్నాఁడో' శ్రు. "యస్యాత్మా శరీరమ్" "ఏ భగవంతునికి నాత్మ శరీరభూతిమగుచున్నదో" అను నిట్టి శ్రుతిప్రమాణముల వలన జీవాత్మయొక బరమపురుషునిచే శరీరముగా ధరింపఁబడుచున్నందున జీవునికిని జీవధార్యమైన శరీరజాతమునకు ముఖ్యధారకుఁడు పరమపురుషుఁడే యగును కావున దేవాది శరీరజాతము భగవంతునికే ముఖ్యముగా రూపమగును, కాని జీవాత్మకుఁగాదు కావున వెనుకటిశంక నిరసింపఁ బడినది ఇందుఁ దెలియఁదగిన ముఖ్యాంశమేమనఁగా, 'దేహాత్మలు రెండు పరమపురుషునిచే శరీరముగా ధరింపఁబడుచున్నవి' అన్న జ్ఞానమెప్పుడు భ్రాంతివిషయము కాదు కాని ప్రకృతిపురుషులు బ్రహ్మస్వరూపము కావనెడి జ్ఞానము, ప్రకృతిమయమగు దేహదులందు నాత్మజ్ఞానము, వేను స్వరంత్రుఁడ ననెడి జ్ఞానము, దేహాదికమగు ప్రకృతి ప్రత్యేగాత్మకు ధార్యమగుచున్నదనుటయు, భ్రాంతిమూలక మని యెఱుంగఁదగినది

దేవాని శరీరములను వాని రూపముగా నారోపించుచున్నారు కాని దృశ్యమగు నీ దేవాదిశరీరజాతము జీవస్వరూపము కాదని యెఱుంగరు 'దృశ్యత్వమును జీవునియందు భ్రాంతిచే నారోపితమే కాని యది జీవస్వరూపము కాదన్నచో, నిక జీవస్వరూపమెట్టిది?' అని యడుగవచ్చును. అది యచిదాత్మకమయిన దృశ్యప్రపంచముకంటె విలక్షణమైనది, * మఱి ప్రకృతివలె కారణదశయందు స్థూలముగాకుండి కార్యదశయందు తనగుణములు బహువిధముల విధక్తములగుటచే స్థూలత్వము నొందునదికాదు † కావుననే కార్యావస్థయందు స్థూలమై ప్రకృతివలె దృష్టమగునది కాదు కారణావస్థయందు ప్రకృతి యెట్లు శ్రుతమగుచున్నదో యట్లు తానును శ్రుతమగునదిగాదు ఇట్లు దృష్టమును శ్రుతమును గామించినది బాహ్యేంద్రియములకు గోచరమైనదియుఁగాదు ఇట్టి వస్తువే జీవుఁ డనఁబడును. ఆ జీవుఁడు ప్రకృతిసంబంధముచే మాటిమాటికి జన్మించుచుఁ జచ్చుచు, దిరిగి జన్మించుచు వర్తించుచుండును జీవునికిఁ బునర్జన్మంబును గలిగించు

* ఈ చెప్పటచే నచిత్తు కారణావస్థయందు మాత్మనస్థ నొంది యున్నను కార్యావస్థయందు సత్వాదిగుణములతోఁగూడి స్థూలమగుచున్నది కాన, అచిత్తు జీవస్వరూపము కాదని తెల్లమగుచున్నది

† అనఁగా నచిత్తు, కార్యావస్థయందుఁ జూడఁబడుచుండును కారణావస్థయందు "అచేతనాపరార్థాచ నిత్యా సతతవిక్రియా" అనెడి శాస్త్రముచే శ్రుతమగుచున్నది జీవస్వరూప మిట్లుకాదు కనుక 'దృష్టము కాదు, శ్రుతముకాదు' అని తెలియఁదగినది జీవుఁ డవ్యక్తుఁ డన్నందు అకు 'అవ్యక్తోఽయ మచింత్యోఽయ మవికార్యోఽయ ముచ్యతే' అనెడి భగవద్గీతాశాస్త్రము ప్రమాణము

మాయాసంబంధమెల్లు నశించును? మాయా సంబంధము
 గల పునరన్మాదికమును విడిచిన జీవస్వరూప మెట్టిది?
 అన్నచో, అచిత్తును సంబంధించిన యుత్పత్తి వినాశము
 లాత్మయం దజ్ఞానముచే నారోపింపఁబడును. స్వశరీరకుడైన
 పరమాత్మనుగూర్చి సమ్యక్జ్ఞానము కలిగినేని యప్పు డా
 యాత్మికు నాయుత్పత్తి వినాశములు నివర్తించును కాన పున
 రన్మనిచ్చిత్తియుఁ గలుగును ఇట్లా జ్ఞానముచే నుత్పత్తి
 వినాశములు దూలి, దానంజేసి ప్రకృతिसంగముచు వీడినట్టి
 కేవల శుద్ధాత్మస్వరూపజ్ఞానమే ముక్తజీవస్వరూపము
 మతియు మహాదాది కార్యములచే విపులమయిన మాయయు,
 మాయామూలకమయి దేహత్కాభిమానరూపమైన మతియు*
 నివర్తించిన కాలమందే జీవుండు సత్యసంకల్పాద్యష్టగుణంబులు
 గలవాడై బ్రహ్మనందసుఖము ననుభవించుచుఁ బరమబద
 వాసులచే గౌరవింపఁబడుచుండును (మీరిప్పుడు జీవస్వరూ
 పము నెఱింగితిరి ఇంక భగవజ్జన్మములకును జీవుఁ డవలంబించు
 చున్న జన్మములకును భేదముకలదు. ఆ భేదమును దెలియం
 జెప్పెదను వినుఁడు) జీవుఁడు కర్మాధీనుఁడయి జన్మముల నెత్తు
 చుండును. మతియుఁ బుణ్యపాపకార్యముల నాచరించు
 చుండును. భగవంతుఁడల్లు కాక, సంకల్పమాత్రముచే లీలకై
 జన్మముల నవలంబించుచుండును భగవంతుఁడు జీవునివలెఁ

* ఇట మాయ నివర్తించుట యనఁగా, నది నశించుట యనరాదు
 ఏమన “నిత్యానంతవిక్రియా” అని మాయ నిత్యయగునట్లు స్పష్టమగు
 చున్నది కాన నివర్తించుట యనఁగా - సంబంధము వీడెనుట యని
 గ్రహ్యము

గర్వాధీనుడయి యుండఁడు అతనికి జీవునివలెఁ బుణ్యపాపాది కర్మములు లేవు మఱియు నతఁడు స్వహృదయాంతర్యామి భగవంతుని జన్మములును కర్మములును ఇట్టివి గావు, జ్ఞానాధి కులైనవారు వానిని వేదరహస్యము లగా వర్ణింతురు. అనఁగా నవి జీవుని * జన్మకర్మములతోఁ బోల్చి యిట్టి వట్టి

* ‘ఇందులకు ఏవం జన్మాని కర్మాణి హ్యకర్తు రజనస్యచ | వర్ణ యన్తిస్మ కవయో వేదగుహ్యోని హృత్పఠేః’ అని మూఱము ఇచట భగవంతుని ‘అజనస్య’ అని జన్మరహితునిఁగాను, ‘అకర్తుః’ అని కర్మ రహితునిఁగాను జెప్పి, మరల అతని జన్మములగు కర్మలను కవులు వర్ణింతు రనుట విరుద్ధముగానున్నది అయినను దీనిని కవులు వేదగుహ్యములుగా వర్ణింతురని యున్నది అనఁగా వేదములందు అజాయమానో బహుధా విజాయతే’ అనుచో ‘అజాయమానః’ అని పుట్టనివాఁడుగాఁ జెప్పి ‘బహుధావిజాయతే’ అని పెక్కువిధములఁ బుట్టునట్లు చెప్పఁబడి యున్నది ఇది యెట్లనఁగా “నహింస్యాత్సర్వభూతాని” అని నిషేధ మును ‘పశు మాంశభేద’ అని విధియు నున్నవి ఈ రెంటికి విరోధ మున్నను వీనికి విషయములు వేరువేరుగుటచే నా విరోధము గలుగదు కాన నిట, వానివాని విషయభేదములను నిరూపించి నిషేధమునకు యాగ వ్యతిరేకస్థితియులందుఁ బశుహింసకూడదనియు, విధికి యాగములం దది కూడుననియు గ్రాహ్యము అట్లే యిచ్చట “అజాయమానః” అనఁగా జన్మము లేనివాఁడని చెప్పినను పిదప “బహుధావిజాయతే” అనఁగా నానావిధములఁ దా నవతరించుచున్నాఁడని వ్యక్త్యస్తముగా చెప్పఁబడుటచే, మొదటిదానికిఁ గర్మాయత్తము అయిన జన్మాది ములు లేవనియు, రెండవదానికి సంకల్పమూలముగా జన్మములు గలవనియు చెప్పకొనవలెను కావున వెనుకటి విరోధము నిరస్తమగుచున్నది ఇట్లే ‘అకర్తుః’ ‘అజనస్య’ అనువానికి విరుద్ధముగా ‘జన్మాని’ ‘కర్మాణి’ అని యుండుటను, వేదములందు వానివానికిఁగల విషయభేదములను గుఱు తెఱిగి విరోధము లేనట్లు గ్రహింపవలయును అనఁగా మొదటి వానికి కర్మాధీనముగా జన్మకర్మములు లేనివాఁడనియు, రెండవవానికి సంకల్ప

ః ని తెలిసికొనరానివిగావున, వేదములయందలి వాని తాత్పర్య భేదములను గుఱు తెఱిగి యిట్టివని యావేదములచేతనే తెలియఁదగినవిగా వర్ణింతురు. భగవంతుఁ * డమోఘములయిన లీలలుకలవాఁడై పరిదృశ్యమానమగు చిదచిదాత్మకమయిన

మూలముగా జన్మకర్మములు గలవాఁడనియు వేదములచే తెలిసికొనవలయునని భావము. కావున కవు లా జన్మాదులను వేదరహస్యములుగా వర్ణింతురని చెప్పఁబడినది మఱియు నిటఁ గవులు వర్ణించుచున్నారనుటచే, భగవంతుని జన్మంబులయుఁ గర్మంబులయుఁ దత్త్వము జక్కఁగ నెఱిగియుందురు కాన వారే వర్ణింపఁగలరు, కాని కుబుద్ధు వర్ణింపజేర రని స్పష్టమగుచున్నది ఈ యర్థము “తస్యధీరాః పరిజానంతియోనిమ్” అనఁగా పండితులు భగవంతుఁ డధిష్ఠింపఁదగిన శరీరమును బెరిసికొనుచున్నారు” అనెడి శ్రుతివలన సంగ్రహింపఁబడినది మఱియు “నమోహ్యేచ్ఛింతయన్కవిః” అనునట్లు కవులు జ్ఞానాతిశయము కలవారగుటచే నొక విషయ మాలోచించునపుడు మోహమును బొందరు కనుక భగవంతుఁడు కర్మాధీనుఁడయి యుండక పోవుటను, స్వసంకల్పము చేతనే జన్మముల నెత్తుచుండుటను, అట్లు జన్మించునప్పుడు తన స్వభావమును విడిచిపెట్టక యుండుటను జక్కఁగాఁ బెరిసికొని వర్ణించుచున్నారనియు గ్రహింపఁదగినది ఇంతియకాక అకర్తయును భగవంతునికి వేదరహస్యములగు కర్మము లున్న వనుటచే, భగవంతుఁ డొనర్చుచున్న జగద్వ్యాపారాదులకును, జీవుఁ డొనర్చుచున్న కర్మములకు మిక్కిలి భేదము గలదనియు తెలియవచ్చుచున్నది

* ఇందు లీలాపదమువలన జగద్వ్యాపారాదికము మిగుల నచింత్యమయి దుస్సాధ్యంబై యున్నను, లీలవలె సుకరముగా నెఱవేర్చుచున్నట్లు తెలియుచున్నది. మఱియు జగద్వ్యాపారాదికము లీలామాత్రమేకాని కర్మ సంబంధమయినది కాదనుటచే, ప్రాచీన కర్మవాసనలకుఁ దగునట్లు

ప్రపంచమును * సృజించుచున్నాఁడు, పాలించుచున్నాఁడు,
 నశింపఁజేయుచున్నాఁడు. జీవుఁడట్లు కాక యిప్పుములయిన
 కర్మమును నొనర్చుచు నడుమ విఘ్నములకు లోబడి వాని
 నైనఁ గొనరాగింపనేరఁడు మఱియు నా భగవంతుఁడు చిద
 చిదాత్మకములయిన సమస్తభూతములయందు సంతరాత్మ
 రూపము నొందియున్నవాఁడయ్యు, జీవుఁడనుమాపకలక్షణ
 ములచేఁ దెలియఁబడునట్లుగాక, సర్వభూతిములకుఁ దెలియ
 రాకుండును, జీవునివలె కాలకర్మాదులకుఁ బరతంత్రుఁడు
 గాఁడు, స్వతంత్రుఁడు మఱి యాజీవునివలె జ్ఞానాదులకు విప
 రీతములయిన గుణముల కాశ్రయుఁడుగాక, జ్ఞానశక్త్యాది
 షడ్గుణముల కాటపట్టకువాఁడు ఇంతేకాక జీవునివలె సుఖ
 మును దుఃఖమును మోహమును బొందక, వడింద్రియ
 వేద్యములైన శబ్దాదులచే లీలారసము ననుభవించుచుండును

ప్రపంచమును సృజించుచున్నాఁడు, పాలించుచున్నాఁడు, నశింపఁజేయుచున్నాఁడు. జీవుఁడట్లు కాక యిప్పుములయిన కర్మమును నొనర్చుచు నడుమ విఘ్నములకు లోబడి వాని నైనఁ గొనరాగింపనేరఁడు మఱియు నా భగవంతుఁడు చిదచిదాత్మకములయిన సమస్తభూతములయందు సంతరాత్మరూపము నొందియున్నవాఁడయ్యు, జీవుఁడనుమాపకలక్షణములచేఁ దెలియఁబడునట్లుగాక, సర్వభూతిములకుఁ దెలియరాకుండును, జీవునివలె కాలకర్మాదులకుఁ బరతంత్రుఁడుగాఁడు, స్వతంత్రుఁడు మఱి యాజీవునివలె జ్ఞానాదులకు విపరీతములయిన గుణముల కాశ్రయుఁడుగాక, జ్ఞానశక్త్యాది షడ్గుణముల కాటపట్టకువాఁడు ఇంతేకాక జీవునివలె సుఖమును దుఃఖమును మోహమును బొందక, వడింద్రియవేద్యములైన శబ్దాదులచే లీలారసము ననుభవించుచుండును

* ఇటు సమస్త ప్రపంచముయొక్క సర్వాదికర్మములకు జేయుచున్నాఁడనుటచే, భగవంతుఁడొనర్చు కార్యము అనన్పములైయుండుటచే సత్యత్వములయిన జీవుని కర్మములకును, వానికిని మహాభేదమున్నట్లు తెలియుచున్నది

మఱియు నాభగవంతుఁడు తన సంకల్పముచేత దేవాదిరూప
ములను వేదమయములైన తన వాక్కులచేత దేవాదినామ
ములను నటచర్యవలెఁ గావించుచున్నాఁడు అట్లు కావించు
నా యీశ్వరుని ప్రకారములను, శబ్దాదివిషయాసక్తమైన
కుత్సితబుద్ధి గలిగి, 'నేను నాయది' యను నభిమానములచే
స్వాత్మపరమాత్మ స్వరూపములను దెలియకున్నప్రాణి యెంత
నైపుణ్యముచేతఁగాని తెలిసికొనలేఁడు. కాన శబ్దాదులందు
విరక్తులై స్వాత్మపరమాత్మల యాధాత్మ్యమును మననము
చేయు టి బుద్ధిమంతు లెఱుఁగుదురు మఱియు నటుఁడు విచి
త్రములయిన వేషములను ధరించునట్లు భగవంతుఁడు మత్స్య
కూర్మాద్యవతారములను దాల్చుచున్నాఁడు నటుఁడా యా
వేషములను దాల్చునప్పుడు స్వస్వభావమును విడువక
యాయా వేషమునకుఁ దగు చేష్టలను, చర్యల నెట్లు నటం
చునో, యట్లే భగవంతుఁడా యాయవతారములను దాల్చు
నప్పుడు స్వస్వభావమును విడువక యందుల కనుకూలము
లయిన చేష్టలను చర్యలను లీలలుగా నవలంబించుచుండును
ఎవఁడు మాయాగుణములగు కామాదులు విడిచి భగవంతుని
పాదపద్మముల సేవించుచున్నాఁడో, వాఁడు తప్పక భగవం
తునిలీలల నెఱిగినవాఁడై, యపారవీర్యుఁడును జక్రహస్తుఁడు
నగు పరమపురుషుని విష్ణుని * కవిచ్ఛిన్నమగు సేవచేయునో

* ఇట్లే 'భక్త్యాశ్విన్యయా శక్య అహ మేవం విభోజయన్, జాతుం
ద్రష్టుంచ తత్త్వేన ప్రకృష్టుంచ పరస్తప' అని అనన్యమైన భక్తిచేతనే

వాఁడా చక్రపాణిపదవి నెఱుఁగును. మునులారా! పూజ్యుల
 రగు మీరిం దఖిలలోకనాథుఁడగు వాసుదేవునియెడల సర్వ
 విధములఁ ద్రికరణములచేతను మీ యాత్మలచే భక్తియో
 గము నిట్లు గావించుచున్నారు, గావునఁ గృతార్థులరు 'భక్తి
 యోగ మాత్రమును జేసినంతనే కృతార్థు మె'ట్లనవలదు
 ఆ భక్తియోగము కేవలమైనదికాదు అది కలుగఁగా, గర్భ
 జన్మ జరామరణాదిదూ ఖిమూ మగుటం జేసి భయంకరమగు
 సంసార పరిభ్రమణము మరలఁ గలుగదు భాగవతి మనడి
 యీ పురాణము ఉత్తమశ్లోకుండగు భగవంతుని చరితములం
 బ్రతిపాదించునది గాన వేదతుల్యమైనది దీనిని సకలనిగమ
 దర్శియగు భగవంతుఁడు వ్యాసుఁడు రచించెను. మఱియునిది
 సమ్యక్జ్ఞానము కలిగించి కృతార్థులను జేయునది, మిక్కి-
 లియు మంగళాస్పదమైనది కాన దీనిని విని జనులు ముక్తి
 నొందుటకై, వ్యాసుఁడు రచించి జ్ఞానులకెల్లఁ దలమిన్నయు
 తన సుతుఁడునగు శుకునిచే సద్యయనము చేయించెను
 సమస్తవేదములనుండియు నితిహాసములనుండియు సారమెత్తి
 యీ పురాణముగా రచింపఁబడినది. దీని సద్యయనము
 చేసిన యాశుకుఁడు, గంగయందుఁ బ్రాయోపవిష్టుండై మహా
 ర్షులు తన్నుఁ బరివేష్టింప నొప్పించున్న పరీక్షీస్సహారాజానకు

పరమపురుషునిఁ గలదూపునఁ దెలియ శక్యమగు నని గీతయందుఁ జెప్పఁ
 బడియున్నది

వినిపించెను. విప్రులారా! ఆరాజుసన్నిధిని మహాతేజుండగు నాబ్రహ్మర్షి శుకుఁడు వినిపించుచుండఁగా, నేను నందుఁ జొచ్చియుండి యా ముని యనుగ్రహమువలన నా పురాణమును నధిగమించిన వాఁడనైతిని. కాన నేను దానిని నధిగమించిన ప్రకారమున, నాబుద్ధికొలఁదిని, మీకు వినిపించెదను. భగవంతుఁడగు శృష్ణుఁడు ధర్మజ్ఞానాదులతోఁగూడ నిజలోకమునకు వేంచేసిన పిదపఁ గలి ప్రవర్తించుచుండఁగా, రాత్రియందు దృష్టి నశించు నట్లందుఁ బ్రజ్ఞ నశించినది. మరల సూర్యుఁ డుదయింపఁగాఁ బోయినదృష్టి కలుగునట్లు, జనులకుఁ బ్రజ్ఞ ప్రవర్తించుటకై యీ పురాణ మిపు డుదయించినదయ్యె. ఇది మూఁడవ యధ్యాయము

శ్యానుఁడు వ్యాకులచిత్తుడై చింతించుట, నారదుఁడు వచ్చుట

సూతుఁ డిట్లు చెప్పుచుండఁగా బ్రహ్మసత్రదీక్షితులగు నమ్మునిజనుల కధిపతియు వృద్ధుఁడను ఋగ్వేదియునగు శౌనకుఁ డతనిం గొనియాడి యిట్లనియె. 'సూతా! నీవు నిఖిల తత్త్వజ్ఞానమును బడసిన భాగ్యవంతుఁడవు. మఱి మాటాడు వారలలో మేటివి. కాన భగవంతుఁడగు శుకుఁడు పరీక్షిత్తునకుఁ జెప్పినదియుఁ బవిత్రమునగు భాగవతపురాణకథను మాకుఁ జెప్పుము ఈ భాగవత మేయగుమునఁ దెచ్చోట నే కారణమునఁ బ్రవర్తిల్లినది? శృష్ణద్వైపాయనముని యే

హేతువుంబట్టి యెవరు సంబోధింపఁగా నీ బాగవతసంహితను
రవి చెను? అమ్మహర్షి పుత్రుఁడు శుశుఁడు కేవలుఁడుగాఁడు,
యోగిశ్రేష్ఠుఁడు, * సమదర్శి. దేవమనుష్యత్వాది భేదము
లాత్మయు దారోపింపఁడు గాన, నిర్వికల్పకుఁడు అతనియతి
భగవంతునియందే నిశ్చలమై యుండును. మఱియు, నతఁడు
† జాగరూకుఁడు తన మహత్త్వమును వెలిపుచ్చు స్వభా
వము లేక గూఢుడై యుండువాఁడు. చూచువారి కతఁడు
మూఢునివలె జూపట్టుచుండుచు, ఒకప్పుడు శుశుఁడు ముందు
పోవుచుండఁగా, నాపుత్రుని వెనుఁగొని వచ్చుచున్న
వ్యాసునిజూచి దిగంబరలై జలములం గ్రీడించుచున్న దేవతా

* ఇట సమదర్శి యనఁగా సమానమైన దర్శనము గలవాఁడు -
సమముగాఁ జూచువాఁడనుట ఎట్లన? ప్రకృతి, జీవులు, ఈశ్వరుఁడు
అని తత్త్వములు మూఁడు ప్రకృతియందు - అనఁగా ప్రకృతి వికారము
లైన దేవమనుష్యాది శరీరము అన్నిటియందును, అవియెల్ల ప్రకృతి
పరిణామరూపము అనియు, జీవులందు అందఱును జ్ఞానే కాకారు అనియు,
బగవంతునియందు అంతటను అవిచ్ఛిన్నుడైయున్న యా పరమాత్ముఁ
డన్నిటను సత్యజ్ఞానాది కల్యాణగుణాకరుడనియు, ఆ యా తత్త్వము
లయం దా యా విధమున సమముగా కనుఁగొనుటయే సమదృష్టి ఇదియే
'విద్యా వినయసంపన్నే బ్రాహ్మణే గవి హస్తినీ, శునిచైవ శ్వపాకేచ
పక్షిణా స్సమదర్శినః' అని గీతయందుఁ జెప్పఁబడినది

‡ జాగరూకుడనఁగా 'యా నిశా సర్వభూతానాం తస్యాం
జాగర్తి సంయమీ' అని సర్వభూతములకు రాత్రివలె అప్రకాశమైన
అధ్యాత్మ విషయమందు ముని మేలుకొనియున్నాఁడు అనఁగా, నది
మునికి ప్రకాశముగా తెలిసియుండు నన్నట్లు, అధ్యాత్మ విషయజ్ఞానము
గలవాడని భావము

స్త్రీలు, అతఁడు దిగంబరుఁడు కాకున్నను, సిగ్గుపడి తాము
 వలువలు గట్టుకొనిరి, అతనికొడుకు దిగంబరుఁడై యుండియు,
 నతనింజూచి వలువలు గట్టుకొనరైరి. ఈ విచిత్రమును
 వ్యాసుఁడు చూచి, వారిని 'శుకునిం జూచియు వలువలేల కట్ట
 రైతి' రని యడుగఁగా, వా రతనితో 'నీకు స్త్రీయనియు,
 బురుషుఁడనియు భేదమున్నది నీ పుత్రునకో, ప్రకృతిపురుష
 విలక్షణుఁడైన పరమాత్మునియందే దృష్టిగనుక, నదితప్ప
 మఱొక్క భేదము తెలియదు కాన, నతనినిజూచియు మాకు
 లజ్జ పుట్టదయ్యె' ననిరి అట్టి మహామునియగు శుకుం డున్న
 త్తునివలె, జడునిచందంబునను, మాధునివిధంబునను, నెప్పుడుఁ
 గుఱు జాంగల దేశంబులఁ దిరుగుచుండి హస్తినాపురంబున
 కెట్లుపోయె! హస్తినాపుర వాస్తవ్యుల కెట్లు తెలియఁబడె?
 నాయనా! పాండవ వంశాలంకారుఁడును రాజర్షియు నయిన
 పరీక్షిత్తునకును శుకమహాయోగితో నెట్లు సంవాదము ప్రవ
 ర్తిలె? ఆ సంవాదమందు పరమాత్మ ప్రతిపాదకమై శ్రుతి
 తుల్యమగు భాగవతసంహిత యెట్లు ప్రవర్తిల్లినది? మఱియు,
 మహాభాగుఁ డమ్మహాయోగి గృహమేధుల గృహంబులను
 బవిత్రీకరించుకొఱకు, గోవును బాలు పితుకునంత కాలమువఱకు
 నిరీక్షించుచు, వారి యిండ్లయొద్ద నుండును, కాని, యంత
 కంటె నధిక కాల ముండఁడు! అట్లుండఁ, పరీక్షిత్తునకు భాగ
 వతసంహిత యుపదేశించునంత కాలము శుకుఁ డచ్చట నివ
 సింప నెట్లు లిప్తపడె? సూతా! అభిమన్యుకుమారుఁ డయిన
 పరీక్షిత్తును భాగవతోత్తమునిగాఁ జెప్పుచుందురు. ఆ పరీక్షి
 న్మహారాజు పుట్టుకయు, నతఁడు చేసిన కార్యములు నత్యద్భు

తము లండ్రు, కావున, వానిని మాకు వినిపింపుము మఱియు నతఁడు, పాండవవంశ సంభవుల కెల్ల గౌరవమును బెంచు వాఁడు, సార్వభౌముండు. అట్టిరాజు తన సామ్రాజ్యసంపదను విడిచిపెట్టి గంగాతీరమందుఁ బ్రాయోఽవిష్టుండై యుండుటకుఁ గారణమేమి? ఇంతేకాక, శత్రురాజు లమితములగు ధనములను దెచ్చి తమ యోగక్షేమముకొఱకుఁ గానుకగా నర్పించి, యతని పాదపీఠమునకు నమస్కరించుచుండు రే! అట్టి యల్ప వయస్కుఁడగు పరీక్షిత్తు విడువరాని సామ్రాజ్యలక్ష్మిని బ్రాణంబులతోఁగూడ, బౌరా! యెట్లు విడువఁదలంచె? భగవంతుండే పరమప్రాప్యమును ప్రాప్తకమునుగాఁ గల భాగవతోత్తములు తమకొఱకు జీవింపరు! కాని, లోకమునకు మంగళమును, సంపదను, నాసంపత్తి కుత్తరోత్తరాభ్యుదయమును గలిగించు నిమిత్తమే జీవించియుందురు ఈ రాజు నట్లే లోకోపకారవర్తనుఁడు. ఇట్లుండ, నితఁడు లోకమున కుపకారకమగు తన కశేబరమును హేయముగాఁ దలంచి యేల విడిచిపెట్టెను? కావున, మాయడిగిన యీ యుదంతమంతయు మాకు స్పష్టముగాఁ దెలియఁజేయుము. ఇంకను తెలియమిచే మేము కొన్నివిషయంబుల నడుగకమానిన మానియుండవచ్చు, వానినిగూడ వివరించి చెప్పుము. వేదవాక్యంబులు దక్కఁ దక్కిన యితీహాసపురాణములయందు నీవు పారంగతుఁడ వని యెన్నుచున్నాను. అట్టివాఁడ వగు నీవే చెప్పని యెడల, మాకుఁ జెప్పెడిమహాత్ము లింకెవ్వరు గలరు? అని పలుకుచున్న శౌనకమహామునివాక్యములు విని సూతుండు మిక్కిలి సంతసించి యిట్లనియె. 'ఓ శౌనకా! చెప్పుచున్నాను

వినుము, మూడవయుగమైన ద్వాపరమునందుఁ గడపటి
 భాగమున సత్యవతీదేవియందు నారాయణమూర్తి యంశము
 వలన వ్యాసమహర్షి జన్మించెను అతఁ డొకానొకనాఁటి
 ప్రాతఁ కాలమున సరస్వతీ నదీతీరమందుండి, సూర్యున కర్ఘ్య
 మొసంగి విజనప్రదేశమున నసహాయుండై కూర్చుండి
 యుండెను, ఇట్లు కూర్చుండి సకల నిగమచిదుందును, బ్రకృతి
 పురుషాది పరావరతత్త్వస్వరూపదర్శియునగు వ్యాసుండు
 దుర్నిరీక్ష్యవేగంబు గల కాలంబుచే, భూలోకంబునఁ బ్రతి
 యుగమునందును దత్తద్యుగానునారంబుగా ధర్మమునకు వృద్ధి
 క్షయాది వ్యత్యాసంబులు ప్రాప్తించుననియు, నట్టి ధర్మ
 వ్యత్యాసము గగనాదిభూత పరిణామ రూపంబులగు దేవాది
 శరీరంబులయుఁ దత్సంస్పృష్టులగు జీవాత్మలయు శక్తిని మిగులఁ
 దగ్గించుననియు, నా సమయమున మానవులు తమతమ వర్ణం
 బుల కాశ్రమంబులకు ననుగుణంబులగు ధర్మ బుల నాచరింప
 శ్రద్ధలేనివారును, ఒకచో శ్రద్ధాశువులైనను నాయాధర్మం
 బుల నాచరింపఁ దగినంత బలములేనివారును, ఒకచోఁ
 దాదృశబలం బున్నను ధర్మంబుల నాచరింపక దుష్టబుద్ధులై
 యుండువారును, ఒకవేళ మంచిబుద్ధిగల పారయినను వాని
 నాచరింపఁదగినంత యాయుర్దాయంబు లేనివారును, గావుననే
 మందభాగ్యులునై యుందురనియుఁ గనుఁగొని, అట్టివారలకు
 నేర్పితిగా హితము కలుగునోయని యోగపరిశుద్ధమైన చిత్త
 ముచేఁ జక్కఁగ నాలోచించెను, అట్లు యోజించి, యమోఘ
 సంకల్పుఁడుగాన, మూడువర్ణంబులవారికి శ్రేయస్సాధనం
 బగునది, వేదపూర్వ భాగమునం బ్రతిపాదితమయి చాతు

స్తోత్ర మంత్రములచేఁ బ్రకాశనీయంబై యున్న యాగాది
 రూపకర్మంబెయని నిశ్చయించి, తాదృశకర్మ బోధకంబగు
 పూర్వ మేకరూకముగా నున్న వేదమును, యాగకలాపవిష
 యములను దెలుపు నిమిత్తము, నాలుగువిధములుగా విభ
 జించెను అట్లు విభజించుటచే ఋగ్వజుస్సామాధర్వంబులను
 నాలుగువేదము లేర్పడెను. ఇతిహాసమును మఱికొన్ని పురాణ
 ములును నేర్పడెను. పానిని బంచమవేద మండ్రు ఆ వేదము
 లలో ఋగ్వేదమును బైలమహాముని యధ్యయనపూర్వక
 ముగా ధరించెను. నామవేదమును విద్వాంసుఁడగు జైమిని
 మహాముని గ్రహించెను యజుర్వేదమున వైశంపాయనుఁ
 డొక్కఁడు పారంగతుఁడు. అధర్వణవేదమున సుమంత్రువను
 మహర్షి యు, నితిహాసములను బురాణములను మాతండ్రియగు
 రోమహర్షణమునియు పారంగతులు పారందఱు నాశాఖ
 లను శ్రద్ధతోఁ బరించిరి. ఆ నాలుగువేదములు పారితేతను,
 పారిశిష్యులచేతను, బ్రశిష్యులచేతను, బెక్కుశాఖలుగా
 వ్యాపించియున్నవి. దీనవత్సలుండైన యీ మహాముని
 సామాన్యులగు జడమతులుగూడ నేర్చునంత సులభముగా
 వేదముల విభజించి (వ్యాసుఁడని ప్రసిద్ధిచెంది జనులయొక్క
 నుతికిఁ బాత్రుఁడై) యున్నాఁడు పిమ్మట నా మహాముని
 'శూద్రులు, స్త్రీలు, బ్రహ్మహత్యచేసినవారు వేదముల విన
 రాదు. కాన వైదిక కర్మములవలన సిద్ధించు శ్రేయము వీరి
 కెంతమాత్రము దెలియదు. అయిన, వీరి కొకవిధమున
 శ్రేయస్సు కలదు ఈ విధముననే యది గలుగు'నని యాలో
 చించి మిగుల దయతో భారతాఖ్యానమును రచించి లోకుల

కొసంగెను ఓ మునులారా! ఈరీతిగా లోకములో నెల్ల
 వారికి వేదవ్యాసమహర్షి సర్వవిధముల నెప్పుడును శ్రేయస్సు
 గలిగించుటయందే ప్రవర్తించుచుండినను, నాతనిహృదయము
 సంతోషము నొందలేదు. అట్లపుడు మనస్సు మిక్కిలి ప్రస
 న్నము కాకుండఁగా, నా వ్యాసమహర్షి పరిశుద్ధమగు నా
 సరస్వతీనదీతీరమున నొక రహస్యస్థలమునఁ గూర్చుండి,
 తనలోఁ దా నిట్లునుకొనెను. “నేను వ్రతమునూని గురువు
 లను, సన్నిహితములను నిష్కపటభావంబున బాగుగ
 గారవించితిని. వేదముల విభజించితిని. భారత మను మాఱు
 పేరితో వేదార్థముగూడఁ దెలిపితిని అందు స్త్రీ శూద్రా
 దులుగూడ తమ తమ కనురూపములైన ధర్మములఁ దెలియు
 చున్నారు. అట్లయినను, అక్కటా! దేహస్థమైన నా
 యాత్మయు, సంతఃకరణమును, స్వయముగా బ్రహ్మవర్చస
 ముచే మిగులఁ బవిత్రమై యుండున దయినను, గొఱతగలిగి
 యున్నట్లు కానఁబడుచున్నది. కారణమేమో? ఒక కార
 ణమై యుండవచ్చును. సర్వాంతరాత్మయగు భగవంతుఁడు
 సంతసించినంగదా తన్నియామ్యమయిన మనంబున కానం
 దము సంప్రాప్తమగును! ఆ భగవంతుఁడు తనభక్తులు సంత
 సించినచోఁగదా సంతసించును! అతని భక్తులకు సంతోషము
 గలిగించు భాగవతధర్మంబుల నుపదేశించినచో, వారు సంత
 సించియుందురు. అందువలన భగవంతు డుచు సంతసించి
 యుండు అక్కతమున నామనంబు సంతోషము చెంది
 యుండును. నే నట్టి భగవద్భక్తుల కుపయోగించునట్టి భాగ
 వత ధర్మములు భారతమున కొంత కొంత రూపించితినిగాని,

విశేషముగా విరూపించి యుండలేదు. అందుచేత, నామనస్సు
 విచారము నొందుచున్న దేమో? అని యనుకొనెను. ఇట్లతఁడు
 తన్నుఁ గళంకితునిగాఁ దలఁచుకొని దుఃఖించుచుండఁగా, నా
 సమయమున నారదమహర్షి పూర్వోక్తమైన యాశ్రమమున
 వ్యాసుని సమీపమునకు వచ్చెను అట్లు వచ్చిన దేవపూజి
 తుని నారదునిఁ జూచి, వ్యాసుండు తొందరతోలేచి యెదురు
 కొని తెచ్చి యథావిధిగాఁ బూజించెను

ఇది నాల్గవయధ్యాయము

నారదుండు వ్యాసునికడకు వచ్చుట

ఇట్లు వ్యాసుండు చేసిన పూజల నందుకొని మహాకీర్తి
 మంతుఁడు నారదుండు సుఖాసీనుడై చిఱునవ్వు నవ్వుచు,
 తన యానతిచొప్పున నుపవిష్టుండైన వ్యాసున కిట్లనియె.
 ఓ వ్యాసమునీంద్రా! నీలోపలి క్షేత్రజ్ఞుఁడును, మనస్సును
 బరమానందము నొందుచుండవలయును. అట్లానందము
 నొందుచున్నదా? లేదా? ఓ మహానుభావా! తెలియఁదగిన
 ధర్మములనెల్లఁ దెలిసికొనియున్నావేకద! మఱియు, సర్వార్థ
 ముల విస్తరించికూర్చి మిక్కిలి యద్భుతమైయున్న భారత
 మును రచించితివి మఱియు, నాద్యంతశూన్యమయి యవి
 చ్చిన్నమగు సంప్రదాయంబులు గలవైయున్న వేదములను
 జదివితివి. ఆ వేదంబుల యర్థమును విచారించితివి ఓ ప్రభూ!
 అయినను, నీవు కృతకృత్యుఁడు గానట్లు ఏల యిట్లు దుఃఖించు
 చున్నావు? అని పల్కిన నారదునకు వ్యాసుం డిట్లనియె
 “ఓ నారదా! నీవు చెప్పినదంతయు నాకుఁ గలదు. నే నెట్లు

గొప్పకార్యములు చేసినను, నాయాత్మ సంతోషము చెందకున్నది. ఇందుకుఁ గారణమేమియో నాకుఁ దెలియదు. ఓ మునీంద్రా! నివు మంచి దివ్యజ్ఞానము గలవాఁడవు. సమస్తలోకములను బుట్టించిన బ్రహ్మాయంకభాగమువలన జన్మించినవాఁడవు. మఱియు సమస్తముఁ దెలిసినవాఁడవు. కనుక నిన్ను నడుగుచున్నాను. నామనస్సెందుచేత నానందము చెందకున్నదియో కారణ మాలోచించి చెప్పుము! నీకుఁ దెలియ దెఱరాదు. ఉత్తములైన బ్రహ్మాదులకు నుత్కృష్టుడై సర్వనియంత్రయైన భగవంతుఁడు సత్త్వాదిగుణములందుఁ దగులువడుటచేఁగాక, సంకల్పమాత్రముచే లోకముల నెల్లఁ బుట్టించుచు, బెంచుచు, మ్రింగుచు నుండును. కాన నతనికి సర్వప్రాణుల యంతర్గతవిషయములు దెలిసియుండు. అట్టి పురాణపురుషు నీ వ్రుపాసించితివి. కాన, నీవు దేహుల కంత ర్గతములైన సమస్తరహస్యముల నెఱుఁగుదువు! మఱియు నీవు సూర్యునివలె మూఁడులోకములయందు సంచరించుచు, బహిర్భాగమందున్న వస్తుసంచయమును గనుఁగొనుచున్నావు వాయువువలె నేజ్ఞానవ్యాప్తిచే నెల్లప్రాణులలోను జరించుచు, నిట్లు హృద్గతార్థములఁ గనుఁగొనుచు నుండువు. మఱియు, నీ వెఱుఁగనిది లోకమందు లేదుగదా? బ్రహ్మముంగూర్చి నివృత్తిధర్మములును, వేదముంగూర్చి వ్రతములు నాచరించి సమాప్తధర్మవ్రతుండవై యున్న నా మానస మసంతుష్టి చెందుటకు నాయం దేమిలోపము కలదో వివరించి చెప్పుము” అని యడిగిన వ్యాసునకు నారదుం డిట్లనియె. ఓ మునీంద్రా! విన్నను జదివినను పాపంబు హరింపంజాలు భగవంతుని

నిర్మలకీర్తిని నీ*విచుమించుగాఁ జెప్పితివిగాని, పూర్తిగాఁ
 జెప్పలేదు మఱియు, భగవంతుని స్వరూపగుణాదులను గల
 రూపునఁ బ్రధానముగా వర్ణింపక కొఱతఁ గావించితివి.
 ఇదియే నీ యాత్మ సంతసింపకుండుటకుఁ గారణము. ముని
 వర్యా! నీవు భారతమునందు ధర్మార్థకామాది పురుషార్థముల
 వర్ణించినట్లు భగవంతుని మహిమను వర్ణింప లేదు. కావ్యము
 యమకానుప్రాసాదులతోఁ గూడియున్నను, జగత్పవిత్రమైన
 భగవంతుని యశస్సుతో నిండి యుండనియెడల, నా కావ్యము
 వాయుసతీర్థమువంటి దని చెప్పుదురు ఆ తీర్థము సర్వదా
 యపవిత్రమై కేవలము కాకులు మాత్రమే నివసింపఁదగి
 యుండును అంతియకాని, నిర్మలమయిన మానససరోవరము
 నిలయంబుగాఁ గల హంసలు వసింపఁదగియుండదు అట్లే
 భగవద్భ్యోవిహీనమయిన కావ్యము కేవలము కాకసమాను
 లయిన కాముకజనులకే ప్రీతిదాయకమగునుగాని, నిరతి
 శయప్రియమయిన పరబ్రహ్మమే యాధారంబుగాఁ గల
 వారై, బ్రహ్మనందానుభవులై నిర్మలాంతఃకరణులైయున్న
 పరమహంసలకుఁ బ్రీతిదాయకంబు కాదు. యమకము,
 అనుప్రాసము మొదలగునవి లేకపోయినను, గావ్యము భగ
 వంతుని మహిమతోఁ గూడియుండినచో, బ్రహ్మమం
 దెల్లప్పుడు క్రీడించుచున్న యతీశ్వరు లందఱా కావ్యమును,
 హంసలు మానససరస్సును జూచునట్లు, మిక్కిలి ప్రీతితోఁ

* ఇట నించుమించుగా నని చెప్పటచే భారతమందుఁ బ్రసంగ
 వశంబున భగవత్కీర్తి కొంచెము చెప్పఁబడినది కాని, తత్కీర్తివర్ణనమే
 ప్రధానముగాఁ జేసికొని ప్రబంధము రచింపలేదని నూచిత మగుచున్నది

జూచుచుందురు. కావ్యమునందున్న ప్రతిపద్యము నపశబ్దములతోఁ గూడియున్నను, నందుఁ గీర్తిమంతములైన యనంతఁడైన భగవంతుని గుణములను గుర్తించు నారాయణ వాసుదేవ కృష్ణాదినామములు కనుపట్టినచో, నా ప్రబంధము జనసమూహముల పాపముల నెల్లఁ దూలించును. కాన, సాధువులగు భాగవతులు వానిని వినుపించువారున్నచో విందుతు వినువారున్నచోఁ జెప్పుదురు. ఎవరు లేనిచోఁ దామే గానముచేసికొనుచుందురు. రాగ ద్వేషాది వికారశూన్యమై కర్మ బహిర్భూతమయియున్న జ్ఞానయోగమైనను, భగవద్భావశూన్యమైనచో, నది యెంతమాత్రము ప్రకాశింపదు. మఱి నిష్కామమైన కర్మయోగముచు బ్రకాశింపదు ఇఁక భగవంతునియం దర్పితముగాక, కామాది ఫలోద్దేశపూర్వకమై, కావున ననుష్ఠించునపుడును ననుభవించునపుడును నెల్లప్పుడును దుఃఖప్రదమై యుండు కామ్యకర్మము శోభింపదని చెప్పవలయురా? కావున, నో ముని వర్యా! భగవత్స్మహిమలేకుండ నింతకుముందు నీచే రచింపఁబడినవన్నియు వ్యర్థప్రాయము లనియే చెప్పవచ్చును అందుచే, నిఁకమీదనైన భగవత్స్మహిమము వర్ణింపఁబూనుము ఓ వ్యాసమునీంద్రా! నీవు భగవదంశసంభూతుండవు. భూత హితాచరణమున బద్ధదీక్షుండవు. లోకహితార్థ మవతరించి నాఁడవు. నిర్మలమగుకీర్తితో నొప్పుచున్నవాఁడవు. ఇట్టి మహాత్ముండ వగు నీకు, కేవల మనర్థగర్భమై ధర్మార్థకామరూపమగు త్రివర్గంబుచు, దత్సాధనములను వర్ణించుట యుచితంబుకాదు. కావున, మనుజుల సమస్తబంధములను

దెగఁగోయుట కయి భగవంతుని లీలల నన్నిటిని మనసునఁ జక్కఁగా నాలోచించి ప్రబంధము గావింపుము. అట్లు నీ వొనరించినంగాని, నీ మానసంబు సంతృప్తిని జెందదు. అట్లు సేయక, విపరీతముగా భగవంతుని నామరూపములతో సంబంధము లేని యితరవిషయంబుల వర్ణించుచున్నచో నీ బుద్ధి సర్వదా వ్యాకులత్వమును జెందుచు, గొప్పగాలిచేఁ దరుమఁబడు పడవవలెనే యెప్పుడుగాని యెచ్చటనేని యిచ్చు కయు స్థిరముగా నుండఁజాలదు మఱి, భగవంతుని నామ రూపములందు వర్ణించిననే, దానికిఁ గుదురుపాటు గలుగును. కావున, నీవు భగవంతుని లీలలనే వర్ణింపుము. ఏ వస్తువయినను, భగవదాత్మకము గానఁ దద్విభూతిగా వర్ణింపుము. నీవు భూతములకు హితముసేయఁబూని, తుదకు వాని కహితమే చేసినవాడవైతివి ఎట్లన, జనులు స్వభావముచేతనే యర్థకామములందు రక్తిగలవారై, తన్మూలమునఁ దాపత్రయము పడుచుందురు అట్టివార లర్థకామములందే ప్రవర్తించునట్లు, దత్సాధనములైన ధర్మములకుఁగా భారతము నిర్మించి తన్మూలమున వానినే యనుష్ఠింపుఁడని బోధించితివి ఇది మిక్కిలియు గొప్పపొరబాటు, కాఁబట్టి నిందితమగును. నే నట్లు బోధించినప్పటికిని, లోకులు తమ రుచిచొప్పున మోక్షసాధనమందే ప్రవర్తించురుగాక, మఱి భారతమునందు నొక్కొక్కచో నర్థకామములు హేయముగాఁ జెప్పఁబడియున్నవిగాన దోషములే దందువా? ఇది సరికాదు. నీవు సమస్తముఁ దెలిసినవాడవు నీవలె సమస్తమును దెలియని యితరజనులు, నీవు భారతమునఁ దర్కార్థకామము

లనే విస్తరించి ప్రతిపాదించి యున్నాఁడవు గనుక, నీ వాక్యమునుబట్టి యర్థకామములే నిరతిశయపురుషార్థములనియుఁ, దత్సాధనమే నిరతిశయధర్మమనియు నిశ్చయము చేసికొని యుందురుగాని, యా త్రివర్గమును నివారించుట నీ యభిప్రాయమని తెలియరు. అన్నియు నెఱుఁగనివారికి నా యభిప్రాయము తెలియకపోయినఁ బోవుఁగాక, సమస్తము తెలిసినవారికిని దెలియకపోవునా? అని అంగువా? భగవంతుఁడు గావించిన యపారములైన చేష్టితములను, నిపుణబుద్ధి యైన వాఁడు నివృత్తిధర్మనిష్ఠవలన సుఖముగాఁ దెలిసికొన నర్హుఁడగును కాని, యట్టివాఁడు దొరకుట యరిది. గుణమూలములైన రాగాదులతోఁగూడి వర్తించుచు నాత్మస్వరూపజ్ఞానము లేకుండునట్టి జనునికి నావిభుని చేష్టితాదులు సులభముగాఁ దెలియనేరవు తెలిసినవారికి అర్థకామములు హేయములగుట, నీవు కొండాకచోఁ జెప్పినను జెప్పకున్నను తెలియును. తెలియనివారికో, నీ యభిప్రాయ మెఱుఁగమిచే, నవి హేయములయిన వని చెప్పినను దెలియదు. కాన, తెలియనివారికిఁ దేటపడునట్లు, అర్థకామములు హేయములనియు, భగవంతుని చేష్టితముల నెఱుఁగుట నిరతిశయపుషార్థసాధనమనియు, నొక విపులప్రబంధము మూలముగా వారికిఁ దెలుపుము. ఒకఁడు తాను గోరిన ఫలమునకు సాధనమగు ధర్మమును విడిచి, హరిచరణాంబుజములను భజింప నుద్యుక్తుడై, తనరాగాదులు పరిపక్వము కాకమునుపే మరణించు

జేని, వానికి నెందుఁగాని * యశుభ మేమియుఁ గలుగదు
హరిచరణాంబుజములను భజింపక స్వధర్మములనే యనుష్ఠించు
వానికి ఫలమేమి ప్రాప్తించును? ఏమియుఁ బ్రాప్తింపదు.
మీఁద బ్రహ్మలోకాదులందును, గ్రీందఁ గాతాళాదులందును
భ్రమించుచుండు జీవులకుఁ బరబ్రహ్మనందరూపమగు మోక్ష
సుఖము భగవద్భక్తివల్ల, మఱి యే యుపాయాంతరము
చేతను లభింపదు. కాబట్టి, నిపుణబుద్ధియైనవాఁడు వారి
కట్టి సుఖమును సాధించు నుపాయమును (అనఁగా భక్తిని)
దెలుపుకొఱకే ప్రయత్నింపవలయును. ఇదియే భూతహిత
మాచరించుటగాని వేఱొకటిగాదు. విషయసుఖ మన్ననో
యట్టిదిగాదు. అది యుపాయాంతరములచేతనే లభించును.
దుఖ మెట్లు కోరకున్నను దనంతట బూర్వకర్మములవలనఁ
గలుగునో యట్లే విషయసుఖమును బూర్వకర్మముచేఁ
బుట్టుచు గిట్టుచును, గ్రీందను మీఁది నుండు సకలజీవులకును
దుర్లభ్యవేగమైన కాలము, పూర్వకర్మము మొదలైన
యుపాయాంతరములవలననే ప్రయత్న మక్కఱలేకయే
కలుగును. ఇదియొక కష్టముగాదు గాన, నిందులకై నిపుణ
బుద్ధియగువాఁడు ప్రయత్నింపవలసినది లేదు. వేదవ్యాసా !

* ఇందులకుఁ బ్రమాణము శ్లో॥ నహి కల్యాణకృత్కశ్చిద్దుర్గతిం
తాత గచ్ఛతి । పుణ్యపాపకృతా లోకా నుషిత్వా శాశ్వతీస్సమాః ॥
శుచీనాం శ్రీమతాంగేహే యోగభ్రష్టోఽభిజాయతే । అథ వాయోగినా మేవ
కులే భవతి ధీమతామ్ ॥

* ముకుందభక్తి పరిపక్వమైన జనుఁడు కామ్యకర్మునివలె నొకప్పుడును నేవిధమునను సంసారము నొందఁడు, మఱి, దానినుండి తప్పక విడివడును. ఏలన, వాఁడు పూర్వ జన్మమందు ముకుందపాదారవిందములయందుఁ గావించిన ప్రపత్తిని దలఁచుకొనును. కావున, దానిని మరల విడువ నొల్లఁడు. ఏలనఁగా, ముకుందుని భజించువాఁడు నిరతిశయా నందరసరూపమగు పరమాత్మను గ్రహించియుండునుగాన, తక్కినవి వానికి రుచింపవు ఎవ్వనివలన నీ జగమునకు సృష్టి స్థితిసంహారములు ప్రవర్తించునో, యా భగవంతుఁ డీజగమే తా నగును ఇట్లయ్యును, నతఁడు జగమునకు వేతేయగును. ఇట్లుండుటఁబట్టి, యతని యనంతగుణములు తెలియనయ్యెడిని. ఈ గుణములను బూజ్యుఁడవగు నీవు నీ యంతటనే యనంతము లని యెఱుంగుదువు. 'అయినను, నన్నడుగుటంబట్టి యందు దిజ్ఞాత్రము దెలిపితిని. నా కాగుణములు తెలియ వనకు. నీ వన్నింటిని గలరూపునఁ గనుఁగొను నమోఘదర్శనుఁడవు. మఱి, పరమపురుషుని యంశమవై కర్మాయత్తమగు పుట్టుక లేక, జగముహితముకొఱకు స్వేచ్ఛచే జనించినవానినిగా నిన్ను నీ యంతటఁ దెలియుము. ఇట్టివాఁడవు గావున, నీవు మహానుభావుఁడగు భగవంతుని జన్మమును, మఱి కర్మగుణాదులను, బ్రబంధరూపమునఁ జెప్పుము. ఇట్లు సేయుదువేని, కృతకృత్యుఁడవగుదువు. నీ యాత్మయందుఁగల యసం

* ఇందులకుఁ బ్రమాణము. శ్లో॥ తత్ర తం బుద్ధిసంయోగం లభతే పార్వదైహికం । యత తేచ తతో భూయ స్సంసిద్ధౌ కరునందన ॥ అని భగవద్గీత.

తుష్టియుఁ బూర్ణముగా నివర్తించును. ఇది యెట్లందువా? పురుషుఁడు కృతార్థుడు కాఁగోరి కావించెడి యనశనాది తపములును, అధ్యయనమును, యాగాదులును, వాపీకూపాదులు త్రవ్వించుటయు, జ్ఞానమును, దానమును, మొదలగు వానికెల్ల నంతమాత్రమును జెఱుపులేనట్టి ప్రయోజనము, ఉత్తమశ్లోకుఁడైన భగవంతుని గుణానువర్ణనశ్రవణమేయని నిరతిశయప్రయోజనవిదులగు పెద్దలు నిరూపించి యున్నారు. తపస్సు మొదలైనవి భగవద్గుణానువర్ణన శ్రవణములందలి రుచి కలిగిననే కృతార్థములగునుగాని, లేకున్నఁ గావు కాన, తక్కిన వెన్ని కలిగియుండియును భగవద్గుణానువర్ణనమున నీవు కృతకృత్యుఁడవగుదువు ఇందులకు దృష్టాంతముగా నా పూర్వవృత్తాంతమును జెప్పెద.

సారదుఁడు తన పూర్వవృత్తాంతము వ్యాసునికిఁ జెప్పుట

మునీంద్రా! నేను బూర్వకల్పమున నా తొంటిజన్మమందు నొకానొక వేదవాదులయింటి దాసికిఁ గుమారుండనై పుట్టితిని. వర్షాకాలము రాఁగా, సన్న్యాసులు కొందఱు చాతుర్వీర్యదీక్షగయికొని, నాలుగు నెలలును వేదవాదుల గృహములందు వసింపఁదలంచిరి. అప్పుడు నేను కేవలము బాలుఁడఁగా నుంటిని. వేదవాదులు నన్నా సన్న్యాసులకు శుశ్రూషసేయ నియమించిరి. ఆ యోగు లన్నిటియందు సమదృష్టిగలిగి యుందురుగాని, యెక్కువలు పాటింపరు నేను మిక్కిలి పసి పాఁడనై నను, సమస్త చాపలములను విడిచి జితేంద్రియుండనై, బొమ్మలు మొదలైనవి గొని యాటలాడుటకుఁ బోక,

యనుకూలుండనై వా రానతిచ్చినట్లు విని సేవలుసేయుచు
మితభాషిగా నుంటిని కాన, నట్టి సమదత్తులైన వారికిఁ
గూడ నాయం దనుగ్రహము కలిగినది. ఇట్లా బ్రాహ్మణులు
నాయెడల ననుమోదము గలిగి తాము భుజింపఁగా మిగిలిన
యుచ్చిష్టములను నొసంగఁగా, నేనొకతూరి భుజించితిని ఆ
భోజనమువలన నాకు భాగవతధర్మమంగు రుచిగలుగుటకుఁ
బ్రతిబంధకములైన పాపములు నశింపఁగా, భాగవత శుశ్రూ
షణు సేయుచుంటిని ఇట్లు ప్రవర్తించుచుండఁగా, భాగవత
ధర్మమందలి రుచికిఁ బ్రతిబంధకము లన్నియుఁ బోయి, నా
మనస్సు పరిశుద్ధమైనది గాన, నా యంతఃకరణమున నా
ధర్మమునందే రుచిగలిగెను ఇట్లుండ, నాయోగులు ప్రతిదిన
మను భగవంతుండగు కృష్ణుని కథలు గానము సేయు
చుండఁగా, నేను వారి యనుగ్రహమువలన నతిమనోహరము
లైన యా కృష్ణకథలను నాలకించుచుంటిని ఓయీ! ఇట్లా
కథలను శ్రద్ధతో వినుచుండఁగా, భగవంతుని కీర్తి వీనులకు
విందైనది. కావున, నద్దేవునియందు నాకు ననురాగ ముద
యించెను మహర్షీ! అప్పుడు వీనుల కింపయిన కీర్తిగల యా
భగవంతునియందు రుచిగలిగియున్న నాకు నతనియందు
బుద్ధియు స్థిరముగా నెలగొన్నదయ్యె. * ఆ బుద్ధివలనఁ బరి

* ఇందుకు 'యయాహమేతత్సదసత్ స్వమాయయా పశ్యేమయి
బ్రహ్మణి కల్పితం పరే' అని మూలము (పరేబ్రహ్మణి) పరబ్రహ్మధాన్యుఁ
డైన, (మయి) నాయందు వర్తించుచున్న, (సదసత్) కార్యకారణాత్మక
మైన యీ జగత్తు, (స్వమాయయా) ననుసంబంధించిన ప్రకృతిచేత -
స్వతస్సిద్ధముగాఁ గాదనట, (కల్పితం) నిష్పదితమైనదిగా, (పశ్యే)

బ్రహ్మము నీకు జీవుండనగు నేను ధార్యుడననియు, నిట్టి
నాకుఁ గార్యకారణాత్మకమైన యీ జగము ధార్యముగా
నొడఁగూర్చబడిన దనియు నిట్లు నేను జగమును చాల్చుట
స్వతస్సిద్ధముగాక, నన్ను సంబంధించిన ప్రకృతిచేతఁ గలిగిన
దనియుఁ గనుఁగొన్నవాఁడ నయితిని ఇట్లు శరదృతువునను
వర్షర్తువుసందును బ్రతిదినము నేను మహాత్ములైన యా
మును లెంతయుఁ గీర్తించుచుండు హరి విమలయశమును
నాలకించుచుండఁగా, నా క్షాత్యయందలి రజస్తమస్సులను
దూలించునట్టిదగు భక్తి కలిగినదయ్యె ఇట్లు భక్తి
యుప్పటిల్లి యనురాగముగలుగి, బాలుఁడనైనను వినీ
తుఁడనై పాపములుదోలి శ్రద్ధాయుక్తుఁడనై, జితేంద్రియుం
డనై యనువర్తించుచున్న నాకీ, నాయోగులు దీనవత్సలులు
గావునఁ, చాము వెడలిపోవువారై, భగవంతుఁడు స్వయముగా
నుపదేశించినట్టిదియు, నతిరహస్యమునైన జ్ఞానమును గృపతో
నుపదేశించిరి నేనా జ్ఞానముచేత విశ్వవిధాతయగు భగవం

కనుగొన్నవాఁడనైతిని - ఇటఁ బరబ్రహ్మమునకు నేను ధార్యుడననఁగాఁ
బరబ్రహ్మము - నేను మొదలుగాఁగల జీవులలో నంతరాత్మయై చొచ్చి
ధరించుచున్నాఁడని యర్థము నాకు నీ జగత్తు ధార్యము అనఁగా, నేను
మొదలైన జీవులసమష్టిచే నీ జగత్తు దేహాదిరూపముగా భరింపఁబడుచున్న
దని యర్థము ఇట జగత్తు దేహాదులకుఁ బ్రదర్శకము 'నా ప్రకృతిచే
ననుటవలన, ఇట్లు జీవుఁడు దేహాదుల నొందుట యనాదికర్మమాలప్రకృతి
సంబంధమువలననే కాని, స్వాభావికముగాఁ గాదని యాశయము ఇందు
లకు 'రిథస్యారేషు నేమి రర్పితా నాభా వరా అర్పితా ఏవమేవైతా
భూతిమాత్రాః ప్రజ్ఞామాత్రా స్త్వర్పితాః ప్రజ్ఞామాత్రాః ప్రాణేర్పితాః'
కడకమ్మి చక్రముయొక్క యాకులందును, అకులు నడిమిరూపమునందు

తునికిం గల త్రిగుణాత్మకమైన ప్రకృతిమహిమను చెలిసి
కొంటిని, మఱియు, జ్ఞాను లా జ్ఞానముచేతనే యా *వాసు
దేవుని స్థానమును బొందుదురు ఓ మునీంద్రా! నాకిట్టి భక్తి
గలుగుటకుఁ గారణము వాసుదేవ గుణశ్రవణము, మహాత్ముల
సేవయు నని యెఱుఁగుము. కావున, భగవద్గుణశ్రవణాదుల
వలన భగవద్భక్తి లభించుననుటలో నింతయు సందియము
లేదు భగవద్భక్తివలని లాభము నీ కిప్పుడు తెలిసినదికదా!
మఱియు, నీశ్వరునియం దర్పితమయిన కర్మకలాపము భక్తి
యోగ నిష్పాదన మూలముగాఁ దాపత్రయమును నివర్తించు
టకుఁ గారణమనియు, ధర్మార్థ కామములనిమిత్తము చేసిన
కర్మకలాపము తాపత్రయమునకే హేతువై సంసారం బొడ

నుంపఁబడినట్లును, భూతములు (అచేతనములు) ప్రజ్ఞామాత్రలియందును
(జీవులందును) ప్రజ్ఞామాత్రలు ప్రాణమందును (పరమాత్మయందును)
ఉంపఁబడినవి 'జీవభూతాం మహాబాహూ యయేదం ధార్యతేజగత్' అని
గీత. 'మహాబాహూ! జీవభూతమైన యీ నా ప్రకృతిచేత నీ జగత్తు
ధరింపఁబడుచున్నది అను శ్రుత్యాదులచేఁ బ్రకృతి చేతనధార్యమనియు,
చేతనము పరమాత్మధార్యమనియు నెఱిఁగి, దేహాత్మక కుండు భేదమును
జీవాత్మ పరమాత్మక కుండు సంబంధమును జక్కఁగ చెలిసికొంటినిని
భావము.

* ముమాక్షువునకు విరోధియైనది ప్రకృతి. ప్రాప్యమును ప్రాప
కము నగువాఁడు వాసుదేవుఁడు. ఇటు విరోధిస్వరూపమయొక్క జ్ఞాన
మును, 'వాసుదేవుని పదముకొందుడు' రనుటచే, ప్రాప్యప్రాపక విషయ
జ్ఞానమును కెప్పుడునుటచే, ఉపదేశింపఁబడిన జ్ఞానమును, ఈ రెండు బాప
ములును గలది అతపంచకజ్ఞాన మని తెలియునది.

గూర్చుననియు నిదివఱకే నీకుఁ దెలిసియున్నదికదా! మఱియు
 నీశ్వరుండును బ్రహ్మము నగు భగవంతునియం దర్పితమైన
 కర్మము తాపత్రయమును మఱలించుననియే † శ్రుతిస్మృత్యా
 దులచే సూచితమైనది. ఇందుల కొక దృష్టాంతము చెప్పెద
 వినుము. లోకమున మానవుల కపథ్యములగు వస్తువుల
 భక్షించుటవలన రోగములు సంభవించుచుండును. అట్లు
 రోగంబులకుఁ గారణభూతములయిన వస్తువులనే యశావధం
 బుగ సేవించినచో, నా రోగంబులు శాంతించునా? శాంతిం
 పవు. అపథ్యములయిన యన్నాదు లామయంబులకుఁ గార
 ణంబులయినట్లే, మానవుల కర్మయోగములు ఫలాభిసంహి
 తములయినచో, నవి సంసార హేతువులు కాకమానవు.
 మఱియు, నవి భగవత్కల్పితములు కానిచో, వాత్మవినాశ
 మునకు సమర్థము లగుచున్నవి మఱియు, రోగ హేతువులగు
 ద్రవ్యములే కొన్నివస్తువుల సంబంధముచే నవి యశావధ
 తుల్యములై రోగముల నివర్తింప సమర్థము లగుచున్నట్లు,
 సంసారమునకు హేతువులయిన త్రైవర్గికకర్మములు భగవ
 దర్పితములైనచో, తాపత్రయముక్తమగు సంసారము నివ
 ర్తించుటకుఁ దగియున్నవి ఓయీ! భగవద్దర్పితములయిన
 క్రియాయోగములు స్వతంత్రముగానే మోక్షప్రదములు

† అట్లు సూచకములయిన శ్రుతిస్మృతు లేవన 'ధర్మేణ పాప మప
 నుదతి' 'అవిద్యయా మృత్యుం తీర్త్యా' ఇత్యాదులు, 'యజ్ఞ దానతపః కర్మ
 పాపశాని మనీషిణామ్' ఇత్యాది స్మృతులు అనఁగా, ఫలాపేక్షలేక
 చేసిన ధర్మముచేఁ జాపము నివర్తించిపోఁగా, నది భక్తియోగమునకు
 గలిగించి, తత్కారకముగాఁ దాపత్రయము నివర్తించునని తెలియఁదగినది

కాఁగూడదా! భక్తినిష్పాదనమూలకముగానే యేల కావ
 తెను? యని యడిగినఁ జెప్పెద వినుము మన శరీరపాత
 మగునంతకాలము భగవంతునికి సంతోషము గలిగించు
 కర్మముల నాచరింపవలయును. అట్లయిన, భగవంతునికి
 సంతోషము కలుగును. ఆ సంతోషము భక్తియోగప్రతి
 బంధకముల నిరసించుటకు సమర్థమై యుండును. అట్లు భక్తి
 యోగప్రతిబంధములు నశించినతోడనే దర్శనసమానాకార
 మైన భక్తియోగము సంప్రాప్తించును. ఇట్లు భగవత్తోష
 కములయిన కర్మములచే భక్తియోగము నిష్పన్నమగును.
 * ఇట్లు భక్తియోగము సహకార్యై యుండనిచో, మోక్షము
 కలుగనేరదు. ఇట్టి భక్తియోగమునకు సాధనములయినవి
 భగవత్సంతుష్టికి ననుకూలములయిన కర్మములే కావు,
 మఱియు, భక్తినిష్పత్తిని గోరువా రిట్లు భక్తిసాధనముగా
 † భగవదుక్తప్రకారము మాటిమాటికి వర్ణాశ్రమముల
 కనుకూలములయిన కర్మముల నాచరించుటయే కాక,
 భగవంతుని గుణముల స్మరించుచుఁ గల్యాణగుణములఁ
 బ్రకటనచేసెడి నామముల నుచ్చరించుచు నుందురు.

* ఇందులకుఁ ‘భక్త్యా త్వనన్యయా శక్య అహ మేవంవిభోజ్యునః,
 జాతుద్రష్టుంచ త త్వేన’ అనుచో ‘ద్రష్టుం’ అనుటచే భక్తి దర్శనాత్మక
 మగుటఁ దెలియునది.

† అనఁగా ‘యత్కరోషి యదక్నాసి యజ్జహోషి వదానియత్ ।
 యత్తపస్యసి కాంతేయ తత్కురుష్వ మదర్పణమ్’ అని భగవచ్ఛిష్య
 తెలియదగినది.

‡ ఓ యోంకారస్వరూపా! ఓ భగవంతా! ఓ వాసుదేవా!
 ఓ ప్రద్యుమ్నా! ఓ యనిరుద్ధా! ఓ సంకర్షణా! నిన్ను ధ్యానించు
 చున్నాను నీకు వందనము లాచరించు మన్నానని పలుకుచు,
 గర్వాధీనమయిన ప్రాకృతమూర్తికాక మంత్రశరీరకుఁడును,
 యాగారాధ్యుఁడు నయిన పరమపురుషుని ధ్యానించుచు,
 దదీయనామముల నోటఁబల్కుచు నతనిఁ బూజించువాఁడే
 యుత్తమాధిపతి యనఁబడును * ఈ పురుషుఁడే సమ్యగ్దర్శనుఁ

‡ ఇందు వాసుదేవాది నామములు క్రమముగాఁ జెప్పటచే నాల్గు
 పూహముల రూపమును బొందియున్న భగవంతునికి నమస్కారమని
 తెలియఁదగినది మఱియు 'ఓమ్' 'ధీమహి' అని చెప్పటచే 'ఓమాదిశబ్ద
 ములచే స్పష్టముగనుచున్న కల్యాణగుణములుగల పరమాత్మను ధ్యానించు
 చున్నామని స్పష్టమగుచున్నది ఈ చెప్పటచే గుణస్మరణము నూచింపఁ
 బడియే 'అవ - రక్షణాదిషు' అను ధాతువువలన నిష్పన్నమగు 'ఓమ్' శబ్ద
 మని వివక్షించుటచే, సర్వరక్షకత్వము నూతన మగుచున్నది 'అ, ఓమ్'
 అను వర్ణములుకలిసి 'ఓమ్' శబ్దమయినదని చెప్పటచే సర్వకారణత్వము,
 సర్వశరీరత్వాదికములు నూచిత మగుచున్నవి ఇట్లు రెండువిధములుగ
 నుత్పన్నమయిన 'ఓమ్' శబ్దముచేఁ దెలియఁబడుచున్న భగవంతుఁడు
 స్వరూపమువలనను, గుణమువలనను, ననంత కల్యాణగుణములు గలవాఁ
 డగుటను తెలియఁదగినది మఱియు, నిట వాసుదేవపదముచే సర్వాధారుఁడై
 యుండుటను, సకలమునం దంతరాత్మయై యుండుటను, ప్రద్యుమ్న
 పదముచే 'నతత్ర శూర్యోభాతి' యనెడి శ్రుతియందుఁ జెప్పఁబడినట్లు నిరతి
 శయముగ దీప్తిచే సంయుతుఁడౌటను, అనిరుద్ధపదముచే సర్వవ్యాపకుఁ
 డౌటను, సంకర్షణపదముచే నింద్రియముల నతిక్రమించిన పదార్థములే
 విషయముగాఁ గలజ్ఞానము నాపాదించువాఁడౌటను గ్రహింపఁదగినది

* ఇతఁడే 'జానీ త్వత్త్వేన మే మతమ్' యనెడి భగవద్గీతయందుఁ
 జెప్పఁబడిన యధికారియని తెలియఁదగినది

డనఁబడు ఇట్లు చేసినచో, భక్తియోగము చిరకాలములోనే
 లభ్యమగును నే నిట్లు తన యనుశాసనము ననుష్ఠించుటను
 జక్కఁగ గ్రహించి, వాసుదేవుండు నాయం దనుగ్రహము
 కలవాఁడై భక్తియోగమును, భక్తియోగసాధ్యమై దర్శ
 నాత్మకము నగు జ్ఞానమును, దేవర్షిత్వమునకుఁ దగిన సామర్థ్య
 మును నా కొసంగెను. మహాకీర్తివిలాసా ! ఓ వ్యాసా ! నీవు
 భగవంతుని నిర్మలకీర్తిని జక్కని ప్రబంధముగా నొనర్చుము.
 ఆ ప్రబంధము బోధలకుఁ దెలియఁదగిన సమస్తాంశములను
 దెలుపవలయును. దానిని విన్నవానికిఁ దెలిసికొఁదగిన విషయ
 మేదియు మిగిలియుండఁగూడదు. మఱియు, నది యపా
 యాంతరములచేఁ దొలంగని యాధ్యాత్మికాది తాపత్రయము
 నవలీల నివారించి సంతోషము నొసంగవలయును. నీగ్రంథము
 నండఱు నాదరించుచుండవలయు. కావున, నీ వట్టి ప్రబంధ
 మును రచింపుము.

ఇది యైదవ యధ్యాయము

—o—o—o—

నారదుండు వనమునకేగుట, భగవంతుండు నారదునకు దర్శనమిచ్చుట.

నారదుండు వ్యాసుని వీడ్కొనిపోవుట

అని నారదుండు తన పూర్వవృత్తాంతమును, బూర్వజన్మ
 మందుఁ దా నొనర్చిన కర్మములను జెప్పఁగా, భగవంతుం
 డగు వ్యాసుండు విని తిరిగి యతని కిట్లనియె 'ఓ నారద
 మునీంద్రా! నీకు జ్ఞానోపదేశముచేసి సన్న్యాసులందఱు దేశాం
 తరముగూర్చి పోవునప్పటికి నీ వింకను జిన్నతనమునందే

యుంటివిగదా! అప్పుడు నీ వేమిచేసితివి? ఆ సన్న్యాసులు
 పెల్లినదిమొదలు నీప్రాయ మేవృత్తిచే గడపితివి! అవసాన
 కాలము సంప్రాప్తించినప్పుడు నీశరీర మెట్లు పరిత్యజించితివి?
 పూర్వకల్పమందుఁ బ్రవర్తిల్లిన జ్ఞానోపదేశవృత్తాంతము
 నీకు మఱపునకు రాలేదేమి? మఱియుఁ గాలము సర్వమును
 నశింపఁజేయుచుండునుగదా! అట్టికాలము నీస్మృతిని నశింపఁ
 జేసి మఱపునకు వచ్చునట్లు చేయలేదా? అని యడిగిన
 వ్యాసునకు నారదుఁ డిట్లనియె “ఓ మునీంద్రా! నాకు విజ్ఞాన
 ముపదేశించిన సన్న్యాసులు గమనించిన పిమ్మటఁ జిన్నతనము
 నందున్న నే నొనరించిన కార్యముల వివరించెద నాలింపుము.
 నా తల్లికి నే నొక్కఁడనే కుమారుఁడను స్త్రీస్వభావమును
 బట్టి, నా తల్లి మిగుల మాధురాలు, మఱియు నొకరియింట
 సేవకురాలై యుండుటంబట్టి, పరాధీనురాలనుటకు సందియము
 లేదు ఆమె తనకంటె వేఱుదిగ్గులేని నాయుండు మిగులఁ
 బ్రేమగల్గదై వర్తించుచుండెడిది అందువలనఁ దాను నా
 యోగక్షేమముల మిగులఁ గోరుచున్నదైనను, దాను దన
 యధిపతికి నధీనురాలయి కొయ్యబొమ్మవలె స్వాతంత్ర్యము
 లేనిదై యుండుటంబట్టి, నన్ను జక్కఁగఁ బోషింప సమర్థురాలు
 కాకుండెను అప్పుడు నే నయిదువత్సరముల ప్రాయము గల
 వాఁడనై యుంటిని అంత చిన్నవాఁడ నగుటచే దిగ్దేశ కాలం
 బుల స్వభావంబునైనఁ జక్కగా నెఱుఁగునంత జ్ఞానము లేని
 వాఁడను అందువలనను, నన్నుఁ బ్రేమించిన తల్లిని విడుచుట
 యుక్తము కాదని తోఁచుటచేతను, మఱియొక స్థలమునకుఁ
 బోనొల్లక, నాతల్లి దేహావసావము నిమిత్తము ప్రతీక్షించుచు,

నా బ్రాహ్మణుల యింటనే వసించియుంటిని. ఇట్లుండ, నొక నాటిరాత్రి నా తల్లి గోవులను పాలుపితుకుటకై పోవుచుండ, నామెచేఁ ద్రొక్కఁబడినయొక్కసర్పము కాలశరీరకుఁడయిన దైవముచేఁ బ్రేరితమై యామెకా లొడిసి కటిచెను. ఆ కాటున కోర్వఁజాలక నా తల్లి ప్రాణములఁ బరిత్యజించెను. అందులకు నే నెంతమాత్రము విచారింపక, మాతృమరణమున, భక్తుల సౌఖ్యమును గోకుచున్న భగవంతుని యను గ్రహంబుగా నెంచిపోసి, యటనుండి కదలి యుత్తరాభిముఖుండనై పోఁజొచ్చితిని. అట్లు పోవుచు, మార్గమధ్యంబున సస్యసమృద్ధంబులగు దేశంబులను, సుందరంబులగు పురంబులను, గ్రామంబులను, గొల్లపల్లెలను, రత్నాదిఖనులను, గృష్టివలులకు నివాసభూతంబులగు పల్లెలను, భిల్లవాటికలను, జుష్పవాటికలను, మనోహరంబులగు నరణ్యంబులను, బూవులతోఁటలను, గైరికాది ధాతుమయంబులై కరిభగ్నంబులైన తరుబృందంబుగలవై యొప్పుచున్న పర్వతంబులను, నిర్మలజలంబుచేఁ బూరితంబులై పద్మాదిశోభితంబులై దేవతలకుఁ గ్రీడాస్థానంబులయి విలసిల్లు పద్మాకరంబులను, సరోవరంబులను దాఁటితిని పిమ్మట, విచిత్రధ్వనులు గల విహంగంబులకును, నల్లడలఁ బరిభ్రమించుచున్న తుమ్మెదలకును, నలాది తృణవిశేషంబులకును, వెదురుపొదలకును, దర్భాదులకును, బొంగువెదుళ్లకును నివాసభూతమై, మిగుల భయంకరమై, చొరఁదరముకానిదై, క్రూరంబులగు మదగజములకును, సర్పవిశేషంబులకును, గుడ్లగూబలకును, జంబుకములకును, గ్రీడాస్థానమై, పోవుచున్నవారికి భయముగలిగించుచున్న యొక

మహారణ్యమును బొడఁగాంచితిని. దానిఁ బ్రవేశించి కొంత
 దూరము పోవునప్పటికి మార్గాయాసముచే మిగుల బడలితిని
 ఇంద్రియములు పరవశంబు లాయె ఆకలియు దస్పియు
 మిగుల శాధింపఁ జొచ్చెను అందువలన, నేను బయిమార్గ
 మునకుఁ బో నశక్తుండనై యొక సదియంగు దానమాడి,
 శ్రమచు గొంత తొలగించికొని, యుదకమును గగుపారఁ
 గ్రోలి తుత్పిపాసల బాధను గొంత తఱిగించితి పిమ్మట, నిర్మ
 నుష్యమైన మహారణ్యమందు నొక యశ్వత్థవృక్షము మూల
 మునుజేరి, జీవాత్మయందంత రాత్మయై యున్న పరమాత్మను
 సన్న్యాసు లుపదేశించినట్లుగా మనస్సుచే ధ్యానించితిని ఇట్లు
 నేనభ్యాసమున వశీకృతమైన మానసము చే భగవంతుని చరణ
 కమలములను ధ్యానము చేయుచున్న వాఁడనై, ప్రేమపురస్స
 రంబుగా ధ్యానించుటంబట్టి పొడముచున్న యానందబాష్పం
 బులు కనుఁదమ్ములఁ గడలుకొనుచుండఁగా, నా హృదయమున
 నారాయణుఁడు మెల్ల మెల్లగా సాక్షాత్కరించెను. అంత, నేను
 ప్రేమాతిశయముచేఁ బులకితమగు శరీరముకలవాఁడనై యా
 నందరసప్రవాహంబున మునింగి మిక్కిలి సుఖించితిని
 ఓ మునీంద్రా! ఆ సమయంబున దేహంబునుగాని, యాత్మను
 గాని యెఱుంగును అంతఁ దిరిగి నేను సంతకుఁబూర్వము
 నా హృదయమునకు గోచరమై, మిగుల మనోహరముగా
 నుండి సమస్తదుఃఖంబులను దొలగించినట్టి భగవంతుని
 రూపమును బ్రయత్నించి చూచియుఁ గానలేక, భగవద్దర్శ
 నము తిరిగి లభింపకపోవుటచేఁ జిత్తము దుఃఖంప, నశవేగ
 ముగ లేచి నిలువఁబడితిని. అట్లుచేసి, భగవంతుని మనోహర

రూపమును మఱొక్కమాటు వీక్షింపఁ గుతూహలపడుచు,
 నేను నా మనస్సును హృదయకమలమున స్థిరముగా నుంచి
 ధ్యానించితిని. కాని, నా కాతనిరూపము కానరా లేదు. అందు
 వలన విషయాతురునివలెఁ దనివి చెందకుంటిని. ఇట్లు నిర్మా
 నుష్కమైన యరణ్యమునందు భగవంతుని దర్శింప మాటి
 మాటికిఁ బ్రయత్నించుచున్న నన్నుఁ జూచి * వేదవాక్కుల
 కైన నందరాని భగవంతుఁడు గగనపథమునుండి గంభీరము
 లగు వచనమాలచే దుఃఖముఁ దొలఁగించుచున్నట్లుగా నాకిట్లు
 నియె 'అకటా! నీ వీ జన్మంబున నన్నుఁ జూచుట కర్హుండవు
 కావు నా దర్శనమునకుఁ బ్రతిబంధకములయిన పుణ్యాపాప
 కర్మములు గల కుత్సితయోగులకు నే దర్శన మొసంగను.
 నీవు నట్టివాఁడవే! కావున, దర్శనంబునకుఁ దగవు అట్టివాఁడ
 వైవను, మొదట నీకు దర్శనమొసంగుటకుఁ గారణము
 వినుము నా దర్శన మొకపర్యాయ మొసంగినచో, నకుఁడు
 నా రూపమును మఱివఁజాలక, సర్వదా చూడ నపేక్షించు
 చుండును నా దర్శనము నపేక్షించువాఁడు సత్ప్రవర్తనము
 గలవాఁడై, మెల్లవెల్లగాఁ దన హృదయమం దున్న రాగ
 ద్వేషాదుల నన్నింటిని దొలఁగించుకొనఁ గలఁడు. నీవు స్వార్థ
 కాలము మహాత్ముల సేవచేసితివి అందువలన, నీకు నాయందు
 స్థిరమైనబుద్ధి జనించినది. కావున, నీవు నీచమయిన యీ
 శూద్రదేహమును విడిచి కల్పాంతమందు నాకు భృత్యుండ
 వగుదువు. నా యనుగ్రహంబుకతంబున నాయందు స్థిర

* అనుటచే "యతోవాచో నివర్తంతే అప్రాప్యమనసా సహ" యనెడి శ్రుతి స్మరింపబడుచున్నది.

ముగా నున్న నీ బుద్ధి యొకానొకప్పుడైన సంచలించదు. మఱియుఁ, బ్రళయమండయినను మద్విషయకమయిన స్మృతి నశింపనేరదు.' అని యిట్లు కర్మకృత మగు దేహములేని పాఁడై, * యాకాశశరీరుండై, సర్వనియామకుండై, సర్వ వ్యాపియయి, తన కధీనమయిన సుత్తాదులు కలిగి వెలుఁగు భగవంతుండు పలికి విరమించెను. అంత, భగవదనుగ్రహంబు నకుఁ బ్రాతుండనైన నేను దేజశ్శాలులలో మహాతేజశ్శాలి యైన భగవంతునకు శిరస్సుచే నభివందనంబులు కావించితిని. పిమ్మట నేను లజ్జాహీనుండనయి, యనంతుండయిన భగవంతుని నామములను బఠించుచు, లోకములకు మంగళావహములయి, వేదగుహ్యములయి యున్న భగవంతుని యవతారంబులను, జేష్టితంబులను సంస్మరింపుచు, భూమండలమునందు భ్రమించుచుంటిని మఱియు నేను సంతోషితస్వాంతుండనయి విషయాదులయందు స్పృహవిడిచి మచ్ఛరంబును బాఱఁదోలి, దేహపారవశ్యరూపమయిన మదము నడంచి, దేహావసాన కాలముకై సంతీక్షించుచుఁ గల్పావసానపర్వంతము జీవించి యుంటిని ఓ మునీంద్రా! ఇట్లు భగవంతుండయిన కృష్ణుని యందు బుద్ధి నిలిపితి కావుననే నిర్మలమయిన చిత్తముగలిగి శబ్దాదివిషయములయం దాస్థవిడిచియున్న నాకు దేహారంభకమయిన ప్రారబ్ధ మవసానము నొందఁగానే, మెఱపువలెనే మృత్యుకాలము సంప్రాప్తమయినది అంతట, నేను సమస్త

* ఇందులకుఁ బ్రమాణము 'ఆకాశశరీరం బ్రహ్మ' అనెడి శ్రుతి - ఆకాశమువలెనే భగవంతుండు సర్వవ్యాపియై యగోచరుడైయున్నాఁడు. కావున, గగనసమానత్వ మెఱుంగునది

జీవలయములకు నాధారభూతమయిన యప్రాకృతమైన యని
 రుద్ధాఖ్యశరీరమును గూర్చి ప్రయత్నించుచుండగాఁ, బ్రారబ్ధ
 కర్తమే యవసానముగాఁగల నాప్రాకృత దేహము నశించినది.
 అంత భగవంతుఁడు, గల్పాంతమం దీజగంబును దనయందు
 లీనము గావించుకొని ప్రళయకాలసముద్రము జలమునందు
 శయనించెను ఆ సమయమున బ్రహ్మ యా భగవంతుని
 నాభికమలమున శయనింపఁ దలంచి యుండఁగా, నే నతని
 ప్రాణమునఁ బ్రవేశించితిని ఇట్లుండ, సహస్రయుగంబులు
 గతించినవి. అనంతరము బ్రహ్మనాభికమలమునుండి లేచి,
 వ్యష్ట్యాత్మకమయిన యీ జగంబును సృజింప మాహించు
 చుండెను. అప్పు డా చతుర్ముఖుని ప్రాణంబులనుండి నేమను,
 మరీచివసిష్ఠాదులయిన ఋషీశ్వరులును బ్రభవించితిమి.
 వీమ్మట నేను భగవంతుఁ డగు విష్ణుని యనుగ్రహంబు
 వలన నంతటను ననర్గళమయిన గమనముగలిగి యఖండ
 మయిన బ్రహ్మచర్యవ్రతమును సలుపుచు, ముల్లోకంబుల
 యంతర్బహిర్భాగంబుల సంచరించుచున్నాను. మఱియుఁ
 బూర్వము బ్రహ్మ నా కొక వీణె నొసంగెను ఆ వీణె నిషా
 దాదిస్తప్తస్వరముల నెడి బ్రహ్మముచే నలంకృతమయి యున్నది.
 ఆ విపంచికి ను సర్వదా హస్తమునఁదాలించి వాయింపుచు, హరి
 కథలను గానముచేయుచునే సంచరించుచున్నాను భక్తులకుఁ
 బ్రీతిదాయకమయిన కీర్తిగలిగి, పవిత్రమాలయిన పాదపద్మము
 లతో నొప్పుచున్న భగవంతుఁడు పిలువఁబడినట్లు, వేగముగా
 వచ్చి సర్వదా యతనికీర్తులను గానముచేయుచున్న నా
 చిత్తమందుఁ గానవచ్చుచుండును. శబ్దాదివిషయంబుల మాటి

మాటికి ననుభవింపవలెనన్న పేరాస చిత్తంబులఁ బీడించు
 చుండ వర్తిల్లుమానవులు సంసారసాగరజలంబును శోషింపఁ
 జేసికొనుట హరిగుణవర్ణన శ్రవణాదికమువలననే ! మఱియుఁ
 గామలోభంబులచే మాటిమాటికిఁ దిరస్కృతమయిన
 చిత్తంబు ముకుందసేవచేఁ దాదృశ కామాదులను బాసినట్లు,
 యమాది యోగమార్గంబులచేఁ బాయనేరదు ఓ వ్యాసా !
 నీ వడిగినట్లు నాజన్మకర్మంబుల రహస్యంబు సర్వంబును నీ
 మనంబు సంతసించునట్లు వక్కాణించితిని ” అని యిట్లు పలికి
 స్వేచ్ఛాసంచారియు, భగవంతుఁడు నగు నారదుండు వ్యాసు
 నామంత్రణంబుచేసి వీణ వాయించుకొనుచు నరిగెను ఓ
 శౌనకా ! ఆ నారదుండు సర్వదా భగవంతుని కీర్తిగానము
 చేయుచు, వీణానినాదజనితమయిన యానందరసంబున మునుం
 గుచుఁ, దాపత్రయాతురమయిన జగంబునుగూడ సుఖంపఁ
 జేయుచున్నాఁడు. అయ్యారే ! అమృతాత్మండు ధన్యుండుకదా !

ఇది ఆఱవ యధ్యాయము

వ్యాసుఁడు భాగవతము రచించి శుశున శుశుజేతించుట

అదివిని శౌనకుఁడు సూతుంజూచి “ఓ సూతా ! నారదుం
 డేగినపిమ్మట శాస్త్రసంపన్నుండును భగవంతుండు నగు
 వ్యాసమునింబ్రదుం డేమిచేసె ?” అని యడుగ సూతుం డిట్లు
 నియె. ‘మునీంద్రా ! నారదుం డరిగినపిమ్మట వ్యాసుండు సరస్వతీ
 నదికిఁ బశ్చిమతీరంబున శమ్యాప్రాసమని ప్రసిద్ధిచెందిన తన
 యాశ్రమంబునకుఁ బోయెను ఆ యాశ్రమము బదరీవృక్ష

ములచే నిండి మనోహరముగ నుండె అదియె ఋషీశ్వరులు
 సత్రయాగము లొనరింపఁదగిన తావు. వ్యాసుం డట్టి యాశ్ర
 మంబును జొచ్చి యొకచోఁ గూర్చుండి యాచమనంబు
 గావించి, మనస్సు విషయాంతరములనుండి మఱలించి యాత్మస్థ
 మగునట్లు చేసెను. పిమ్మట నతఁడు భక్తియోగముచే నిర్మల
 మయిన మనస్సు సమాహిత మగుచుండఁగా, ముందుగాఁ
 బరమపురుషునిఁ బొడఁగాంచెను. తరువాత, నా పరమపురు
 షునికి శరీరభూతమయిన మాయను గనుఁగొనెను. అట్లు
 కనుఁగొని మాయకంటె విలక్షణుడైనను, జీవుం డామాయచే
 మోహితుండయి, తన్ను గుణత్రయపరిణామాత్మకమయిన
 శరీరముగాఁ దలంచుచు, దేహాత్మభ్రమజనితమయిన తాప
 త్రయమును జెందుచున్నట్లును, దాదృశతాపత్రయమును
 వారించెడి యుపాయ వెఱుంగిని లోకులకు భగవద్భక్తియే
 యనర్థోపశమయిన యుపాయముగాని మఱియొకటి లేదని
 యును నిశ్చయించెను. అట్లు నిశ్చయించి, లోకహితమునకై
 భాగవతసంహితను రచించెను ఆ భాగవతసంహిత వినిన
 మానవులకు శోకమును, * మోహమును, భయమును
 హరించునట్టి భగవంతునియందు భక్తి యుద్భవించును అట్టి
 భాగవతమును వ్యాసుఁడు వివక్షితార్థములను గ్రమముగాఁ
 గూర్చి తనకుమారుఁడును, సాంసారికధర్మములకు విముఖుఁ
 డును, మనస్థైర్యంబుకలవాఁడును, బరబ్రహ్మతత్వమును

* అనఁగా “అనాత్మనాత్మబుద్ధిర్యా అన్వేష్య మితి యామతిః”
 అనునది. అనఁగా, సాత్మికాని వస్తువునం దాత్మబుద్ధియొక, దనదికాని
 వస్తువునందుఁ దనదొకటి బుద్ధియొనని తెలియఁదగినది.

మననముచేయువాఁడు నగు శుశుని కుపదేశించెను' అని పలికిన సూతునిజూచి శౌనకుం డిట్లనియె 'ఓ మహాత్మా! ఆ శుకమహర్షి నివృత్తిమార్గనిరీతుండు. కావుననే శ్రోతవ్యములు, నధ్యేతవ్యములు నగు విషయంబులం దాదరింబు లేనివాఁడు కేవలము పరబ్రహ్మమం దాసక్తి కలవాఁడు. ఇట్టి మహాత్ముండు భగవద్ధ్యానవిరోధనియగు నీ భాగవతసంహిత నేల యభ్యసించెను' నావుఁడు సూతుఁ డిట్లనియె. ఓ మునీంద్రా! ఈ భాగవతసంహిత భగవంతుని గుణరూపంబుల వర్ణనంబే కావున, భగవద్ధ్యానవిరోధిని కాదు. నీవన్నట్లు పామాత్మ-ఘృతైన ముచులు లాకికార్థప్రబంధంబు గోరనివారై, నిరపేక్షులై యుందురు. అట్లయినను, వారలు భగవంతునియం దనన్యప్రయోజనంబగు భక్తికలవారై యుందురు. మఱియు, భక్తికి విషయభూతుండు అనంతకల్యాణగుణములు గల హరియె కావునఁ, దదీయగుణవివరణరూపమయిన గ్రంథములు వినుటయం దాసక్తి గలిగియుందురు. కావున, నాత్మారాముఁ డయినను శుకయోగి*హరి యనంత

* ఇందులకు మూలము "హర్షణాక్షి ప్రమతిః" "విష్ణుజనప్రియః" ఈ రెండు విశేషణములకు భావమేమనఁగా—రఱుచుగా భగవద్గుణములు తేదాంతములవలననే తెలియఁబడుచున్నను "స్వాధ్యాయాద్యోగమాసీత యోగాత్స్వాధ్యాయవాస్థవేత్" అని చెప్పినట్లు, భగవంతుని గుణములను బ్రతిపాదించుటే స్వభావముకల ప్రబంధములయం దాసక్తి కలుగుటవలనను, నీ భాగవతగ్రంథ మంతయు భగవద్గుణవర్ణనమే యగుటవలనను, మఱియు నిందు, భగవదవతారంబులను భగవంతుని విభూతులను, భక్తులను, వారి గుణములను, వర్ణించియుండుటవలనను, భగవంతుని యవతా

కల్యాణగుణముల కధీనమయిన బుద్ధికలవాఁ డగుటచేతను,
విష్ణుభక్తులయం దత్యంతప్రేమకలవాఁ డగుటచేతను, భాగవ
ద్గుణవివరణరూపమయిన భాగవతసంహితను బఠించెను.
ఆ శుకుండు భాగవతోత్తముఁడయిన పరీక్షిత్తునకు భాగవత
సంహిత నుపదేశించెను. మునులారా! మీరు పరీక్షిత్తు
జన్మకర్మాదుల నడిగినారు ఇంక నక్కథ వక్కాణించెద,
మఱియుఁ, బరీక్షిన్మహారాజు చరిత్రమున కుపోద్ఘాతరూపమై,
కృష్ణకథామిశ్రమై యున్న పాండవుల చరిత్రమును జెప్పె
దను. సావధానులరగా యాలకింపుఁడు. పాండవులకును గౌర
వులకును బ్రవర్తిల్లిన యుద్ధంబున శుభయపక్షములలోని
వీరులును వీరస్వర్గంబును బొందిరి మఱియు, నాయుద్ధంబున
ధృతరాష్ట్రకుమారుండగు దుర్యోధనుండు భీముని గదాఘాతం
బులచేఁ దొడలుభగ్నంబులుగా నేలఁబడియుండె. అప్పుడశ్వ

అర్జునుఁ డుపపాండవులఁ జంపిన యశ్వత్థామను బరాభవించుట

తామ తన ప్రభువయిన ధృతరాష్ట్రునికిఁ బ్రియము కాక
పోయినను బ్రియమని తలంచుచు, బ్రాహ్మణుం డయిన
తనకు నింద్యంబని యోజింపక, నిద్రించుచున్న యుపపాండ
వుల తలలను నడికి గొనిపోయెను. ఇప్పటికి నశ్వత్థామ
చేసిన కుత్సితకర్మమును నిందించుచున్నారు. అంత ద్రౌపది

రములు, నా యవతారముల గుణములు, భక్తులు, భక్తులగుణములు మొద
లయిన వేదాంతములు చెప్పని యనేకాంశంబు లిందుండుటవలనను, శుకుండు
హరిగుణంబులందును, హరిభక్తులందు నత్యంత ప్రేమకలవాఁడగుటచేతను;
భాగవతసంహిత నభ్యసించెనని తెలియఁదగినది. ఈ చెప్పటచే భాగ
వతము వేదాంతములకన్నఁ బ్రశస్తమయినట్లు స్పష్టమగుచున్నది.

చచ్చిన తన కుమారులఁజూచి మిగులఁ బరితపించుచుఁ
 గన్నీరు కాలువలుగట్ట నేడ్చుచుండె, అది యర్జునుఁడు
 చూచి, యామెయొద్దకుఁ బోయి యోదార్చుచు నిట్లు పలి
 కెను “ఒ సుందరీ! నీవు విచారింపకుము. బ్రాహ్మణాధ
 ముండై, *మాతతాయయైన యశ్వత్థామశిరంబును మదీయ
 గాఁడీవమువలన వెలువడుచున్న బాణపరంపరచేఁ ద్రుంచి
 కొనివచ్చెదను, ఆ శిరంబును నీవు పాదముచేఁ ద్రొక్కి
 స్నానముచేయుదువు ఇట్లు నీ దుఃఖమును బోఁగొట్టెదను”
 అని యిట్లు సుందరవిచిత్రవాక్యంబులచే ద్రౌపది నోదార్చి,
 కృష్ణుని సారథిగాఁ జేసికొని కవచముదొడిగి భయంకరమైన
 గాఁడీవమును ధరించి కపిధ్వజమెత్తించి రథమునెక్కి గురు
 పుత్రుఁడియిన యశ్వత్థామను వెంబడించె అంత, నశ్వత్థామ
 తన్నుఁ జంప వచ్చుచున్న యర్జునుని దూరంబునుండి పొడ
 గాంచి, కుమారులఁ జూపినవాఁ డగుటచేఁ జిత్తము భయపడు
 చుండినచు, బ్రాణంబుల నెట్లయిన రక్షించుకొనఁ దలంపుతో
 రథమునెక్కి భూమిమీది నెంతదూరము పోవఁ దరమగునో
 యంతదూరము, రుద్రునికి భయపడి పర్విడు దక్షప్రజాపతి
 వలెఁ బటవఁజొచ్చెను కాని, యశ్వత్థామ హయంబు లలసి
 ముందడుగు పెట్టలేకుండెను అంత, నతఁడు తన హయంబు

* అనఁగా “అగ్నిదొగరదత్తైవ శస్త్రపాణి ర్ధనాపహః। క్షేత్ర
 దారాపహర్తా చ షడేతే హ్యతతాయినః”॥ అనఁగా, అగ్నిచే గ్రామంబులు
 గాల్చివాఁడు, విషమునిచ్చి చంపువాఁడు, అస్త్రమును ధరించి నిరప
 రాధులను జంపువాఁడు, ధనము నపహరించినవాఁడు, భూములను భార్యను
 హరించినవాఁడును, వీరాలుగురును” ఆతతాయులని చెప్పఁబడుదురు.

లలసేపోయి ముందు కరుగ లేకపోవుటయు, నర్జునుండు వెను
వెంట వచ్చుచుండుటయుఁ గాంచి, యశ్వత్థామ తన్ను
రక్షించుకొనుటకు బ్రహ్మశిరోనామక మగు నస్త్రంబుదక్క
వేఱుసాధనంబు లేదని నిశ్చయించి, యాచమనంబుచేసి
నిశ్చలఁడై యది ప్రాణాపాయసమయమగుటచే దాని
యపసంహారమంత్ర మెఱుంగకపోయినను నర్జునునిపైకిఁ
బ్రయోగించె అంత, నా యస్త్రము సకలదిశలను నిజ తేజో
మయంబుగఁజేసి వచ్చుచుండె. దానిఁ గినుంగొని యర్జునుఁడు
తనకుఁ బ్రాణాపాయకర మగునని యెంచి కృష్ణున కిట్లనియె.
ఓయీ! *కృష్ణా! కృష్ణా! ఓ మహాబాహూ! నీవు భక్తుల
కభయము నిచ్చువాడవు సంసారమనెడి యగ్ని చే దహింపఁ
బడువారి బాధలను దొలఁగించి మోక్ష మిచ్చువాడవు.
దేవా! † నీవు నిక్కముగా నీశ్వరుండవు సకలజగంబునకుఁ

* ఇటఁ గృష్ణపదసారస్యమేమన “కృషిర్భూవాచకశ్శబ్దో ణశ్చ
నిర్వృతి వాచకః” అను విరుక్తిని బట్టిచూడఁ, గృష్ణుండు సర్వలోకసుఖావ
హుండని తెలియవచ్చుచున్నది కావున, నర్జునుండు వచ్చుచున్న తేజస్సు
లోకోపద్రవకరముగా నెంచి “ఓయీ! నీవు లోకసుఖావహమయిన కృష్ణ
యను నామమును ధరించినవాడవే! కావున, నా తేజస్సును హరించి
లోకంబులఁ గావ నీ వవశ్యము పాటుపడవలసియున్న దను నభిప్రాయము
మాచించుచుఁ గృష్ణయనుపదముచే సంబోధించె మఱియు, శ్రు॥ బాహూ
రాజన్యః కృతః” యీనెడి శ్రుతిప్రకారము రాజులకుఁ గారణములయిన
బాహువులు కలివాడవు. కనుక, భక్తుల కభయమునొసంగ సమర్థుండవని
తెలియఁజేయుచు, మహాబాహూ! అని సంబోధించెను

† ఇందులకు మూలము “త్వమాద్యః పురుషస్సాక్షా దీశ్వరః ప్రకృతేః
పరః మాయాం వ్యవస్థా చిచ్ఛక్త్యా కవశ్యేన్ధితాత్మని” ఇందు సాక్షాదీ

గారణభూతుండవై యున్నవాడవు. సర్వజనుల కంత రాత్నవై

శ్వరుండవనుటచే నేదో యొక యీశితీవ్యమగు వస్తువు నపేక్షించి చూచి నచో నందఱు నీశ్వరులే యగుదురు అట్లుకాక, భగవంతుఁ డన్యులకు లభింపని ధర్మములు గలవాఁడు, కావున, నతఁడే యీశ్వరుం డనఁదగును గాని, తక్కినవారికిఁ జెల్లదు “ఆద్యః” అనుటచే భగవంతుఁడు సర్వజగత్కారణుడై యున్నట్లు తెలియుచున్నది “పురుషః అని చెప్పుటచే “పూస్సంజ్ఞేవై శరీరేఽస్మిన్ శయనాత్పురుషో హరిః” యనెడి నిర్దుష్ట ప్రకారము సర్వమందు నంతరాత్మయై యున్నాఁడనియు, సమస్తము శాసించుచున్నాఁడనియు, సర్వమునకు నాధారుఁడనియుఁ దెలియఁదగినది “ప్రకృతేః పరః” అని చెప్పుటచే “ధూమిరాపోఽనిలో వాయుః ఖంఠనో బుద్ధిరేవచ | ఆహంకార ఇతీయం మే భిన్నాప్రకృతిరష్టధా || అపరేయమిత స్త్వన్యాంప్రకృతిం ఽద్ధి మే పరాం | జీవమాపాం మహాబాహూ యయేదం ధార్యతే జగత్” అని చెప్పఁబడిన యచేతనాత్మకము, చేతనాత్మకము నగు ప్రకృతికంటె విలక్షణుండని తెలియవచ్చుచున్నది “చిచ్ఛక్త్యా మాయాం వ్యుదస్య” చిచ్ఛక్త్యా = నిత్యావిరాభవముకలిగి యపరిచ్ఛిన్నమగు ధర్మభూతజ్ఞానశక్తిచే, మాయాం = మాయాధర్మములను_అనఁగా_ జేతనాచేతనాత్మ మగు మాయాధర్మములను, వ్యుదస్య = నశింపఁజేసి — ఈ చెప్పుటచే భగవంతుండు జ్ఞానశక్తిచే మాయాధర్మములు తొలగించుకొనుచున్నాఁడనియు, జీవుఁడు కర్మములచే సంకుచితమగు జ్ఞానముకలవాఁడు కనుక, మాయాసంబంధులయిన జేహత్కర్మమాదికమును దనయం దాలో పించుకొనుచున్నాఁడనియుఁ దెలియఁదగినది “కైవల్యే ఆత్మని స్థితః” అనుటచే భగవంతుండు “స్వే మహిమ్ని ప్రతిష్ఠిత” ఇత్యాది శ్రుతిప్రకారముగా మఱియొక యాధార మపేక్షింపకయే యున్నట్లు తెలియఁదగినది. అనఁగా, సమస్తమందు నంతరాత్మవై యున్నను, మాయాధర్మములఁ జెందకుండ సమస్తమును శాసించుచుఁ బరాపరాప్రకృతులకంటె విలక్షణుండవయిన భగవంతుఁడవు నీవే కావున, నావచ్చుచున్న తేజమేదియో, దాని కుపశమ మెట్లో తెలియునని భావము

సర్వమును నియమించుచు, హృదయాంతరములందు వర్తిం
చుచుఁ బురుషుండవని చెప్పఁబడుచున్నావు. ప్రకృతిద్వ
యంబుకంటెఁ బరుండవు. మఱియు, జ్ఞానశక్తిచే మాయా
ధర్మములను బాఱఁజిమ్మి తత్సంబంధములేకుండఁ జేసికొను
చున్నావు. నీవు మఱియొక యాధారము నపేక్షింపకుండ
వర్తిల్లుచున్నవాడవు. అట్టి ఈశ్వరుండవయిన నీవు దేహాత్మ
భ్రమరూపమయిన మాయాకార్యముచే మోహితచిత్తులైన
జీవులకు ధర్మార్థకామమోక్షరూపమగు శ్రేయస్సు, దానికి
విపరీతమగు సశ్రేయస్సును, వాని వాని కర్మముల కనుగుణ
ముగా నిజమగు మాహాత్మ్యముచే నొసంగుచున్నవాడవు.
ఇట్లంతరాత్మవై యుండియే లోకులకు శ్రేయంబు నిచ్చు
చుండలేదు. మఱియు, భూభారమును గలిగించుచున్న
దుర్మార్గులను సంహరించునిమిత్తము, మఱియొక ప్రయో
జనములేని భక్తియోగమందు నిపుణులగు భక్తులు మాటి
మాటికి ధ్యానించుచుండు నిమిత్తము, నీ వవతారముల
నెత్తుచు లోకంబునకు శ్రేయంబు నిచ్చుచున్నవాడవు.
బ్రహ్మాదిదేవతలకు దేవుడవగు కృష్ణా! యీ తేజం బెమిటి?
అది యెచ్చటనుండి వచ్చుచున్నదో, యెట్లు శమించునో
తెలియదు. భయంకరమగు తేజమొకటి యన్నిదిక్కులం
గప్పుచు వచ్చుచున్నట్లుమాత్ర మెఱుఁగుదును. దాని
వృత్తాంతము తెలియఁజెప్పుమని యడుగుచున్న యర్జునునకుఁ
గృష్ణుం డిట్లనియె “ఓ యర్జునా! ఆ వచ్చుచున్న తేజంబు
ద్రోణపుత్రుండు ప్రయోగించిన బ్రహ్మస్త్రసంబంధమయిన
దని తెలిసికొనుము. వాడు తనకు సంప్రాప్తమయిన

ప్రాణపాయమును దప్పించుకొనుటకై యుపసంహారమంత్ర
మొలుంగకపోయినను, నా యస్త్రమును బ్రయోగించి
నాఁడు ఆ యస్త్రంబును వారించుటకు మఱియొక బ్రహ్మ
స్త్రము తప్ప వేఱు సాధనంబులు లేవు. నీవు బ్రహ్మస్త్రము
యొక్క ప్రయోగోపసంహారంబులు తెలిసినవాఁడవు.
కావున, నీవు బ్రహ్మస్త్రమును బ్రయోగించి, యధికమయిన
బ్రహ్మస్త్ర తేజము నడంపుము” అని యిట్లు భగవంతుండు
పలికిన వాక్యంబులను శత్రుహంతయగు నర్జునుండు విని,
యాచమనముచేసి కృష్ణునికిఁ బ్రదక్షిణ సమస్కారంబులు
గావించి, యా బ్రహ్మస్త్రముపయికి మఱియొక బ్రహ్మస్త్ర
మును బ్రయోగించెను అంత నా రెండస్త్రంబుల తేజంబు
లును బరస్పరము కలిసికొని భూమ్యాకాశంబులఁగప్పి,
సూర్యాగ్నులవలెఁ బ్రకాశించి వృద్ధిచెందుచుండెను. ఇట్లు
వృద్ధిపొందుచు ముల్లోకంబుల దహించుచున్న యా యస్త్ర
ముల తేజంబును జూచినవారందఱు బ్రళయాగ్నియని భావించఁ
జొచ్చిరి. ఆ సమయంబున నర్జునుండు లోకములకుఁ, బ్రజలకు
బాధక లిగించుచుండుటనుగాంచి, కృష్ణునిమతమునుగ్రహించి,
యయ్యస్త్రద్వయంబు నుపసంహరించెను అనంతరము
పాండవమధ్యముండు కోపారుణితలోచనుండై యా యశ్వ
త్థామను నమిపించి పట్టుకొని, యూపమున యాగపశువును
బంధించునట్లు, తన రథమునకు రజ్జువులచే బంధించి శిబిర
మునకుఁ గొనివచ్చుచుండె ఆ సమయంబున భగవంతుఁ
డతనిని గోపించుచు నిట్లనియె ‘ఓయీ! ఈ బ్రాహ్మణాధ
ముని రక్షింపఁదగదు కావున, వెంటనే ఖండింపుము. ఈ

దుర్మార్గుఁడు రాత్రియందు నిద్రించియున్న బాలురను జంపెను. ధర్మవిదులగువారు, మద్యము త్రావి మదించిన వానిని, బ్రమాదము పొందినవానిని, బైత్త్యాదులచే మైమఱచినవానిని, నిద్రించినవానిని, బాలుని, స్త్రీని, జడని, శరణు వొందినవానిని, యుద్ధమందు విరథుండైనవానిని, భయమందిన శత్రువును జంపరు. అది వీఁ డాలోచింపక నిద్రించుచున్న బాలురను ఖండించెను. నిర్దయుండయిన దురాత్ముండు పరుల ప్రాణంబులు దీసి ప్రాణంబులఁ గాచికొనుచుండఁగా, రాజట్టివానిని సంహరించినచో, నది వాని కెంతయు శ్రేయస్కరంబు. * అట్లు రాజదండన మందకపోయినచోఁ, బురుషుండు తనదోషమునకుఁ బ్రాయశ్చిత్తము చేసికొనలేక, నరకకూపంబునఁ బడుచున్నాఁడు అశ్వత్థామనునీవు చంపుట వానికెంతయు శ్రేయస్కరంబు. కావున వెంటనే చంపుము. మఱియు, నేను వినుచుండఁగాఁ బాంచాలియెదుట నీ పుత్రులం జంపిన వాని శిరంబు గొనివచ్చెద నని ప్రతిన పట్టియుంటివి. మఱియు, నీ పాపాత్ముఁడు నీ కుమారులఁ జంపినాఁడు. వీఁ డాతతాయి యనఁబడుచున్నాఁడు. తన యధిపతియగు ధృతరాష్ట్రునకు విప్రియమయిన యీ దుష్కార్య మాచరించి నాఁడు. ఈ హేతువులంబట్టి వీఁడు వధ్యుండు. కావున వెంటనే చంపుము.' అని యిట్లు కృష్ణుం డర్జునుని ధర్మనిరతిని జూడవలయునని పలువిధంబుల బోధించినను, నర్జునుండు గురు

* రాజదండన మొందినవానికి నరకముండ దనుటకుఁ బ్రమాణము "రాజభిర్ధృతదండాస్తు కృత్వా పాపాని మానవాః । విధూతకల్మషా యాంతి స్వర్గం నుకృతినో యథా॥

వొనర్చిన పరోపకార మెఱింగినవాఁ డగుటచేఁ, దనకుమా
రుల జంపినవాఁడయినను, గురుపుత్రుఁ డన్న హేతువుచే నతని
ఖండింప నిష్టపడ కుండెను

అర్జునుఁ డశ్వత్థామశు బంధించితెచ్చి ద్రౌపది కర్పించుట

అనంతర మర్జునుం డతనిఁ గొనివచ్చి కుమారు
లకయి విలపించుచున్న ద్రౌపది కర్పించెను. అంత,
ద్రౌపది మెల్లమెల్లగా వచ్చి పశువులవలె బంధింపఁ
బడి, పాపకార్య మాచరించినవాఁ డగుటచే సిగ్గునఁ దల
వంచికొనియున్న గురుపుత్రునిఁగాంచి, వాఁ డపరాధియైనను
దా సుస్వభావముగల దగుటచే, నతని నిందింపక యభినం
దించెను అట్లు నమస్కరించి యర్జునునిఁగాంచి యిట్లనియె.
'నాథా! యీతని బంధించి గొనివచ్చుటను జూచి సహింప
లేకున్నాను. ఇతండు బ్రాహ్మణుండు. మఱియు గురువు.
కావున, నితని బంధనముచుండి విడిపింపుము. ప్రయోగోప
సంహారముతోఁ గూడిన యస్త్రసమూహమును, రహస్య
సంయుతమయిన ధనుర్వేదమును ద్రోణాచార్యునివలన నేర్చు
కొంటివి ఈ యశ్వత్థామ, పుత్రరూపముతో నున్న యీ
ద్రోణాచార్యుండే యని గ్రహింపుము మఱియు, ద్రోణున
కర్ధశరీరమై, వీరపుత్రవతియై యున్న కృపి, భర్తనకుగ
మింపక జీవించియున్నది. కావున, వీని కపకారము చేసితివేని
గురువునకును, గురుపత్నికి నపకారము చేసినవాఁడ వగు
చున్నావు. ఓ ధర్మజ్ఞా! అర్జునా! మీకుఁ బూజనీయమై,
వందనీయమై యుండిన గురుకులమును దుఃఖవంతముగాఁ
జేయుట యర్హంబుకాదు. ఇంతియకాక, హతపుత్రునై,

నేను మాటిమాటికిఁ గన్నీటఁ గన్నులు నిండుచుండ దుఃఖించు
 చున్నట్లు పతివ్రతయై, గురుపత్నియై, బ్రాహ్మణుండైన వీనికిఁ
 దల్లియై వర్తించు కృపి పుత్త్రవిషయంబగు దుఃఖంబును
 బొందకుండుఁగాక! మఱియు, నే రాజులు దుర్మార్గులయి
 బ్రాహ్మణకులమునకు నపకారముచేయుదురో, యా రాజుల
 పంశము నపరిపారయుతముగా వేగముగా దుఃఖాన్నిచేత
 దహింపఁజేయును జామి! అని పలికె. ధర్మంబును, న్యాయం
 బును దప్పక, కరుణాయుతంబులై, యసత్యములుకాక,
 యప్రియంబులుకాక, యనురూపములై, పూజనీయములై,
 యభిప్రాయగంభీరంబులై యున్న బ్రహ్మపదివాక్యంబులు విని
 ధర్మరా జిట్లనియె. 'సుందరీ! నీవు పల్కిన వాక్యమునకు
 మిగుల సంతసించితిని. నీ వాక్యము ధర్మశాస్త్రసమ్మతమైనది.
 న్యాయమార్గమును విడువలేదు. దయారసమును వెళ్ళఁ
 గ్రక్కఁచున్నది. మఱియు, నీ వాక్యము మిగులఁ బూజనీయ
 మైనది' అని బ్రహ్మపది సుస్వభావమును నుతించెను. ఆ
 బ్రహ్మపదిమాటలు విని నకులసహదేవులును, సాత్యకియు,
 శ్రీకృష్ణుఁడు మఱియుఁ దక్కుఁగలవారును మిగుల
 నానందించి స్తోత్రముచేయఁదొడఁగిరి. కాని, యా
 మాటలకు భీముఁడు కోపముచే మండిపడి 'ఆ వాక్య మెంత
 మాత్రము మంచిదికాదు. దుర్మార్గుఁడు తనకుఁగాని తన
 ప్రభువగు ధృతరాష్ట్రానికిఁగాని యెంతమాత్రము హితము
 కాకపోయినను, నిద్రించుచున్న బాలకులను వృథా చంపి
 యున్నాఁడు. కావునఁ, దప్పక చంపఁదగినవాఁడే విడిచి
 పెట్టఁగూడదు' అని పల్కెను. అంతటఁ గృష్ణుఁడు భీముని

వాక్యమును, ద్రౌపదివచనమును విని చిఱునవ్వునవ్వుచు,
తన మిత్రుఁడైన యర్జునుని ముఖము నవలోకించి యిట్లనియె.
“ఓ యర్జునా! గ్రాహ్మణుఁ డగుటచేతఁ జంపఁదగిన వాఁడు
కాఁడనియు, నాతఁతాయయగుటవలనఁ జంపఁదగినవాఁడని
యును రెండువిధములుగా నేను జెప్పియున్నానుగదా! నీవు
యోజించి నా శాసన మతిక్రమింపకుండు ననుష్ఠింపుము.
మఱియు, నీ ప్రతిజ్ఞ నెఱవేర్చుము మన ద్రౌపదీభీముల
వాక్యంబులఁ గూడ ననుష్ఠింపుము కావున, * నాకును,
నీకును, భీమునకును, ద్రౌపదికిని ప్రియమగునట్లు చేయ
వలయును నని చెప్పినఁ, గృష్ణుని యభిప్రాయమును
దెలిసికొని, కత్తి చేతఁబూని తొందఱగాఁ జని యశ్వ

*అశ్వత్థామ శరస్సును ఖండించి తేచ్చెదననియు, దానిని గాలితోఁ
ద్రొక్కి స్నానముచేసి నీవు పుత్రులొకమును బోఁగొట్టుకొనుమనియు,
నర్జునుఁడు ద్రౌపదియెదుటఁ బ్రతినపట్టెను ద్రౌపది యాతనిఁ జంపుట
కిష్టపడకుండెను భీముఁ డతనిఁ జంపవలయు నని పలుకుచుండెను
కృష్ణుఁడు అశ్వత్థామ చంపఁదగినవాఁడనియుఁ జంపఁదగనివాఁడనియుఁ
బ్రమాణముతోఁ జెప్పి, యందఱికిఁ బ్రియ మగునట్లు చేయవలయునని
చెప్పఁగా, నందఱికిఁ బ్రియమైనదని తలంచి యర్జునుఁడు కత్తితో నశ్వ
త్థామ శరీరత్నమును కేశపాశముతోఁగూడఁగోసి యతని విడిచిపెట్టెను
అందువలన నందఱియిష్టములు నెఱవేఱినవి ఎట్లనఁగాఁ, కేశపాశముతోఁ
గూడ శరీరత్నమును గోయుట తలనటకుటవంటిదే కనుకను, నా రత్న
మును ద్రొక్కి ద్రౌపది తానమాడుటచేతను నరునిప్రతిన నెఱవేఱినది.
ప్రాణహాని చేయకుండ విడిచెను గనుక, ద్రౌపదియిష్టము నెఱవేఱినది
వీరులకు శత్రుకృతతిరస్కారము మరణమువంటిదే కనుక, భీమునియిష్టము
నెఱవేఱినది ప్రాణములు గొనకుండ నతనికి మరణతుల్యమగు నవమానము
చేసి పంపుటచేఁ గృష్ణునియిష్టమును నెఱవేఱినది

తామ శిరస్సునందున్న మాణిక్యమును గేళపాశముతోఁ
గూడ నాకర్షించి యతని కట్లువిప్పి విడిచిపెట్టెను. అంత,
నశ్వత్థామ బ్రహ్మహత్యచేత హత తేజస్కుఁడై, శిరోముణి
హరింపఁబడిన దగుటచేత మఱియొక తేజోహీనుఁడై, యా
పాండవశిబిరమునుండి తఱుమఁబడెను. ఓ శౌనకాదులారా!
దుర్మార్గుడగు నశ్వత్థామకుఁ జేసిన శిక్షను జూచినారా!
క్షౌరము చేయఁబడెను. తలయందున్న రత్నము హరింపఁ
బడెను. అతఁడు పాండవుల స్థానమునుండి గెంటివేయఁబడెను.
లోకములో బ్రహ్మబంధువుల కింతకంటె నధికమగు శిక్ష
కలదా? ఇట్లునుమానపఱుపఁబడి యశ్వత్థామ పోయిన
తోడనే పాండవు లందఱు పుత్రశ్రోకముచేఁ బీడింపఁబడు
చున్నవారయి, ద్రౌపదీదేవితోఁ గూడికొని యుద్ధమందుఁ
జనిపోయిన తమ జ్ఞాతుల కందఱికిని జేయవలసిన దహనాది
కృత్యములను జేసిరి.

ఇది యేడవ యధ్యాయము.



పాండవులు గంగానదికిఁ బోవుట కుంతి కృష్ణుని నుతించుట.

కుంతి కోర్కెచొప్పునఁ గృష్ణుఁడు వాస్తీనాపురంబున నుండుట.

పిమ్మటఁ బాండవు లటునుండి కదలి ప్రేతరూపమునొంది
పిండాదికమును గోరుచున్న తమ జ్ఞాతులకుఁ బిండోదకముల
నీఁ దలంచి, ద్రౌపదిమొదలగు కాంతలతోను, గృష్ణునితోను
గంగానదికిఁ బోయిరి. అక్కడ వారు బంధువులనుగూర్చి
మాటిమాటికి మిక్కిలి విలపించి, వారికిఁ బిండోదకముల

నొసంగి, శ్రీకృష్ణుని పాదపద్మములఁ బొడమిన దగుటచేఁ
దదీయ పరాగంబునఁ బవిత్రమయిన గంగానదియందుఁ
దానములాడి పరిశుద్ధులైరి. పిమ్మట శ్రీకృష్ణుం డా గంగా
నదీతీరమందు ధర్మరాజాదులతోఁగూడఁ గూర్చుండి, బంధు
వుల మృతికి మిగుల దుఃఖించుచు నున్న ధృతరాష్ట్రుని,
బుత్త్రశోక పీడిత లయియున్న ద్రౌపదిగాంధారులను, గుంతీ
దేవిని సమీపించి, సకల ప్రాణులకును మాటులేక జనన
మరణాదులఁ గలిగించుచుఁ గాలగతి వర్తించునని తెలిపి,
మునులుం దానును మంచిమాటలాడి యోదార్చెను. ఓ
శౌనకా! ఇట్లు శ్రీకృష్ణుండు ద్రౌపదికి మానభంగము
గలిగించుటచేతనే గతాయువులయిన దుశ్శాసనాదుల నర్జునా
దులచేతఁ జంపించి, ద్యూతాది మాయోపాయంబులు పన్ని
యపహరించిన రాజ్యమును సాధించి, ధర్మజున కర్పించి,
మంత్రదక్షిణాదులచే లోపమొందని యశ్వమేధంబుల
మూఁడింటి సతనిచేఁ జేయించి, యతని సత్కీర్తి దేవేంద్రుని
సత్కీర్తివలె ముల్లోకముల వ్యాపింపఁజేసెను. అనంతరము
కృష్ణుండు పాఁడుపుత్తుల ననుమతివడసి సాత్యకియు, నుద్ధ
వుండును దన్నుఁ గొల్చివచ్చుచుండ, వ్యాసాదిమునులఁ
బూజించి, వారలచేఁ బ్రతిపూజలంది, ద్వారకాపురంబునకుఁ
బోవ నెంచి, రథంబు నధిరోహించి, భయాతురయై తన
రథంబును వెంబడించి వచ్చుచున్న యుత్తరను జూచెను.
అంత, నుత్తర కృష్ణున కిట్లు విన్నవించుకొనెను. “ఓకృష్ణా!
నీవు దేవాదులకును దేవుండవు. నీవు సమస్త ప్రపంచంబును
రక్షించుచున్నవాడవు. నీవు సూక్ష్మార్థంబులనయిన బాగుగఁ

జూడఁగలవు. జరామరణాది రూపమయిన భయంబు లేని
 పాండవు నీ వొక్కండవే. నీకంటె నితరులందఱు జరామర
 ణాది భయంబు గలవారలె. కావున, మృత్యుభయంబు
 నుండి తప్పింపలేదు. అందులకు నీ వొక్కండవే సమర్థుండవు.
 నన్ను రక్షింపుము, రక్షింపుము. ఓ జగన్నాథా! ఏఱ్ఱగాఁ
 గాల్పంబడిన యయోవికారమయిన శరంబాకటి నా కభి
 ముఖంబుగా వచ్చుచున్నది. ఆ శరము నన్నుఁ జంపినఁ
 జంపుఁగాక! నా గర్భమందున్న శిశువును జంపకుండునట్లు
 లనుగ్రహింపుము.” అని యేడ్చుచుఁ బలుకుచున్న యుత్తర
 వాక్యంబు లాలకించి భక్తవత్సలుండయిన శ్రీకృష్ణుం డా
 శరము పాండవాభావమును జేయుటకయి యశ్వత్థామ
 ప్రయోగించిన బ్రహ్మాస్త్రమని తెలిసికొనియె. ఆ సమయం
 బునఁ బాండవులును దమ కభిముఖముగాఁ బ్రజ్వరిల్లుచు
 వచ్చుచున్న యైదుబాణంబులఁ బొడఁగాంచి, యా శరంబుల
 నున్నూలింపఁ బ్రతిశరంబులఁ జేకొనిరి. అంతఁ గృష్ణుండు
 తనకంటె నితరరక్షకులు లేని పాండవుల దుఃఖంబును బొడఁ
 గాంచి, చక్రాయుధంబుచే నాయస్త్రంబులఁ దునిమి పాండ
 వుల సంరక్షించెను. అనంతరము సమస్తమునందంత రాత్నయై
 సమస్తమునకు లోనఁజొచ్చి ధారకుండై, మిగుల సూక్ష్మ
 పదార్థములఁ జూచుచున్న భగవంతుఁడు కురువంశము
 వర్ధించుటకై స్వయముగా నుత్తరగర్భంబుం బ్రవేశించి,
 బ్రహ్మాస్త్రమునఁ దదీయగర్భము చెడకుండునట్లు మాయచే
 వ్రావరించి, తనచక్రముచే బ్రహ్మాస్త్రమును జెండాడెను. ఓ

శౌనకా! * ఆలోచింపఁగా బ్రహ్మశిరోనామకమగు నస్త్రంబు
నకుఁ బ్రతిక్రియ లేదు, అది యెప్పుడు వ్యర్థమును గాదు,
అయిన, నయ్యస్త్రము విష్ణు తేజోరూపమగు నా చక్రమును
సమీపించి శాంతించినది. అప్రతిహతమయిన బ్రహ్మస్త్ర
మును విష్ణుచక్ర మెట్లుపశమింపఁ జేయఁగలిగె నని యబ్బుర
పడ నక్కరలేదు. విష్ణువు సర్వాశ్చర్యమయుఁడు. అతఁడు
కర్తాయ త్తములయిన శరీరాదులు లేనివాఁడై, తన యాశ్చర్య
శక్తిచేత నీ చిదచిదాత్మక మయిన ప్రపంచమంతయు సృజించు
చున్నాఁడు, పాలించుచున్నాఁడు. నశింపఁజేయుచున్నాఁడు.
కావున, సమస్త ప్రపంచకంబునకు సృష్టిస్థిత్యాద్యవస్థలు
కల్పించుచున్న భగవంతుని కిది యొక ఘన కార్యముకాదు
అనంతరము కుంతీదేవి, బ్రహ్మస్త్రబాధను దొలంగించు
కొనిన తన కుమారులతోను, ద్రౌపదితోను బ్రయాణాభి
ముఖుఁ డయిన కృష్ణుని సమీపించి యిట్లవియె † ఓ దేవా!

* ఈ చెప్పటచే బ్రహ్మస్త్రము చక్రముచేఁ దప్ప మఱియొక
దానిచేఁ బ్రతిహతము కాదనియు, జక్రము లోకమున నేదానిచేతను
ప్రతిహతము కాదనియుఁ దెలియవచ్చుచున్నది

† కుంతీదేవి ప్రయాణాభిముఖుండయిన కృష్ణుంజూచి తదీయవిరహ
మును సహింపలేనిదై, అతని సాప్రయాణమునుండి మఱిలింప నిశ్చయించు
కొని, లోకములో గుఱోత్తముండయిన పురుషుండే తన యాశ్రయమును
విడువఁజాలకుండుట చూచుచున్నాము. ఆలోచింప, నీవు ప్రధానకార
ణుండవు. సర్వమున కంతరాత్ముండవు ఊహింపఁ దరముకాని వివిధ
విచిత్రశక్తి కలవాడవు స్వేచ్ఛచే స్వీకరింపఁబడుచు, నప్రాకృతమయి
యబ్బురముగొలుపు దివ్యమంగళవిగ్రహము కలవాడవు ఆశ్రితవార్తస్థా
మునకు నితయమయినవాడవు ఆశ్రితబాధల హరించువాడవు నిరతిశయ

నీవు సర్వజగత్కారణుండవు. ప్రకృతికంటె బరుండవు. మఱియు, నీవు సమస్తమున *కేశ్వరుండవు. సర్వభూతంబుల వెలపటను లోపటను వర్తించుచున్నవాడ వయినను, బ్రకృతి వలె గోచరుండవుకావు దేవా! నీవు మాయయనెడి తెర మాటునఁ దిరోహితుండ వగుచుందువు కాన, నీననుపాసకుల

మయిన శుఖము గలిగించువాడవు యోగపరిశుద్ధమయిన మానసంబునకుఁ జూపట్టువాడవు. సర్వము శరీరముగాఁ గలవాడవు అందఱికిని స్నేహితుండవు పదులు గ్రహింపలేని వివిధవిచిత్రచేష్టలు కలవాడవు ఊహింపఁ దరముకాని యవతారంబులఁ దాల్చుచున్నవాడవు ఇట్టి యపారస్రభావంబుగల నీవు, నీపాదపద్మంబులుదక్క శరణంబు లేదని నమ్మి నిన్నే యాశ్రయించి యున్న మమ్ముల విడువ నుద్యమించుట తగదని నూచించుచు, లౌకిక పురుషదృష్టాంతముచేఁ గృష్ణుని సామాన్యునిగాఁ దలంతు లేమోయని సంశయించి, కృష్ణుఁ డితరులకు దుర్లభములగు ధర్మములు గలవాడని తెలియఁజేయుటకు, దాదృశధర్మంబులు గల శ్రీ కృష్ణునకు ముందుగా నమస్కరించుచున్నది

* ఈ చెప్పటచే సాంఖ్యుల కభిమతుండయిన పురుషుండుకాడని తెలియవచ్చుచున్నది. మఱియు, సాపేక్షమైన యీశ్వరత్వము బ్రహ్మదులకున్నను, గృష్ణుండు బ్రహ్మదులకంటె నధికుండని తెలియుచున్నది. మఱియు “యచ్చ కించి జగత్సర్వం దృశ్యతే శ్రూయతేఽపి వా | అంతర్వహిశ్చ తత్సర్వం వ్యాప్య నారాయణస్థితః” అనెడి శ్రుత్యర్థము సంగ్రహింపఁబడుచున్నది.

† ఈ చెప్పటచే నుపాసకులయినవారి యోగపరిశుద్ధమయిన మానసంబునకుఁ గానవచ్చుచుండు నని తెలియవచ్చుచున్నది ఇందులకుఁ బ్రమాణము—శ్రుతి “నచక్షుషా పశ్యతి కశ్చన్తేనం | నమాంసచక్షురభి రిక్షతేతం” మఱియు, దృశ్యతే త్వగ్ర్యయా బుద్ధ్యా నూత్మయా నూత్మ

యింద్రియంబులకుఁ గానరావు. నీవు వివిధంబులగు వికారంబులను బొందనివాడవు నటుని యాథాత్మ్యము నెఱుంగని పురుషుఁడు, నటుఁడు నాట్యోపయుక్తములయిన వేషములు చాల్చుచున్నవాఁ డగుటచే నతనిని జూడలేనట్లు, భవదీయంబగు తత్త్వము తెలియనివారు మాయయనెడి తెరచాటున వర్తించుచు, బెక్కు లవతారంబులు చాల్చుచున్న నిన్నుఁ జూడలేరు అట్టి నీ పాదముల కభివందనము గావించుచున్నాను. ఓ దేవా! ఎల్లప్పుడు నీ స్వరూపమును మననము చేయుచు విమలాత్మలై యున్న పరమహంసల భక్తియోగంబునకు విషయీభూతుడవయిన నిన్ను, యోగాభ్యాసమం దధికారములేని మూఢస్త్రీల మగు మేమెట్టుగాఁ జూడఁగలము? నాట్యోపయుక్తంబులగు నామరూపంబులఁ దాల్చి వర్తించు నటుఁ డా యా నామరూపంబులచేతనే వ్యవహరింపఁబడుచున్న చందమున, నీ యవతారంబెత్తిన నీవును గృష్ణ వాసుదేవాది నామంబులచేతనే వ్యవహరింపఁ బడుచున్నావు. ఆ నామములను మాత్రమే యెఱుంగుదును. కాన, వానిచేతనే నిన్ను సంబోధించెదను. ఓ కృష్ణా! ఓ వాసుదేవా! ఓ దేవకీ సందనా! ఓ సందగోపకుమారా! ఓ గోవిందా! నీకు వందనంబు లర్పించుచున్నాను. ఓ పంకజనాభా! నీకు నమస్కారము. ఓ పంకజనేత్రా! ఓ పంకజమాత్రీ! ఓ పంకజాంఘ్రీ! నీకు నభివందించుచున్నాను. ఓ దేవా! నీవు ప్రకృతికిఁ బరుండ

దర్శిభిః । హృదా మనీషామనసాభిక్తౌ యవీనంవిదుః॥ ఈ చెప్పుటచే వివిధవికారంబులఁ బొందునదే (అనఁగాఁ బ్రకృతియే) యజ్ఞానముఁ జూడఁబడు నని తెలియుచున్నది.

వయినవాడవు, కావున, నీ వవతారదశయందయినను నీ స్వభావమును విడువక, యసాధారణధర్మంబులను జూపుచున్నావు. ఓ హృషీ కేశా! దురాత్ముడయిన కంసునిచే నిరోధింపఁబడి చిర కాలము దుఃఖితయయిన దేవకీ దేవిని దుఃఖంబుల నుండి విడిపించినట్లు లో సర్వశక్తీ! * నీవు మాకుఁ బ్రభువయి పుత్త్రసహితనయిన నన్ను నాపదలనుండి తప్పించి రక్షించినాడవు. నేను మిమ్ముల నే యాపదలనుండి రక్షించితి నని యందువేని చెప్పెన విను. విషాన్నముదినిన మా భీముఁడు చావకుండఁజేసితివి. దుర్యోధనుని యానతిచే దహింపఁబడిన లక్ష్మణుండునుండి తప్పించితివి, రాక్షసదర్శననజాతమయిన భయంబునుండి కాచితివి వనవాసదుఃఖంబులనుండి సంరక్షించితివి ప్రతియుద్ధమందును మహావీరుల యస్త్రములనుండి కాపాడితివి. అశ్వత్థామ బ్రహ్మాస్త్రమునుండి మనిచితివి! ఓ జగద్గురూ! కృష్ణా! తిరిగి సంసారము సంభవింపనీ! నీ సందర్శనము లభించుచుండెనేని, సర్వదా యప్పటప్పట నీచే నివారింపఁదగిన యాపదలు మాకు సంప్రాప్తమగుఁగాక నేనీశ్వరుండనయినచో, నీవలె నందఱు నన్ను నీశ్వరునిగా నేల చెప్పరు అందువేని, వినుము. ధన విద్యా సంపదలచేతను, సత్కుల ప్రసూతత్వముచేతను మిక్కిలి గర్వించి, మానవుఁడు నిజపర యాధార్థ్యం బెఱుంగక, కేవలము నిష్కాములకు మాత్రమే

* ఈ చెప్పటచే గృష్ణుండు స్వార్థమందు నిరపేక్షకలిగి పర దుఃఖంబుల నిరాకరించు కృపాకుండనియు, నాశ్రతులకు సంప్రాప్తమగు ననిష్కంబుల నపహరించువాడనియు, నాశ్రితపక్షపాతియనియు మాచిత మగుచున్నది.

గోచరుండ వగు నిన్ను భగవంతునిగాఁ జెప్ప నర్హుండుకాఁడు
దేవా! నీవు నిష్కాములకు లభ్యుండవు. † త్రిగుణవృత్తు
లయిన కామక్రోధాదులు లేనివాఁడవు తుత్పిపాసాది షడూ
ర్ములు లేనివాఁడవు ఆత్మారాముండవు మోక్షప్రదుఁడవు,
అయిన నీకు వందనంబులు గావించుచున్నాను నీ చెప్పిన
పురుషుండు బ్రహ్మరుద్రేంద్రాదులలో నొకఁడుకాని, నేను
గాను అన్నచోఁ జెప్పెద నవధరింపుము దేవా! కాల
మాద్యంతములు లేనిది. అది యంతట సమముగా వర్తించు
చుండును. * దానివలననే భూతముల కన్యోన్యము కలహము
సంభవించుచుండును. అది బ్రహ్మనులనయిన వశీకరించుకొని
వర్తించుచుండును. దేవా! అట్టికాలము నీకు శరీరమగు
చున్న దని తెలింఁచెద ఇట్లుండ, నా చెప్పిన పురుషుండు బ్రహ్మ

† ఇందువలన భగవంతునియం దున్న యసాధారణగుణంబులు
వెల్లడి యగుచున్నవి ఎట్లనఁగా, నివృత్తగుణవృత్తి-అనఁగా నివర్తించిన
రజస్తమోగుణజనితములైన కామాదులు కలవాఁడు ఈ చెప్పుటచే నచి
త్తునకు వ్యావృత్తి కలిగినది శాంతుం డనఁగా, తుత్పిపాసాశోక మోహ
జరామృత్యువు లనఁబడు షడూర్ములు లేనివాఁడు, అనుటచే బద్ధజీవునకు
వ్యావృత్తి కలిగినది ఆత్మారాముఁ డనుటచేతను, మోక్షప్రదుఁ డనుట
చేతను, నిత్యము క్తజీవులకు వ్యావృత్తి కలిగినది

* ‘భూతానాం యన్మిథః కలిః’ అని యున్నది ఈ చెప్పుటచే
నా యా జీవులకుఁ దత్తత్కర్మానుసారముగాఁ బ్రాప్తించు సుఖదుఃఖంబు
లకుఁ గాలము నిమిత్తమాత్ర మగుచున్నట్లు తెలియవచ్చుచున్నది ‘సమం
చరంత’ మ్మని చెప్పుటచేఁ దాదృశ కాలశరీరకుండవయిన నీకు, వైష
మ్యాదులు లేవని సూచిత మగుచున్నది

దులలో నొకఁ డెట్లుగును? అట్టి పురుషుండవు నీవె నేను
 గొందఱి ననుగ్రహించి కొందఱిని నిగ్రహించుచుండఁగా,
 వైషమ్యములేనివాఁడ నెట్లయ్యెదను? అందువేని వినుము.
 ఓ భగవంతా! *మనుష్యుల విడంబించుచున్న నీ చేష్టితంబుల
 నొకండును దెలిసికోలేడు. నీ కొకఁడు ప్రియుండనియు,
 నొకఁడు ద్వేష్యుండనియు లేడు కొందఱియందు నీవు
 చూపించుచున్న నిగ్రహంబుగూడఁ దుద కనుగ్రహరూపమై
 ముక్తి నొసంగుచున్నది. కానిచో, నీచేఁ దెగటార్పఁబడిన
 పూతనా శకటాసుర చాణూరాదులు నిరతిశయపురుషార్థ
 రూపమయిన ముక్తి చెందనేల? కాన, నీ కేవైషమ్యంబు
 లేదు ఇట్లు వైషమ్యరహితుండవయిన నీయందు వైషమ్య
 మున్నదని చెప్పవారల మతియే విషమ మయినదికాని,
 వేఱుకాదు. ఓ విశ్వస్వరూపా! నీవు కర్మరహితుండవు,
 కావుననే కర్మాయత్తమయిన యుత్పత్తిలేనివాఁడవు. కాన,
 నీవు తిర్యక్కులందును, ఋషులందును, నరులందును, జల
 జంతువులందును నవతరించి, చేసినకర్మంబు లత్యంతము
 విడంబనంబులే! చిన్నప్పడు నీ వొకయపరాధ మాచరింప,
 యశోద నిన్ను జంధించుట కొకత్రాటిని బట్టుకొనెను.
 అప్పుడు కన్నీటిచేఁ గలుషితమయిన కాటుక గలుగు

* ఇందులకు మూలము—‘ఈహమానస్య నృజాండమ్భనమ్’ అని
 యున్నది. అనుటచే, నరచేష్టల ననుకరించుటమాత్రమే చెప్పవలయును
 గాని, యన్నివిధములచేతఁ దర్సజాతీయచేష్టిత మని చెప్పురాదు అట్లు
 చెప్పినచో “జన్మ కర్మ చ మేధిర్యం” అనెడి భగవద్గీతాకాస్త్రముతో
 విరోధించుచున్నది.

నట్లుగా, జకితదృష్టులు గలుగునట్లుగా ముఖమును జేసి
 కొని † మృత్యువునకుఁగూడ భయము కలిగించు నీవు భయ
 మభినయించుచుఁ బ్రవర్తిల్లిన యప్పటి నీ స్థితి నన్ను
 మిగుల మోహంబున ముంచుచున్నది విడంబనము కానిచో
 నిది యెట్లు సరిపడుచున్నది? కొందఱు జన్మాదులు లేనివాఁడ
 వయినను నిన్ను, భక్తుఁడును బుద్ధ్యాశ్లోకుఁడును నగు
 యదువుకీర్తిని విస్తరింపఁజేయ, నతని వంశమందు మలయ
 పర్వతముకీర్తి విస్తరింపఁజేయఁ జందనవృక్షంబువలె, నుద్భ
 వించితి వని చెప్పుచున్నారు మఱికొందఱు పరమపురుషుఁడ
 వైన నీవు దుర్మార్గులైన రాక్షసులను జయించుటకును,
 నీ ప్రపంచకమునకు డేమము గలిగించుటకును, దేవకీవసు
 దేవులచేఁ బూర్వజన్మంబున యాచింపఁబడి కుమారుఁడవై
 జన్మించితి వని పలుకుచున్నారు ఇంకొక కొందఱు బ్రహ్మాది
 సురప్రార్థితుండవై మహాసముద్రమం దున్న పడవయంగలి
 బరువును దింపునట్లుగా, భూమిభారముచేఁ బీడితమగు భూదేవి
 భారమును దొలగించుటకై పుట్టితి వని పలుకుచున్నారు.
 తత్వజ్ఞానవంతులైన కొందఱు దేహాత్మభ్రమాదులకు నిమిత్త
 మైన యజ్ఞానముచేతను, విషయాభిలాషచేతను, దత్తదను
 కూలవ్యాపారములచేతను బీడితులై, సంసారసాగరమ్మున
 మునుంగుచుం దేలుచుచున్న మానవులు నీదివ్యచరిత్రములు
 వినుటకును, నీ రూపములను ధ్యానించుటకును దగినట్లు

† ఇందులకుఁ బ్రమాణము—‘భీషాస్మాద్వాతః పవతే భీషాదేతి
 నూర్యః । భీషాస్మాదగ్ని శ్చేంద్రశ్చ మృత్యుర్ధావతి’ ఇత్యాదికమాచే
 మృత్యువునకుఁగూడ భయప్రదుఁ డనుట నెఱుంగునది

చేయుటకయి యిట్టి యవతారములఁ దాల్చుచున్నావని
 పల్కుచున్నారు. ఓ దేవా! నీ చరిత్రలను ప్రవక్తలవలన
 వినుచున్నవారును, శ్రోతలకుఁ జెప్పవారును, వానిని గానము
 చేయుచున్నవారును, స్మరించుచున్నవారును, నీ గుణములను
 వర్ణించి యానందించువారును మాత్రమే వేగముగా సంసార
 ప్రవాహమును నశింపఁ జేయు నీపాదపద్మములను జూడఁగలరు
 గాని, తక్కినవారలు చూడలేరు. ఓ దేవా! సమస్తరాజు
 లలో జితదుఃఖులమై, దీనులమై యున్న మాకు నీ పాదపద్మ
 ములకంటె దిక్కులేదు ఇట్లు సమస్తమును నిన్నే నమ్ముకొని
 శ్రితులమై, మిత్రులమై యున్న మమ్ముల నీ విష్ణుడు విడిచి
 పెట్ట నూహించుచున్నావు. దేవా! క్షేత్రజ్ఞుని సందర్శ
 నంబు లేనిచో, సర్వేంద్రియంబులు నట్టే నిలిచిపోవుంగాని,
 యేమియుఁ జేయలేవు. అట్లే భవదీయదర్శనంబులేనిచో,
 మేమును యాదవులును నామరూపంబులచే నేపాటివారము.
 మేమేమియుం జేయలేము. ఎందుకుఁ బనికెరాము. భూమి
 సమస్త సాముద్రికలక్షణములచేత నొప్పియున్న నీ పాద
 పద్మములచేఁ ద్రొక్కఁబడుచున్నప్పుడే ప్రళాశించునుగాని,
 నీ వీదేశమును విడిచినతరువాతఁ బ్రళాశింపదు. ఓ కృష్ణా!
 నీ వీక్షణంబులచేత నేకదా, యీ దేశములు బాగుగ పండి,
 సస్యములచేతను, మహాషధులచేతను, బుష్పలతలచేతను,
 నుద్యానవనములచేతను, నదీపర్వతములచేతను వృద్ధిపొందు
 చున్నవి. ఓ విశ్వాత్మా! ఓ కృష్ణా! ఓ విశ్వేశరీరా!
 సర్వాంతఃకరణములను నియమించువాఁడా! నీవారలయిన
 యదుపాండవులయందును, నాయందును దృఢపడియున్న యీ

స్నేహపాశమును మొట్టమొదటికి ఛేదించుము. అట్లయినచో,
 నీకంటె నన్యులయందుఁ జొరక, నాబుద్ధి మాటిమాటికి
 గంగాప్రవాహము సముద్రమును బొందునట్లు, నీయందుఁ
 బ్రవేశించి యమితానందము నొందఁగలదు. ఓ కృష్ణా!
 ఓ యర్జునసఖా! నీవు భూమికి భారము గలిగించుచున్న
 రాజుల వంశములను దహింప నగ్నిహోత్రమువంటివాఁడవు
 కదా! నీవు పొగడఁదగిన పరాక్రమము గలవాఁడవు, నీవు
 గోవులయు, శ్రాహ్మణులయు, దేవతలయు బాధలను
 దొలఁగింపఁగోరియే ఇట్టి యవతారములను ధరించుచున్నావు.
 మఱియు, నీవు సమస్తయోగీశ్వరులకు గురువవై యొప్పు
 చున్నావుకదా! అట్టి ని న్నెవ్వరు నుతింపఁగలరు? ఓ
 గోవిందా! ఓ భగవంతా! నీ కనేకవందనంబుల నాచరించు
 చున్నాను చేకొనుము అని యిట్లు కుంతీదేవి మృదుమధుర
 వచనములచేఁ దన మహిమను వర్ణింపఁ గృష్ణుండు విని,
 హాసాత్మకమయిన యాశ్చర్యశక్తిచే మోహింపఁజేయు
 చున్నట్లు మందహాసముచేయుచుఁ దనపురంబున కేగఁ దలం
 చినవాఁడయినను, గుంతికొరె నెఱవేర్చఁదలంచి, పయ
 నంబు వలదనుచున్న ధర్మజుని వాక్యంబు నతిక్రమింపలేక
 యా కుంతీదేవిని, సుభద్రాదులైన తక్కిన స్త్రీలను, సమా
 ధానపఱిచి తిరిగి హస్తినాపురంబుఁ బ్రవేశించె. తరువాత,
 ధర్మరాజు తాఁ జేయించిన బంధువధ కపరిమితదు ఖము
 నొందుచుండ వ్యాసాది మహామునులును, నద్భుతమగు
 ప్రభావము గల శ్రీకృష్ణుండును, బెక్కు లితిహాసములు
 చెప్పి, యాతని దు ఖముచు బోఁగొట్టఁ దొడంగిరి కాని,

యతని దుఃఖము కొంచెమేనియు శాంతము నొందలేదు.
 ఆ ధర్మరాజు మాటిమాటికిఁ దన స్నేహితజ్ఞాతి గురుజనంబుల
 మరణమును దలంచుకొని స్నేహమునకును, మోహమునకును
 వశుఁడై, యజ్ఞానముగల చిత్తముతో నిట్లు పలుకఁజొచ్చెను.
 అకటా! మిగుల దురాత్ముఁడనైన నాయజ్ఞానమును మీ
 రందఱు చూచితిరా! కుక్కలకును, నక్కలకును భోజనము
 కాఁదగిన తుచ్చమైన యీ శరీరమును సుఖంపఁజేయ లెక్క
 లేని సైన్యములను జంపించితిని. ఇంతటి యవివేకి లోకమందు
 మఱియొకం డున్నాఁడా? బాలురను, బ్రాహ్మణులను,
 మిత్రులను, దండ్రులను, దమ్ములను, గురువులను, నిర్దయుఁడనై
 చంపించిన నేనా పాపమునుండి పదివేలజన్మము లెత్తియైనను
 దప్పించుకొనఁగలనా? ధర్మయుద్ధమునందు శత్రువులను జంపి
 నను బాపము లేదని యొక వేళ నుపదేశింతురేమో! అందులకు
 నే నిష్టపడను. తన ప్రజలను బాధించు శత్రువుల వధించి
 నను, బాపము లేకపోయినఁ బోవచ్చును. నే నట్లుచేయక,
 దుర్యోధనుండు చక్కఁగ రాజ్యపరిపాలనము చేయుచుండఁగా,
 రాజ్యలోభముచేత నందఱిని జంపించితి అందువలన
 నా కా పాపము రాకమానునా! మఱియు, యుద్ధమునందుఁ
 బురుషులఁ జంపుట ధర్మమే యనికొందము. సుతులను, భర్త
 లను, సోదరులను, దక్కిన బంధువులను జంపి, స్త్రీలకు నేనొన
 రించిన మహాద్రోహము, గృహస్థు చేయఁదగిన కర్మము
 అన్నియుఁ జేసియైనను దానిని బోఁగొట్టుకోలేను. అయినను,
 బహుకాల మనుభవించినంగాని తఱుగని ఫలంబులు గల
 యీ మహాద్రోహము స్వల్పకాలములో నిర్వర్తింపఁదగిన

గృహస్థకర్మములచే నెట్లు నిరసింపఁబడు? మఱియుఁ, గర్మ
ముచేఁ గర్మమును దొలగించుకొనుటయు నయుక్తమే. పంకిల
మగు శరీరమును బురదనిటిచే నెట్లు నిర్మలమగునట్లు చేయ
లేమో, సుగాభాండమును సురచేత నెట్లు నిర్మలమగునట్లు
చేయలేమో, యల్ల సమస్త బంధుగురుహితులను జంపిం
పఁగా, జనితమయున పాపమును బశువధపాపముతో మిశ్రమైన
యాగములచే నెంతమాత్రమును బోఁగొట్టుకొనలే నని
తలంచుచున్నాను

ఇది యెనిమిదవ అధ్యాయము.



ధర్మరాజు తన తమ్ములతోఁ గృష్ణునిఁ దోడ్కొని భీష్మునికడకేగుట,
ధర్మరాజు భీష్ముని ధర్మంబు అడిగి తెలిసికొనుట,
భీష్ముడు శ్రీ కృష్ణుని నుతించి శరీరమును జాయుట

అని ఇట్లు ధర్మరాజు ప్రజాద్రోహమునకు మిగుల భయ
పడుచు సకలధర్మములను దెలిసికొనఁ దలంపుతో కురుక్షేత్ర
మందు పడియున్న భీష్ముని దర్శించుటకై బయలుదేరెను
ఇట్లతఁడు బయలుదేరినతోడనే, యతనితమ్ము లందఱును
హయశ్రేష్ఠంబులచేతను స్వర్ణభూషణచేతను నలంకరింపఁ
బడిన రథములపైఁ గూర్చుండి యతని వెంబడించిరి. అది
చూచి, ధౌమ్యండు, వ్యాసుండు మొదలగు బ్రాహ్మణులంద
ఱును బ్రయాణమయి నడచుచుండిరి భగవంతుఁడైన
కృష్ణుఁడుకూడ రథముపైఁ గూర్చుండి యర్జునయుతుండయి
బయలుదేరిన ఇట్లు బయలుదేరిన సమస్తపరివారముతోను

బరివేష్టింపఁబడియున్న ధర్మరాజు, యక్షులచేఁ బరివేష్టితుం
 డగు కుబేరునివలె, మిగులఁ బ్రకాశించెను. ఆకాశమునుండి
 భూమికిఁ దిగివచ్చిన దేవతవలెఁ బ్రకాశించుచున్న భీష్మునిఁ
 జూచి, పాండవులు కృష్ణసహితులయి నమస్కారముచేసిరి.
 ఓ సత్తమా! ఆ సమయమున దేవర్షులును, సమస్తబ్రహ్మర్షు
 లును, రాజర్షులును, భీష్మునిఁ జూచుటకయి యచ్చటికి వచ్చి,
 యాస్థలమందే యుండిరి అచ్చటికి వచ్చినవా రెవ్వ రనినఁ
 జెప్పెద నాలింపుము. పర్వతుండును, నారదమహామునియు,
 భగవంతుఁ డయిన వ్యాసమహామునియు, ధౌమ్యుఁడును,
 బృహదశ్వఁడును, భారద్వాజుఁడును, శిష్యసమేతుఁ డయిన
 పరశురాముఁడును మొదలగు మునీశ్వరు లందఱు వచ్చిరి.
 మఱియు శ్రీశుకుఁడును, వసిష్ఠుండును, నింద్రప్రమదుండును,
 ద్రితుండును, గృత్సమదుండును' నసితుండును, గక్షినంతుం
 డను, గౌతముండును, నత్రిమునియు, విశ్వమిత్రుండును,
 సుదర్శనుండును, శిష్యసమేతులయిన కశ్యపాంగీరసాదులును,
 మఱికొందఱు బ్రహ్మర్షులును నాభీష్మునిసన్నిధి కేతెంచిరి.
 ఇట్లు వచ్చిన మునీశ్వరుల నందఱిని ధర్మజ్ఞుండును, దేశకాల
 విభాగమును జక్కఁగఁ దెలిసినవాఁడును నగు భీష్ముఁడు
 యథావిధిగాఁ బూజచేసెను. పిమ్మట, నాతఁడు కృష్ణునిప్రభావ
 మును దెలిసినవాఁడు గావున, లీలామానుష విగ్రహధారి
 యయి తనమ్రోల నుపవేశించియున్న శ్రీకృష్ణుని హృదయ
 కమలఁబునఁ జేర్చికొని, మానసోపచారములచేఁ బూజించెను.
 తరువాతఁ, దన దగ్గరఁ గూర్చుండి వినయప్రేమసంయుతులై
 యున్న పాండవుల ననురాగజనిత బాష్పమ్ములచే నిండి,

ముడువఁబడియున్న చూపుతోఁ జూచుచుఁ గుశలమడిగి గౌర
 వించెను ఇట్లు గౌరవించి దర్మరాజాదులతో నిట్లనియె, ఓ వత్స
 లారా! ధర్మమునకును, శ్రాహ్మణులకును, భగవంతుఁడగు
 శ్రీకృష్ణునకును విధేయులై యున్న మీరు, కష్టజీవనము
 చేయుచున్నారనుట మిగుల విచారకరమగు సంగతి! తన
 భర్తయగు పాండురాజు మృతిఁ బొందినప్పటినుండియు, నా
 కుంతీదేవి సంతానవంతురాలై యుండి యుఁ బుత్రులయిన
 మీరు శాలుగగుటంబట్టి, మీ నిమిత్తము మాటిమాటికిఁ బలు
 దు ఖంబు లందవలసివచ్చె అయినను, వానిని గుఱించి మీ
 రెంతమాత్రము విచారింప నవసరములేదు వాయువునకు
 మేఘపంక్తి వశమయినట్లు, సమస్త ప్రాణులును గాలమునకు
 వశులై యుందురు. కనుక, నిదివరకు మీకు సంప్రాప్తములగు
 కష్టములన్నియుఁ గాలవశమున వచ్చినవని తలంచుచున్నాను.
 అయ్యారే! కాలము దుర్ఘటములగు వస్తువులనైన ఘటింపఁ
 జేయునుగదా! కేవలము ధర్మదేవత కుమారుఁడగు నజాత
 శత్రువు రాజుగా నుండెను గదాదండమును ధరించిన భీముఁ
 డును, గాండీవ మను మహాచాపమును ధరించిన యర్జునుఁ
 డును, నతనికి సహాయులును, దమ్ములునై యుండిరి లోక
 నాధుఁడై భగవంతుఁడైన శ్రీకృష్ణుఁడతనికి స్నేహితుఁడుగదా!
 ఇట్లు పుణ్యబలమును, శరీర బలమును, నస్త్రునై పుణ్యమును,
 దైవసంపత్తియుఁ, గల స్థలమందును గట్టములు పొరయుట
 యోజింపఁ, గాలవశ మనుటకు సంగియ మున్నదా? కృష్ణుఁ
 డొనర్చిన దివ్యచేష్టితంబులను దెలిసికోవలె నని తలంపుగల్గి
 బ్రహ్మాదులును మోహము పొందుచున్నారు అట్లుండ, మఱె

వ్వఁడు తెలిసికోఁగలఁడు? ఓరాజా! సమస్తప్రాణుల సుఖ
 దుఃఖంబులు కాలాధీనంబులు. సుఖదుఃఖనిమిత్తకము లయిన
 కర్మములు కృష్ణుని కధీనంబులు. ఆ కృష్ణుఁడు కాలాదుల నను
 వర్తించుచుండును కావున సుఖదుఃఖాత్మకమగు నీ సమస్త
 మును గాలకర్మాదుల నుద్బోధించుచు, దదనువర్తయి
 వర్తించునట్టి కృష్ణున కధీనమని నిశ్చయించుకొని, యాయీ
 కృష్ణుని విహితమును ననువర్తించుచు, దిక్కులేని ప్రజల
 నందఱిని బ్రేమముతోఁ బాలింపుము. ఈ శ్రీకృష్ణుఁడు భగవం
 తుఁడు ఇతఁడు పరమపురుషుఁడైన నారాయణమూర్తి.
 ఇతఁడు తన మాయచేత లోకుల నందఱిని మోహింపఁ
 జేయుచు, యాదవులయందు రహస్యముగాఁ బ్రవర్తించు
 చున్నాఁడు పరమగుహ్యమయిన యీ కృష్ణుని మాహాత్మ్య
 మీశ్వరుఁ డెఱుంగుచు దేవర్షియైన నారదుం డెఱుంగును.
 మఱియు, భగవంతుఁడైన కపిలముని యెఱుంగును. ఇంతకుఁ
 దప్పఁ, గృష్ణుని మాహాత్మ్యమును దెలిసికొన నెవ్వరు సమ
 థులు? ఓ ధర్మజా! నీవీ కృష్ణుని బావమఱఁదిగాను, మిత్రుని
 గాను, దూతగాను, మంత్రినిగాను, రథ-చోదకునిగాను దలంచు
 చున్నావు ఈ కృష్ణుఁడు పరమపురుషుఁడుగాని, నీ నను
 కొన్నట్లు మనుష్యమాత్రుఁడు కాఁడు. ఓయీ! ఈ కృష్ణుఁ
 డట్టి పరమపురుషుఁడే యయినయెడల, మా చేయుమన్న నీచ
 కృత్యముల నేల యాచరించెను? అని యందువేమో! ఆతని
 గుఱించి యిట్లు శంకింపఁ బనిలేదు. సేవకగత నికృష్టత్వంబు
 లేనివాఁడై, దేహాత్మభ్రాంతిరహితుండై, ద్వితీయవస్తు
 శూన్యుండై, ప్రకృతి పురుషాదులగు సమ సవ సుఖులును

స్వశరీరభూత మగుటంబట్టి, యొక్క రీతిగాఁ జూచుచున్నవాఁడై
యున్న కృష్ణమూర్తి కొకప్పుడును మతివైషమ్యము కలుగ
నేరదు. బౌరా! భగవంతుఁ డిట్లు సర్వసముండైనను, దన
యేకాంతభక్తులందు మిగుల దయగలిగి యుండును. అట్లే
కానియెడల భక్తుఁడనై కాలవశమునఁ బ్రాణములు విడిచి
పెట్టుచున్న నా కీ కృష్ణుఁ డేల సందర్శన మిచ్చుచున్నాఁడో
యోజింపుము. అతని సందర్శనంబువలనఁ గలిగెడి ఫల
మేమందువా? ఆ ఫలంబు నిరుపమాన మైనది. యోగీశ్వరుండే
భగవంతునియందు భక్తిసంయుతమైన చిత్తమును జేర్చి,
యే భగవంతుని నామంబులఁ గీర్తించుచుఁ గళేబరంబు విడిచి
కామము క్తుండును, గర్హము క్తుండు నగుచున్నాఁడో, యాతండ్రి
యీ కృష్ణుఁడు. నామకీర్తనమే కామకర్మవిముక్తిఁ గలిగించి
మోక్షసుఖంబుల నిచ్చుచుండ, నమ్మహాత్ముని దర్శనంబువలనఁ
గలుగుఫలం బింతయని చెప్పనగునా? కావునఁ, బ్రసన్నమగు
మందహాసుంబు చేతను, నరుణశ్రేతంబుల చేతను, వదనారవిం
దము కులుకుచుండ, చతుర్భుజుండును, శ్రీ దేవదేవుండును,
భగవంతుండు నగు శ్రీ కృష్ణుండు నా ధ్యానంబునకు విషయీ
భూతుండయి, నే నీ కళేబరంబు త్యజించునందాకఁ బ్రతీ
క్షించి యుండుఁగాక! అని పలుకుచున్న భీష్మునిపలుకు లాల
కించి, ధర్మరాజు శరపంజరంబున శయనించియున్న భీష్మునిఁ
జూచి పండితత్వ, పామరత్వ, శక్తత్వాశక్తత్వగులగు
పురుషస్వభావములకు ననుకూలముగా విధిచోదితము లయిన
ధర్మముల నడిగి తెలిసికొనెను మఱియు, బ్రాహ్మణాదివర్ణ
ములకును, బ్రహ్మచర్యా ద్యాశ్రమంబులకు నుచితంబులగు

ధర్మంబులను, రాగవైరాగ్యంబు లుపాధిగాఁగల ప్రవృత్తి నివృత్తి బేదంబులను నడిగి, యిట్లు వర్ణాశ్రమాది ధర్మంబులఁ దెలిసికొనెను. పిమ్మటఁ బాండవాగ్రజుండు దానధర్మముల తెఱఁగులను, నీతిశాస్త్రోక్తంబులగు రాజధర్మంబులను, బంశ రాత్రాది తంత్రోక్తములయిన మోక్షధర్మములను, ససాధనములయిన ధర్మార్థకామమోక్షములను, స్త్రీధర్మములను, దత్కధాశ్రవణ కీర్తనాదులయిన భగవద్ధర్మంబులను భీష్మ నడుగ, నతం డితిహాసములందును, వ్యాఖ్యానంబులందును జెప్పఁబడిన ట్లఖలధర్మములను, స గ్రహముగాను విపులము గాను వర్ణించి చెప్పుచుండెను ఇట్లు చెప్పుచుండఁగా, స్వచ్ఛంద మరణముగల భీష్మునికి వాంఛితమయిన యుత్తరాయణకాల మేతెంచెను. అంత, సహస్రముల సంఖ్యగల కురు పాండవులకు నాయకుడయిన భీష్ముండు మాటాడుట మాసి, దేహాదిసంబంధములను విసర్జించి, విలసత్ప్రీతాంబరమును దాల్చి తనయెదుట నాసీనుడయి చతుర్భుజంబులతో నెలయుచున్న శ్రీకృష్ణునియందుఁ దన మానసంబును జేర్చి, నేత్రముల నిమిలించి, యతని రూపమును ధ్యానింపఁదొడంగెను. ఇట్లు పరిశుద్ధమయిన ధారణచే భగవద్విగ్రహమును ధ్యానించుటం జేసి, భగవత్ప్రీతికి విలంబము కలిగించెడి ప్రార్థనము నశింప, నా భగవద్దర్శనంబుచే నాయుధప్రహారములశాధతొలంగ, నింద్రియంబుల వ్యాపారంబులు నివర్తింప, దేహాత్మ భ్రమ నశింప, భీష్ముండు శరీరము విసర్జించుచు జనార్దను నిట్లు నుతించెను.

భీష్మఁడు శ్రీకృష్ణుని నుతించుట

భగవద్భక్తుల కధిపతియై, వాగాదులకంటెను, జీవుల
కంటెను విఘ్నేణుండయి, యపరిచ్ఛిన్నంబగు స్వాభావికా
నందంబుచే దసరుచు, నొకప్రదేశమందు విహరింప లీలా
విగ్రహంబునుబొంది, స్వసంకల్పమాత్రముననే సమస్తజీవుల
కును సుసారప్రవృత్తి గలిగించుచు వర్తించు శ్రీకృష్ణుని
యందుఁ దనివెఱుదకుండ నామతి సుస్థిరంబయి యుండఁగాక!
ముల్లోకములకుఁ గమనీయమయి తమాలమువలె నీలవర్ణము
కలిగి, సూర్యకిరణములవలె గౌరవర్ణముగల వసనముచే
నొప్పుచు, గుంతలములచే బరీతమయిన ముఖపద్మముతోఁ
గూడి, బెడఁగారుచున్న శరీరముగల శ్రీకృష్ణునియం దనన్య
ప్రయోజనమైన యనురాగంబు నాకు లభించుఁగాక! యుద్ధ
సమయములయందు గుట్టపుడెక్కలచే నుద్ధాతంబయిన పరా
గంబుచే ధూసరితిమై వ్రేలాడు కేశకలాపముచేతను,
స్రవించు చెమటబిందువులచేతను సలంకృతమై నెమ్మొగంబు
తులకింప, నిశితంబులయిన నా బాణంబు లతని కవచమును
భేదింప, దజ్జనితమయిన రక్తముచే గవచము ప్రకాశించు
చుండ, వర్తించుచుండెడి శ్రీకృష్ణునియందు నా మానసంబు
దృఢంబుగా నిలిచి యుండుఁగాత! మఱియు, యుద్ధప్రాగంభ
సమయమందుఁ దన స్నేహితుడయిన యర్జునుండు చెప్పిన
చొప్పున నుభయపై న్యంబుల నడుమ రథంబును నిలిపి, వృష్టి
ప్రసారముచేతనే నిత్రుపైనికుల యాయువును హరించిన
పార్థసఖునియందు నా కనురాగంబు జనించుఁగాత! యుద్ధ

ప్రారంభదశయందు నర్జునుండు తనరథంబు నుభయనైన్యంబుల నడుమ నుంపుమన నట్లు కావించె. అర్జునుండు భయపార్శ్వంబుల నుండునట్టి స్వబంధువర్గంబునుజూచి, వారలఁజంపయత్నింపక యుద్ధవిముఖుఁడగుటయు, నతని కుత్సితబుద్ధినిజూచి గీతోపదేశమునుజేసి యా కుత్సితబుద్ధిని హరించిన సర్వాధికుండు శ్రీకృష్ణుని పాదపద్మంబులందు నామానసంబున కనురాగంబుడయింపుఁగాతా మఱియు, యుద్ధసమయంబున నొకనాఁడు నేను దుర్యోధనునియెదుటఁ గృష్ణునిచేఁ జక్రము పట్టింతు నని ప్రతిన చేసితి. కాన, నా ప్రతిజ్ఞ నెఱవేర్చుకొనుటకై నిశితంబులగు శరంబులచేఁ గృష్ణుని నొప్పించి, యతని కవచమును జీల్చితిని. అంత, నా శరంబులు సహింపనోపక రత్తసిక్తగాత్రుండయి “యుద్ధమున నాయుధమును స్వీకరింప” నని ప్రతినచేసినవాఁడయ్యు, దన ప్రతినకంటె భక్తుని ప్రతిజ్ఞ ముఖ్యమయినది కావున, భక్తుఁడనయిన నా ప్రతిన నెఱవేర్పనెంచి, చక్రంబుం గేలఁగీలించి, రథంబు డిగి, యా సమయంబున భూమి కంపింప, నుత్తరీయము క్రిందికి జాటుచుండ, మదపుటేనుఁగుపయికి లంఘించు సింహంబు చందంబున, నాపయికి లంఘించి నాకభిముఖంబుగాఁజను దెంచు శ్రీకృష్ణుండు నాకు మోక్ష మొసంగి దిక్కగుఁగాక! అర్జునుని రథంబును సర్వదా రక్షింపుచు, హయచోదనంబుకై వేత్రంబును దాల్చి, గుఱ్ఱములపగ్గంబుల రెండవచేతఁ ధరిం, చూడఁదగిన రూపంబున నొప్పుచుండ, నెవ్వని దివ్యరూపంబును జూచుచు యుద్ధంబున మృతులగు వీరు లపహతపాప్మత్వము మొదలగు గుణావ్యకంబు గలవా రగుచున్నారో, యట్టి దివ్య

రూపంబు గలిగి వర్తించు భగవంతునియందుఁ జావ సిద్ధుండ
 నైన నాకుఁ బ్రీతి జనించుఁగాత! మహోహర మయిన గమన
 ములచేతను, విలాసములచేతను, మందహాసములచేతను, నను
 రాగమును బ్రకటించు చూపులచేతను, గల్పింపఁబడిన పూజ
 గలవారలయి, కృష్ణుండు కావించిన యమానుషచర్యలను నను
 కరించుచున్నవార లయి, భగవంతుఁ డగు కృష్ణుని దివ్యచేష్ట
 లను స్మరించుటవలనఁ బరమానందము గలిగి, మెయిమెఱచి
 యున్న గోపికాస్త్రీ లందఱు నెవ్వని నాధర్మ్యము నొందిరో,
 యట్టి శ్రీకృష్ణునియందు నా మనస్సు విహరించుఁగాక! ధర్మ
 రాజు రాజసూయయాగము చేయు సమయమ్మున మునీశ్వరు
 లును, రాజశ్రేష్ఠులును దన్నుఁజూడ, సభామధ్యమందు ధర్మ
 రాజిచ్చిన పూజను గ్రహించినప్పటి కృష్ణస్వరూపము నాకు
 గోచర మగుఁగాక. *లోకమున వాయువు తనబలముచే వెదు

*ఈ వాక్య్యాంబు నిచ్చునట్టి “క్షీతభర మవరోపితుం కుదాణాం
 శ్వసన ఇవాస్యజ దక్షివంశవహ్నిం । తమిమ మహమనుప్రతా ర్తిహంప్రిం
 హ్మాది పరిరభ్య జహామి మర్త్యసీదం” అనెడి శ్లోకము కొన్ని ప్రతులలో
 లేదు అంతమాత్రమున దీనిఁ బ్రక్షిప్తం బనరాదు. మఱియు, వీరరాఘ
 వీయ వ్యాఖ్యానంబులో భీష్ముండు పదునొకండు శ్లోకంబులచేఁ గృష్ణుని
 నుతించుచున్నాఁ డని యవతారిక వ్రాసినాఁడు కాని, యందు పదిశ్లోక
 ములు మాత్రమే కానవచ్చుచున్నవి విడువఁబడిన శ్లోకంబునకు వ్యాఖ్యా
 నంబుగూడఁ గానరాదు దీనిబట్టి యోజింప నీ శ్లోకంబు వీరరాఘవీయా
 దుల కాతంబున నుండియున్నట్లును, దానికి వీరరాఘవాచార్యులు వ్యాఖ్యా
 నించి యున్నట్లును, తరువాతఁ బ్రమాదవశంబున శ్లోక వ్యాఖ్యానంబులు
 గతింపినట్లును, దెలియవచ్చుచున్నది. (ఇవి యింకను విచారణీయము)

శ్లను రాపాడించి యా వెదురుపొదలను భస్మము చేయఁజాలిన
యగ్నిహోత్రమును బుట్టించుచున్నది అట్లే యెవఁడు కౌఠ
వులవలనఁ గలిగెడి భూభారమును బోఁగొట్టఁ దలపోసి ధృత
రాష్ట్రుని వంశంబునంతను దహింపఁజేయుటకు నగ్నిహోత్ర
రూపమగు భారతయుద్ధమును గల్పించెనో, యెవ్వనిపాదములు
భక్తుల కష్టములఁ దొలంగించుచున్నవో, యట్టి శ్రీకృష్ణుని
పాదములను బ్రాపుగఁ జేసికొని యీ మానవ దేహమును విడిచి
పెట్టుచున్నాను † సూర్యుండు గగనంబున వర్తించునప్పు

† ఇటు భగవంతునకును సూర్యునకును వ్యాప్యగతదోషములు పొంద
కుండుటమాత్రములోనే దృష్టాంతము చేకొనవలెను ఎట్లనఁగా, సూర్యుండు
జలాధారములందుఁ గానవచ్చుచున్నను, నతఁడు తజ్జలగతములయిన వృద్ధి
ప్రోసచలనాదులను బొందఁడు అట్లే భగవంతుండును పృథివ్యాదులం
దంతరాత్మయై వర్తించుచుండినను, నతఁడు పృథివ్యాదిగతములయిన దోష
ముల నొందక, యనంతకల్యాణగుణంబుల కాకరుండయి వర్తించుచుండును.
ఇట్లు నిర్దోషత్వములోమాత్రమే దృష్టాంతము చేకొనక, స్థితియందుఁగూడఁ
జేకొనినచో, నర్కదృష్టాంతము కుదరదు. ‘ఏమనఁగా, జలాధారములందు
సూర్యుండున్న టవభాసించునే కాని’ వాస్తవముగా నుండఁడు. పృథి
వ్యాదులందు భగవంతుని స్థితిగూడ నట్టిదే యని చెప్పినచో, శ్రుతివిరో
ధము కలుగుచున్నది. ఏమనఁగా, సూర్యుండు జలాధారములం దుండుట
భ్రాంతి భగవంతుండు పృథివ్యాదులం దుండుట సత్యము కావుననే
“శ్రు॥యః పృథివ్యాం తిషన్” ఎవఁడు భూమియందు నివసించుచున్నాడో,
“శ్రు॥ యోఽస్స తిషన్” ఎవఁడు దుదకమందు నివసించుచున్నాడో,
“శ్రు॥య ఆత్మని తిషన్” ఎవఁడు జీవాత్మలం దంతరాత్మయై యున్నాడో,
ఇత్యాది శ్రుతులు ప్రపన్నము లగుచున్నవి. కావున, వ్యాప్యగతములయిన
వృద్ధిప్రోసాదులు భగవంతునికిఁ గలుగవని మాత్రమే సూర్యదృష్టాంతములే

దొక్కఁడుగానె యెల్లవారికిఁ గన్పించును కాని, జలాదు
లందు భాసించునప్పుడు నానాత్వమంది కానవచ్చును. అట్లు
సూర్యుఁడు జలాదులఁ గానవచ్చినను, దజ్జలగతములయిన
వృద్ధిహాసాది దోషములు వాని కంటవు. అట్లే భగవంతుఁ
డొకఁడయ్యును, దత్తతత్కర్మానుసారముగాఁ దనవెఁ గల్పితు
లయిన జీవుల ప్రతిహృదయమందును నంతరాత్మయై వర్తిం
చుచు నానాత్వము నొందియున్నాఁడు. అట్లయిన, నశనికి
వ్యాప్యగతములయిన దోషము లంటవు. నేన బ్రహ్మాత్మ
కములైన స్వతంత్రవస్తువులు పెక్కులు గలవనెడి మోహ

నిశ్చయింపవలయును మఱియు, వృద్ధి హాస భాక్త్య మిత్యాదిక నూత్ర
మున “ఉభయసామంజస్యాత్” ఉభయమయిన గగన నూర్య దృష్టాంత
ములు సమంజస మగుటవలన, అని వ్యాసుండు చెప్పియున్నాఁడు అది
యెట్లనఁగా “ఆకాశమేకం హి యథా ఘటాదిషు పృథగ్భవేత్ । తథా
తైకో హ్యనేకస్థో జూధారేష్వివాంశుమాన్” అనఁగా, నొకటైన యాకా
శము ఘటాదులందు నానాత్వము చెంది వర్తించుచున్న విధమునను,
నూర్యుఁడొక్కఁడైనను జలాధారములందుఁ బెక్కురూపములొంది వర్తించు
చున్న చందమునను, బరిమాత్మ యొక్కఁడే పృథివ్యాదులందు నానా
విధములుగా వర్తించుచున్నాఁ డవియర్థము ఇట్లు రెండుదృష్టాంతములు
భగవంతునికిఁ బృథివ్యాదిగతములయిన దోషములు పొందవని చెప్పినచో
సమంజసము లగుచున్నవి మఱియు, జలాధారములందు వాస్తవముగా
నూర్యుఁడు లేకపోవుటచేతనే తద్గతదోషము అంటలేదు ఆకాశము వాస్త
వముగా ఘటాదులందు వర్తించుచున్నను, తద్గతములగు వృద్ధిహాసాదులు
కలుగలేదు భగవంతునికో, పృథివ్యాదులందు వర్తించుచున్నను, దోషము
అకుఁ బ్రత్యసీకమయిన యాకారము కలవాఁ డగుటంబట్టి, దోష హేతువు
లేకపోవుటచేతనే దోషము అంటలే దని తెలియఁ దగినది.

మును, నొకఁడయిన యాత్మయందు దేవమనుష్యాదిభేదములు
 గలవనెడ మోహమును విడిచి, యట్టి భగవంతునిఁ బొందు
 చున్నాను. అని యిట్లు భీష్మఁడు శ్రీకృష్ణమూర్తిని నుతించి,
 భగవంతుఁడయిన కృష్ణునియందు మనోవాగ్దృష్టుల వ్యాపా
 రంబుచేఁ బ్రత్యగాత్మ సనుసంధానంబు గావించి, యంతర్లీన
 మగు శ్వాసవాయువులు గలవాఁడయి, శరీరంబు విడిచి,
 యచ్చిరాది మార్గంబుచేఁ బరమపురుషునిఁ జేరెను అంతి,
 నచ్చట నున్నవారలందఱు భీష్మఁ డుపాధివిధూననంబు
 కావించికొని నిర్దోషియగు పరబ్రహ్మమును జేరుటఁజూచి,
 రాత్రియందలి పక్షులవలెనే మానమును దాల్చియుండిరి.
 ఆ సమయమున మానవులచేతను దేవతలచేతను హాయింపఁ
 బడినవై, దుందుభులు మ్రోసెను అక్కడి సాధువు లందఱు
 భీష్ముని గుణములను, బరాక్రమమును, జ్ఞానసంపత్తిని మిగులఁ
 గొనియాడిరి. అప్పుడే యాకాశమునుండి యఖండమగు
 పుష్పవృష్టి గురియఁదొడంగెను. తరువాత, ధర్మరాజు
 వ్యాసాదుల ననుమతిచొప్పున భీష్మునికి దహనాది కృత్యంబుల
 నొనర్చి, కురువృద్ధులైన యాతని మరణమునకు ముహూర్త
 కాలము దుఃఖపడెను పిమ్మట నచ్చటికి వచ్చిన మునులందఱు
 శ్రీకృష్ణమూర్తిని వేదాంతవేద్యమై యున్న రహస్యంబుల
 వెల్లడించు తదీయనామంబులచే స్తోత్రముచేసి, యా కృష్ణునిఁ
 దమతమ చిత్తంబుల హత్తించుకొని, యాతని యనుజ్ఞ పొంది
 తమ తమ యాశ్రమములకుఁ బోయిరి. తరువాత, ధర్మరాజు
 కృష్ణునితోను, సోదరులతోను హస్తినాపురము ప్రవేశించి,
 పుత్రశోకముచేతఁ దపించుచున్న గాంధారీధృతరాష్ట్రులను

సమీపించి, నమస్కరించి మంచిమాటలచే వారి దుఃఖమును
బోవునట్లుచేసెను ఇట్లుచేసి, ధర్మరాజు వారల యాజ్ఞ
పుచ్చుకొని కృష్ణమూర్తి నెలవృత్తకొని, పితృసంబంధమైన
రాజ్యమున కభిషిక్తుడై, ధర్మము తప్పకుండఁ బరిపాలింపఁ
నారంభించెను

ఇది తొమ్మిదవ యధ్యాయము

కృష్ణుఁడు ధర్మజుని రాజ్యంబుచేయ నియమించి తాను ద్వారక కేగుట

అని యిట్లు పలికిన సూతుఁగాంచి శౌనకుం డిట్లనియె.
“ఓ సూతా! తమ రాజ్యభాగము నపహరించి, యాతతాయు
లనిపించికొనిన దుర్యోధనాదుల సంహరించి రాజ్యంబును
బొంది ధర్మవిదులలో నశ్రేయముండగు ధర్మజుండు రాజ్యశాసన
మందుఁ దమ్ములతోఁ గూడ నెట్లు ప్రవర్తించె? మఱియు
నేమిచేసెను? అని యడిగిన శౌనకునకు సూతుం డిట్లనియె.
“ఓ శౌనకా! భగవంతుండగు శ్రీకృష్ణుఁడు వేణువనసంఘర్షణ
వలన జనించిన దవాగ్నితోఁ దుల్యమైన కులకలహంబుచే
నశించుచున్న కురువంశమును బరీక్షిత్తును రక్షించి, దానిని
దిరిగి వర్ధించి పరీక్షిత్తు వెద్దవాఁ డగునంతవరకు ధర్మరాజును
రాజ్యము చేయుమనిచెప్పి, తాను గృతకృత్యుఁ డగుటవలన
మిగుల సంతసించె. ఇట్లు ధర్మరాజు కృష్ణుని యానతి
చొప్పున రాజ్యంబు స్వీకరించి, భీష్ముఁ డుపదేశించిన ధర్మ
మార్గముల ననుసరించి, విస్తారమగు జ్ఞానముగలవాఁడు
గనుక, నజ్ఞానమును దొలగించుకొని, కృష్ణునిఁ దనకుఁ

బ్రాహ్మణాః జేసికొని తమ్ములచే సేవింపఁబడుచు, నారాయణ
 మూర్తిని బ్రాహ్మణాఃగొని దేవేంద్రుఁడు స్వర్గమును బరిపా
 లించిన విధమున, సముద్రపర్యంతముగల భూమండలమును
 బరిపాలించుచుండెను ఓ శౌనకా! ధర్మజుఁడు రాజ్యము
 చేయుచున్న సమయమున మేఘుఁడు తఱి తప్పకుండ వర్షించు
 చుండెను భూమి కోరినట్టి పంటలనెల్లఁ బండుచుండెను.
 గొప్ప పాదుగులతోఁ గూడికొని యావులన్నియు వలయు
 నన్ని పాల నిచ్చుచుండెను. పలురకములగు నోషధులన్నియుఁ
 బ్రతిఱుతువునందును ఫలించుచుండెను. నదులెల్లప్పుడు
 నిర్మల జలములతో నిండియుండెను. సముద్రములు పలు
 రకములగు రత్నములచేత విలసించుచుండెను. పర్వతము
 లన్నియు సప్తధాతువులచేత వెలయుచుండెను. వనము
 లన్నియుఁ బ్రశస్తములగు పుష్పములతోను, బండ్లతోను
 బ్రకాశించుచుండెను ధర్మరాజు రాజ్యమునందలి ప్రజలకు
 నొకప్పుడైనను మనోవ్యధలుగాని, దేహసంబంధమయిన
 రోగములుగాని, యాధిదైవికములు నాధ్యాత్మికములు నాధి
 శ్వాతికములు నగు బాధలుగాని, యెంతమాత్రము కలుగ
 లేదుసుమీ! తరువాత, శ్రీకృష్ణుండు తన చెల్లెలగు సుభద్ర
 కోరికదీర్చు నిమిత్తమును, ధర్మరాజు దుఃఖము నుపశమించు
 నిమిత్తమును, హస్తినాపురమునందుఁ గొన్ని మాసములు
 నివసించి, ధర్మరాజు నాజ్ఞ నుబొంది భీమాదులఁ గౌఁగలించు
 కొని తనకుఁ గొందఱు నమస్కరింపఁ, గొందఱు తన్నుఁ
 గౌఁగలింప, మెల్లమెల్లనఁ జని తనరథముపైఁ గూర్చుండెను
 ఇట్లు కృష్ణుండు రథముపైఁగూర్చుండి స్వపురమైన ద్వారకకుఁ

బోవు నవసరమ్మున నాతని వియోగమును సహింప లేక
 ద్రౌపదియుఁ గుంతీదేవియు, సుభద్రయు, నుత్తరయు,
 గాంధారియు మొదలగు స్త్రీలును, ధర్మరాజు బీమ సకుల
 సహదేవులును, ధృతరాష్ట్రాదులును, ధౌమ్యాది మునీశ్వరు
 లును, శ్రీకృష్ణుని రథమును వెంబడించి నడువఁజొచ్చిరి.
 మానవుఁడు సజ్జనసహవాసమువలన దుస్సంగములును విడిచి
 పెట్టి సత్పురుషులకు వందనీయమైన శ్రీకృష్ణుని యశస్సు నాల
 కించినంతమాత్రముననే యతని విడిచి పెట్టలేడు ఇట్లుండఁగా,
 సర్వకాలములయందు శ్రీకృష్ణునితోఁగలిసి భుజించుచు, నిద్రిం
 చుచు, గూర్చుండుచు, సంభాషించుచు నున్నట్టి పాండవు లా
 శ్రీకృష్ణు నెట్లు విడిచిపెట్టఁగలరు? పిమ్మట ధర్మరాజాదు
 లును, గుంతీప్రముఖులగు స్త్రీలును, గృష్ణునియందలి స్నేహ
 మును విడిచిపెట్టలేక తమచిత్తము లతని వెంబడింప, రెప్ప
 వేయకుండ నతనినే చూచుచు, మిగుల విచారించుచు, నచ్చ
 టచ్చటఁ దిరుగఁజొచ్చిరి. కుంతి మొదలగు స్త్రీలు కృష్ణుండు
 వెడలుచున్న సమయంబున నమంగళసూచకంబని యాతని
 యందలి ప్రేమచేతఁ బొడముచున్న కన్నీటిని బలాత్కార
 ముగ నఱికిట్టుచుండిరి. మఱియుఁ గృష్ణుండు ప్రయాణంబయి
 పోవు నవసరంబున మృదంగంబులను శిఁఖంబులను, భేరులను,
 విపంచికలను, తప్పెటలను, గోముఖంబులను, దుందుభులను,
 ఘంటలను, కరతాళంబులను, మంగళసూచకంబుగా యుగప
 త్కాలమందే మ్రోయించుచుండిరి. ఆ కాలంబున హస్తినా
 పురమందున్న స్త్రీలందఱును బ్రేమత్రవామందహాసంబులు
 వెలువడునట్లు లాకృష్ణునిఁ బొడఁగాంచుచు, మేడలపై కెక్కి

యాతం డరుగుచున్నప్పు డాతని శిరస్సుమీదఁ బుష్పవర్ష
 ములఁ గురియఁజొచ్చిరి. ఆ సమయమునఁ దనకుఁ బ్రియతముఁ
 డగు శ్రీకృష్ణమూర్తి వారికి నర్జునుండు ముత్యాలగొడుగు
 పట్టి పార్శ్వంబున నిలువంబడియుండ, సాత్యకియు, నుద్ధవుఁ
 డును మిగుల నాశ్చర్యముగొలుపు వింజామరలఁ బట్టికొని
 సేవింప, మార్గముందుఁ గురుప్రీతులు బుష్పసంతతుల వర్షింపు
 చుండ, శ్రీకృష్ణుండు మిగులఁ బ్రకాశింపఁజొచ్చెను మఱియు,
 నప్పట్టున హేయప్రాకృత గుణరహితుండై జ్ఞానశక్త్యాది
 సద్గుణంబులు కలిగియున్న కృష్ణునకు సంపూర్ణ కాముఁ డగుట
 వలన నననురూపంబులును, భక్తిస్నేహంబులచే నొనర్పఁ
 బడుచున్న వగుటంబట్టి యనురూపంబులునగు బ్రాహ్మణా
 శీర్వచనంబు లెల్లయెడల వినఁబడఁజొచ్చెను. ఆ సమయము
 నందు భక్తులయు, ప్రీతిలయు మృదువైన వాక్యములు నలు
 గడల మిగుల మనోహరముగా వినఁబడుచుండెను ఆ సమయ
 మున జను లొకరితో నొక రిట్లనుకొనిరి ఓహో! ప్రళయ
 కాలమందు-సత్వాది గుణోత్పత్తికిఁ బూర్వము-కర్మరూపశక్తు
 లన్నియుఁ గార్యాప్రవృత్తములైయుండఁగా, నెవఁడు సూక్ష్మ
 చిదచిద్రూపమ్మగు జగమ్ము శరీరంబుగాఁ గలవాడై, సర్వ
 నియామకుండై, సర్గాదిసంకల్పంబు విడిచియుండుటంబట్టి నామ
 రూప విభాగరహితుండగుచు, గావుననే యొక్కండై నిమి
 త్తాంతరహితుండై ప్రకాశించుచున్నాఁడో, యా పరమపురు
 షుండే యీకృష్ణుండని తలంపుఁడు. మఱియు, కారణదశ
 యందే భగవంతుఁ డొక్కడై యద్వితీయుండగుచు స్వసంకల్ప
 చోదితమై, స్వశరీరభూతంబులగు జీవులకుఁ దిరోధాయకంబై .

సృష్టి కున్ముఖంబగు ప్రకృతి ననుసరించి నామరూపమ్ములు
 లేని జీవాత్మయందు నంతరాత్మయై ప్రవేశించి నామరూపం
 బులు గల్పింపఁ దలంపుగొని వేదప్రవర్తకుండగుచున్నాఁడో,
 యీ మహనీయుండే యీ కృష్ణుండని భావింపుఁడు లోకము
 నందుఁ బండితులందఱు ప్రాణవాయువుల నరికట్టి, యింద్రియ
 ముల జయించి, నిర్మలమయిన మనస్సుగలవారై మిగుల భక్తి
 యుతులయి యే మహానుభావుని స్వరూపంబును జూచు
 చున్నారో, యీ పురుషుండేగదా యీ కృష్ణుఁడు! ఓ సఖ!
 ఎవని సత్కథలు గుహ్యంబులగు వేదాంతంబులందు వేదాంత
 విదులచే గీయమానంబు లగుచున్నవో, యేవాఁడొక్కఁ
 డైనను, లీలలకై జగంబును సృజించుచుఁ, బాలించుచు,
 నశింపఁజేయుచు వర్తించుచున్నాఁడో, యే మహానుభావుండు
 జగదంతరాత్మయై యుండుటవలనఁ గలిగిన దోషసంబంధంబు
 లేనివాఁడో, యీ యీశ్వరుండే యీ శ్రీ కృష్ణమూర్తి ఈ
 శ్రీ కృష్ణమూర్తియే లోకమునందు విషమబుద్ధి గల రాజులు
 నీచప్రవర్తనులయి యధర్మము నవలంబించి ప్రవర్తించు
 చున్నప్పుడెల్లను లోకమును రక్షించుటకయి మత్స్యద్వ్యవ
 తారంబులఁ దాల్చుచు ధర్మమును, జ్ఞానాది కల్యాణగుణము
 లను, సత్యమును, దయారసమును, గీర్తిని మొదలగువాని నెల్ల
 స్థాపనచేయుచు నున్నవాఁడు ఈ శ్రీ కృష్ణుఁడు జన్మించుట
 చేతనే యదుకులము మిగులఁ బవిత్రమైనది మధురాపురము
 బుణ్యతీర్థమై యుండుట శ్రీ కృష్ణమూర్తి యెల్లప్పుడును
 బాదవిన్యాసముల నిడుచుండుటచేతనే కదా! ఏ పురము
 నందలి ప్రజలు సదా భగవంతుఁడగు శ్రీ కృష్ణమూర్తిని

దర్శించి మిగుల నానందము చెందుచున్నారో, యే పురమును సంబంధించిన భూములు విష్ణుని పాదములచేఁ ద్రొక్కఁబడి మిగులఁ బవిత్రములైనవో, కృష్ణమూర్తి యెల్లప్పుడు తన యందు నివసించి యుండుటంబట్టి యేది స్వర్గపట్టణముగూడ నతిక్రమించుచున్నదో, యాద్యారకాపురంబు భూమికి పుణ్యంబును యశంబును గలిగించుచున్నది. ఓ చెలులారా! ఈతని భార్యజనము గోపికలు, తమతమ స్వాంతంబుల సంతత మెవనియందుఁ బొందుపఱచి మోహాదివశులైరో, యాకృష్ణుని యధరపానంబు నొనర్చుచుండును. అయారే! ఆ సుందరీ లలామలందఱు పూర్వజన్మంబున భగవంతు నుద్దేశించి యెట్టి సుకృతంబు లొనర్చిరో! ఎట్టి నోములు నోచిరో! ఎట్టి దానంబులు చేసిరో! ఎట్టి హోమంబు లొనర్చిరో కదా! లేనిచో, యోగీశ్వరవందనీయుఁడగు శ్రీ కృష్ణుని దర్శనమేదుర్లభ మగుచుండ, నధరపానం బొనర్చునంతటి భాగ్యమెట్లు లభించును? మఱియు, నీ శ్రీకృష్ణుండు మదోన్మత్తులయిన శిశుపాలాదుల గర్వాంధకారంబడఁచి, స్వయంవరమునఁ గొనివచ్చిన రుక్మిణీ జాంబవతీప్రభృతు లగు సుందరీలలామలును, నరకాసురుని సంహరించి గొనివచ్చిన పదాఱువేల స్త్రీలును, మార్దవము లేనివారై పవిత్రత లేనివారయి యున్నను, స్త్రీధర్మముల మాత్రమే తెస్సగాఁ జేయుచుందురు. అయిన, నిమ్మహాను భావుండు సంతతము వారి గృహములందే వసించుచు “ఓ రుక్మిణీ! యిటుర” వ్తుని యిట్లా యా స్త్రీల నాయా నామంబులచే హృదయరంజకముగాఁ బిలుచుచుఁ, బయికి రానే తాఁడు! అని యివ్విధంబున వక్కాణించుచున్న పురస్త్రీల

వాక్యంబుల నాలకించుచు, దరహాసంబుతోఁగూడిన యవలోక
 శంబులచేత వారల నానందసముపేతలగాఁ జేయుచు, హస్తినా
 పురంబును దాఁటి పోవుచుండెను అప్పట్టునఁ బాండవాగ్ర
 జుండు ప్రియబాంధవుండగు కృష్ణున కరాతులవలన నపా
 యము మూడునేమోయని తలంచి, తద్రక్షణార్థంబు గజరథ
 తురగపదాతులను నాలుగంగములు గల మహానైన్య మొక
 దానిని బుత్తెంచె అంత, శ్రీ కృష్ణుండు సేనాసమేతుండయి
 దృఢానురాగంబుగలవారగుటచేఁ దన్నెడఁ బాసియుండ నంగీక
 రింపక చాలదూరము తన్ను వెంబడించివచ్చిన ధర్మరాజా
 దులను మృదుమధురవాక్యంబులచే వెనుకకు మఱిలించి,
 ప్రియులతో ద్వారకాభిముఖుండయి పోయెను అట్లు పోవుచు
 మార్గమునఁ గురుదేశంబుల నతిక్రమించి, పాంచాల శూర
 సేనాది దేశముల దాఁటి, యమునానదీప్రాంతములను,
 బ్రహ్మవర్తమును గురుక్షేత్రమును, మత్స్యదేశమును,
 సరస్వతీనదీప్రాంతములను దృణజలరహితమయిన బయళ్లను
 నతిక్రమించి, సౌవీరాదిదేశముల నుపగమించి ద్వారకకు
 సమీపముననున్న యానర్తదేశములఁ జొచ్చునప్పటి కతని
 హయములు కొంచె మలఁతచెందె అట్లయినఁ బయనంబు
 వదలకపోవుచు, మార్గమధ్యంబునఁ దత్తద్దేశజను లిచ్చిన
 కానుకలనందుచు, సూర్యుం డపరగిరిశిఖరావలంబి యయి
 జలంబులఁ గ్రుంకునప్పటికి ద్వారకాపురప్రాంతంబున నున్న
 యానర్తదేశములఁ జేరెను

ఇది పదవ అధ్యాయము

శ్రీ కృష్ణుడు ద్వారకం బ్రవేశించుట

ఇట్లు కృష్ణుండు నిజపరిపాలితంబయి సకలసంపదలచే నుపేతంబగు నానర్తదేశములను బ్రవేశించి, స్వవియోగజనిత మగు నాదేశస్థుల దుఃఖంబు తొలంగునట్లు తన పాంచజన్య మను శంఖరాజంబును బూరించెను. ఆసమయంబునఁ దదీయా ధరకాంతులచే నరుణేతం బయినశంఖంబు, హరికరకమలం బునం దున్నదయి, పద్మబృందమధ్యమందు ధ్వనిచేయుచున్న కలహాంసచందంబునఁ బ్రకాశించెను. లోకభయంకరు లగు వారికి భయమును గలిగించు నాశంఖనినాద మాదేశస్థు లాలకించి, తమ ప్రభువగు కృష్ణుండు వచ్చుచున్నాడని నిశ్చయించి, యాతని సందర్శన మాచరింప వేడుకపడుచు నభిముఖులరై పోయిరి అట్లుపోయి, నిత్యము నిరవధిక మయిన స్వానందమనుభవించుట యనులాభముచేఁ బూర్ణ కాముండై, యాత్మారాముండై, యితరులనుండి కానుకలంద నపేక్షలేని కృష్ణునిఁ బూజించి, తన్నును జగంబులను బ్రకా శిల్లునట్లు చేయుచున్న రవికి దీపము నొసంగునట్లు, సంతోష మున ముఖంబులు వికసింప యధాశక్తిని గానుక లర్పించిరి. తా మర్పించిన యుపహారము లందుకొన్నందుల కమందా నంద వికసితముఖులై ప్రజలు కృష్ణుని సమీపించి యందఱి పుత్రులయందును సమానమైన స్నేహము కలవాడై, ప్రేమాతిశయంబునఁ ద మ్మనవరతంబు రక్షించుచున్న జనకుంగాంచి పల్కుచున్న కుమారులమాడ్కి, సంతోషాతి శయంబుచే గద్గదంబులయిన వాక్యంబుల నిట్లనిరి. 'దేవా ! బ్రహ్మాది బృందారకులచేతను, సనకసనందనాది యోగి

బృందంబులచేతను వందనీయమయిన నీపాదారవిందముల
 కభివందించుచున్నాము మఱియు, నీపాదంబు లీలోకమందలి
 శ్రేయోభిలాషులకు మిక్కిలి యుత్కృష్టమయినవి అయ్యవి
 తేమసాధనంబులు. బ్రహ్మాది సురల వశీకరింపఁ జేయుచున్న
 కాలము సైతము నీపాదకమలంబుల వశీకరించుకొన సమర్థంబు
 కాదు అట్టి నీపాదంబుల సేవించుటంజేసి మేము ధన్యుల
 మయితిమి. ప్రపంచము సత్తాదులు కలదానిగాఁ జేయుచున్న
 యో దేవా! మాకు నీవే స్నేహితుండవు నీవే జనకుండవు.
 నీవే యధిపతివి. నీవే జ్ఞానోపదేశకుండగు గురుండవు. నీవే
 పరిదైవతమవు నీకంటె నధికమయిన దైవ మేదియు లేదు.
 ఇట్లు సర్వదా నిన్ను నమ్మియే నీ సేవచేఁ గృతకృత్యుల
 మైతిమో, యట్టి నీవు మా కభ్యుదయమును దయచేయుము.
 ఓ నాథా! ముల్లోకంబులవారికిని దుర్లభంబయినదియుఁ,
 బ్రేమాతిరేకంబునను మందహాసంబునను, గరుణావలోక
 నంబులను విలసిల్లు ముఖారవిందంబుగలదై, సర్వాతిశాయి
 సౌందర్యమయి యొప్పు నీ స్వరూపంబుగాంచు మా భాగ్యం
 బేమని చెప్పఁగలము! అయారే! సుఖప్రదుండయిన ప్రభువు
 గలవా రెవరన మేమే కదా! ఓ యంబుజాతా! నీవు కురు
 దేశంబులకుఁగాని, మధుదేశంబులకుఁగాని, నీ మిత్రులం
 జూడఁబోయినప్పుడు, రవిలేనప్పుడు కన్నులకుఁబలె, మాకు
 క్షణ మొకకోటివత్సరంబులపగిదిఁ గన్నట్టుచుండు అని యిట్లు
 పలుకుచున్న ప్రజల మృదుమధురపాక్యంబుల నాలకించి
 భక్తవత్సలుండగు కృష్ణుండు వారలయందుఁ జూపులచే
 దయారసము నించుచుఁ బురప్రవేశం బొనర్చె. అప్పురంబు

పన్నగంబులచే రక్షితంబగు భోగవతీపురంబువిధంబునఁ
 గృష్ణునితో సమానమైన బలముగల యాదవులు, భోజులు,
 దాశాస్థులు, నంధకులు మొదలగు వీరులచే రక్షితం బగు
 చుండె. అయ్యది షడ్వతుసంభవంబులగు పుష్పఫలంబులచే
 సమృద్ధంబులగు మందార పారిజాతాది తరుబృందంబులు
 లతామండపంబులు గల రాజక్రీడాస్థానంబులచేతను, నుప
 వనంబులచేతను, కృతకవనంబులచేతను నావృతంబులైన
 పద్మాశరంబులచే నొప్పుచుండె. పురద్వారంబులయందు,
 గృహద్వారంబులందు నుత్సవసూచకంబులగు తోరణంబులు
 నెలకొల్పఁబడినవి. అష్టరంబు విచిత్రంబు లగుపతాకా
 గ్రంబులచే నిరాతపంబయి యుండె. అందున్న రాజమార్గం
 బులు, రథమార్గంబులు, నంగడివీధులు, చతుష్పథంబులు
 సమ్మార్జింపఁబడి పరిమళోదకంబులచేఁ దడుపఁబడియె అని
 యన్నియు ఫలపుష్పములచేతను, నక్షతలచేతను, జిగుళ్ళ
 చేతను నలంకరింపఁబడియె అందున్న గృహంబుల ప్రతి
 ద్వారముఁ బూర్ణకుంభంబులచేతను, నిక్షుఖండంబులచేతను,
 దధ్యాదులచేతను, బూజాద్రవ్యంబులచేతను, ధూపదీపాదుల
 చేతను జక్కఁగ నలంకరింపఁబడియె ఇట్లు కన్నులపండువుగా
 నలంకృతమగు ద్వారకను బ్రవేశించి, మిక్కిలి ప్రేమా
 స్పదుడైన కృష్ణుం డరుదెంచుచున్నాడని విని, యుదార
 చిత్తుండైన వసుదేవుండును, నక్రూరుండును, నుగ్రసేనుండును,
 నద్భుతపరాక్రమముగల బలరాముండును, బ్రద్యుమ్నుండును,
 జారుధేష్టుండును, జాంబవతీసుతుండైన నాంబుండును, గృష్ణుని
 తర్జింప నుత్కంఠపడుచు, సంతోషాతిశయముచే భోజనము

లను, శయనములను, నాసనంబులను విడనాడి, యొకమద
 కరీంద్రమును ముందుగా నిడికొని పుష్పఫలాదులను జేతు
 లందు ధరించి బ్రాహ్మణోత్తముల స్వస్తివాచకనినాదంబు
 లును, మంగళతూర్యఘోషంబులను మిన్నముట్ట, నాద
 రాతిశయము కలవారై, ప్రణయమువలన భయంబుజనింప,
 రధంబుల నధివసించి కృష్ణున కభిముఖులై పోవుచుండిరి.
 అట్లే నూజులకొలది గణికాలలామలు కుండలకాంతి సంతా
 నంబులు గండస్థలంబులఁ గప్పకొనుచుండ యానంబులపై
 నెక్కి పోవుచుండిరి ఆ సమయంబున నభినయశిక్షకులును,
 నాట్యశిక్షకులును, గాయకులును, బౌరాణికులును, వంశావళిఁ
 జదువువారలును, స్తోత్రపారకులును, నత్యద్భుతంబులయిన
 భగవంతుని సచ్చరిత్రంబులఁ బాడుచుండిరి ఇట్లతిముదం
 బునఁ దన కెదురుగా వచ్చుచున్న బంధువర్గమును, బురజను
 లను, యదోచితంబులగు నమస్కారంబులచేతను, నాలింగ
 నంబులచేతను, మందహాసంబులచేతను, గరస్పర్శములచేతను,
 దృష్టిప్రసారంబులచేతను గుశలప్రశ్నము గావించి మన్నిం
 చెను ఇట్లు కృష్ణుండు వసుదేవాదులు మొదలుకొని చాడా
 లుర పర్యంతము యథార్థంబుగఁ గుశలప్రశ్నాదులచే గౌర
 వించి, తానుగూడ గురువులచేతను, బ్రాహ్మణులచేతను,
 దనయం దాదరాతిశయము గల వసుదేవాది వృద్ధులచేతను,
 వందిబృందంబులచేతను నాశీర్వాదింపఁబడుచు, రాజమార్గం
 బునం బడి యంతఃపురంబునకుఁ బోవుచుండెను కృష్ణుండు
 రాజమార్గముననుండి వచ్చుచున్నఁడని విని, యాతని దర్శింప
 ద్వారకాపురస్థ్రీ లతిముదంబున సౌధాగ్రంబుల నారో

హించిరి. మునీంద్రా! ద్వారకావాసులు నిత్యము శ్రీనివాసుఁ
డైన కృష్ణసందర్శనంబు చేయుచున్నను, వారి నేత్రంబు
తెంతమాత్రము తనియకుండెను. ద్వారకావాసులు కృష్ణుని
నిత్యము చూచుచున్నను దృష్టిచెందలేకుండుట యుచితమే!
ఏమందురా! శ్రీ లక్ష్మీదేవియు నా కృష్ణుని వక్షఃస్థలమందున్న
లావణ్యము ననుభవింపఁ గోర్కితోఁ, దాను సర్వదా యాత్ర
యించినది కదా! లావణ్యరసపూరితమగు నాతనిముఖము
చూపఱచూపులకుఁ బానపాత్రమువంటిది కదా! నిరతేశయ
మైన సౌందర్యాతిశయము గల యతని బాహుదండంబులు
లోకపాలురకుఁ దదీయ లావణ్యరసమును బానముచేయఁదగిన
పాత్రములవంటివి కదా! అమృతాత్మని పాదపద్మంబులు సార
గ్రాహులైన మునీశ్వరులకుఁ దదీయ లావణ్యరసమును బానము
చేయఁ దగిన పాత్రంబులై యున్నవి కదా! శ్రీమహాలక్ష్మి
మొదలగువారికిఁగూడ నబ్బరంబు గొలుపు లావణ్యముకల
కృష్ణుని నిత్యము చూచుచున్నను, వా రెట్లు తృప్తిచెందఁ
గలరు? కొందఱు ఛత్రచామరాదులఁ దాల్చి సేవించుచుండ,
సాధవీధుల మెలంగు సుందరీలలామలు పుష్పవర్షంబులు గురి
యించుచుండ, నంతఃపురప్రవేశం బొనరించుచుండె! ఆ సమ
యంబునఁ గృష్ణుఁడు తన కిరీటము సూర్యబింబంబువలె విరా
జిలుచుండ, శ్వేతాతపంబు చంద్రబింబంబు ననుకరింపఁ,
జామరములు గురుశుక్రుల విడంబింపఁ, బుష్పంబులు చుక్కల
వలెఁ బ్రకాశింపఁ, బీతాంబరంబు విద్యుల్లతవలె వఱలు
చుండ, వనమాల యింద్రచాపంబువడుపునఁ జెలంగుచుండ,
వల్లవి మేఘంబువలెఁ బ్రకాశించుచుండెను అట్లు కృష్ణుఁడు

చనిచని ముందుగ జనకమందిరంబుఁ జొచ్చి, దేవకీప్రభృతులగు నేడ్వకుతల్లులచే నాలింగితుండై, వారలపాదంబులకుఁ దలపోఁకునట్లు నమస్కరించె. అంత, వారందఱా కృష్ణుని నంకభాగంబులఁ గూర్చుండఁ బెట్టికొని, యానంద వివశాత్మలై స్నేహాతిశయంబునం జేసి పయోధరంబులనుండి పాలు స్రవించుచుండ, నానందబాష్పబిందువులచేఁ దద్దేహము నభిషేకించుచుఁ దమ మాతృభావమ్మును వెలిపుచ్చిరి. కృష్ణుం డిట్లు కొంతతడవు జనకమందిరమున వసించి, తల్లులందఱి నానందరసమగ్నులఁ గావించి, పిమ్మట సమస్తభోగ్యవస్తువులచేఁ బరిపూర్ణంబై సర్వోత్తమంబై తనభార్యజనసంబంధులగు పదాఱువేల సౌధంబులచేఁ బ్రకాశితం బగుచున్న తనమందిరంబు ప్రవేశించె

శ్రీకృష్ణుఁ డంతఃపురకాంతలఁ జూడఁబోవుట

అంత, నాతని భార్యలందఱుఁ దమ్మెడఁబాసి చిరకాలమునకుఁ దిరిగి తమయిండ్లకువచ్చిన కృష్ణుం గని సంతోషాక్రాంతస్వాంతలై, లజ్జావనతవదనలై, శయనాసనములనుండి లేచి కృష్ణుని రాకనిమిత్త మాచరించుచున్న వ్రతములముగించి (లేక ప్రోషితభర్తృకలకు విహితములయిన వ్రతములఁ జాలించి) గౌరవించి, దృష్టిచేతను, సంతరాత్మచేతను, బుత్తులగు ప్రద్యుమ్నాదుల మాలమునను భర్తను గౌఁగి లించుకొనిరి వారిలోఁ గొందఱు గంభీరాభిప్రాయులైనను వైవశ్యమ్మువలన సంభూతంబగు బాష్పమ్మును, బులకాంకురంబులను నిరోధింపలేకపోయిరి. ఓ శౌనకా! శ్రీకృష్ణుండు

రహస్యస్థలంబునం దున్నను, దమ పార్శ్వంబులం దున్నను,
 నాతని పాదయుగంబు మాటిమాటికి నూతన సౌందర్యవంతమై
 గన్పట్టుచుండుటంబట్టి, పురంధ్రీస్త్రీలందఱాతని నెడఁగాసి
 యుండలేరు. పెక్కేల! చంచలస్వభావముగల లక్ష్మీదేవి
 సయిత మాతనినుండి తన డెందంబుం ద్రిప్పుకొన లేకపోయె
 ఇట్లుండఁ, దక్కఁగలవారు విడువలేరని వేఱ చెప్పనేల?
 మతెయు, సర్వదా యనువర్తించి తిరుగునప్పుడే యతని
 పాదములు క్రొత్తగాఁ గన్పట్టుచుండఁ, జిర కాలము తమ్మెడఁ
 బాసి వచ్చిన కృష్ణుని పాదములు క్రొత్తవయి గన్పట్టుచుండు
 నని చెప్పవలయునా? ఇట్లు కృష్ణమూర్తి వెదురుపొదలలో
 నన్నిని బుట్టించి, దానిచే సమస్తమ్ము సమూలమ్ముగా దగ్ధంబు
 గావించు మహామారుతంబుచందంబున భూభారంబు కలిగించు
 చున్నవారై, యక్షోహిణుల పరిమితిగల సైన్యము కలవా
 రగుటచే వ్యాప్తతేజస్కులై యున్న కౌరవపాండవులకు
 వైరంబు గల్పించి, దానివలన నొండొరులఁ జంపించి రాజ
 వంశంబులనెల్ల నిరాయుధుండై నిర్మూలంబు గావించె. తన
 సంకల్పముచే నరలోకంబున నవతరించి సామాన్యపురుషుని
 వలె సంచరించుచు, బామరునివలె స్త్రీవశ్యత్వ మనుకరించుచు,
 సంసారసుఖంబు లనుభవించుచు వర్తించుచుండెను. మునీంద్రా!
 గంభీరాభిప్రాయమును సూచనచేయు మందహాసంబులచేతను,
 ద్రపావలోక నంబులచేతను బ్రకాశించు కృష్ణుని, భార్యాజన
 మును జూచి మోహితుండై మన్మథుండు సయితము చేత
 నున్న చాపంబు విడిచిపెట్టుచుండును. ఇట్లు ముల్లోకంబుల
 మోహింపఁ జేయఁజాలు మన్మథునిఁ దమ హావభావాదుల

చేతను, సౌందర్యముచేతను మోహితునిగాఁ జేయుచున్న వా
రయినను, నా యుత్తమస్త్రీ లా కృష్ణుని వంచనోపాయములచే
మోహింపఁజేయ సమర్థులు కాకపోయిరి. ఇట్లు నిస్సంగుఁ
డైన కృష్ణుండు మానవునివలెఁ బ్రవర్తించుచు, మనుష్య
భావముచేఁ దన యాధాత్యయ్యును గప్పిపుచ్చుచు నున్నం
డునఁ, గౌ-ద తాతని సావారసంబంధము కలవానిగా
నెంచుచుఁ దమతోఁ జోల్చుకొనుచుందురు. అట్టి మానవులు
మిక్కిలి తెలియనివా రనుటకు సంగియ మున్నదా! సత్వాది
గుణంబులుగాని, జీవాత్మగతములయిన యవిద్యారాగ ద్వేషా
దులుకాని, యీశాశ్రయమయిన జ్ఞానము నెట్లు స్పృశింప
లేవో, యట్లే మూలప్రకృతి వ్యాపకుఁడయినను భగవంతుని
స్పృశింపలేవు సంతతము తత్సంబంధము కలిగియుండియుఁ
దద్గతిదోషంబులఁ బొరయకుండుటయే భగవంతుని నియం
తృత్వప్రభావ మని యెఱుఁగుము తమభర్తృయాధార్థ్యము
నెఱుంగనివారు కావున, సంతత మా కృష్ణుని ననువర్తించు
భార్యాజనమునైత మా కృష్ణుండు సంతతమ్ము తమ్మును
వర్తించి యుండుటంబట్టి, తమకు వశుండయి యున్నాఁ డని
తలంచి, బ్రహ్మపదార్థంబు నెఱుంగని సంసారుల బుద్ధుల
చందంబున, మూఢులుతులై వర్తించిరి కాని, యతని మహా
మహిమ నెఱుఁగఁజాల రయిరి ”

ఇది పదునొకండవ యధ్యాయము.



పరీక్షిన్మహారాజా జననము

అనిన విని శౌనకుం డిట్లనియె. 'ఓ సూతా! ఉత్తర
గర్భము దుస్సహతేజంబయిన యశ్వత్థామ బ్రహ్మశిరో
నామకాస్త్రంబుచే హతమయి కృష్ణునిచే రక్షింపఁబడియె
నని విని యున్నాను. పరీక్షిత్తు జన్మవృత్తాంత మెట్టిది?
మహానుభావుం డగు నతం డే కార్యముల నాచరించె?
అతనికి శుకుం డుపదేశించిన తత్త్వజ్ఞానము తెఱం గెట్టిది?
అతఁడు మరణించుటకుఁ గత మేమి? పిమ్మట నతఁ
డే గతిని బొందె? ఆ సర్వము వినఁ దలంపుగొని శ్రద్ధధాను
లమై యున్న మాకుఁ జెప్పఁదలంచెదేని చెప్పుము' నావుడు,
సూతుం డిట్లనియె. 'శౌనకా! ధర్మరాజు సంతతము భగవం
తుఁడగు కృష్ణుని పాదారవిందంబుల సేవించుటంజేసి, సమస్త
కామములు తొలంగఁ బొందుమహారాజుచందంబునఁ బ్రజాను
రంజకముగా రాజ్యంబు పరిపాలించుచుండె. ధర్మరాజు
వైభవం బేమని చెప్పను! భోగోపకరణాది వస్తుసంపదలును,
స్వర్గాది సుఖహేతువులైన రాజసూయాది యాగములును,
బన్నుఁ జెల్లించుచున్న ప్రజలును, సౌందర్యవంతురాం డ్రగు
పత్నులును, దిగ్విజయం బొనర్చిన భీమాదిసోదరులును, నిష్కం
టకమయిన భూమియు, నుత్తమమయిన జంబూద్వీపాధిపత్యం
బును, సురలోకపర్యంతము వ్యాపించిన కీర్తియు, నివి
యన్నియు దేవతలకుఁగూడ స్పృహణీయము లయియున్నవి.
అయినను, నాఁకలిగొనియున్నవాని నన్నముతప్ప స్రక్చంద
నాదులు సంతోషపెట్టలేని వడువునఁ, గృష్ణధ్యానాసక్తుఁ
డయిన ధర్మరాజును దధ్యానంబుదప్ప నేదియు సంతో

షము గొలుపలేకపోయినది. ఓ శౌనకా ! ఇట్లు కొంత కాలము
 చనునప్పటికి నుత్తర గర్భంబులోనున్న బాలుం డశ్వత్థామ
 యస్త్రతేజంబుచే దహ్యామానుఁ డగుచు నంగుష్ఠమాత్ర
 ప్రమాణమ్ముగల యొక పురుషునిఁ బొడఁగాంచెను. ఆ పురు
 షుఁడు ప్రకాశమానంబులగు మగరాలుకూర్చిన కిరీటము
 కలవాఁడు. అతని సందర్శన మందఱిచేత నపేక్షణీయమైనది.
 ఆతని శరీరము మేఘమువలె శ్యామలకాంతితో నొప్పుచుండె.
 అతని కట్టుపుట్టము మెఱుపువలెఁ బ్రకాశించుచుండె అతనికి
 శోభాయుక్తము లయిన నాల్గు బాహువులు గలవు. అతని కర్ణ
 ములయందుఁ దప్తకాంచన మయములగు కుండలంబులు
 వెలయుచుండె అతని నేత్రములు మిగులఁ గెంపుగదిరి యుండె.
 ఆతనిచేత నొకగద పొల్చుచుండె. నిస్సతో సదృశమయిన
 యాగద నతఁడు తనచుట్టు నన్నిదిక్కులఁ ద్రిష్పచుండె అట్టి
 పురుషుఁడొకఁడు పొడసూపి, సూర్యుఁడు మంచునుమాయించు
 నట్లు తన గదచే నస్త్రతేజంబును నశింపజేసి, తన సమీపమం
 దుండె అంత వానినిఁజూచి దశమాసపరిచ్ఛేద్యుం డయిన
 యా బాలుండు వీఁ డెవ్వఁడని పరీక్షించుచుండ, నపరిచ్ఛిన్నము
 లయిన స్వరూపస్వభావములు గలిగి ధర్మరక్షకుం డయి వఱలు
 నట్టి యాభగవంతుండంతర్ధానంబుచెందె తరువాత గ్రహంబు
 లుచ్ఛస్థితి నుండఁగా, సకలగుణాధికమయిన యొక్క శుభ
 లగ్నంబునందుఁ బాండురాజ సదృశుండును, బాండవవంశో
 ద్ధారకుండును నగుచు, ముద్దులమూఁగట్టు బాలుండు జన్మించె.
 ఆ శుభవర్తమానంబు ధర్మరా జాలకించి, యానంద భరి
 తుండె, ధౌమ్యకృపాచార్యాది విప్రో త్తములచే నాశీర్వాదము

చేయించి జాతకర్మ మొనర్చెను అనంతరము దానపాత్ర వేడియైన ధర్మరాజు మనుమని జన్మము నిమిత్తము దానములు చేయునప్పు డే తెంచిన బ్రాహ్మణు లందఱికి సువర్ణంబును, గోవులను, భూములను, గ్రామములను, శ్రేష్ఠములయిన కరులను, హయములను నొసంగి, యన్నదానంబుచే దనియించెను. ఇట్లు ధర్మరాజు మహావినయసంపన్నుండయి లోకులకెల్ల నానందంబు గొలుపుటఁజూచి బ్రాహ్మణులతని కిట్లనిరి. 'ఓధర్మరాజా! పూర్వని సంతతివారగు మీ వంశ మంతరింప సిద్ధముగానుండఁ బ్రభివిష్టుండగు విష్ణుండు దాని వర్ధింప నెంచి, దయాళుండయి యుత్తరగర్భమందున్న పిండమును రక్షించెను. పిల్లవాఁడు విష్ణువుచే రక్షింతుండయిన కారణంబున, విష్ణురాతం డను నామంబుతోఁ బరఁగుఁగాక, మఱియు, నితండు పుణ్యకీర్తి వంతుండయి పరిమథాగవతోత్తముండయి యుండఁగలం'డని పల్కిన విప్రులవాక్యంబుల విని ధర్మరా జిట్లనియె. 'విప్రోత్తములారా! మా వంశంబునఁ బుట్టినవా రందఱు ప్రశస్తయశోభాస్వరులయి, దయారసనిధానులై, రాజరులై ప్రవర్తించుచుండిరి. కావున, నీ బాలుండు తొల్లింటివారివలె మహాభ్యాతీసంపన్నుండై హరిపాద భక్తుండై చిరకాల జీవియై యుండునో లేదో చక్కఁగ యోజించి చెప్పఁ'డన విని విప్రు లిట్లనిరి.

బ్రాహ్మణులు ధర్మరాజుతో పరీక్షితు జాతకఫలంబులు చెప్పుట

‘ఓరాజా! నీ మనుమండగు నీ బాలుండు వైవస్వత మనువు కుమారుండగు నిత్యోకునివలె బ్రజలఁ గాపాడును.

శ్రీరాముని చందంబున బ్రాహ్మణభక్తి గలవాఁడును సత్య
ప్రతిజ్ఞావంతుండునై యుండు శిబిచక్రవర్తి చందంబున
శరణ్యుండును దాతయునై యుండు. దుష్కర్తుని కుమారుం
డగు భరతునికరణిదనవారిలోను, యాగకర్తలలోను మిగులఁ
గీర్తిసంపాదకుండు కాఁగలండు అర్జున కార్తవీర్యులవలె విలు
విద్యయుండు విఖ్యాతుండై యుండు అగ్నిహోత్రుని వడు
వున దుస్సహాప్రతాపవంతుఁ డగును పారావారంబు తీరున
గంభీరుండును, దుస్తరుండునై యుండు సింహంబు విధంబున
మహాపరాక్రమశాలి యగుచు హిమవంతునిగితి సకలజంతు
సంసేవితుం డగును. వసుంధర చందంబున నోర్పుగలవాఁ డగు.
మాతాపితలవలె సహనగుణము కలవాఁడగు కమలాననుసిరీతి
సకలభూత సమత్వము కలవాఁడగు. శంకరునివలె నాశ్రిత
రక్షకుండగు. విష్ణువువలె సకల భూతాశ్రయుండగు. శ్రీకృష్ణుని
వలె సమస్త సద్గుణాశ్రయుండై యుండును. మఱియు, నీ
బాలుం డౌదార్యంబున రంతిదేవునకు సాటియగును. దర్బ
గుణంబున యయాతిం బోలు ధైర్యంబున బలిచక్రవర్తి
కెనయగు హరిభక్తిచేఁ బ్రహ్లాదు ననుసరించు లశ్వమేధ
యాగంబుల నాచరించు, పెద్దల సేవించు, ఆత్మసదృశులగు
కుమారులఁ బుట్టించు, మంచిమార్గం బవలంబించు, భూమి
యందు ధర్మము స్థాపించునిమిత్తము కలిని జయించు.
పిమ్మట బ్రాహ్మణశాపంబునకుఁ బాత్రుండై తక్షకునివలనఁ
దనకు మృత్యువు సంభవించు నం చెఱిగి సకలసంగంబులం
ద్యజించి, హరిభక్తిపరాయణుండై, గంగాతీరంబుచేరి
ప్రాయోపవిష్టుండై, శుకయోగీంద్రువలనఁ దత్వజ్ఞానంబుఁ

బడసి జీవంబులం బాసి హరిపదము నొందు' నని చెప్పిన
 విప్రోత్తముల వాక్యంబులు విని, ధర్మరాజు వారల బహు
 మానంబులం దనుప వారతని వీడ్కొని పోయిరి. పిమ్మట,
 నా బాలుండు పూర్వము తల్లిగర్భమందుఁ గన్పట్టిన పురుషుని
 ధ్యానముచేయుచు, నీ లోకులయందుఁ గలఁడా లేఁడా యని
 పరీక్షించెను గాన, పరీక్షిత్తని ప్రసిద్ధికెక్కె. పిమ్మట నా
 బాలుండు, శుక్లపక్షంబున వర్ధమానములయిన పంచదశ
 కళలచే వర్ధింపఁబడు చంద్రునివలెఁ దనతాతలచే వర్ధింపఁ
 బడుచు, వేగముగా వృద్ధిచెందుచుండెను అప్పుడు, ధర్మరాజు
 బంధువధజనితమయిన పాపము పోఁగొట్టుకొనునిమిత్త మశ్వ
 మేధయజ్ఞము చేయఁదలఁచి, యందులకుఁ దగినధనము
 పన్నువలనను, దండనవలనను దప్ప మఱియొకవిధంబుగా
 లభింపమిచే మిగుల విచారించుచుండెను. ఆ సమయమునఁ
 గృష్ణునిచేఁ బ్రేరితులై భీమార్జునాదు లందఱు నుత్తరదిశకుఁ
 జని రాజులజయించి వారలు విడిచిన ధనము నధికముగా
 గ్రహించి తెచ్చి ధర్మరాజున కర్పించిరి అంత, ధర్మరాజు
 మిగుల నానందించి యజ్ఞమునకుఁదగినవస్తువుల నెల్లఁ గూర్చి
 కొన్నవాఁడు కావున లబ్ధకాముండై, మంత్రతంత్ర ద్రవ్య
 లోపంబులు గలుగునేమో యని భీతిచెందుచు, మూఁడశ్వ
 మేధంబులచే శ్రీ కృష్ణు నారాధించెను. ఇట్లు, యజ్ఞము
 నిమిత్తము ధర్మరాజుచే నాహూతుండయి కృష్ణుం డతనిచే
 యాగంబులుచేయించి, తన మిత్రులగు పాండవుల ప్రీతికొఱకుఁ
 గొన్ని మాసము లచట నివసించెను. అనంతరము కృష్ణుండు

ధర్మరాజాదుల యనుమతివడసి యరునునితోఁ గూడికొని
బంధువులు తన్నుఁ గొల్చుచు వెంబడించి వచ్చుచుండఁ
దనకు బ్రధానపురమ్మగు ద్వారకను బ్రవేశించెను

ఇది పండ్రెండవ యధ్యాయము

విదురుఁడు హస్తినాపురమునకు వచ్చుట

ఓ శౌనకా! ఇఁక హస్తినాపురవృత్తాంతము చెప్పిద
వినుము. చిరకాలముక్రిందటఁ దీర్థయాత్రకై యేగిన విదు
రుండు నమస్తీర్థముల సేవించి, యొకచోటఁ దపంబుచేయు
చున్న మైత్రేయమహామునివలనఁ దత్వజ్ఞానంబు నొంది కృత
కృత్యుండయి, తిరిగి హస్తినాపురంబునకు నేతెంచెను ఓ
శౌనకా! విదురుఁడు మైత్రేయుని నడిగిన ప్రశ్నములలోఁ
గొన్నింటి కొసంగిన ప్రత్యుత్తరములతోనే భగవంతుఁడగు
గోవిందునియందు ననన్యప్రయోజనమగు భక్తిగలవాఁడయ్యె
ఇఁక నవశిష్టంబులగు ప్రశ్నముల కుత్తరములు విన నిష్టపడ
లేదు ఇట్లు వచ్చిన బంధువగు విదురుని యాగమనంబునకు
సంతసించి సోదరసహితుండగు ధర్మరాజును, ధృతరాష్ట్రుఁ
డును, యుయత్సుండును, సంజయుండును, గృపుండును,
గుంతియు, గాంధారియు, ద్రౌపదియు, సుభద్రయు, నుత్త
రయు, గృపియుఁ, దక్కుఁగల పాండురాజుబంధువులును,
నంత పురస్త్రీలును సధిక మగుహర్షముతోఁ బోయినప్రాణము
వచ్చినట్లు భావించికొని యెదుర్కొనిరి అట్లుచేసి, కౌఁగి
లింతలచేతను, నమస్కారమ్ములచేతను యధావిధిగా నాతని

గౌరవించి, యానందబాష్పములచేతఁ దమ ప్రేమమును వెడలఁబుచ్చిరి. అంతట, ధర్మరాజు విదురునిఁ దన మందిర మ్మునకుఁ గొనిపోయి యథావిధిగఁబూజించి, యుచితాసన మప్పించి, వడ్డసోపేతములగు భోజనాదులచేఁ దృప్తిపొందించి యొక్కచోఁ విశ్రమింపఁజేసి, విదురునిఁజూచి తన వారందఱు వినుచుండ నిట్లడిగెను. 'ఓ పురుషశ్రేష్ఠా! మీరు మమ్మును, మా తల్లియగు కుంతిని విషవహ్నిద్యులనుండి తప్పించి మీ నీడయందు వర్తింపఁజేసి పెంచితిరి. మీచే రక్షింపఁబడియున్న మమ్ము నొకపరియైనఁ దలంచుకొనుచున్నారా? భూసంచార మే వృత్తిచే నిర్వర్తించితిరి? ఈ భూతలమందు భగవత్తేత్రములలో ముఖ్యములయిన వెన్ని? మీ రెన్నితీర్థముల సేవించినారు? ఓ ప్రభూత్తమా! మీవంటి భగవద్భక్తులు స్వయముగానే పవిత్రులు. కావున, మీరు తీర్థయాత్రవలనఁ బవిత్రత్వమును సంపాదింపఁ బాటుపడ నవసరములేదు. అట్లయినఁ దీర్థయాత్రచేయుటకుఁ గారణమేమి? అనినచోఁ జెప్పెద గంగాదినదులు వాస్తవముగాఁ బరిశుద్ధములే యయినను, బాపాత్ములు వచ్చి తమ పాపముల నందుఁ బరిహరించి పోవుదురు. అట్టి పాపములఁ బరిశుద్ధి నొందించుటకే మీవంటివారు తీర్థముల సేవింపఁబోయి పాపములఁ దొలంగించి తీర్థములనుగూడఁ బవిత్రీకరించుచున్నారు. గంగాది నదులకు లేని పాపనిరసనత్వము మాకుఁగలదా? అన నవసరములేదు. పాపప్రతిభటుడయిన గదాపాణి యెల్లప్పుడు మీయందు వర్తించుచుండును. కాన మీకట్టి పామర్యము కలదు. ఓ తండ్రీ! శ్రీకృష్ణున దేవతగా

భావించుచున్న యాదవులు మనకు బాంధవులు. వారలను మీరు చూచితిరా? వారు ద్వారకయందుఁ గుశలముతో వర్తిలుచున్నారా? అని పలుకుచున్న ధర్మరాజువాక్యములకు మిగుల సంతసించి, విదురుండు తాను జూచిన స్థలముల మాహాత్మ్యమును, విన్నపార్థులను, యధాక్రమముగా వర్ణించెనుగాని, యాదవనాశము చెప్పినయెడల, ధర్మరాజు మిగుల దుఃఖించునెమో యని యూహించి, తా నెఱింగియున్నను జెప్పలేదు ఓ మునింద్రా! సజ్జనులు దుఃఖించుచున్న వారినిఁజూచి యోర్వలేరు కనుక, నా యదునాశమును జెప్పిన విని పొండవులు దుఃఖించుచుండఁ దాను జూడలేక, యా వృత్తాంతమునే చెప్పుట మానివేసెను. పిమ్మట విదురుండు ధర్మరాజుదులచేఁ బూజింపఁబడుచు, నస్పృహకుల కందఱికి సంతసము గలిగించుచు, జ్యేష్ఠసోదరుఁడయిన ధృతరాష్ట్రునకు మరణజ్ఞాపనపూర్వకముగా మోక్షోపాయమును దెలుపుచుఁ గొంతకాలమ్ము హస్తినాపురంబున నివసించెనని చెప్పిన సూతుని వాక్యంబు లాలకించి శౌనకుం డిట్లనియె. 'ఓ సూతా! శూద్రయోనిసంభవుండగు విదురునికి ధృతరాష్ట్రునికిఁ గాలమాసన్నమయిన దనిచెప్ప నామర్థ్యము కలదా?' నావుడు సూతుం డిట్లనియె 'మునింద్రా! విదురుని విషయ మట్లు శంకింపఁ బనిలేదు ఈ విదురుఁడు సర్వప్రాణుల మృత్యుకాలము నెఱింగిన యముండే యని యెఱుంగుము. ఈతఁడు మాండవ్యుని శాపంబువలన శూద్రుండై జనింప వలసివచ్చుటచేఁ దన యధికారమ్ము సూర్యున కొసంగి విదురుండై పుట్టె అందువలన, విదురునకు ధృతరాష్ట్రుని మరణ

కాలంబు తెలియవచ్చినదని చెప్పి వెండియు నిట్లనియె.
 ధర్మరాజు వంశోద్ధారకుండయిన మనుమఁ డుండుటచేతను,
 ననంతమగు రాజ్యంబు లభించుటచేతను, లోకపాలురతో
 సమానులైన సోదరులచే సేవితం డగుటచేతను, సకలసంప
 దలచేఁ దులదూఁగుచుండుటచేతను, నధికమ్మగు నానంద
 ముతో రాజ్యం బేలుచుండె ఓ మునీంద్రా! లోకంబున
 సంసారాసక్తులైన మానవులకుఁ గాలమ్ము తెలియపడకయే
 వచ్చి చేరుచుండు ఔరా! అట్టికాలంబు గడవ నెవ్వరి
 తరంబు? దుర్లంభ్యమయిన యట్టికాలంబు ధృతరాష్ట్రాదుల
 సమీపించె. కాని, వార లెవ్వరిసంగతి నెఱుంగరు

విదురుఁడు ధృతరాష్ట్రానకు విరక్తిఁ బుట్టించుట

అంతఁ గాలజ్ఞుడైన విదురుం డా సమాచారము నెఱింగి
 ధృతరాష్ట్రం జూచి యిట్లనియె. ఓ రాజా! కాలం బని
 వార్యమై మనల సమీపించుచున్నది. దానివలనఁ గలుగు
 భయంబున కేదయినఁ బ్రతిక్రియ యాలోచింపుము ఇక
 నీ వీ పురంబు విడిచి యడవులకుఁ జని తపం బాచరించుట
 యర్హంబు ఓయీ! ఇట్టి సంపదలను, దజ్జనితంబులగు సుఖం
 బులను నెట్లు విడిచిపెట్టి యరణ్యమ్ములఁ గాలము గడపఁగల
 నని యందువా? అట్లనకుము. కాలము సమీపించునప్పుడు
 మిగులఁ బ్రయమయిన ప్రాణములనే విడిచిపెట్టవలయును.
 అట్లుండ, ధనాదుల విడిచిపెట్టుట యొక లెక్కా? మఱియు,
 నీ పుత్రులు, బంధువులు, మిత్రులు, మొదలగువారందఱు
 చచ్చిరి. లేక నీవు యశావనవంతుఁడవేమోయన, ముక్కాల్లి

ముదుసిలివి. ఇదివఱకు మహారాజవయి సకలభోగముల ననుభవించిన నీ విష్ణుడు దాయాదులయింటనుండి యెట్లు జీవించును? మఱియుఁ బాండవులు విసుగుచేందకుండ నన్నంబుఁ బెట్టరుగదా! ఓయీ! నీ కొడుకులు మేము నివసించియున్న యింటికి నిష్పవెట్టిరి మా బాఠశాలకు ద్రాపదిని సభలోనికిఁ గొనివచ్చి యవమానపఱచిరి మమ్ము నడవులకు వెళ్లఁగొట్టిరి. రాజ్యము, సమస్తద్రవ్యము, నపహృతమయ్యె అట్టి యపకారములు మా కొనరించునప్పుడు నీవు సంతసముతో నూరకున్నావు కాని, మందలించినవాడవుకావు ఆ కారణముంబట్టి నీవును మా కపరాధివే అట్టి మహాపరాధివయి యుండియు నిష్పడు మాచేతి యన్నము తినుటకు నీకు సిగ్గు లేదా? యని పై కనకపోయినను, మనస్సులోఁ దిట్టుకొంచు భీముండు పెట్టుచున్న యన్నమును దినుచుఁ గుక్కవలె వర్తించుచుంట నాలోచింపఁ, బ్రాణులకు జీవితాశ యత్యంత బలకరమైనట్లు తెలియనచ్చుచున్నది అట్టి నీచాన్నమును దినుటకంటెఁ బ్రాణములు విడిచిపెట్టుట యుక్తముకదా? మఱియు, వట్టి దీనునివలె బ్రదికియుండుటవలన నీ కేమియుఁ జిన్నతనమ్ము గలుగ లేదా? మఱియు, నీవు కృపణవృత్తి నంగీకరించి జీవింపఁ దలఁపుగొనియున్నను, జరాభారమగ్నమైన నీ దేహము చినిగినవసనంబువలెఁ గ్రమముగ నశింపక మానదు లోకములో జ్ఞానవంతుడగు మానవుండు శరీరము, ధనములు, గృహములు, భూములు, సంపదలు, బంధువులు, సమస్తము ననిత్యములని యాత్మయంగు నమ్మి సంసారబంధ నంబులఁ బాసి, మోహపాశమును దెగఁగోసి, తాపశవృత్తి

నవలంబింప నడవుల కేగి యచ్చట తపస్సుచేసి, పురుషార్థ
సాధనమున కుపయోగింపని దేహంబును బరిత్యజించును. అట్టి
వాఁడే లోకములోఁ బండితుఁడని చెప్పఁబడు మఱియు, నెవఁడు
తనంత తానుగాని, పరోపదేశమునఁగాని, పరోపదేశమువలనఁ
గాని తత్త్వజ్ఞానము గలిగించుకొని, హృదయకమలమున
శ్రీకృష్ణమూర్తి పాదపద్మముల నిలిపి సన్యాసియైపోయి మోక్ష
పదము జేందునో, వాఁడే సరోత్తముం డనఁ దగినవాఁడు.
కావున, ఓ రాజా! ఇఁక నీవు ధైర్య మవలంబి పుము.
ప్రేమానుబంధము తెగఁగోయుము. విరక్తిమార్గము చేకొనుము.
ఇఁకమీఁద కాలము జంతువుల ధైర్యాదిగుణముల ఛేదిం
చును. కనుక, వెనుకటివలె విహరింపకుము. జ్ఞాతులైన ధర్మ
రాజాదు తెఱుఁగకుండ నుత్తరదిక్కుంగూర్చి నడువుము.
ఇఁక నెంతమాత్రము వెనుదీయఁకుము.' అని పలికి విదురుఁడు
విరక్తి బొడమించిన, ధృతరాష్ట్రుని డెంతయు సంతసించి
ప్రజ్ఞాచక్షుండయి, తనవారియందున్న స్నేహపాశములను
ఛేదించి దృఢమానసుం డయి, విదురుఁడు చూపెడి మార్గము
ననుసరించి తపంబుచేసికొనఁ ప్రయాణమయి పోవుచుండెను.

ధృతరాష్ట్రుఁడు గాంధారియుక్తుడై యడవికేగుట

అంత గాంధారియుఁ దన భర్త యడవికేగుచుండుటఁ
గనిపెట్టి, భర్తతో సహాగమనముచేయవలయునన్నకొరికతోఁ
దన భర్తయగు ధృతరాష్ట్రుని వెంబడించి నడుచుచుండెను.
సుకుమారశరీర యయినను, గాంధారి దుర్గమంబగు హిమవం
తమునందున్న యడవులందుఁబడి యెంతమాత్రము జంకక తన

పెనిమిటికిఁ బరిచర్యచేయుచు, హిమవన్నగమునకుఁ బోయెను. అట్లు ధృతరాష్ట్రుఁడడవికేఁగుట మనస్సువల్లెనవారికి విరక్తిఁ బొడమింపక మానదు అట్లు గాంధారీ ధృతరాష్ట్రులు విదురునితోఁగూడ నడవికేఁగి నమఱునాఁడు ధర్మజుఁడు ప్రభాతంబున లేచి న్ననంబుచేసి సంధ్యావందనము గావించి, నిత్య హోమంబు నొనరించి బ్రాహ్మణోత్తములఁ బిలిపించి పారలకు గోదాన భూదానాదు లొసంగి సంతోషబెట్టి, నమస్కరించి, యాశీర్వాదంబులఁబడిసి, తల్లిదండ్రులయందు బద్ధస్నేహంబు కలవాఁడు కావున, తొంటియట్ల కురువందన మొనర్చుటకయి ధృతరాష్ట్ర మందిరింబుఁ బ్రవేశించెను. కాని, యచ్చట గాంధారీ ధృతరాష్ట్రులుగాని, విదురుండుగాని కానరాలేదు. అదిచే, మిగుల విచారించుచు ధర్మరాజు భీతమానసుండై యొక పీఠంబునఁ గూర్చుండియున్న సంజయుం జూచి యిట్లనియె ఓ సంజయా! ధృతరాష్ట్రుఁడు వృద్ధుఁడును గ్రుడ్డి వాఁడను గదా! అట్టి ధృతరాష్ట్రమహారాజెచ్చటి కేఁగెను? పుత్రిశోకముచేఁ బీడితయగు మా తల్లి గాంధారి యెచ్చటి కేఁగె? మాకుఁ బరమమిత్రుండును వినతండ్రియు నగు విదురుండు కనఁబడలేదు ఆతఁడెచ్చటి కేఁగెను? ఆతని బంధుగులందఱు నాచేఁ జంపింపఁబడిరి అందువలన దుఃఖితుండై, వివేకహీనుండ నగు నా విషయమై యపరాధంబులఁ దలపోయుచు, భార్యతోఁగూడ గంగానదిలోఁ బడి ప్రాణముల విడిచిపెట్టలేదుగదా? అక్కటా! మా తండ్రి పాండురాజు మృతుండైన పిమ్మట దయతోఁ జేరఁదీసి మమ్ముఁ గాపాడిన విదురుఁడును, ధృతరాష్ట్రుండును, మందబుద్ధుల మయిన

మమ్మును విడిచిపెట్టి యెచ్చటికేగిరో చెప్పుము అని
యడుగుచున్న ధర్మరాజు పలుకుల నాలకించి, దయచేతను,
స్నేహముచేతను, ధృతరాష్ట్రుని విరహము నోర్వఁజాలక,
యతండు పోయిన జాడ తెలియక, మిగుల దుఃఖించుచుఁ గొంత
తడవూరకుండి కన్నీరు దుడిచికొని బుద్ధిబలంబుచే జిత్తంబున
ధైర్యంబు నెలకొల్పికొని, తన ప్రభువగు ధృతరాష్ట్రుని పాద
మ్ముల మనంబునఁ దలంచుకొనుచు, సంజయుండు ధర్మరాజున
కిట్లనియె. 'ఓ రాజా! ధృతరాష్ట్రుఁడును, గాంధారియు,
నన్నొక్కని వంచింది యెచ్చటికిఁ బోయిరో, వారినిశ్చయము
లెవ్వయో నాకుఁ దెలియవని చెప్పి దుఃఖించుచున్న సమయ
మునఁ దుంబురునితోఁగూడ నారదుం డేగుదెంచెను.

నారదుండు తుంబురుసహితుడై ధర్మజానొద్దకు వచ్చుట.

అంత, ధర్మరాజు వచ్చిన నారద తుంబురులకు ననుజులతోఁ
గూడ నమస్కరించి పూజించి నారదున కిట్లనియె. 'ఓనారదా!
మా పితృవృత్తైన విదుర ధృతరాష్ట్రు లెచ్చటి కేగిరో నేఁ
దెలియఁజాల కున్నాను. హతపుత్ర యగుటంజేసి మిగుల
వగచుచున్న పతివ్రతయగు గాంధారి యెచ్చటికేగెను?
వారింగూర్చి నాకుఁ జెప్పరానంత దుఃఖము పొడముచున్నది.
ఇట్టి దుఃఖసముద్రములో మునింగియున్న మమ్ముఁ బారంబు
జేర్పఁ దలంచి, యపారసముద్రంబు దాటనున్నవారికి నావి
కునివలె సర్వజ్ఞుండ వగు నీ వరుదెంచితివి. కావున, మాయందు
దయయుంచి మా కా తెఱంగు తెలియఁజేయు' మని పలుకు
చున్న ధర్మరాజు మాటల నాలకించి నారదుం డిట్లనియె,

ధర్మరాజా! ఈ ప్రపంచక మంతయు నీశ్వరాధీనంబయి
 యున్నది. కావున, నీ వెవ్వనిగుఱించియు దుఃఖంపకుము.
 భూతము లొకమాటు సంయోగంబు, నొక మాటు వియోగం
 బును బొందుచుండు నాసికారంధ్రములందుఁ ద్రాడు గ్రువ్వం
 బడినవై యా ముక్కుఁ ద్రాటితోడ మెడత్రాళ్లును బంధింపఁ
 జడి మనుజులకు వశమైయుండు గోవులవలె, లోకపాలురతోఁ
 గూడిన లోకులు వేదమనెడి పెనుత్రాటంగట్టువడి, వర్ణాశ్రమాది
 రూపములైన యుపదామములుగల యాత్రాటితోడ బద్ధులై
 యుందురు. కావున, నీశ్వరునకుఁ గింకరులై తత్పూజనము
 లాచరింతురు అందువలన, బ్రహ్మాదిసురలు మొదలుకొని
 త్సుద్రజంతువుల పర్యంతము సమస్తప్రాణికోటియు భగ
 వంతునికి వశమయి యున్నదనియు, నతనికిఁ పూజచేయు
 చుండుననియుఁ దెలిసికొనుము మఱియు, లోకములో మాన
 వుండు క్రీడింప నిష్టముగలవాఁ డయి క్రీడాసాధనమ్ము లగు
 పాచికలు, కందుకములు మొదలగువానికి సంయోగ వియో
 గంబు లెట్లు గలిగించునో, యట్లే యీ జంతుకోటియంతయు
 నీశ్వరునకుఁ గ్రీడాసాధనంబులు గనుక, నాతఁడు జంతువులకు
 సంయోగమును, వియోగమును గల్పించి యాటలాడుకొను
 చుండును కావున, మానవులకు సంయోగవియోగంబులు
 భగవదిచ్ఛచే గలుగుచుండునని తలంపుము. నీవీ లోకంబును
 ధ్రువంబని తలంతువా? అధ్రువంబని యెంతువా? లేక
 ధ్రువాధ్రువంబని భావింతువా? ధ్రువంబని తలంచినప్పుడు,
 ధ్రువంబగు జీవాత్మకు నాశనం బెన్నడును సంభవింపనేరదు
 కాన, నందులకై దుఃఖంపం బనిలేదు. అధ్రువంబని యెంచి

నచో, నధ్రువంబగు దేహాదికంబు తప్పక నశింపవలసినదే కాన, నందులకు విచారించిన, నేమి ప్రయోజనంబు? ధ్రువా ధ్రువ మని భావించు నందువేని, విరుద్ధములయిన ధ్రువత్వా ధ్రువత్వంబు లొకచో నుండుట యసంభవము. కాన, నట్టిది లేదు ఇట్లుండ, నీ వెందులకయి విచారించుచున్నావు. ఇట్లు నీకు దుఃఖంబు పొడములకుఁ గారణంబు తెల్పెద వినుము. అజ్ఞానాతిశయంబుచే దేహంబు నాత్మగా భావించుచుండుటం బట్టి, దేహాదులం దనురాగం బుద్భవించును. అందువలన దేహాదులు నశించునప్పుడు దుఃఖంబు పొడముచుండు. ఆ దుఃఖంబు దేహాత్మభ్రమమూలకంబే కాని, వేఱయినదికాదు. నీ వా దేహాత్మభ్రమను దొలంగించితివేని, శోకంబు నీకుఁ గలుగనేరదు. కావున, జ్ఞానాతిశయంబువలనఁ దద్భ్రమనిపా రణంబు గావించుకొని, తన్మూలకంబయిన దుఃఖంబు విడ నాడము దీనులును దిక్కులేనివారు నగు ధృతరాష్ట్రాదులు నన్ను విడిచి యెట్లు జీవింపఁగలరు? అని చింతింపఁబనిలేదు. పెనుబాముచే గ్రహింపఁబడుచుండు పురుషుండు పరుల రక్షింపలేని చందంబునఁ, గాలమ్మునకును, బురాతన పుణ్య పాపకర్మంబులకును, సత్వరజస్తమోగుణంబులకును నధీనంబై, పంచభూతమయంబై యున్నదేహం బన్యుల నెట్లు రక్షింప సమర్థంబగు? ఇట్లు నీ దేహంబును నీవే రక్షించుకొనలేనప్పుడు ధృతరాష్ట్రాదుల రక్షింతు ననుట తెలివితక్కువ. మఱియుఁ జేతులు గల మానవాదులకుఁ జేతులులేని మృగాదు లాహారంబు లగుచున్నవి. కాళ్లుగల ప్రాణులకుఁ గాళ్లులేని జంతువు లాహారంబు లగుచున్నవి. మహాజంతువులగు వ్యాఘ్రాదులకు

జింకలు మొదలగు తుద్రజాతువులు భోజనం బగుచున్నవి.
 వేయేల? సజీవంబగు భూతమునకు జీవమే యాహారమగు
 చున్నది ఇట్లు భగవంతుండే సమస్తజీవులకు జీవనవ్యవస్థ
 చేసియుండు కావున, ధృతరాష్ట్రాదుల జీవనోపాధిగూర్చి
 విచారించఁ బనిలేదు. ఓ రాజా! పరిదృశ్యమానమగుచుఁ
 జిదచిదాత్మకమైన యీ ప్రపంచమంతయు నా భగవంతుఁ
 డొక్కఁడే అతఁడు సత్వాదిగుణపురస్సరముగా దేవమనుష్యాది
 భేదములను గల్పించి, యాయా భూతములయందంతరాత్మయై
 ప్రవేశించి, వానికి శాసనుఁడయి, ధారకుండయి యున్నాఁడు.
 అతఁడు స్వాత్మయాథాత్మ్యము దెలిసినవాఁడు కావున,
 నతనికి వ్యాప్యములయందంతరాత్మయై ప్రవేశించినను,
 దద్గతదోషములు కలుగనేరవు. అతఁ డంతర్బహిర్భాగం
 బుల వెలయుచున్నాఁడు ఒక్కఁడగు భగవంతునికి
 నానాత్వ మెట్లు వచ్చిన దని సందియ మంద నవసరములేదు
 దేవమనుష్యాదిభేదములుగాఁ బరిణమించుచున్న మాయచే
 భగవంతుఁడు నానాత్వము చెందినట్లు కనఁబడును కాని,
 చిదచిదాత్మకమయిన దేవమనుష్యాది శరీర భేదంబుచే
 నున్నవాఁడు భగవంతుం డొక్కఁడే యని యెఱుంగుము.
 నిఖిలజగంబందు నంతరాత్మయై, లోకత్రయమును వశము
 గావించుకొని కాలస్వరూపుఁడై వెలయు నీశ్వరుండు దుష్ట
 నాశనంబు గావింప, ద్వారకయందుఁ గృష్ణుండై యవత
 రించి యున్నాఁడు. అతండు దేవతాకార్యంబు చాలభాగంబు
 నెఱవేర్చె కాని, కర్తవ్యాంశంబు కొంచెము మిగిలియున్నది.
 ఆ యవశిష్టకార్యంబుకై భగవంతుండు వేచియున్నాఁడు.

ఆకృష్ణుండు భూమియందున్నంత కాలము మీరును వేచియుండి,
 యనంతరము ధృతరాష్ట్రాదులవలె వనంబునకై వెడలుండు.
 ఇప్పుడు మీ పెదతల్లి మొదలగువా రెచ్చట నున్నారో
 చెప్పెద నాలింపుము ధృతరాష్ట్రుండు విదురగాంధారీసహి
 తుండయి హిమవన్నగంబునకు దక్షిణంబున సప్తస్రోతం బని
 ప్రక్షిద్ధికెక్కిన యాశ్రమంబును బ్రవేశించి యున్నాఁడు.
 ఆ యాశ్రమంబు మిగులఁ బవిత్రమయినది. త్రిలోకపావని
 యగు గంగానది యచ్చట సప్తమహర్షుల ప్రీతికై యేను
 పాయలై ప్రవహించినది అట్లు గంగానది సప్తవిధంబులయి
 ప్రవహించినది కావుననే, యది సప్తస్రోతం బని చాసికెక్కె.
 అట్టి సిద్ధాశ్రమంబునుజేరి, ధృతరాష్ట్రుండ మృహావదియందు
 గ్రుంకులిడి యథావిధిగా మూఁడు కాలంబులుండు నగ్ని
 హోత్రాదులు కావించుచుఁ బానీయంబు మాత్రంబై యాహా
 రంబుగఁ గల్పించుకొనుచు, మనమందున్న కామాది దుర్గు
 ణంబులఁ దొలంగించుకొని, దా రేషణ ధనేషణ పుత్రీషణల
 నశింపఁజేసికొని నిర్మలాంతఃకరణుండై వర్తించుచున్నాఁడు.
 మఱియు, నతండు చిర కాలము గూర్చుండి యుండినను శ్రమ
 నొందక, ప్రాణంబుల బంధించి, శబ్దాది విషయంబులనుండి
 నింద్రియంబుల మఱలించి, భగవద్రూపము ధ్రువమైన
 దను స్మృతిచేఁ ద్రిగుణకార్యంబు లగు కామాదులను, ముక్తి
 ప్రతిబంధకములగు పుణ్యాపాపంబులను భస్మీభూతంబుగావించి,
 విజ్ఞానస్వరూపుఁడగు ప్రత్యగాత్మయందు నింద్రియంబుల
 సంయోజించినవాఁడు. కావునఁ, జిత్తంబు నింద్రియాధీనంబు
 కాకుండఁజేసి, యుపాధిభూతమయిన ఘటంబును నశింపఁజేసి,

తదంతర్వ ర్తియైన యాకాశంబును మహాకాశంబుతో సమానంబగు నాకారంబు కలదని యోజించినట్లు, జివాత్మ నుపాధిరహితంబుగాఁ గావించి బ్రహ్మసమానాకారత్వంబు కలదని నిశ్చయించి నిరాహారుండయి, యింద్రియతోభంబుం దొలంగించుకొని, యిప్పుడు మొరడుచందంబున నిర్వాప్యపారుండై యున్నాఁడు. ఇట్లు సస్యస్తకర్ముండై గాఢనిశ్చయంబుతో నున్న యాతనికి నీ వెంతమాత్రము విఘ్నంబు గలిగింపకుము. నేటి కైదవదినంబున నాతండు దేహంబును యోగాగ్నిచే భస్మీభూతంబు చేయఁగలఁడు. ఇట్లు పర్ణశాలాసహితంబుగా భర్త దేహంబు దగ్ధంబగుటఁ గాంచి, గాంధారి యాయగ్నియందుఁ బ్రవేశించి దేహంబు విడువఁగలదు. అంత, విదురుండద్భుతంబగు వారల చరిత్రఁగాంచి హర్షశోకంబులు మనంబున మల్లడిగొన నటనుండి కదలి తీర్థనిషేవణంబుకై యరుగును ' అని చెప్పి నారదుండు ధర్మజుశోకంబుల వారించి జ్ఞానంబు గలిగించి తుంబురుసహితంబై స్వర్గంబున కేఁగె. అంత, ధర్మరాజతని వాక్కుల నక్కుననిడికొని దుఃఖంబు విడిచె.

ఇది పదుమూడవ యధ్యాయము



ధర్మరాజు దుశ్శకునంబులఁ గని చింతించుట

అనంతరము ధర్మరాజు బంధువులఁ జూచి పుణ్యశ్లోకుఁడయిన కృష్ణుని చేష్టితంబు లరసివత్తు నని ద్వారకాపురంబున కరిగిన యర్జునుండు కొన్ని మాసము లతిక్రమించినను రాకుండుటను, భయంకరములయిన దుర్నిమిత్తంబులను జూచి, తనలో

యిట్లు విచారించెను 'కాలగతి ఘోరమయి మిగుల వ్యత్యాసం
 బుగాఁ గనఁబడుచుండె ఋతుధర్మంబులన్నియు మాటి
 పోయెను. మానవులు క్రోధ లోభాదు లగు దుర్గుణములందు
 మిగుల నాస్తకిగలవారయి ప్రవర్తించుచుండిరి. వ్యవహారమ్ము
 లన్నియుఁ గపటయుతంబులయి యుండె స్నేహితు లొకరి
 నొకరు వంచించుకొనుచుండిరి భర్తలతో నిల్లాండ్రు పోరాడఁ
 దొడంగిరి మిక్కిలి పూజార్హులైన తల్లిదండ్రులఁ గొడుకులు
 హింసించుచుండిరి అన్నదమ్ము లొకరితో నొకరు కలహించు
 చుండిరి. తండ్రి కడుపునంబుట్టిన బిడ్డల నమ్ముకొనుచుండె.
 కొడుకు తల్లిదండ్రులఁ బోషింప నిష్టపడ కుండె. బ్రాహ్మణు
 లందఱు వేదాధ్యయనము విడుచుచుండిరి. శూద్రులు వేద
 మ్ములఁ బఠించుచుండిరి. విపరీతమయిన కాలము ననుసరించియే
 యిట్టి దుష్కృత్యములును మానవుల కిట్టి యధర్మస్వభావ
 మును గలుగుచున్నవి' అని యిట్లు విచారించి ధర్మరాజు
 భీమున కిట్లనియె. 'ఓ భీమా! బందుగులను, గృష్ణునిఁ జూడ
 వేడుక పడి మన యర్జునుండు ద్వారకాపురంబునకుఁ బోయి
 యున్నాఁడు ఇప్పటి కేడుమాసము లతీతంబు లాయె కాని,
 యతండు తిరిగి రాలేదు. అతండు రాకుండుటకుఁ గారణం
 బేమో తెలియఁజాల కున్నాను. ఆలోచింపఁగా, నారదుండు
 చెప్పినకాలం బే తెంచినట్లు తోచుచున్నది. అట్లయిన, భగ
 వంతుండు లీలకొఱకు స్వదేహంబును విడువఁ దలంచెయుండుట
 నిశ్చయము. మన కీ రాజ్యసంపదలు కలుగుటయు, మనము
 బ్రహ్మాండముండుటయుఁ బ్రజలఁ బరిపాలించుటయు, శత్రువుల
 సంహారించి జయము గొంటయు, రాజసూయాది యాగ

మ్ములుచేసి యు తమలోకమ్ములు పొందఁ దగియుండుటయు,
 నివి సమస్తము శ్రీ కృష్ణుని యనుగ్రహమ్మువలననే కదా
 కలిగినవి! అట్టి కృష్ణున కేమయిన విపత్తు వచ్చినదేమో
 యని నా మనస్సు మిగుల సందేహించుచున్నది ఓ పురుష
 వరా! భూమియందును, నాకసమందును దేహమందును
 బొడముచున్న భయంకర దుర్నిమిత్తబులం బొడఁగాంచుము,
 అవి యన్నియు నా బుద్ధిని మోహింపఁజేయుచున్నవి. వామ
 భాగంబున నున్న నేత్రంబులును, శాహువులును, నూరు
 వులును మాటిమాటికి నదురుచున్నయవి నా హృదయంబు
 సర్వదా కంపింపఁదొడంగెను. వీనినిబట్టి యోజింప, శీఘ్రకాలం
 బులొనె యాపదలు మనలఁ జట్టుముట్టు సని తోఁచుచున్నది.
 నక్కలు వీతిహోత్రునివంటి ముఖంబులుగల్గవై సూర్యుని కెదు
 రుగఁ దిరిగి యుచుచున్నవి. ఒకకుక్క నాముందట నతిభీకర
 ముగా మొఱగఁజొచ్చెను ప్రళస్తములయిన పశువులు మొద
 లగునవి నా కపసవ్యమ్ముగాఁ బోవుచున్నవి శ్రేష్ఠమ్ములయిన
 గజాశ్వంబుల కన్నులనుండి నీరము ఘోరమ్ముగాఁ గాఱు
 చున్నది ఒక కపోతమ్ము యమదూత విధమ్మునఁ గనఁ
 బడుచు నామనంబును జలింపఁ జేయుచున్నది ఘూకం
 బులు మిగుల భయంకరముగాఁ గూయఁ జొచ్చెను, ప్రతి
 గూబయుఁ దమ కుత్సితమ్ములగు రవంబుచేఁ బ్రపంచ
 కమ్మును నశింపఁ జేయుచున్నట్లు కన్నట్లు చున్నది. దిక్కు
 లన్నియు ధూళులచేఁ గప్పఁబడుచున్నవి. అకాల మేఘంబు
 లతోఁ గూడఁ బిడుగులు బడుచుండెను. భూమి పర్వతమ్ము
 లతోఁ గూడఁ గంపింపఁ దొడంగెను. మఱియుఁ బరివే

వంబులు చూపట్టుచున్నవి. గాడ్పులు మిగులఁ దీవ్రముగా
 వీచుచు, భూభులచే లోకమునకుఁ జీకటిని గల్పించు
 చున్నవి. మేఘము లెల్లయెడలను రక్తము భయంకరం
 బుగా వర్షించుచున్నవి. సూర్యునికాంతి యంతయుఁ దటగి
 పోయినది. ఆకాశమందు గ్రహములు పరస్పరము పోరాడు
 చున్నవి. చూడు, భూతముల కలకలధ్వనులు భూమ్యాకాశ
 మ్ములం గవ్వచున్నవి. నదులు, సముద్రములు, సరస్సులు,
 సకలభూతంబుల మానసంబులును, మిక్కిలి క్షోభ చెందు
 చున్నవి నేయివోసిన నగ్ని మండ కున్నది. ఇట్టి భయంకర
 మగు కాలమేమి చేయునోకదా! మఱియు, నావులు తమ
 దూడలకుఁ గా లియ్యవు. దూడలు కుడుచుకొనవు. గోవుల
 కన్నులనుండి నీరు విశేషంబుగాఁ గాటుచున్నది. వృషభము
 లావులను గూడకున్నవి. దేవాలయముల నున్న దేవతాప్రతి
 ములు తమంతతామే కదలుచు విస్తారముగాఁ జెమ్మటలను
 గార్చుచున్నవి. దేశములు, గ్రామములు, పుగంబులు,
 నుద్యానవనంబులు మున్యాశ్రమంబులు నానందరహితం
 బులై, కాంతిహీనములయి కన్పట్టుచున్నవి. ఈ దుర్నిమిత్తం
 బులయోజింప యవపద్మరేఖాది శుభలక్షణాంచితంబులయిన
 శ్రీకృష్ణమూర్తి పాదపద్మములచేఁ ద్రొక్కఁబడునంతటి
 భాగ్యమిఁకమీఁద నీ భూకాంతకు లేదని తోచుచున్నది.
 అని చెప్పచు, మహాత్పాతములఁగని భీతిల్లుచు మిగుల
 విచారించుచు సమయమున, ద్వారకాపురమునుండి యర్జు
 నుండు వచ్చి, ధర్మరాజు పాదపద్మములపైఁబడి నమస్క
 రించె. ఇట్లు నమస్కరించి యర్జునుఁడు తలవంచుకొని కన్నుల

వెంబడిని నీరు దారగట్టుచుండ, నాతురుండయి నిలువఁబడి
 కాంతిహీనుఁడయి చూపట్ట, ధర్మరాజు కాంచి మనంబునఁ
 దొల్లుపడుచు నతని కిట్లనియె 'ఓ యర్జునా! ద్వారకా
 పురమునందు మన బంధువులందఱు డేమముతో నున్నారా?
 శూరుం డననొప్పు మన మాతామహుండు డేమమున
 నున్నాడా? సహోదరసహితుఁడగు మన మేనమామ సుఖయే
 గదా? ఉగ్రసేనునితోఁబుట్టువులును, మనకు మేనత్తలు నగు
 దేవకి మొదలగువారు కొడవలతోను గోడండ్రతోను సుఖం
 బున నున్నారా? దురాత్ముఁడగు కంసునిఁ బుత్రునిగాఁ బడ
 సిన యుగ్రసేనమహారాజు డేమమున వర్తిలుచున్నాడా?
 ఆ యుగ్రసేనుని ముఁడు దేవకునకుఁ గుశలమేకదా? హృదికుని
 కుమారుం డగు నక్రూరుండు, జయంతుఁడు మొదలగు
 వారును, వసుదేవుని మారులగు శత్రుజిత్ప్రముఖులును గుశ
 లంబున నున్నారా? యాదవాధిపతియగు బలరాముండు
 సేమంబున నున్నాడా? సమస్త యాదవవీరులలోను మహా
 రిధుం డనఁదగు ప్రద్యుమ్నునికి సేమమా? అట్లే యనిరుద్ధుండు
 కూడి సేమమున నున్నాడా? మఱియు, జాంబవతి
 పుత్రు డగు నాంబుఁడు, సుషేణుఁడు, చారుధేష్ఠుఁడు మొద
 లగువారికి సేమమేకదా? కృష్ణకుమారులలో నుత్తములగు
 ఋషభాదులందఱుఁ బుత్రిసమేతులై సేమమున నున్నారా?
 భగవంతుఁడగు కృష్ణునికి ననుచరులై వర్తించు శ్రుతదేవుఁడు,
 నుద్ధవుండును, యాదవశ్రేష్ఠులైన సునందుఁడు, నందుఁడు
 మొదలగువారును సుఖులా? యాదవులందఱు బలరామ
 కృష్ణులచేఁ జక్కఁగఁ బాలింపఁబడుచున్నారా? వారు మన

యందుఁ బూర్వమువలె స్నేహము గనఁబఱుచుచు మనకుశ
 లమ్మును గోరుచున్నారా? భగవంతుండగు శ్రీకృష్ణుండు
 సుధర్మయందు మిత్రపరివృత్తుండయి సేమమున నున్నాఁడా?
 శ్రీకృష్ణుండు బలరామసహాయుండై లోకములకు హితమును,
 మంగళంబును గలిగించునిమిత్తము యదుకులాంబుధియందు
 వర్తించుచున్నాఁడా? ఎవ్వని బాహుదండంబుచే రక్షితం
 బయిన ద్వారకయందు వసించుచు, యాదవు లందఱు సకల
 లోకపూజ్యులై మహాపౌరుషవంతులవలె మెలఁగుచుఁ బర
 మానందంబుతో నున్నారో, యే మహాత్ముని పాదపద్మ
 సేవయే ముఖ్యకారణంబుగాఁగల సత్యభామాదులగు నెన
 మండ్రు పట్టమహిషులును, దక్కిన షోడశసహస్రయువతులును,
 భగవంతుండు యద్ధంబున దేవతల జయించి పారిజాతాదులఁ
 దెచ్చియిచ్చుటంబట్టి, శచ్యాది దేవకాంతల కుచితంబులగు
 నభీష్టపదార్థంబులఁ బొందుచున్నారో, యే పురుషోత్తముని
 బాహుదండంబుల నాశ్రయించినయాదవులు భయరహితులై,
 సురసత్తముల కుచితంబయినదియు, సురలను జయించి బలా
 త్కారంబునఁ గొనివచ్చినదియు, సుధర్మ యను పేరుగల
 సభను బాదంబుల నాశ్రమించుచున్నారో, అట్టి కృష్ణ
 మూర్తి సేమంబున నున్నాఁడా? ద్వారకాపురమ్మున నీవు
 సేమముతో నున్నావా? నీవు తేజోహీనునివలెఁ గనిపించు
 చున్నావు. ఒకవేళ నీకు రోగమేదియు రాలేదుకదా?
 అక్కడ నీవు చిరకాలమున్నావు. గౌరవహీనుండవై యెవరి
 చేతనైన నవమానితుండవు కాలేదుకదా? అమంగలంబు
 లయిన శబ్దాదివిషయంబులకు లోఁబడి యుండలేదుగదా?

ఎవరికయిన నిచ్చెదనని ప్రతిజ్ఞ చేసిన వస్తువు నీ లేకపోయితివా యేమి! నీవు శరణాగతవత్సలుండవు గనుక, నీకు శరణు సొచ్చిన బాలుని గాని, గోబ్రాహ్మణులఁగాని, రోగినిగాని, స్త్రీలఁగాని రక్షింప లేకపోవుటచే నిట్లు విచారించుచున్నావా? పొందఁదగిన స్త్రీని బొందఁ బ్రయత్నించుటగాని, పొందఁ దగిన స్త్రీని బొందక యవమానించుటగాని జరిగియుండలేదు కదా! లేక, మార్గమధ్యంబున దుర్మార్గులచే నోడింపఁబడి యిట్లు విచారించుచున్నావా? నీతోఁగూడ భుజింపఁదగిన బాలురఁగాని, వృద్ధులఁగాని విడిచి భుజించితివా? లేక మా కప్రియమయిన నింద్యకర్మంబు నాచరించితివా? పరమాపుఁ డగు కృష్ణు నెడఁబాయుటచే నిట్లు నిరానందుండవై యున్నావా? లేకపోయిన, నీవెంత కాంతిరహితుండవై యుండ నేల?

ఇది పదునాల్గవ యధ్యాయము

అర్జునుఁడు ద్వారకాపురవృత్తాంతము ధర్మరాజునకు నివేదించుట

ఇట్లు మిగులఁ దొందరతో నడుగుచున్న ధర్మరాజును జూచి, అర్జునుఁడు తన ప్రియమిత్రుని వియోగముచే మిగులఁ బీడితుఁడయి దుఃఖముచే ముఖము తెల తెలపోవుచుండ, హృదయకమలము కాంతితీగిచినఁగా, నా విష్ణుమూర్తిని మనంబందు స్మరింపుచు, ధర్మజునితో మాట్లాడఁ బ్రయత్నించియు మాటాడ నశక్తుండై, యతికష్టముచే దుఃఖము నరికట్టి చేతులచేఁ గన్నులనుండి స్రవించుచున్న నీటిని దుడుచు కొని, పరోక్షమందున్నను నధికప్రేమపురస్సరంబుగాఁ

గృష్ణుని స్మరించుచుండుటవలనను, దదీయ విరహాసహత్వంబు
 వలనను భీతుండయి, కృష్ణమూర్తి సారథ్యము చేయునపుడు
 చూపిన సఖ్యమును, హితాభిలాషిత్యమును, ప్రేమాతిశయ
 మును దలంచుకొనుచు గొంతుక రాల్పడ నిట్లనియె. ఓ మహా
 రాజా! మనము ప్రియఁధువగు శ్రీకృష్ణునిచే వంచింపఁ
 బడితిమి. బ్రహ్మాదులకునైత మాశ్చర్యముగొలుపు నా తేజం
 బంతను గృష్ణుం డపహరించెను. ఏ మహాత్ము నొక్కక్షణము
 విడిచిపెట్టినను లోకమంతయు నప్రియముగఁ గనఁబడునో,
 యెవని వియోగమువలన నేను జీవచ్ఛవమువలెఁ గనఁబడు
 చున్నానో, యే మహానుభావు నాశ్రయించుటవలన నేను
 ద్రౌపదీస్వయంవర కాలమున మన్మథపీడితులును, దుర్గార్గు
 లును నగు రాజు లందఱుఁ జూచుచుండఁగా మిఁటఁ గదులు
 చున్న మత్స్యయంత్రమును గొట్టి ద్రౌపదీ దేవిని దీసికొని
 వచ్చితినో, యట్టి శ్రీకృష్ణుఁడు మనల విడిచిపోయెను. మఱియు,
 ఓ ధర్మరాజా! దేవతలతోఁగూడ నింద్రుని జయించి ఖాండవ
 వనము నగ్ని కిచ్చుటయు, సత్యదుభితములయిన పాణిపాదాది
 నైపుణ్యముచే నొప్పి యాశ్చర్యము గొలుపు ప్రతిమాది
 వస్తువులచేఁ దులకించు మయసభ మనకు లభించుటయు, నశ్వ
 మేధంబునందు రాజులు నానాదిక్కులనుండి చనుదెంచి నీకుఁ
 గానుకలర్పించుటయు, నాకృష్ణుండు మన సన్నిధియం దుండుట
 వలననే లభించినవి రాజసూయయాగమందలి యభిషేకముచే
 శ్లాఘ్యమును, సుందరమును నగు నీ ప్రియపత్ని ద్రౌపది
 క్షబరీభారమును విప్పి, యాకర్షించి, యామె యశ్రుముఖ
 యయి తమసాదములందుఁ బడి నమస్కరించుచున్నను, వద

లక, సభలోనికిఁ గొనివచ్చిన దురాత్ములగు దుశ్శాసనాదులను నెవఁడు సంహరించి వారి స్త్రీల కేశపాశముల శోభ హరించెనో, పదివేలగజంబుల బలముగల యా భీమసేనుఁడు రాజ శ్రేష్ఠుఁడయిన జరాసంధునిఁ జీల్చిచంపి, యతఁడు భైరవ బలికై గొనివచ్చిన రాజులను విడిపించి, యాతఁడు రుద్ర యాగం బొనరింప సమకూర్చిన ధనంబులను నీ వొనరించు యాగము నిమిత్తము తెచ్చుట యాకృష్ణుని సహాయత్వ ముండుట వలననేకదా? దురాత్ముఁడగు దుర్యోధనుని పంపునఁ బదివేల బ్రాహ్మణులతో భుజింపవలె నన్న తలంపుతో మనయొద్దకు వచ్చిన *దూర్వాసునివలన మనకు

* దూర్వాసునివలనఁ బాండవులకు వచ్చిన యాపద యేమన - ఒకప్పుడు దూర్వాసుఁడు దుర్యోధను గృహమునకుఁ బోయి, యతఁడిచ్చు వూజాభోజనాదుల కానందించి వరము గోరుమనియె అంత, దుర్యోధ నుండు పాండవుల నాతని కాపముచే దగులఁగాఁ జేయఁదలంచి 'వనములో నున్న పాండవులయింట మాగృహమందు భుజించినట్లు భుజింపవలెను' అని కోరెను దూర్వాసుఁ డందుల కంగీకరించి, పాండవులున్న వనమును జొచ్చి ధర్మరాజుం జూచి "ఓయీ! పదివేగురు బ్రాహ్మణులతోఁగూడ వేగముగా నన్ను భుజింపఁజేయవలయును" అని పలికెను అంత ధర్మరాజు భయమున వడఁకుచు, పదివేవురు బ్రాహ్మణులు లేకపోవుటకును, వారిని దనుపునంత సామగ్రి లేకపోవుటకును విచారించుచు, నతఁడు కోరిన ట్లన్నము పెట్టనియెడల నతఁడు శపించు నని వగచుచు మనము దృఢపఱచికొని, మునితో స్నానాది నిత్యకృత్యము లొనరించుకొని రం డని పలికె ఆ ట్లతఁడు నదికేఁగ, శ్రీకృష్ణుండు పాండవుల దుఃఖము బాపఁగోరి వారున్నచోటికి వచ్చి, విచారికారణ మడుగ, ధర్మరాజు సర్వమును నివేదించెను అంతఁ గృష్ణుం డా సర్వము దుర్యోధన కృత్యముగా నెఱంగి, ధర్మజుం జూచి 'భు క శేష మేమయినను గలదా' నావుడు 'కాకముమాత్రమే మిగిలియున్న' దనియె అది విని

ఘోరాపద సంప్రాప్తము కాఁగా, నెవఁడు వచ్చి శాకరూప
మైన భుక్తశేషమును దిని, దూర్వాసునే కాక, ముల్లోక
ములఁగూడఁ దృప్తిపొందించి యా యాపదనుండి మనల
రక్షించెనో, యా కృష్ణుండు మనల మోసపుచ్చెను, నేను
యద్ధమందు భగవంతుండగు శంకరుని కాశ్చర్యము కొలిపి
యతనివలనఁ బాశుపతాస్త్రంబుఁ గొనుటయు, నట్లె
యింద్రాదుల నాశ్చర్యభరితులఁగాఁజేసి యిప్పుడు తేజో
హీనమయిన యీ క శేబరంబుతోనే సురేంద్రుని భవనంబు
నకుఁ బోయి యర్ధాసనంబున నధివసింపఁ గలుగుటయు, శ్రీ
కృష్ణుండు నిజ తేజంబు నాయందుంచుటచేతనే, మఱియు,
నేను సురలోకమున విహరించుతఱి గాండీవసంయుతమయిన
నా బాహుయుగము కాలకేయాదుల వధను గోరుచున్న
యింద్రాదిదేవతల కాశ్రయభూతమగుట కృష్ణుండు నా
బాహువుల కట్టి ప్రభావ మిచ్చియుండుటచేతనేకదా! అట్టి
కృష్ణుండు మనలవిడిచి నిజలోకమున కేఁగినాఁడు. ఎవఁడు
నాకు బాంధవుడై యుండుటచే, దుస్తరమగు బలము కలిగి,
నిరవధికమై యొప్పు కౌరవసైన్యసముద్రము నసహాయుడనై
రథసాధనముచేఁ దరించితినో, శత్రువుల ధనరాసులఁ గొని
వచ్చితినో, వైరవీరుల శిరస్సులవలన రత్నరూపమయిన
ధనము నపహరించితినో, యా కృష్ణుండు నా హృదయము
నపహరించి పోయెను. ఎవఁడు నామోలఁ జరించుచు,

గోవిందుండు దానిని గొనిర మ్మనుడు వా రట్లానర్చిరి కృష్ణుండు దాని
భక్షింప, దూర్వాసుండు స్థావరజంగమాత్మక ప్రపంచ మంతయుఁ దృప్తి
పొందినట్లు తలంచి సంతసించి పోయెను

మహా వీర్యవంతులయిన రాజశ్రేష్టుల రథజాలములతోఁ
 బ్రకాశించు భీష్మ, ద్రోణ, కర్ణ, శల్యుల సేనలందు సమస్త
 రథికుల పరాక్రమముతోఁగూడ నాయువులను, మానసం
 బులను జూపులచేతనే హరించెనో, యా కృష్ణుండు నా హృద
 యము నపహరించినాఁడు భీష్ముండు, ద్రోణుండు, కర్ణుండు,
 ద్రోణసుతుండు, త్రిగర్తులు, శల్యుండు, పైంధవుండు, బాహ్లి
 కుండు మొదలగు కురువీరులు ప్రయోగించిన నిరుపమాన
 మహిమగల బాణంబులు, హిరణ్యకశిపుం డొనర్చిన
 శాధలు ప్రహ్లాదునిఁ జెందలేని చందంబున, నెవ్వని శాహు
 దండంబుల శరణంబుగాఁ జేసికొన్న నన్ను స్పృశింపలేక
 పోయెనో, యా కృష్ణుండు నా హృదయ మపహరించెను ఎవని
 పాదపద్మములను సాధువులు ముక్తి నపేక్షించి భజించు
 చుందురో, యెవఁడు *తన్నైనను నొసంగునట్టి యీశ్వరుఁడో,
 యా మహానుభావునిఁ గుత్సితబుద్ధిచే సారథ్యమందు నియో
 గించితిని యుద్ధమున నాహయము లలఁతి చెందినపుడు నేను
 భూమిపై నుండవలసినచ్చె, అప్పు డెవనిప్రభావంబున మోహిత
 చిత్తులగుటచే శత్రువీరులు నన్నుఁ గొట్ట నూహింపరైరో,
 యా కృష్ణుండు నా హృదయము నపహరించెను ఓ రాజా!
 మిగుల సుందరమయిన మందహాసముచే శోభితములైన శ్రీకృ
 ణుని పరిహాసవాక్యములును ఓ పార్థా! ఓ యరుజా! ఓ
 మిత్రమా! ఓ కురునందనా! యనెడి సంబోధనములును, హృద
 యంగమములయి స్మరించుచున్న నా హృదయమును హరించు

* ఇందులకుఁ బ్రమాణము శ్రు. “య ఆత్మదా బలదా ఏకో
 బహూనాం యో విదధాతి కామాన్” అనెడి శ్రుతి.

చున్నవి నేనును గృష్ణుండును శయనించుటయందును, నుప
 వేశించుటయందును, విహరించుటయందును, భుజించుట
 యందును మొదలగువానియందు కైకృత్యమంది వర్తించుచుంటిమి.
 అప్పుడు కృష్ణుండు నన్నొకమాట “అర్జునా! నీవు సత్యవాదివి
 కదా!” యని వక్రభాషణములాడుచు, నొకపర్యాయము
 గుణముల శ్లాఘించుచు, నేఁ గుమతినై యేదేని పాపకార్య
 మాచరించినచోఁ, దనయుని పాపంబును జనకుండును, మిత్రుని
 పాపమును మిత్రుండును తీమించినట్లు, మహామహిముండు
 గాన, నా పాపంబుల సహించు చుండువాఁడు. ఓ రాజా!
 నాకు మిత్రుండును, నిరతిశయప్రీతి విషయండును, నా హిత
 మభిలషించువాఁడును, హృదయంగముండు నగు పురుషోత్త
 మునిచే విరహితుండనై మార్గమధ్యమున శ్రీకృష్ణుని భార్య
 జనమును రక్షించుచు, దుర్జనులైన గోపాలురచే నబలవలె
 జయింపఁబడితిని. రాజా! కృష్ణుండు నాకు సహాయభూతుండై
 యుండునప్పు డున్నధనువే యిప్పుడున్నది. అప్పటివే బాణ
 ములు. అప్పటిదే రథము. అప్పటివే హయములు. రాజులచే
 మహారథుండనని యెన్నఁబడుచున్న నేను నప్పటివాఁడనే.
 అయినను, బ్రస్తుతము కృష్ణుండు లేమింజేసి, యవి యన్నియు
 నూషరక్షేత్రమందుఁ జల్లిన బీజంబులచందంబునను, భస్మ
 మందు వేల్చఁబడిన హోమద్రవ్యంబు విధంబునను, మహా
 పాపి యగు విప్రున కొసంగిన దానాది సత్కారము వడువు
 నను, తుణమాత్రములోనే వ్యర్థము లాయెను. ద్వారక
 యందు మన బంధువులు ముఖంబున నున్నారా? అని యడి
 గితివి. ఇఁక నావృత్తాంతము చెప్పెద నాలింపుము. ఓ

అన్నయ్యా! యాదవవీరు లండఱు నొకనాఁడు మద్యమును
 బూర్తిగాఁ దావి మయిమఱచి, యొండొరుల నెఱుంగక,
 మునిశాస్త్రప్రకారము కాలమునకు వశులయి, తమలోఁదాము
 కలహించికొని ముష్టిహతులచే నొకరినొకరు చంపికొనిరి.
 ఆ యాదవవీరు లందఱలోను నలుగు రైదుగురు మాత్రము
 జీవించియున్నారు ఎవ్వని సంకల్పబువలన భూతంబులు
 వర్ధిల్లుచుండనో, యా భగవంతుని సంకల్పంబువలననే
 భూతంబులన్నియు నశించును కావున, యాదవనాశనము భగ
 వంతుండగు కృష్ణుని సంకల్పబువలననే జరిగియున్నది నీటి
 యందు సదా సంచరించుచున్న పెద్దచేఁపలు చిన్నచేఁపల నెట్లు
 తినుచున్నవో, బలముగల జంతువులు దుర్బలజంతువుల
 నెట్లు చంపుచున్నవో, గొప్పజాతువులును బలవజ్జంతువులు
 నెట్లు పరస్పరము చంపుకొనునో, యట్లే శ్రీకృష్ణుడు బలిష్ఠు
 లును గొప్పవారు నగు యాదవులచే దుర్బలులను, మఱియు
 నన్యులను జంపించి, పిమ్మట యాదవులచేతనే యాదవులఁ బర
 స్పరము జంపించి భూభారమును హరించెను ఆహా! భగవంతుని
 యుద్దేశము తెలిసికొన శక్యముకాదు మఱియు, గోవిందుని
 వాక్యములు నా మనస్సును హరించుచున్న వని తన యన్న
 యగు ధర్మరాజునకుఁ జెప్పి నిరుత్తరుండై, యధికమయిన
 స్నేహముచేఁ గృష్ణుని పాదకమలమ్ముల స్మరింప, నతనిచిత్తము
 రాగాదుల విడిచిపెట్టి నిర్మల మాయెను వాసుదేవుని పాద
 పద్మముల సంతతము ధ్యానించుటచే నధికసామర్థ్యముకల
 భక్తివిశేషమ్ముచేఁ గామక్రోధాదులను జయించి, పూర్వము
 యుద్ధభూమియందు స్వాత్మపరమాత్మ యాధాత్మ్యమును,

భగవత్ప్రీతికి సాధనముల యాధాత్మ్యమును, దెలియఁ
జేయునదియు భగవంతుండగు కృష్ణుఁ డుపదేశించి
నదియు నగు జ్ఞానము చిరకాల మగుటచేతను, గార్యాంత
రాసక్తుఁడయి యుండుటచేతను, దమోగుణముచేతను నిరో
హితమై యున్నను, దత్వావధారణమందు సమగ్గుఁడు కాన,
నర్జునుం డా జ్ఞానము నవగతము కావించుకొనెను. ఇట్లు తన
కలవడిన బ్రహ్మజ్ఞానముచే నర్జునుం డాత్మకు దేహాదిగత
మయిన దేవాదిభేదములు కలవనెడి బ్రాంతిని దొలఁగించి
కొని, స్థూలసూక్ష్మ శరీరములను బాసి, సూక్ష్మప్రకృతిని
గూడఁ బాసినవాఁ డగుటచేఁ, దదీయమయిన గుణత్రయ
మును విడిచి పుట్టుక లేనివాఁ డయి, యపహత పాప్మత్వము
మొదలగు గుణములు పొంది యుండెను తరువాత ధర్మరాజు
తమ్మునివలన యాదవనాశనమును విని, నారదుని వాక్యంబులు
తలంచికొని, భగవంతుని మార్గము తెలిసికొని నిశ్చలమయిన
మనస్సుగలవాఁడయి స్వర్గంబున కరుగఁ బ్రయత్నించుచుండె.
అంతటఁ గుంతీదేవియు నర్జునునివలన యాదవనాశనమును,
భగవంతుని యవస్థను దెలిసికొని, యన్యప్రయోజనంబులేని
భక్తిగలదయి తన మనస్సును శ్రీకృష్ణుని పాదకమలముల
యందు నిలిపి సంతోషముచే సంసారమును విడిచిపెట్టె. ఓ
శౌనకా! ఒక కంటకముచే మఱియొక కంటకము నూడఁ
బెట్టికి, పిమ్మట రెండింటిని పాఱవై చినవిధంబున భగవంతుం
డగు శ్రీకృష్ణుండు యదువంశంబున నవతరించి, లోకమ్మునకుఁ
గంటకులకు దుర్మార్గులనెల్ల జంపించి భూభారంబుతగ్గించి తన
లీలాశరీరంబును విడిచెను. భగవంతునకుఁ దనశరీరము విడిచి

పెట్టుటయుఁ బరశరీరమును విడిచి పెట్టునట్లు చేయుటయు సమానమే. ఆ భగవంతుండు నిజస్వరూపముతోఁ బ్రవర్తించుచు, మౌనమును మఱియొక రూపమును ధరించి తిరిగి పరిహరించునట్లుని చందమున, లీలాపరుండై వలయునప్పుడు మీన కూర్మాద్యవతారంబులఁ దాల్చి, ప్రయోజన మున్నంత కాలము విహరించి, మఱల వానిఁ బరిహరించుచుండు. కానఁ గృష్ణుండు భూభారమును దొలంగించి తన శరీరమును విడిచెను.' అని చెప్పి తిరిగి యిట్లనియె. 'ఓ శౌనకమునీ! ద్రాశ్రోతవ్యములగు కథలు గలిగిన భగవంతుండగు కృష్ణుండేదినమ్మున నసాధారణమగు దివ్యమంశ శిష్టాంబుతోఁ గూడ భూమిని విడిచి వైశంపయన కేఁగెనో, యాదినమే యశుభ హేతువగు కలి ప్రవేశించినది. అటుపిమ్మట, ధర్మరాజు కలిప్రవేశించుటవలనఁ దన పురమునందును, దేశమందును, బ్రతిశృహమునందును, బ్రతిమానవులందును, లోధము, హింస, యసత్యము, కౌట్యము మొదలగు దర్పణంబుల ప్రబలియుండుట గవిపెట్టి, యింక నీలోకమున మండ నిష్టపడక, స్వర్గలోకమున కేఁగ నిశ్చయించుకొనెను

ధర్మరాజు పరీక్షిత్తునకుఁ బట్టముకట్టి స్వర్గంబున కేగుట

ఇట్లు నిశ్చయించుకొని, ధర్మరాజును వినయసంపద గలవాఁడును, సుగుణములచేత నాత్మసమానుండు నగు తన మనుమనిఁ గొనివచ్చి, తన రాజ్యం బతనికిచ్చి సముద్రజలము లచే నభిషిక్తుండేసి, మధురాపురమందు ననిరుద్ధునిమారుండయిన వజ్రాని శూరసేనదేశముల కధిపతిగాఁ జేసెను. తరు

వాతఁ బ్రాజాపత్య మను నొక యిష్టినిజేసి, యగ్నిహోత్ర
 ముల నాత్మారోపణము గావించికొని, మోహము నెడఁబాసి,
 యహంకారమును దొలఁగించుకొని, ప్రేమానుబంధముల నెల్లఁ
 దెగఁ గోసి, యింద్రియముల నన్నింటిని పాని విషయముల
 నుండి లాగికొని ఉభయేంద్రియ వ్యాపారమును దన మనస్సు
 నందు లీనముగావించి ప్రాణమ్ములకు వశమయిన వృత్తిగల
 మనస్సును బ్రాణమందుఁ జేర్చి, యా ప్రాణము సపానమం
 దును, సోత్సర్గమయిన యపానమును వ్యానమందుచు, నా
 వ్యానము నుదానమునందును, నా యుదానమును మృత్యు
 సంజ్ఞ కమయిన సమానమునందును, నా సమానమును
 బ్రాణాది పంచకమునకుఁ గారణమయిన వాయువునందును
 విలయింపఁజేసి, తాదృశ వాయుసహితమయిన భూతములను
 దామసాహంకారమునందును, నింద్రియసమూహమును
 రాజసాహంకారానుగృహీత సాత్వికాహంకారమునందును,
 నా త్రివిధములయిన యహంకారమును మహత్తత్వమూల
 ముగాఁ బ్రకృతియందు లయింపఁజేసి, వాగాది ప్రకృత్యంత
 ముగా నున్న సమస్తమును జీవాధీనముగాఁ జేసి యా జీవా
 త్మను బరబ్రహ్మ సమర్పణము కావించి, సమస్త వ్యాపారము
 లను విడిచిపెట్టి నారచీరలను దాల్చి యాహారమును మాని
 మానమును దాల్చి కేశపాశము జీరాడునట్లు చేసి జడుని
 వలె, వెట్టివానివలెఁ బిళాచగ్రస్తునివలెఁ బ్రవర్తించుచు,
 సోదరులను గూర్చి ప్రతీక్షింపక చెవిటివాని చందమున
 నొకరు పిలిచినను బలుకక, తన పెదతండ్రి మొదలగు

మహాత్ములరిగిన యుత్తరదిక్కు గుఱించి బ్రహ్మము నావృత్తి
 చేసికొనుచు నడుచుచుండెను తరువాత, నాతనిసోదరు
 లందఱు నాతనిఁ జూచియుఁ, గలిప్రవేశముచేఁ బ్రజలందఱు
 పాపకర్ములయి యుండుటం జూచియు, సకలపదార్థంబులు
 నీచంబు లని నిశ్చయించి తమకు మరణము సమీపించిన దని
 తెలిసికొని ధర్మరాజు ననుసరించిరి పిమ్మట వారందఱు
 నారాయణుని పాదకమలంబులందుఁ దమతమ మనంబుల
 ధారణాయోగంబుచే నిలిపిరి అట్లుచేసి, భగవంతుని
 ధ్యానాతిశయముచేతను, భక్తినిశేషముచేతను నిర్మలమయిన
 బుద్ధిగలవారయి, భగవత్ప్రీతిప్రతిబంధకంబులయిన పుణ్యా
 పాపకర్మముల నన్నింటిని భస్మముగావించుకొని, నారాయ
 ణనియం దేకాంతబుద్ధి కలవారయి రజస్తమోరహితమగు
 స్వరూపంబుగలిగి, విషయములందుఁ గోర్కీగలవానికిఁ బొంద
 రానిదియు, భగవద్భక్తులకుఁ బొందఁదగినదియు నగు నారా
 యణమూర్తిపరమపదమును బొందిరి. అంతట, విదురుండు
 ప్రభాసతీర్థంబునందుఁ గొంతకాలము వసించి తనచిత్తమును
 హరియందుఁజేర్చి శరీరమును విడిచి తాను శాపవశంబునఁ
 బుట్టిన యముండేశకుకఁ, చిత్తదేవతలందఱు తన్నఁగొల్చు
 చుండఁ దనలోకంబునకేగె. అనంతరము ద్రౌపదీదేవి తన
 పతులచే విడువఁబడి భగవంతుండగు వాసుదేవునియందు
 విజాతీయమైన మఱియొక ప్రత్యయంబుల లేని తనచిత్తంబు
 జేర్చి పరమపదంబు నొందెను. ఓ శౌనకా! పాండవ
 శ్రీకృష్ణనిర్యాణము నే మానవుండయినఁ బఠించినను,

విన్నను, వాఁడు సంసారబంధమ్మును విడిచి విష్ణుభక్తుండయి
మోక్షపదముఁ జెందఁగలఁడు.

ఇది పదునేనవ యధ్యాయము.

ఇట్లు ధర్మరాజును తనకుఁ బట్టముకట్టి పోయిన
పిమ్మటఁ బరీక్షిన్మహారాజు సూతికాగృహమందు జ్యోతి
శ్శాస్త్రవేత్తలు నడినినట్లు, బ్రాహ్మణోత్తముల యుపదేశ
బలంబునఁ బరమభాగవతోత్తముండై సద్గుణుండై భూమండ
లమును బరిపాలించుచుండెను. రాజ్యము తనకు వచ్చిన తరు
వాత నుత్తరుని కొమార్తయగు నిరావతి యచు కన్యకను
బెండ్లియాడి, యామెయందు జనమేజయుఁడు మొదలగు
నల్వరు పుత్రులను గనెను. తరువాత నమ్మహారాజు కృపా
చార్యుఁడు తనకు గురువయియుండ, దేవతలు స్వస్వరూపంబు
లతో వచ్చి హవిర్భాగంబులఁ జేకొనుచుండ, గంగాతీర
మందు మహాదక్షిణలుగల మూఁ డశ్వమేధయాగంబుల నాచ
రించెను. పిమ్మట నతండు దిగ్విజయంబుచేయఁ బూనుకొని,
దిక్కులన్నింటిని జయించుచు వచ్చుచుండెను. ఆ సమయము
నొకశూద్రుండు రాజలక్షణములు గలవాఁడయి గోమిథువ
మునుబట్టి కాలితోఁ దన్నుచుండఁగా, వానిని గలిపురుషునిగా
భ్రావించి, వానిని శాసించెను. ' అని చెప్పుచున్న సూత్రం
గాంచి శౌనకుం డిట్లునియె.

పరీక్షిన్మహారాజా దిగ్విజయంబున భూధర్మదేవతల
సంవాద మాలించుట

‘ఓ సూతా! దిగ్విజయ సమయమునందుఁ బరీక్షిన్మహారాజా కలిపురుషు నెందునిమిత్తము జయించెను? గోమిథునంబును గాలితోఁ దన్నుచున్నవాఁడై శూద్రలక్షణంబులు గలవాఁడై యున్నరా జెట్టిగుణంబులు కలవాఁడు? మఱియు, సక్కథ భగవత్కథాసమ్మిశ్రమైకాని, లేక భగవత్పదకమల జవితమగు ముంద మాన్వాదించుచున్న భక్తుల సచ్చరిత్రంబులతోఁ దులదూగుచున్నదైకాని యున్నచోఁ జెప్పవలయును అట్లు చేయుటయే శుచితము. కాని, యల్పాయువులుకలవారై, కర్మ ఫలాపేక్షకలిగి మరణశీలురై యున్న దుర్మార్గుల దుష్టకథలను పలుమాటలు చెప్పుకొనుచున్నను, వినుచున్నను గాలము వ్యర్థముచేయుటతప్ప నేమి ప్రయోజనమున్నది? ఓసూతా! దేహము నిత్యముకాదు. చచ్చుట సిద్ధమని నిచ్చియించి, స్వల్పాయుర్దాయము గలవారమని తలపోసి, మోక్షముచేంద నపేక్షతోనున్న మాకు నితర చరిత్రములతో నేమి ప్రయోజనము? మా యాయువును వృథా చేయలేము కావున, విష్ణుకథలనే చెప్పుము మఱియు, మేము చేయునట్టి సత్రయాగమునందు మునీశ్వరులు పిలువఁగా వచ్చి యముఁ డిచ్చటనే యున్నాఁడు. చూడుము. అతఁడు విష్ణుకథాశ్రవణపరుండై మా యాగసమాప్తి యగు సంతవఱకు నిచ్చటనే యుండును. అందువలన, నీ సమయమున శొక్కడును జావఁడు. ఇచ్చటివారి కీ కాలమందు మరణము లేకుండు నిమిత్తమే మునులచే నాహూతుండై యముండు

వచ్చియున్నాఁడు. ఓ సూతా! కొందఱు మాత్రము మంద
బుద్ధులును, స్వల్పమగు నాయుర్దాయము గలవారును నగు
మానవులు రాత్రియందు నిద్రామూలంబుగాను, బవలు
సంసారికర్మమూలముగాను దమ యాయువును వ్యర్థముచేయు
చున్నారు. అట్టివారికిఁ జెడుకార్యములఁ జేయుటకే కాని,
విష్ణుమూర్తి పాదపద్మములనుండి స్రవించు మకరందమును
ద్రాగుటకుఁ దీఱుగడయే యుండదు. బుద్ధిమంతులు
కొందఱు మాత్రము హరికథామృతమును బానముచేయు
చుందురు. అయారే! వారిభాగ్య మేమని చెప్పుదుము!" అని
భగవచ్ఛ్రితము వినవలయునన్న కుతూహలముతోఁ
బలుకునట్టి శౌనకమునీంద్రుని వాక్యముల నాలించి, సూతుఁ
డ్లనియె 'ఓ శౌనకా! పరీక్షిన్నరేంద్రుండు కురుజాం
గలములను దేశములందు నివసించుచు, దాఁ బాలించుచున్న
దేశమునందుఁ గలి ప్రవేశించె ననినవార్త నాలకించి, యాత
నితో యుద్ధముచేయఁ గుతూహలమై విలునమ్ముల చేఁబూని,
నల్లనిమేఘములవలెఁ బ్రకాశించు గుఱ్ఱములఁబూన్చినరథంబు
పయిఁ గూర్చుడి, తన సింహపతాక నెత్తించి, చతురంగ
బలములును ఒరివేష్టించిరా, దిగ్విజయార్థంబు బయలువెడ
లెను ఇట్లు బయలుదేఱి, పూర్వపశ్చిమ సముద్రములకును
దక్షిణోత్తరసముద్రములకును సమీపముగా వ్యాపించియున్న
భద్రాశ్వము, కేతుమాలము, హరివర్షము, హిరణ్మయము,
భారతము మొదలగు వర్షములనెల్ల జయించి, పిమ్మట
నుత్తరకురుభూములజయించి, శత్రుభూపాలురవలనఁ గప్పం
బులఁగొనుచు, నచ్చటచ్చటఁ బెద్దలు కీర్తించు పూర్వుల

కీర్తి నాలకించుచు, నట్లే సంతతము నుతించు శ్రీకృష్ణు
మాహాత్మ్యము విని మిగుల సంతసించుచుఁ దాను దల్లి
గర్భంబులోనుండి యశ్వత్థామబ్రహ్మాస్త్రముచేఁ బీక్షితుఁ
డగుచుఁ గృష్ణునిచే రక్షితుండగుటయు, యదుపాండవులు
స్నేహము గలిగి వత్తిించుటయు, వారు కృష్ణునియం దతి
భక్తితోఁ జరించుటయు విని, మిగుల సంతసించి పరీక్షిత్తు
ప్రీతిచే నేత్రములు వికసింప, నుదారబుద్ధియై కథలు వినిపిం
చినవారి కమితబహుమానములు చేసెను. భక్తవత్సలుం
డయిన శ్రీకృష్ణుండు పాండవులందలి ప్రేమచే వారివిషయ
మయి సారధ్యము, మంత్రిత్యము, సభాపతిత్యము, దూత
త్యము, రాజానువర్తనము, స్తోత్రము, నమస్కారము
మొదలగువానిఁ జేయుటను స్మరించికొని, పరీక్షిన్నహారాజు
ధర్మరాజాదుల ప్రవర్తనము ననుసరించి శ్రీకృష్ణుని పాద
పద్మములను దన చిత్తమునందు నిలిపికొని ధ్యానించుచు
నుండెను ఇట్లు, ధర్మరాజాదుల ననుసరించి ప్రవర్తించు
చున్న యా మాహారాజు నెదుట నొక చిత్రము జరిగినది.
ఐప్పెదను విచుము. ధర్మపురుషుండు వృషభరూపమును ధరించి
యొక్క పాదమును నేలమోపి నడుచుచుఁ, దనదాపునఁ గాంతి
తొలంగి గోరూపమును చాల్చి పిల్లలేని తల్లివలె మిగుల
దుఖించుచున్న భూదేవి నుద్దేశించి యిట్లు పలికెను ‘ఓ తల్లీ!
నీ దేహ మారోగ్యవంతమై యున్నదా? నీ కన్నులవెంబడిని
నీరు కాలువలు గట్టుచున్నది! నీ మోము పాడి కాంతిఁ బొసి
యున్నది! నీ మనస్సు నేదియో విచారము బాధించుచున్నట్లు
తలంచెద! నీ ప్రియబంధువుల కేమయిన నాపదలు వచ్చి

యున్నవా? లేక దుర్మార్గులగు శూద్రులు నన్నొంటికాలిచే
 నడిపించుచున్నారని దుఃఖించుచున్నావా? లేక యికమీఁద
 నీవు సంకరజాతివారిచేఁ బాఠింపఁబడుదు వని దుఃఖించు
 చున్నావా? ఓ శ్రీ! ఇంకమీఁద యాగములందలి హవి
 ర్భాగములు దేవతలకుఁ జెందికుండ రాక్షసులు హరి తుని
 విలపించుచున్నావా? లేక పర్జన్యండు వర్షింపఁడనియుఁ
 బంటలు పండవనియు, నీ బిడ్డ లన్నములేక బాధలపాలగుదు
 రనియు, విచారించుచున్నావా? రాక్షసులవంటి దుష్టులచేఁ
 బీడింపఁబడు బాలకులును స్త్రీలును రక్షింపఁబడరని విచారించు
 చున్నావా? బ్రాహ్మణులందఱు కుత్సితకర్మములం దాసక్తులై
 యుండఁ దదాశ్రితమగు వేదమునకు దిక్కులేదని విచారించు
 చున్నావా? లేక రాజులు దుష్టులై బ్రాహ్మణరక్షాతత్పరులు
 కాక పర్తితురనియు, నందువలన బ్రాహ్మణులు దిక్కులేని
 వారగుదురనియు శోకించుచున్నావా? కలిచే సృజింపఁబడిన
 రాజలోకమునుగూర్చి విలపించెదవా? లేక దురాత్ములయిన
 క్షత్రియాధములు రాష్ట్రముల కుపద్రవము కలిగింతు
 రనియు, దీదీయపీడ సహింపలేక, జీవలోకము నిషిద్ధదేశం
 బులకుం జని యన్నాదులకుఁ బాటుపడుననియు దుఃఖం
 చెదవా? కాక, నీకుఁ గంటకులగు దుర్మార్గులను జంపి భారము
 నంతటిఁ దొలగించి, నీ కమందసుఖములు కలిగించుచు
 మానవరూపధరుండై యింతదనుక నీయందుఁ జరించిన భగ
 వంతుండు శ్రీకృష్ణుండు నిన్ను విడిచిపోవుటచే నతఁ డొనర్చిన
 మోక్షదాయకంబులగు చరిత్రంబులను దలంచుకొనుచు
 విలపించెదవా? దేవతలుపై తము బహుమానింపవలసిన

నీ సౌందర్యము బలవంతులలో కెల్ల బలిష్ఠమైన కాలముచే
హరింపఁబడినదా? నాయందు దయయుంచి చెప్పుము.
నీ విట్లు గుఃఖపడుటకుఁ గారణమేమి? ఓ తల్లీ! ఏ దుర్మార్గు
నిచే నీ విట్లు పీడింపఁబడితివి?' అని యిట్లు విడువక యడుగు
చున్న ధర్మపుంగునిఁ జూచి భూదేవి యిట్లనియె ఓ ధర్మ
పురుషా! నన్నేల క్రొత్తగా నడుగుచున్నావు? నీకుఁ దెలి
యనిసంగతి యే మున్నది? సమస్తము నీకుఁ దెలిసినవిష
యమే! పూర్వము నీవు లోకమునకు సుఖము కలిగించు
చున్న నీనాలుగుకాళ్లతోఁ జరించుచు, నీ వేకారణమున నిప్పు
దొక్కపాదముచేత నడుచుచున్నావో, యదియె నా దుఃఖ
కారణము. ఇంతకంటె నాకు రావలసిన కష్ట మేది కలదు?
మునుపటివలె నాకఁగాని, నాయందున్న జనులకఁగాని యింక
సుఖమెట్లు గలుగును? సత్యముపల్కటయు, బరిశుభ్రతయు,
నపరాధిజనుల సహించెడి స్వభావము కలిగియుంటయు,
ద్యాగఁబును, బరిపూర్ణ కాముం డగుటంబట్టి సకలవస్తు తిర
స్కారఁబును, సంతోషంబును, నిష్కాపట్యమ్మును, మనో
నిగ్రహంబును, బాహ్యేంద్రియనిగ్రహంబును, జగద్వ్యా
పారోచితమగు నాలోచనమ్మును, నశనాదిరాహిత్యమ్మును,
నిఖిల్ద్యౌద్వంద్వవిరాసమును, నిష్ఫలవ్యాపారంబునుండి మఱి
లుటయు, శాస్త్రార్థత్వతంబు నెఱుంగుటయు, నాశ్రితులయనిష్ట
ములఁదొలఁచి యిష్టంబు లొనగూర్చుటయుం దుపయో
గించు జ్ఞానంబును, విషయనిస్పృహత్వంబును, సర్వనియామ
కత్వంబును, యుద్ధంబుల వేనుదీయ కుండటయు, బరా
క్రమంబును, బలంబును, బెక్కు లపరాధంబు లున్నను విడిచి

యుపకారస్మరణంబును, స్వాతంత్ర్యంబును, నిపుణత్వంబును,
 గాంతిసంపద గలిగియుండుటయు, ధైర్యంబును, సాధు
 త్వంబును, సద్వ్యాపారంబును, బ్రాణమునకు స్వభావసిద్ధ
 సామర్థ్య మనఁదగు సహనంబును నన్నాదిజనితబలంబనఁదగు
 నోజంబును, జ్ఞానాదులం దుక్కర్పిత కలిగియుండుటయు,
 గాంభీర్యంబును, సైర్యంబును, శాస్త్రవిశ్వాసంబును, యశం
 బును, బూజార్హత్వంబును, దేహత్యాభిమానంబు లేకుం
 దుటయు, నీ మొదలుగాఁగల మహాగుణములన్నియు శ్రీకృష్ణ
 మూర్తియందుఁ బ్రకాశించుచుండెడివి. వెనుక వర్ణింపఁబడిన
 మహాగుణములు గలిగి శ్రీనివాసుఁడయిన శ్రీకృష్ణమూర్తి
 యిప్పుడు నన్ను విడిచిపోయె. అందుచేత, నీ లోకమంతయుఁ
 గలిక్రేరితమై పాపభరితంబయి యున్నది. అట్టి యీ లోక
 మును జూచుటచే నాకు మిగుల దుఃఖము వొడముచున్నది.
 మఱియు దేవతలకును, మహామునులకును, సజ్జనులకును,
 చిత్తదేవతలకును, బ్రాహ్మణాదివర్ణములకును, బ్రహ్మచర్యా
 ద్యాశ్రమములకును, గోవులకును, నీకును, నాకును, నిక
 మీఁద నధికములగు బాధలు సంప్రాప్తము లగునని దుఃఖించు
 చున్నాను. బ్రహ్మణిదేవత లే మహాత్ముని కడకంటిచూపులఁ
 బొందుటకు బహుకాలమ్ము తప మ్మాచరించిరో, శ్రీమహాలక్ష్మీ
 తనకు నివాసస్థలమగు పద్మిపనమ్ము విడిచి మిగుల ననురాగ
 ముతో నే భగవంతుని పాదపద్మమ్ముల నెల్లప్పుడు సేవించు
 చున్నదో, పద్మరేఖ, కులిశరేఖ, యంకుశరేఖ, ధ్వజరేఖ

మొదలగు శుభ రేఖలతో నొప్పుచున్న తన పాదపద్మములతో నా కృష్ణుడు నాయందుఁ జరించునంతటి భాగ్యము నాకు లేదని మిగుల వగచుచున్నాను. ఓ ధర్మపురుషా! శ్రీకృష్ణ మూర్తి నాయందుఁ జరించుచుండుటచే నేను మిగులఁ బ్రకాశించుచు, నన్ను మించిన లోకము లేదని గర్వపడుచుండెడిదానను. ఆ నా గర్వమంతయు నశించినది ఓ మహాత్మా! విష్ణుమూర్తి యదువంశమునఁ బుట్టి, నాకు మిగుల భారమును గలిగించుచున్న దుర్మార్గులగు రాజుల వంశములను నశింపఁ జేసెను మఱియు, నిన్ను నాలుగు పాదమ్ములచేత నడిపించెను. అట్టి మహానుభావుం డగు శ్రీకృష్ణమూర్తి నన్ను విడిచిపోయె నని మిగుల నేడ్చుచున్నాను ఆ ప్రేమము, ఆ దయారసము, ఆ మందహాసము, ఆ మరోహరిగమనము, ఆ మృదువాశ్శయములు, శ్రీకృష్ణమూర్తి కే కలవు గాని, పరులకుఁ గలవా? అట్టి కృష్ణుని వియోగముచు యోగీశ్వరులే సహింపలేరు. మావంటి వారనఁగా నెంత? మఱియుఁ, గృష్ణమూర్తి తన పాదములను నాపై నిడి నదననప్పుడు మోహవశనై, పులకాంకురములొ యనునట్లు వెలయు సమస్త సస్యములతోఁ దులఁదూఁగుచుండెడిదానను' అని యిట్లు ప్రభాసతీర్థము నందు భూదేవియు, ధర్మపురుషుఁడును సంభాషించుచున్న సమయమ్మున, రాజర్షియైన పరీక్షిత్సహారా జా సమీపమునకు నేతెంచెను.

ఇది పదునాఱవ యధ్యాయము.



కలిపురుషుఁడు ధర్మదేశతను దన్నుట

అట్లు పరీక్షిన్మహారాజు వచ్చుచున్న సమయమున,
నాతనికిఁ దామరతూఁడువలె మిగులఁ దెల్లని గోమిథునమును,
నా గోమిథునమును దన్నుచు, దండహస్తాఁడయి రాజలక్షణ
ములతోఁ గూడికొనియున్న యొక శూద్రుండును గనఁ
బడియె. ఆ గోమిథునములో వృషభము శూద్రునిచేఁ
దాడింపఁబడుచు, మాత్రము విడుచుచు, భయము నొంది
కఁపించుచు, నొక కాలిని భూమిపై మోపి నిలువఁబడి
యుండెను. ఆ గోవుగూడ నా శూద్రునిచేఁ దన్నఁబడుచు,
మిగుల దీనుఁడయి బాప్తివిటమైన ముఖముతో, వశ్య
రహితయై మిగులఁ గృశించియుండెను అట్లు నేయువానిని
జూచి పరీక్షిన్మహారాజు కనకమయమయిన రథముపయిఁ
గూర్చుండి, ధనుస్సు నెక్కిడి, వేఘగర్జనసమానమ్ములగు
వచనమ్ముల నిట్లనియె. 'ఓరీ క్రూరుఁడా! ఈ లోకమంతయు
నాచే రక్షితమగుచుండఁగా, బలవంతుఁడవగు నీవు బలము
లేని యీ సాధుజంతువులఁ బట్టి యేల హింసించుచున్నావు?
నీ వెవఁడవు? వేషమునుబట్టి రాజువలెఁ గన్పించుచున్నావు
గాని, యీ క్రూరకర్మములనుబట్టి యోజింప, నీవు శూద్రుని
వలెఁ గానవచ్చుచున్నావు. ఆ శ్రీకృష్ణమూర్తి యర్జునునితోఁ
గూడ నీ భూమండలమును విడిచియుండుటచే మదమత్తుండవై,
నిరపరాధమ్ములగు నీ సాధుజంతువుల దండించుచున్నావా?
దండింపఁ దగని నీని దండించుటచే నీవు దోషివి కనుక,
నిన్నుఁ దప్పక చంపెదను జూడు' అని పలికి, యా సమీపమ్మున
నున్న వృషభమును గాంచి యిట్లనియె 'ఓ వృషభ రాజమా!

నీవు మృణాళనాళమువలె మిగులఁ దెల్లగా నున్నావు. పాదముల నన్నింటిని నేల మోపక, యొక్క కాళిచేతనే వడుచుచున్నావు. నీ వెవండవు? ఈ వృషభరూపముచే జరించుచున్న నీ వొక దేవతవై యుందువని తోచుచున్నది. నీ దుర్దశ చూచినచో, నాకు మిగుల దుఃఖము వొడచుచున్నది. ఈరువంశసంభూతులమగు మాచేత నీ భూతలమ్మ రక్షింపఁబడుచుండ నింతకాలము నొకప్రాణియు బాధచే గన్నీగు విడిచియుండలేదు ఇట్లుండఁగా, నీ కన్నులనుండి కన్నీరు వెలువడుచున్నది. ఇక నిరుఁగూడ నెంతమాత్రము భయములేదు నీవు దుఃఖింపవలసిన యవసరములేదు. దుర్మార్గుడైన యీ వృషలుని నా వాఁడి బాణములపాలు చేసి, భూమిపై నిన్ను నాలుగు పాదములతో నడచునట్లు చేయుదును. దుష్టులను శిక్షింపఁ గంకణముగట్టియున్న నే నుండ, నీ వేమివ నేల?' అని పలికి గోరూపధారిణియగు భూదేవిని జూచి యిట్లనియె 'ఓ తల్లీ! నీ వెంతమాత్రము దుఃఖింపకుము తనరాజ్యమునందలి ప్రజలందఱు దుర్మార్గులచే బాధింపఁబడుచుండఁగా, నది తెలియక, రాజు మదోన్మత్తుండయి పొరల బాధలఁ దొలంగింపకపోయినచో, నా రాజాధముని యాయుర్దాయము, కీర్తి, భాగ్యములు, సమస్తము నశించునుగదా! ఓ తల్లీ! దుర్జనులచే బాధింపఁబడుచున్న సజ్జనుల బాధలఁ దొలంగించుటయే కదా మావంటి రాజులకుఁ బరమధర్మము. అట్లుండ, మేము దుష్టులను శిక్షింపక పోయినచో, మా జన్మ మేల? కాన, నీ దుర్మార్గునిఁ జంపి, నా పుట్టువును సఫలముచేసికొందును' అని భూమితోఁ బలికి,

వెండియు ధర్మదేవున డిట్లనియె 'ఓ ధర్మపురుషా!
 ఏదుర్మార్గుఁడు నీమూఁడు పాదములను కట్టియున్నాఁడు!
 అకటా! విష్ణుభక్తులమయిన మావంటి రాజుల రాజ్యమ్ము
 లందు నీవంటివారికి దుఃఖమ్ము కలుగఁగూడదు నీకిఁకమీఁద
 శుభమగుఁగాక! నీవంటి సాధువుల కిట్లు బాధ గలిగించి
 యున్నవాఁడు బహుదుర్మార్గుఁడు. ఆ నీచుఁడు పాండవేయుల
 కీర్తికి నాశనము గలిగించుచున్నవాఁడు అట్టి దుర్మార్గుఁ
 డెవఁడో చెప్పిన, వానిని దప్పక వధింతును. మఱియు,
 నిరపరాధులయినవారికి బాధగలిగింప నెవ్వఁడు పాటుపడునో,
 యాదుర్మార్గునికి నావలననుండి తప్పక భయము గలుగక
 మానదు. నిరపరాధులయిన భూతమ్ముల కపరాధమ్ము
 చేసినవాఁడు, దేవేంద్రుఁడైనను వాని చేతులను మొదటి
 కెల్లను ఖండించెదను అట్లుచేసి, ధర్మస్థాపనము చేయుట
 మావంటి రాజులకుఁ బరమధర్మము. అధర్మపరులను శాసించు
 టయు, నార్తుల భయము తొలగించుటయు నివియే మాకుఁ
 గర్తవ్యములు.' అని పలుకుచున్న పరీక్షిత్తహా రాజునకు
 ధర్మదేవుం డిట్లనియె. 'ఓ మహారాజా! పాండవుల గుణ
 సంపదకుఁ బట్టువడియెకదా! శ్రీకృష్ణుండు వారికి దూతయై
 కూడఁ బ్రవర్తించియుండెను. అట్టి పాండవుల వంశమందుఁ
 బుట్టినందులకుఁ దగినట్టుగా నీవభయవచనమ్ములఁ బలుకు
 చున్నావు. పురుషశ్రేష్ఠా! ఎవనివలన దుఃఖకారణములు
 సంభవించుచున్నవో, యా పురుషుని మే మెఱుంగము. ఆ దుఃఖ
 కారణముల నుద్దేశించి వాక్యభేదములచే మోహితులై
 పలువురు పలువిధంబుల మాహించుటయే దుఃఖకారణం

బిదియే యని చెప్పఁజాలము. కొందఱ తాత్మయే దుఃఖకారణ మందురు. కొందఱు జీవాదృష్టమే దుఃఖకారణ మందురు. మఱి కొందఱు పురాతనకర్మకలాపంబే కారణ మందురు మఱికొందఱు ప్రకృతిపరిణామరూపమగు స్వభావమే దుఃఖ కారణమందురు ఇంకొక కొందఱ తీర్థిరుడే దుఃఖకారణ మందురు. వేఱొక కొందఱు నిరూహంబును, వాక్కులచే నిర్దేశింప వలనుపడనిదియు నగు నొకానొక కారణమువలన దుఃఖంబులు కలుగుచున్నవని యందురు ఈ చెప్పిన దుఃఖ కారణములయం దేదియు నిశ్చయింపలేము వారివారి యభిమానముంబట్టియే నిశ్చయించుకొనవలసియున్నది కావున, బ్రస్తుతము మాకు సంభవించిన క్లేశకారణంబును నీవే సూక్ష్మబుద్ధిచే నాలోచించి తెలిసికొనుము' అని పల్కుచున్న ధర్మపురుషుని వాక్యంబులు విని, సమాహిత మయిన మానసంబుచే ధర్మపురుషుని యభిప్రాయంబును జక్కఁగ నాలోచించి, నిశ్చయించి, భేదమువిడిచి భూపాలుం డిట్లనియె 'ఓ ధర్మపురుషా! నీవు వృషభరూపమునుదాల్చిన ధర్ముండవు. నీవు సమస్తధర్మంబుల నెఱుంగుదువు. కావుననే, యాపదయందును దుఃఖకారణమును జెప్పలేదు నీ యభి ప్రాయము తెలిసినది. అధర్మకారి సమీపమందున్నను, నా పురుషుని నిరూపించి చెప్పినచో, ధర్మజ్ఞ సక్షి సైత మాయధర్మకారి పొందవలసిన పాపమార్గమే సంభవించును. అందువలన, నీ వా కారణంబు నెఱిగియున్నను జెప్పలేదు. మఱియు, భగవత్సంకల్పము భూతలంబుల వచనంబులకును జెందంబులకును జెలియరాదు కావున, నీడే యధర్మకారి

యని నిరూపించుట యధర్మముని నీ చెప్పిన వాక్యంబులవలనఁ
 దెల్లంబగుచున్నది ఓ మహనీయా! నీవు వృషభరూపంబు
 దాల్చిన ధర్మదేవతవు. అందువలననే సామాన్యవృషభంబు
 లకుంబలెఁ గాక, నీకుఁ దపంబు, శౌచంబు, దయ, సత్యము
 నను నాలుగును పాదంబులై ప్రథితంబులైనవి అట్టి నీ పాదం
 బులలో మొదటి మూఁడును, నధర్మాశములయిన స్మయ
 సంగ మదంబులచే నశింపఁజేయఁబడినవి. ఓ ధర్మపురుషా!
 సత్యం బను పాదంబు మాత్రమే మిగిలియున్నది. ఆ నియోక్త
 పాదంబు, నధర్మరూపుం డయిన యి క్కలిపురుషుం డనృత
 ముచే వర్ధితుండై, నశింపఁజేయఁ దలంపు గొని యున్నాఁడు.
 గోరూపధారిణియగు నీ భూకాంతయుఁ బూర్వము కృష్ణుండు
 దయాళుండయి దష్టుల సంహరించి భారంబు తొలంగించి
 పద్మాదిరేఖలతో నొప్పుచున్న పాదంబులఁ దనపై నిడుటచే
 నెంతయు సంతోషంబుతో వర్తెల్లెను. పశ్చివతయగు నీ
 భూకాంత కృష్ణుండు తన్ను విడిచిపోవుటచేఁ గన్నీరువిడుచుచు,
 నిఁకమీఁద దుర్మార్గులైన శూద్రులకు లోఁబడి, వారికి
 భోజ్యమనై యండవలసివచ్చె నని కాఁబోలు దూఱించు
 చున్నది' అని యిట్లు మహారథుండయిన పరీక్షిత్తుఁడోరాజు
 ధర్మదేవతను, భూదేవిని నోదార్చి, యధర్మమునకుం
 గారణభూతుండయిన కలిపురుషుని సంహరించు నిమిత్తము
 నిశితమ్ముగు నొక ఖడ్గమ్ము ధరించెను. ఇట్లు మహాకోప
 మ్ముతోఁ గత్తింబట్టుకొని తన్నుఁ జంపవచ్చు రాజంజూచి,
 యా కలిపురుషుండు రాజచిహ్నమ్ముల విడిచి మిగుల భయ
 పడుచు, నతని పాదపద్మములపయిఁ బడి నమస్కరించె.

అంతః, పరీక్షిన్మహారాజు తనపాదములపైఁబడిన కలిం జూచి,
 దీనవత్సలుండును శరణ్యుండును గావున, వానియందు దయ
 గలవాడయి చంపక, మందహాసముచేయుచు వాని కిట్లు
 వియె నా పితామహుండయిన యర్జునుని కీర్తిని వర్ణించు
 నా సన్నిధియందు బద్ధాజలివయిన నీకుఁ గొంచెమేనియు
 భయములేదు నీవు పాపబంధుండవు కావున, నేను పరిపా
 లించుచుండిన దేశమందుఁ జరింపఁగూడదు. మఱియు, నర
 జేవుల దేహమందు వర్తించు నిన్ను ననుసరించియే లోభము,
 అసత్యము, చౌర్యము, పాపము, దుష్టత్వమరాచారమ్ములు,
 మాయాకలహమ్ములు, నిద్రాగర్వమ్ములు మొదలగు నధర్మ
 సమూహ మంతయుఁ బొడముచుండును ఈ బ్రహ్మవర్తము
 సత్యమునకును, సమస్తధర్మములకుఁ బుట్టినిల్లు. మఱియు, నీ
 దేశమందు మునులందఱుఁ జేరి యజ్ఞస్వరూపుడగు కృష్ణు
 మద్దేశించి యజ్ఞములు చేయుచుందురు. శ్రీకృష్ణమూర్తి
 వార లొనరించెడి యాగమ్ములకు సంతసించి, వారల కమోఘ
 ములగు కోర్కల నిచ్చుచు, నన్నిభూతములయం దంత
 రాత్మయై ప్రవేశించి ధారకుడయి, శాసకుడై వర్తించుచు,
 సమస్త స్థావరజంగమముల సంతరంగమందును బహిరంగ
 మందును వ్యాపించి సంచరించుచున్న వాయువువలెనే ప్రవ
 ర్తించుచుండును. ఇట్టి బ్రహ్మవర్త దేశంబున నీవంటివాఁడు
 ప్రవర్తింపఁగూడదు,' అని యిట్లు పరీక్షిన్మహారాజుచే నను
 శాసింపఁబడి కలిభయమున గడగడ వడకుచు, ఖడ్గపాణియై
 తనపాలిటి యమునివలె నున్న రాజంజూచి యిట్లు పలికెను.
 'ఓ సార్వభౌమా! నే వెక్కడ నిలిచియుండును? నీ నెలవు

చొప్పున నీవెచ్చట నుండుమన్న నచ్చటనే యుందును అచ్చ
టను ధనుర్బాణధరుడవయిన నిన్నుఁ జూచుచునే యుందును.
ధర్మవేత్తా! నీ యనుశాసనమును బాలించుచునే మెలఁగు
చుందుచుగాని, వేఱుకాదు. కావున, నా కేదయినఁ దావు
చూపు మని పలుకుచున్న కలిపురుషునకు రాజేంద్రుం డిట్లు
నియె, 'ఓరీ! నీవు ప్రార్థించుచున్నావు కనుక, నీకు నివసింప
స్థలములు చూపించెదను. ప్రాణివధము జరుగుచుండు స్థలమ్ము
లందును, జూదమాడుచుండెడి చోట్లను, మద్యపానముచేయు
చుండు స్థలములయందును, స్త్రీసంగమములయందును సర్వదా
చరించుచుండుము.' అనిపలికి, మఱికొన్ని స్థలములం జూపు
మని వేడిన, కలిపురుషునకు సువర్ణము నొసంగెను. పిమ్మట
పాఁడు మఱియు యాచింప, నన్యతము, మదమును, కామ
మును, క్రోధమును, వైరమును ప్రవర్తిల్లుచుండు స్థానంబు
లుగా నొసంగి 'నీ వీ స్థలములందుఁ దప్పమఱి యెచ్చటను
జరింపఁగూడ' దని యాజ్ఞాపించిన, నాతనియాజ్ఞను గలిపురు
షుఁడు తలయందుఁదాలించి, యా స్థలములయందు మాత్రమే
నివసించుచుండెను. ఓ మునులారా! వెనుకఁ జెప్పఁబడిన స్థల
ములయందు నధర్మభూతుడయిన కలి సంచరించుచుండును.
కనుక, నాత్మసత్తునుగోరు పురుషుఁ డెప్పుడు నట్టి స్థలములందుఁ
జరింపఁగూడదు. చరించినచో, పాఁడంతమున స్థావరత్వము
నొందును. మఱియు, ప్రజాపరిపాలన మొనర్చు రాజు ధర్మ
శీలుండయి యుండవలయుఁ గాన, నతఁ డెంతమాత్రము
వెనుకఁజెప్పిన స్థలంబులఁ బ్రవర్తింపఁగూడదు. రాజులు
ప్రవర్తించినచోఁ దత్పాలితులయిష ప్రజలు నల్ల వర్తించి

తుదకు నశింతురు. ఇట్లు పరీక్షిన్మహారాజు కలిపురుషుని నిగ్రహించి ధర్మదేవునకు తపశ్శౌచదయ లనెడి తక్కిన పాదత్రయం బొసంగి, భూదేవికిని సంతోషమును గలిగించుచు మిక్కిలి పోషించెను. తరువాత నా పరీక్షిన్మహారాజు పూర్వము తనకుఁ బట్టముగట్టి యరణ్యమునకుఁ బోవు సమయంబున ధర్మరాజొసంగిన సార్వభౌమాహ్వానముయిన సింహాసనము నధివసించె. పిమ్మట చక్రవర్తియై విపులమయిన కీర్తితో నొప్పుచు, సార్వభౌమలక్ష్మితోఁ జెలంగుచుఁ బరీక్షిత్తు హస్తినాపురమందు మొన్నటివఱకు నివసించియుండెడి వాఁడు. ఇట్టి మహానుభావుండయిన పరీక్షిత్తు మొన్నటివఱ కీభూమండలమును బాలించుచున్నాఁడు. కావుననే మీరు సత్రయాగ మారంభించి నిర్విఘ్నముగాఁ జేయుచున్నారు. తేనిచో, గలిచేత నీ సత్రయాగము ధ్వంసముచేయఁబడి యుండును.

ఇది పదునేడవ యధ్యాయము.

పరీక్షిత్తు వేటకుఁ బోవుట శృంగిళాపము

ఓ మునులారా! ఎవఁడు తల్లిగర్భంబున నున్నకాలమున నశ్వత్థామ బ్రహ్మస్త్రముచే దహింపఁబడియు, నద్భుత కర్మఁడైన భగవంతుని యనుగ్రహమువలన మృతుండు కాలేదో, యెవఁడు భగవదర్పితమైన మానసముకలవాడగుట వలన బ్రాహ్మణశాపమువలనఁ బ్రేరితుండును, ప్రాణాపాయకరుండును, కావుననే భయంకరుండు నైన తక్షకనివలన

భయము పొందలేదో, యా మహారాజు పరీక్షిత్తు, దేహము నందును, దదను బంధులయందును సంబంధము విడిచి శుకు నకు శిష్యుండయి, భగవంతునియందు నిష్ఠగలిగి, తన కశే బరమును గంగాతీరమున విసర్జించెను, ఓ మునులారా! భగవంతునియందుఁ బ్రవృత్తిగలవారికి, మోహ మెట్లయినను గలుగనేరదు మఱియు, భగవంతుని కథామృతమును బాసముచేయుచున్న వారికిని, దదీయ పాదపద్మములను స్మరించు వారికిని, నవసానదశయందును దొందరపాటు కలుగనేరదు, కలి భూమియందుఁ బ్రవేశించినను, బరీక్షిత్తు రాజ్యము పరిపాలించునంత కాలము, నతనియాజ్ఞ లోకమం దనువర్తింపఁ బడునంత కాలము, నంతట సంచరింప సమర్థుఁడు కాఁడు, ఆ కలి యెప్పుడు ప్రవేశించె నని యడిగినఁ జెప్పెద వినుఁడు, ఏ దినమందు శ్రీకృష్ణుండు భూమిని విడిచెనో, యా దినము ననే యధర్మకారణుండైన కలి భూమియందుఁ బ్రవేశించెను, ఇట్టి యధర్మకారణుండైన కలిపురుషు నేల చంపలేదందురా? కలియుగమునందు భగవత్కీర్తనాదులయిన పుణ్యాకర్మములు వేగముగా భగవత్ప్రాప్తిని గలిగించుననియు, బాపములు మిక్కిలి వేగముగా ఫలవంతములు కావనియు, నిట్టిసారమును బరీక్షిత్తెఱిగిన కారణముచేతఁ గలి యున్నంతమాత్రమున నష్టము లేదని తలంచి, పువ్వులయందున్న తేనెను ద్రావి యా పువ్వులను నశింపఁజేయ నిష్టపడని తుష్టివచంధమున, నా కలి పురుషుని గర్వమంతయు హరించి, వానిని జంపకుండ విడిచి పెట్టెనుజూడీ? మఱియు, నా కలిపురుషుఁడు ప్రమత్తులైన మానవులయందు నొడిగియొడిగి తిరుగు తోడేలుచండ

మునఁ జరించుచుండుచుగాని, యప్రమత్తులైన పండితుల
యెడ నెంతమాత్రముఁ జరింపలేదు' అని చెప్పి తిరిగి
సూతుం డిట్లనియె 'ఓ మునులారా! మీరు పరీక్షిత్తుచరిత్ర
మడిగినారు వాసుదేవుని చరిత్రతోఁ గూడియున్న యా
నరేంద్రుని వృత్తాంతమును మీకుఁ జెప్పితిని, మఱియు, భగ
వంతుని చరిత్రములు తప్పక చెప్పకొనఁ దగినవికదా!
కావున, సద్భావమును గోరుచున్నవారు భగవంతుని కథ
లెన్నిగలవో వాని నన్నిటిని దప్పక వినవలయు' నని పలికిన
సూతునకు మునీశ్వరు లిట్లనిరి 'ఓ సూతా! మృతిచెందుటకు
సిద్ధముగా నున్న మాకు భగవంతుని కీర్తిని వినిపించి మమ్మును
గృతార్థులను జేసి యున్నావు అందులకు మేము ప్రత్యుప
కార మేమియుఁ జేయలేము ఇదిగో! నాశీర్వదించుచున్నాము.
నీ విట్లు లోకుల కుపకారంబులు చేయుచుఁ బెక్కు సంవత్స
రములు జీవింపుము మేము సత్రయాగము చేయుచున్నా
రము ఈ యాగమునందు హోమముచేయు కాలమునఁ
బొగలు మిగులవ్యాపించి మా శరీరములను బడలునట్లు
చేసినవి అట్టి సమయమున మహానుభావుండ వగు నీవు
వాసుదేవుని పాదపద్మములందలి మకరందమును మాచేఁ
ద్రావించి మా బడలికలను బోగొట్టినాడవు ధన్యుల
మైతిమి. విష్ణుభక్తుడ వగు నీ సహవాసమునకు స్వర్గమైనను
మోక్షమైనను సమానము లని చెప్పలేము, ఇట్లుండఁగా,
విష్ణుభక్తుల సహవాసమునకు మానవుల యర్థకామాదులను
సాటి తెచ్చుట యొక పెత్తితనము కాదా? కావున, సో సూతా!
రసజ్ఞుడయిన మానవుఁడు మహాత్ములకు మిగుల నుత్కృష్ట

మయిన ప్రాప్త్యస్థానమును, ప్రాపకుండును, నాధారుండు నయిన
భగవంతుని కథల వినుటయం దెవ్వఁడు తృప్తిచెందును?
ఎవ్వఁడును దృష్టిచెందఁడు. మఱియు, బ్రహ్మాది దేవత
లైనను యోగీశ్వరులైనను భగవంతుని గుణసముద్రము
పారమును జెందలేరని చెప్పవలసి యుండఁగా, మావంటి
నామాన్యులా! భగవంతుని గుణముల పారమును బొంది
తృప్తిచెందఁగలరు? భగవద్గుణకర్మముల తత్వము నెఱింగిన
వాడవగు నో సూతా! భగవంతుఁడే ముఖ్యాశ్రయముగాఁ
గల నీవు మహాసీయులకుఁ బ్రాప్త్యము, ప్రాపకుండు,
నాధారుండు నైన భగవంతుని చేష్టితములు విపులములును,
వినువారిని బవిత్రముచేయునవియుఁ గాన, వినఁ దలంపుగల
మాకు విస్తరించి తెలుపుము. మహాభాగవతుండును, మహా
బుద్ధియు నగు పరీక్షిత్తు శుకుఁ డుపదేశించిన పురాణము
వలన సంభూతమయిన జ్ఞానంబుచే భగవంతుని పాదమూల
మును జేరెనని వినియున్నాము. ఆ పురాణమునే మాకుపదే
శింపుము అది చెప్పవారికిని, వినువారికిని నిరతిశయ
పుణ్యముచు గలిగించునది. 'దానితో సమానములయిన
పురాణములు లేవు. అందు ముముక్షువుల కుపయోగించు
విషయములు స్పష్టముగాఁ జెప్పఁబడియున్నవి. దానిని
విన్నవారికిని, ఒఱించువారికిని, నత్యుత్తమగు భగవద్భక్తి
యోగమందలి నియమము సంప్రాప్త మగును. అది యపరి
చ్ఛిన్నమగు స్వరూప స్వభావములు గల భగవంతుని దివ్య
చేష్టితములచే సంయుతమైనది. కావుననే భగవద్భక్తులకు
మిగుల మనోహరమయినది. కావుననే మేము వినఁదలఁచి

యున్నాము.' అని యడుగుచున్న మునులంబాచి, తన్ను
 భగవత్కథయందుఁ బ్రవృత్తుం జేసినందుల కానందించి
 యిట్లనియె 'మునులారా! మేము సంకరజాతివారమయినను,
 జ్ఞానముచేతను, బ్రాయంబుచేతను, బెద్దలగు మీవంటివారి
 కనువర్తనీయుల మగుటచేఁ బ్రశస్తజన్మము కలవార
 మయితిమి. మిక్కిలి పూజనీయులయిన మీవంటివారలు
 వినుచుండఁగా, భగవత్కథల నే వక్కాణించుట సంభవించి
 నది. అది దుష్కులమందుఁబుట్టితి ననెడి మనోవ్యథను
 వేగముగాఁ దొలంగించుచున్నది మఱియు, మహత్తము
 లయిన మీవంటివారికిఁ జెప్పుట సంభవించుటచేతనే శివు
 కులము దుదృఢించితి మన్న విచారము తొలంగుచుండఁగా,
 బూజనీయులకుఁ బ్రాప్యము ప్రాపకుఁడు నాధారుఁడు నగు
 విష్ణుమూర్తి నామముల నుచ్చరించుటచే, నా దుష్కులత్వ
 ప్రయుక్తమయిన విచారము తొలంగు నని వేఱి చెప్ప
 వలయునా? మఱియు, నా విష్ణువు జ్ఞానవైరాగ్యాది గుణము
 లచే నిండినవాఁడు. అతఁ డనంతములయిన శక్తులు
 గలవాఁడు. కావున, దుష్కులత్వసంబంధమయిన దోషము
 హరింపఁదగిన శక్తి కలుగుటలో సందేహములేదు. అతఁడు
 స్వరూపముచేతనే యనంతుండు. మఱియు, సంతమా లేవి
 గుణములు కలవాఁడగుటంబట్టియు ననంతుఁడని పిలువఁబడు
 చున్నాఁడు. విష్ణువుతో సమానముగా గుణములు కలవాఁడు
 కాని, యతనికంటె సధికమయిన గుణములు కలవాఁడు
 కాని లేడు. లక్ష్మీదేవి బ్రహ్మాదిదేవతలు తన్నుఁ గోరు
 చున్నను వరింపక, విష్ణువు తన్నుఁ గోరకపోయినను, నతని

పాదపద్మములందున్న పరాగముచు సేవించుటయె విష్ణువు
 నిరుపమానగుణుడనియు, సర్వాధికుండనియు స్థిరపఱుచు
 చున్నది. మఱియుఁ, బూర్వము బ్రహ్మ సమర్పించిన
 పూజాజలము నా విష్ణువు వామపాదాంగుష్ఠమువలన
 స్రవించుచు గంగానదియయి, యింద్రాదిలోకపాలురతోఁ
 గూడిన ప్రపంచంబును బవిత్రముగాఁ జేయుచున్నది. ఇదియే
 భగవన్మహిమ యనంత మనుటకుఁ జాలును. ఇట్టి మహాగుణ
 గణములు గల ముకుందునికంటె లోకమున భగవంతుఁ డను
 నామమునకుఁ దగినవాఁ డన్యుఁ డెవడుకలఁడు? ఎవ్వఁడును
 లేడు. ఇంతేకాక, యా ముకుందునియం దనురక్తులయి
 పండితు లింద్రియంబుల జయించి, యాకస్మికముగానే
 దేహమందును, దేహానుబంధులగు దారసుతాదులందును
 వేరుపాటియున్న ప్రేమను వదల్చికొని, హింసచేయనీయకుండ
 శమదమాది గుణములు గలిగించు నాల్గవదియగు పరమ
 హంసాశ్రమమును బొందుచున్నారు. అనంతమాహాశ్శక్తి
 ముతో నొప్పుచున్న యట్టిభగవంతుని మాహాత్మ్యమును
 వర్ణింప నాకు శక్తిచాలదు ఓ జ్ఞానాధికులారా! మునులారా!
 భగవన్మాహాత్మ్యము డెప్పవలయు నని మీరు నన్నడిగినారు.
 ఆ భగవంతునిమహిమ నాబుద్ధి కెంతవట్టు గోచరమగునో
 యంతవట్టు వర్ణించెదను. పక్షు లాకాశమున స్వబలము
 ననుసరించియే పర్విడుచు, బలము తయించినచో వెనుకకు
 మఱలుచున్నవి. అట్లే పండితులును స్వబుద్ధిబలమునకుఁ
 దగినంత భగవన్మహిమనే విషయముగాఁ జేసికొనుచు,

బుద్ధిక్షయము కాఁగానే మఱలుదురు. * పక్షులును బండి
తుల బుద్ధులును దమబలము తఱుఁగుటచేతనే మఱలు
చున్నవి కాని, యంతకుఁబై ని యాకాశ భగవన్మహిమంబులు
లేకపోవుటచేఁగాదు.

పరీక్షీన్మహారాజ శమీకుని యాశ్రమమునకుఁ బోవుట

పరీక్షీన్మహారా జొకప్పుడు విల్లునమ్ముల గొని, వన
మునకుఁబోయి మృగయావిహారంబు సలుపుచు, మృగముల
ననుసరించిపోయి యలసి దప్పిచేతను, నాఁకలిచేతను బీడి
తుండు, యెచ్చటను జలాకరము గానకపోవుచు, శమీకుని
యాశ్రమంబు చొచ్చి యతనిం గాంచెను. అమ్ముని యొకచో
నాసీనుండయి శాంతుండయి నేత్రముల నిమీలనము చేసి
యుండెను. అతఁ డింద్రియములను, ప్రాణమును, మనస్సును,
బుద్ధిని, నాయా వ్యాపారములనుండి మఱలించెను. కావుననే
బాహ్యవ్యాపారమునుండి మఱలియుండె. మఱియు, నతఁడు
జాగ్రత్స్వప్నసుషుప్తు లనఁబడు నవస్థాత్రయమునకుఁ
బరుండై, యాత్మానుసంధానముచే బ్రహ్మవిషయకమయిన
భావన చేయుచుండెను. కావుననే, వికారములు చెందక
వర్తిలుచుండెను మఱియు, మిగులఁ బొడవగు జటాసమూహ
మతనిశరీరమును గప్పియుండెను. ప్రశస్తమైన మృగచర్మము
నతఁడు ధరించియుండెను ఆతనిముఖము తాలువులు మిగులఁ

* ఇందులకుఁ బ్రమాణము శ్లో॥ ఇషుక్షయాన్నివర్తంతే, నాంత
రిక్ష క్షీతియాత్ । మతిక్షయాన్నివర్తంతే నగోవిందగుణక్షయాత్ ॥ అని
యెఱుంగునది

గృశించియుండెను. అట్టి మునీశ్వరుని సమీపించి రాజు మంచి మాటలతో నిట్లనియె. 'ఓ మునివర్యా! నేను బరీక్షిత్తును రాజేంద్రుడను, వేటకై వచ్చితిని. మిగుల దప్పిగొని యున్నాను నాకుఁ గొంచెము జలమి'మ్మని యడిగెను. కాని, యా మునీంద్రుడతనిఁ గుశల మడుగ లేదు. కూర్చుండ నాసన మీలేదు అర్ఘ్య మొసంగ లేదు. కావున, నా భూషా లుండు ముని తన్ను హేళనముచేసిన్బట్టగా భావించి, మిగులఁ గ్రుద్దుడాయె. మఱియు, నారాజు తుదచేతను, దప్పిచేతను బీడితుం డగుటంబట్టి, మునినిషయమై పూర్వమం దెప్పుడును జనింపని ద్రోహమును, గోపంబును నతనికి జనించినవి.

పరీక్షిత్తు శమితుని మెడలో సర్పశవమును బడజైచుట

అంతఁబరీక్షిన్నరేంద్రుం డాముని తన్ను గౌరవింపక పోవుట యొక గొప్ప యవమానముగా భావించి, మిగులఁ గోపము తెచ్చుకొని, యా సమీపమునఁ జచ్చిపడియున్న యురగక లేబరమును మెల్లనఁ దన వింటి కొప్పుతోఁ దీసి మునీశ్వరుని మెడలోవేసి, తన పురమునకు వెడలెను. ఓ మునులారా! అట్లురగక లేబరమును వేసిన యాతని యభిప్రాయమేమో చెప్పెదను, వినుఁడు ఈ మునీ శ్వరుండు నిజముగా సమాధియందుండి, యట్లు నేత్రములు మోడ్చియున్నాఁడా? లేక యీ తుచ్చులైన రాజులతో మాట్లాడ నేల? అని మిథ్యా సమాధిని దాల్చియున్నాఁడా? ఇదలి నిజము తెలియకన్నది. ఈ యురగక లేబరము నీతని మెడలో వైచినయెడ, నితని సమాధి సజమో కల్గయో

తెలియనచ్చునని యోచించి, యా ముని నట్లవమానపఱచి
తన పురమునకుఁ బోయెను ఆసంతర మా మునీంద్రుని
కుమారుఁడు శృంగి యనువాఁడు తనతోడిబాలురతో
విహరించుచు, దన తండ్రియగు శమీకునియొద్దకువచ్చి,
రాజు తనతండ్రికిఁ జేసిన యవమానమునకు మిగుల దుఃఖించి
యిట్లు పలికెను 'అహ! ఏమీ! రాజుల యధర్మము
చూడఁడు! బలిపెట్టిన యన్నముతిని పోతరించిన కాకులవలె
నీ క్షత్రియాధములు క్రిందురీఁదుఁ జూచుకొనక, మహా
గర్వఁబునఁ జరించుచున్నారే? మఱియు, రాజులు బ్రాహ్మణు
లకు దాసులవంటివారు, యజమానుల యిడ్లను గాచికొని
యుండు కుక్కలవలె, నీ రాజులు బ్రాహ్మణుల నెల్లప్పుడు
కాచుచుండవలసినవారు అట్లుండ, ద్వారమును గాచికొని
యున్న కుక్క యజమానుని గఱచిన చందంబున, దాన
భూతుడగు నారా జెవ్వఁడో తనకు యజమానునివంటి యీ
మునికే యపకారము చేసినాఁడు ఇటువంటి దురాత్ములను
శిక్షించెడి శ్రీ కృష్ణమూర్తి యీ భూమిని విడిచిపోయిన
తోడనే, యీ రాజాధములు మర్యాదల నతిక్రమించి మిగులఁ
గావరముతోఁ జరించుచున్నారు. ఇకమీఁద నిట్టి దుష్టపథు
లను నేను శిక్షించుచుందును! నా సామర్థ్య మందఱుఁ జూచి
యాశ్చర్యము చెందుదుగుగాక!'

శృంగి పరీక్షిత్తునకు కాపం జూసంగుట

అని పలికి కోపముచేఁ గనుఁగొనలు కెంపు గదుర నతి
త్వరితగమనంబున నచ్చటికి సమీపమున నున్న కౌశికీనది
కేఁగి, జలమువార్చి, వజ్రాయుధముతో సమానమయిన కాప

మొసంగ నిశ్చయించి “ఏ దుర్మార్గుఁడు తన మర్యాద నతిక్రమించి మాతండ్రి గళంబున నురగక శేబరంబువై చెనో, యా దుర్మార్గుఁడు నేటి కేడవదినమునఁ బాముచేఁ గఱవఁబడి చచ్చుఁగాక” యని శపించెను. ఇట్లు శపించి, యా శృంగితన యాశ్రమంబునకు వచ్చి తండ్రి మెడపైనున్న యురగక శేబరమును జూచి మిగుల భయపడి యెలుంగె త్తి యేడ్వఁ జొచ్చెను. ఇట్లు దుఃఖించుచున్న తనకుమారుని రోదనధ్వని నాలకింది, యా శమీకమహర్షి సమాధి చాలించి, కన్నులువిచ్చి, తన మెడయందు వ్రేలాడుచున్న సర్పశవమును బాటవైచి, కుమారుం జేరఁబిలిచి యిట్లనియె. ‘ఓకుమారా! నీవేడ్చుటకుఁ గారణమేమి? నీకెవ్వఁ డపకారమును జేసియున్నాఁడు? ఇంక నీకెంతమాత్రము భయములేదు దుఃఖమును మాని దుఃఖ కారణమును దెలుపుము’ అని యడుగఁగా, తండ్రినిజూచి కుమారుండు దుఃఖము చాలించి, రాజువచ్చి యురగశవమును వైచుటయు, దాను శాపమిచ్చుటయు నివేదించినఁ, దండ్రి కొడుకుచేసిన పని కెంతమాత్రము సంతసింపక యిట్లనియె.

శమీకుఁడు శృంగియిచ్చిన శాపము విని కుమారునిఁ గోపించుట

‘ఓ కుమారా! ఆ రాజుచేసిన యపరాధము శపింపఁ దగినంత పెద్దదికాదు. అట్లుండఁగా, బాముకాటుచేఁ జావు మని పట్టపురాజు నేల శపించినావు? ఆ వచ్చినరా జెంత మంచివాఁడో నీకుఁ దెలియునా? ఓయీ! నీబుద్ధి యింకను ~~రాజద్వేషాదులను~~ విడువలేదు. రాజప్రజల కపకారముచేసి ~~రాజున~~ రాజున కపకారముఁజేయరాదు. నరదేవుఁ

డనఁ బ్రత్యక్షవిష్ణువని తలపోయుము. అట్టిరాజును నీవు గౌరవింపఁదగినది. శాపమీరదు. ప్రజలందఱు శత్రువులకు దుస్సహాయుని యీ రాజు తేజంబుచేతనే రక్షింపఁబడుచున్నారు. మఱియుఁ బ్రజలందఱు నెందులనుండియు భయము చెందక, సుఖములఁ జెందుచున్నారు. ఇట్లు లోకమునకు సుఖావహుఁడయిన రాజు చంపఁదగినవాఁడు కాఁడు ప్రత్యక్షవిష్ణువనఁదగు రాజు లేనిచోఁ, బ్రజలెవరిచేతను రక్షింపఁబడక, తోఁడేళ్లమందలచే వ్యాప్తమయిన గొఱ్ఱైమందవలెక్షణమాత్రములోనే నశించును. లోకము నశించిన మనకేమి? అందువేని, ఐప్పెదవిను రాజు లేనిచోఁ బ్రజలు చోరప్రాయులయి యొకరిధనము నొకరు హరించుచుఁ బరస్పరము కొట్టుకొనుచుఁ, దిట్టుకొనుచుఁ, దుదకుఁ జంపుకొందురు. మఱియు, స్త్రీలను బశువులను బలాత్కారముగాఁ గొని పోవుదురు వర్ణాశ్రమాచారములతోఁగూడ వైదికకర్మములన్నియు నశించును మానవుల యార్యధర్మము లన్నియుఁ బోలియును ఇట్లు ధర్మములు నశించుటంజేసి, ప్రజలందఱు వర్ణకామములం దాసక్తి గలిగియుందురు. కావున, నిఁకఁ గుక్కులకువలెను, గోతులకువలెను, మానవుల జాతులు సంకీర్ణము లగును ఇట్టి యపాయంబులు పొరయుటకెల్ల ముఖ్యకారణము రాజు లేకపోవుటయే. కావున, లోక సుఖావహుఁడయిన రాజును జంపుటవలన, మహాపాపము సంభవింపక మానదు అట్టిపాపము కులనాశకమయి మనలఁ బొందుచున్నది. ఆ పరీక్షీన్మహారాజు సామాన్యరాజులవంటివాఁడు కాఁడుగదా! అతఁ డుత్తమమగు భరతవంశమునఁ బుట్టి

నాఁడు. అతఁడు నశించుచున్న వర్ణాశ్రమధర్మములను దిరిగి స్థాపించినాఁడు. అతఁడు దూరకీర్తి. అతఁడు సార్వభౌముండు. అతఁడు యథావిధిగ నశ్వమేధయాగముల నాచరించెను. అతఁడు పరమభాగవతులలో నుత్తముఁడు. అట్టి మహానుభావుఁడు దప్పిగొని దీనుండయి నీరముకోసము మన యాశ్రమమునకు వచ్చినప్పు డాతనికి నీరమిచ్చుట యుచితమా? శాపమిచ్చుట యుచితమా? నీవే చెప్పుము.' అని పలికి, భగవంతు నుద్దేశించి 'ఓ దేవా! నా పిల్లవాఁడు వివేకహీనుండయి బుద్ధిచాపల్యముచేఁ దగినంత యపరాధము లేకపోయినను, నీ భక్తుని శపించినాఁడు కావున, నాయందు దయయంచి యందువలనఁ గలిగెడి పాపమును నశింపఁజేయుము ఓకృష్ణా! ఓ గోవిందా! నీకు నమస్కారము. లోకమున భాగవతోత్తములు తమ్మునొరులు పరిభవించినను, వంచించినను, నిందించినను, శపించినను, గొట్టినను, సహించియుందురే కాని, కోపించి ప్రత్యపకారముచేయుటకు నంగీకరింపరు గదా! అని శమీశమహర్షి తనకుమారుఁడు చేసిన పనికి యిమిగుల వగచుచుండెనుగాని, తన్ను నా రాజేంద్రుఁ డవమానించెనని కొంచె మేనియుఁ జింతింపఁడాయెను. ఓ మునులారా! లోకంబున సజ్జనుల యాత్మ రాగ ద్వేషాదిగుణముల కాధారమయి యుండదు. కావున, సాధువులు తమ కొరులు సుఖంబులఁ గూర్చి నపుడు సంతసింపరు. దుఃఖంబులు గలిగించినపుడు వ్యధ చెందరు.

ఇది పదునెనిమిదవ యధ్యాయము,



పరీక్షిన్మహారాజు విచారించుట

అట్లు పరీక్షిన్మహారాజు పురముప్రవేశించిన యనంత
రము మిగుల విచారించుచుఁ దా నొనర్చిన కార్యమును నిందిం
చుకొనుచు నిట్లు తలపోయఁ దొడఁగె. 'అక్కటా! సమాధి
నవలంబించి గూఢ తేడస్కుఁ డయి నిరపరాధియయి యున్న
యా మునీశ్వరుకఁరమునందు సర్పశవముచు వైచి యేల యవ
మానించితిని? అయ్యో! నాయొనర్చిన దుష్టకార్యమువలనఁ
బాపము రాక మానదు నే నా దుష్టకార్య మొనరించి
కేవలము బ్రాహ్మణునే యవమానింపలేదు భగవంతుని
గూడ నవమానించితిని. ఆ పాపమువలన వేగముగానే
దురంతమగు కష్టము సంప్రాప్త మగును. ఆ దుఃఖము నా
చేసిన పాపకార్యము పోవుటకే సంప్రాప్త మగుచున్నది
కావున, నది నాకు హితకరమయినదే! అది తప్పక పాప
శుద్ధిని జేయుఁగాక! మఱియుఁ దాదృశదుఃఖము నాకు
సంప్రాప్త మగుటచే నిఁకమీఁద నెప్పుడు నట్టి పాపకార్య
ముల నాచరింప నా బుద్ధి చొరకుండుఁగాక! మఱియుఁ
గ్రుద్ధుండగు నా మునిశాప మను నగ్నిహోత్ర మిప్పుడే నా
కులమును, నా రాజ్యమును, నా ధనములను దహించిన
దహించుఁగాక. అట్లయినను, నా బుద్ధి కిరిగి దేవతలకును
గోవులకును బ్రాహ్మణులకును నపకారము చేయకుండును
గాక!' అని విచారించుచు, మునిశాపప్రకారమున సప్తమ
దివసంబునఁ దక్షకుని విషానలంబువలనఁ దనకుఁ జావు
సంప్రాప్త మగు నని విని, విషయాసక్తుఁడయిన తన కావిషా
వలము విరక్తికారణ మగుచున్నందుల కెంతయు సంత

సించుచునే యుండెను. అనంతరము పరీక్షిన్న రేంద్రుండు
 రాజ్యంబు విసర్జించి, భూలోక సుఖములుగాని, స్వర్గలోక
 సుఖములుగాని నిత్యములు గావని నిశ్చయించికొని, హరిపాద
 భజనము నిరతిశయ పురుషార్థసాధన మనుకొని, తులసీ మిత్ర
 మగు విష్ణుమూర్తి పాదపద్మ పరాగముచేఁ బ్రశస్తమగు
 నుదక ప్రవాహముకలదై, పావనమైనదై, లోకపాలురతోఁ
 గూడ సమస్తజనములను బవిత్రము చేయునదై యున్న
 గంగానది తీరమునకుఁబోయి, యచ్చట ననశనాద్రివతము
 చేకొని ముక్తిఁజెంద నిశ్చయించి దేహమునందును, దదను
 బంధులయందును నభిలాషవిడిచి, మానసంబు నితరవస్తువు
 లందుఁ జొరసీయక మానియయి, ముకుందుని పాదారవిందము
 లను ధ్యానించెను. అంతట, లోకములను బవిత్రముచేయఁ
 జాలినవారును, మహానుభావులు నగు మునీశ్వరులు తమ
 శిష్యులతోఁ గూడికొని, యా పరీక్షిన్న రేంద్రునొద్దకువచ్చిరి.
 ఆ మును లందఱుఁ దఱుచుగాఁ దీర్థయాత్ర యనెడి మిషచేఁ
 దీర్థములందుఁ దిరుగుచుందురు. వా రట్లు తిరుగుట తీర్థము
 లను బవిత్రములుగాఁ జేయుటకేకాని, వేఱుకాదు. అచ్చటి
 కే తెంచిన మును లెవ్వరనినఁ జెప్పెద వినుఁడు. అత్రియు, వసి
 థుండును, చ్యవనుండును, శరద్వంతుండును, అరిష్ట నేమియు,
 భృగుమహామునియు, అంగిరసుండును, పరాశరుండును,
 విశ్వామిత్రుండును, పరశురాముండును, ఉచధ్యుండును,
 ఇంద్రప్రమదుండును, ఇద్ధవాహుండును, మేధాతిథియును,
 దీవలుండును, వార్ణిషేనుండును, భారద్వాజుండును, గౌత

ముండును, పిప్పలాదుండును, మైత్రేయుండును, నౌర్వుండును, గనపండును, నగస్తుండును, వ్యాసుండును, భగవంతుండగు నారదుండును, వీర లేతెంచిరి. మఱియు, దేవర్షిశ్రేష్ఠులును, బ్రహ్మర్షిశ్రేష్ఠులును, రాజర్షిశ్రేష్ఠులును, నరుణాదులగు ఋషీశ్వరులును బరీక్షిత్తుం జూడవచ్చిరి. అంత, నా మహారాజు వచ్చిన మహామునులం జూచి లేచి యెదురుగాఁ జని వారల కిందటికిఁ బూజ లిడి నమస్కార మొనరించి, వారు సుఖాసీనులైన పిమ్మటఁ దిరిగి నమస్కరించి సమీపమున నిలిచి బద్ధాంజలియై చిత్తము వివేకముగలిగి వర్తిలుచుండఁ, తాఁజేయఁదలంచినదానిని విన్నవించుకొనెను. 'ఓమునులారా! మేము రాజులలోనెల్ల ధన్యులము కానిచో, మహాత్తములయిన మీవంటివారి యనుగ్రహంబులకుఁ బాత్రుల మగుదుమా? మఱియు, బ్రాహ్మణులయిన మీవంటివారి వాదముల సేవింపఁగలిగిన పరిశుద్ధికి దూరస్థమయిన రాజవంశము నిందనియ మగు కర్మములు గలది కదా! అకటా! ఎంతకష్టము! భయంకరమయిన సంసారమందు సక్తుండనయి, యా బాధలచేత విసుకుచెంది నేనెట్లు దేహమును విస్మరింతునని యాలోచించు సమయమున, నాకు విప్రశాపము ముక్తి కారణమయినది. మిక్కిలి యహంకార మమకారములతో వర్తించుచుండు నాయందు శ్రీహరి కరుణించి బ్రాహ్మణ శాపరూపమున నన్ను ముక్తసంగునిగాఁ జేసినాఁడు, నాకు వేగముగా నభయమీగలఁడు, ఓ మహర్షులారా! మీరును, గంగయు. భగవంతునియందు దృఢమయిన చిత్తముగల నన్ను సేవకునిగా గ్రహింతురుగాక! బ్రాహ్మణ

శాపముచేఁ బ్రేరితుఁడయి తక్షకుఁడు నన్ను వంచింది
 మిక్కిలి కఱచుఁగాక! అందులకు నే భయపడను. మీరు
 విష్ణుకథలను గానముచేయఁడు, భగవంతునియందు భక్తియు
 దద్భక్తులయం దనురక్తియు నాకుఁ గలుగునట్లనుగ్రహిం
 పుఁడు ఇఁకమీఁది జన్మములందు నాకు విష్ణుభక్తియు, హరి
 కథాశ్రవణానక్తియు, హరిపాదసేవయుఁ గలుగునట్లనుగ్ర
 హింపుఁడు' అని నమస్కరించి ప్రాచీనాగ్రములయిన దర్భ
 లయం దుపవిష్టుండై, యదజ్ముఖుడై కూర్చుండె. అంత,
 నరేంద్రునిఁజూచి మునులందఱు నుతించిరి ఆ సమయమున
 దేవత లతिसంతోషముతో నాక సమందుండి దేవదుందుభులు
 మ్రోయించి పుష్పవర్షము గురియఁదొడఁగిరి. అంత, నచ్చ
 టికి వచ్చిన మునులందఱుఁ బ్రశంసనీయములయిన గుణములు
 గల రాజునుజూచి నుతించి, ప్రజల ననుగ్రహించుటే స్వభావ
 ముగాఁ గలవారు కాన, నతని వ్యవసాయమును 'బాగుబా'
 గనియనుమోదించి యిట్లనిరి. 'ఓ రాజసత్తమా! మీరు భగ
 వంతుని పార్శ్వమును గోరుచు, సమస్తరాజులచేతను సేవిత
 మగు సార్వభౌమ సింహాసనమును విడుచుచున్నారు. నిత్యము
 శ్రీకృష్ణమూర్తిని సేవించు మీవంటి భక్తు లిట్లుచేయుట యొక
 చిత్రముకాదు. రాజా! సంతతము భక్తుల సేవించు నీ వీకతే
 బరమును విడిచి, శుద్ధసర్వమయమును, నపహతపాప్మత్వము
 మొదలగు గుణావ్యక్తము ప్రాదుర్భావము చెందుటకుఁ దావై న
 షరలోకమును బొందునంత కాలము మే మందఱము నీ సన్నిధి
 యుండే యుండుము' అని పలికిరి. అంతఁ బరీక్షిత్తు వైషమ్య
 ములేక యమృత మొలుకుచు, నాశయగంభీరములై, నిష్క

పటములై యున్న మునుల వాక్యములు విని, తనహితము కోరు
చున్న వారికి నమస్కరించి, హరిచరిత్రములను వినఁదలంచి
యిట్లుపలికె. 'ఓ మునులారా! మీరు సత్యలోకంబున
మూర్తీభవించిన వేదములవలెం బ్రకాశించుచు, నలుదిక్కుల
నుండి వచ్చియున్నారు. మీకు మావంటివారల నచుగ్ర
హించుటయే స్వభావము. అంతేకాని, మీకీ లోకమందుఁ
గాని, పరలోకమందుఁగాని ప్రయోజన మేమియు లేదు
కావున, మిమ్ము నమ్మి చేయఁదగిన యొక యర్థ మర్థించు
చున్నాను. చావ సిద్ధముగా నున్న మానవులు కరణత్రయము
చేతను జేయఁదగిన కర్మ మేదికలదో, దానిని మీరు
చక్కఁగ వివర్తింపు' డని యడిగిన పరీక్షిన్న రేంద్రు వాక్య
ములకుఁ బ్రత్యుత్తరం బొసఁగ నాలోచించుచున్న సమయ
మున, స్వేచ్ఛచే భూమండలమునం దిరుగుచు దైవయోగ
ముచే వ్యాసమహాముని పుత్రుండగు శుకయోగి యాస్థలము
నకు వీ తెంచెను

పరీక్షిన్మహారాజా నౌద్దక్ష శుపండు వచ్చుట

ఆ శుకయోగి యావనవంతుఁడే. అయిన నించు
కేనియుఁ గోరిక లేనివాఁడు. అతనికి నే యాశ్రమసంబంధ
మైన చిహ్నమును లేదు. అతం డవధూత వేషముతో నొప్పు
చుండెను. అతఁడు బ్రహ్మత్మక స్వానుభవముచేతనే యానం
దించువాఁడు. అతఁడు హేళనము చేయఁదగిన వేషముతో
నుండెను. కావుననే బాలురు గేలిచేయుచు, నతనిఁ బరివే
ష్టించియుండిరి. అతని కరచరణాద్యవయవములు మిగుల

సుకుమారము లయియుండెను. అతనికిఁ బదునాఱు వత్సరముల వయస్సుండును. అతనిముఖము మిగుల సుందరముగా నుండెను. అతఁడు సుందరవిశాలనేత్రములు కలవాఁడు. అతఁడు పొడుగైన నాసిక కలవాఁడు. అతఁడు సమానమయిన కర్ణములు గలవాఁడు. అతఁడు సొగసయిన కనుబొమలు గలవాఁడు. అతనికంఠము శంఖమును బోలియుండెను అతని కంఠముక్రింది నున్న యెఱ్ఱములు మాంసముచేఁ గప్పఁబడి మిగుల రమ్యముగా నుండెను. అతని వక్షస్థలము మిగుల బలిసి యెత్తుగా నుండెను. అతనినాభి సుడిని బోలి యుండెను. వఘులచే నాతని యందరము మిగుల సుందరముగా నుండెను అతఁడు కామక్రోధాదులను విడిచిపెట్టినట్లు, వస్త్రమును విడిచి యుండెను. అతని కేశపాశము శరీరమును గప్పుచు వ్రేలాడుచుండెను. అతని బాహువులు జానువులపర్యంతము వ్రేలాడుచుండెను. అతని దేహవర్చస్సు మిగుల రమ్యముగా నుండెను. అతని సౌందర్యము సమస్తభామినులకుఁ గోరఁదగి యున్నది. అట్టి మహానుభావుఁడగు శుకమహామునిని జూచి యచ్చటనున్న మునీశ్వరులందఱు తమతమ యాసనముల నుండి లేచిరి. అంతటఁ బరీక్షిన్నహారాజు తన యాసనము నుండి లేచి నమస్కరించి, యథావిధిగఁ బూజల నొనరించెను. ఓ శౌనకాదులారా! వెట్టివానివలె వర్తించుచు దిగంబరియై వచ్చుచున్న శుకుని హేళనచేయుచు, నాతని వెంబడించి వచ్చుచున్న తెలివిలేని బాలురును, స్త్రీలును, పారిచే సత్కృతుండగుటఁ గనుఁగొని మహాత్మునిగాఁ దలంచికొని వెనుకకు మఱలి చనిరి. అనంతరము పరీక్షిన్నహారా జాశుకునికి

నున్న తాసన మర్పించి, తా నుచితాసనమందుఁ గూర్చుండెను. మహాత్ములలో మహాత్ముఁడయిన శుకమహాముని రాజచ్చిన యాసనంబునఁ గూర్చుండి దేవర్షులతోను, రాజర్షులతోను, మహామునులతోను నిండియున్న యా సభయందు శుక్రాది గ్రహములతోను జుక్కలతోను నిండిన యాకాశమందున్న చంద్రునివలెఁ బ్రకాశించు మండెను ఇట్లు సభయందుఁ బ్రకాశించుచు మిగుల శాంతుఁడయి, మహాప్రతిభాశాలియయి యున్న శ్రీశుకుని సమీపించి, పరీక్షింపఁజేయుచు భక్తి మేయి శిరస్సుచేఁ మస్కరించి, యతనివాక్కుల విన శ్రద్ధా భుండై బద్ధాంజలియై నుధురవాక్కులచే నిట్లనియె 'ఓ మహామునీంద్రా! క్షత్రబంధులమయిన మేము మీవంటివారిని సేవింపఁదగింపారము. మీదర్శనమువలన నేనుఁ గృతార్థుండ నైతిని తమసేవచే నా పాపములన్నియు నశించినవి. తమ వంటి మహాత్ములు మావంటివారియొద్ద కతిథిరూపముగా వచ్చుట మా పూర్వ పుణ్యముకాదె? తమవంటి మహాత్ముల సంస్మరణమే సంస్మరించు లోకుల గృహమును బవిత్రముచేయు చున్నదని చెప్పఁగలసియుండగాఁ, దమవంటివారి దర్శనముచేసి సేవించి పాదజలమునుగొని సంభాషించుటవలన, మేము పవిత్రుల మైతిమని వేఱ చెప్పవలయునా? తమవంటి యోగిసత్తముల సన్నిధియందుండుటచే మహాపాతకములైనను, విష్ణువు సాన్నిధ్యమువలన రాక్షసులు నశించునట్లు తత్కాలమందే వశించుచున్నవి పూర్వము శ్రీ కృష్ణుండు మా తాతలగు పాండవులకు స్నేహితుఁడయి మేనమఱిందియయి, సముద్ర మధ్యగతంబగు భూమికంతకు రాజులనుగాఁ జేసినాఁడు.

కనుక, నా కృష్ణుడు వారలవంశమందుఁ బుట్టిన నాయందుఁ
 గూడ నట్టి బాంధవ్యముంచినాఁడని చెప్పట కెంతమాత్రము
 సందియములేదు. అట్లే కానిచో, నవ్య కృతగుండవగు నీ దర్శ
 నము మావంటి మానవాధములకు లభించుట యెట్లు?
 మహానుభావుండవగు నీదర్శనము లభించుటవలన, నా యభి
 మతము లన్నియుఁ దప్పక సిద్ధించిన వనియె చెప్పవచ్చును.
 యోగీశ్వరులకెల్లను గురుండవగు నిన్ను నొక్కటి యడుగు
 చున్నాను. నేఁడో రేపో చావసిద్ధముగ నున్నవాఁ డేమిచేసిన
 సంసారమును జాయఁగలఁడు? వాఁ డేమి జపింపవలయును?
 వాఁ డేమి వినవలయును? ఏమి పఠింపవలయును? ఏమి భజింప
 వలయును? వానికి విపర్యయములైన వున్నచోఁ జెప్పము.
 నేను నేటి కేడవదినమునఁ జావసిద్ధముగా నున్నాను. అట్టి
 నా కెట్లు మూక్తిగలిగెడిని గృహమందుండు గృహస్థులకు
 గోవును బిదుకుసంతమాత్రపుఁ గాలమును గనిపింపవుగదా!
 అట్టి నీవు మాకు దర్శనమిచ్చుట, మా పూర్వపుణ్యము
 కాదే! అని యిట్లడిగిన పరీక్షిన్మహారాజుతో శ్రీశుకుం
 డిట్లనియె.

ఇది పందొమ్మిదవ యధ్యాయము.

ప్రథమస్కంధము సమాప్తము.





శుభమస్తు

శ్రీకృష్ణపరబ్రహ్మణే నమః

శ్రీమదాంధ్ర భాగవతము

ద్వితీయస్కంధము

ఓ శౌనకాదులారా! పరీక్షిన్నరేంద్రుఁ డడిగిన ప్రశ్నమ్ముకు శ్రీ శుకులవా రిట్లు ప్రత్యుత్తర మిచ్చిరి. పానిం జెప్పెదను వినఁడు. శుకయోగీంద్రుండు రాజున కిట్లనియె 'ఓ రాజవర్యా! నీ యడిగిన ప్రశ్నము నీకేకాక, లోకమున కంతకు హితకరమగుచున్నది. అందుచే నది మిగుల శ్రేష్ఠమైనది నీ ప్రశ్నము నాత్మజ్ఞానపరు లందఱు మెచ్చకమానరు మఱియు, నీ ప్రశ్నము పురుషులకు వినఁ దగినవియు, మననము చేయఁదగినవియు, ధ్యానింపఁదగినవియు నగు నర్థములలో నెల్ల మిక్కిలి యుత్కృష్టమైనది ఓ రాజేంద్రా! కేవల మైహికాముష్మిక ఫలములందే యాసక్తు లయి, సూత్రతత్త్వ మెఱుంగఁజాలని గృహస్థులకు శ్రోత వ్యాదులగు సంశంబులు పెక్కులు గలవు. ఇట్లున్నను, గృహస్థులైన మానవు లాత్మజ్ఞానమును లేకమైన నెఱుంగఁ బ్రయత్నింపక, రాత్రిందివములు వ్యర్థముగాఁ బుచ్చు చున్నారు. రాత్రియంతయు నిద్రచేతను, మైథునముచేతను,

బుచ్చుచున్నారు. పగలంతయు దారపుత్రాదులను బోషింపఁ
బాటుపడుచుఁ గాలము గడుపుచున్నారు. 'అనిత్యమైన
కోటుబమును బోషించుట కేల పాటుపడవలయును? ఆత్మ
జ్ఞానమునకై ప్రయత్నింపఁగూడదా' అందువేమో! గృహ
స్థులె యున్నవారి కట్టిబుద్ధి పుట్టను. జీవాత్మకుఁ బరికర
మయిన దేహమునందును దారపుత్రాదులయందును మిగుల
నాసక్తుఁడై యుండి, తనతండ్రి మొవలగువారి మరణమును
గన్నులారఁజూచియు. దేహాదులను నిత్యములనుగా భావింపఁ
చుండునేకాని, అనిత్యములని భావింపఁడు. కావున, నే
నొక ముఖ్యాంశమును జెప్పెదను, వినుము. భగవం
తుండు సమస్తభూతములయందు సంతర్వామియై చరించు
చున్నాఁడు. అతఁడు సకలలోకములను నియమించుచున్నాఁడు.
* అతఁడు తన్ను నాశ్రయించువారి పాపములనెల్ల నశింపఁ
జేయుచున్నాఁడు. అట్టిభగవంతుఁడే నుతింపఁ దగినవాఁడు.
పరమపదము నపేక్షించువారి కాభగవంతుఁడే స్మరింపఁదగిన
వాఁడు. అతని చరిత్రములే వినఁదగినవి. ఓ రాజేంద్రా!
సాంఖ్యమువలనఁగాని, తనకు విహితమయిన ధర్మమునందలి
నియమమువలనఁగాని, మరణకాలమునందు నారాయణస్మరణ
చేయుటయే జన్మమెత్తినందులకు లాభము. అది లేనిచో,
జన్మము వ్యర్థమే సుమీ! అందుచేత నే ననకాది ముసీశ్వరు
లందఱు వేదబోధితములయిన కామ్యకర్మముల విధినిషేధ
ములకు లోబడక, పరబ్రహ్మము నుపాసించి, యాశ్రిత

* ఈ చెప్పటచే భగవంతుఁడు స్వప్రాప్తికి విరోధులయిన
యూపాసకుల దురీతముల నివర్తించువాఁడని తెలియుచున్నది.

దురితహృదయిన హరిసద్గుణముల వనువదించుకొనుచు
నాసందము జేందుచుందురు. ఈ భాగవంతుని నామముల
వర్ణనయు ప్రధానముగాఁ గలది భాగవతమని చెప్పఁబడు.
అట్టి భాగవత మొకటి కలదు అది సమస్తబ్రహ్మవిదులకు
సమ్మోహముయినది ఆ భాగవతమును మా తండ్రియగు
వ్యాసముని కలియుగాదియందు రచించి నా కుపదేశించె.
నేను బరబ్రహ్మమందు సక్తమయిన చిత్తముగలవాడనయి
సను, భాగవంతుని లీలలు నా చిత్తము నార్పించుటచే, నే
నా యాఖ్యానము సభ్యునిచితిసి. నీవు హరిపాదభక్తుండవు
కనుక, నీ కాభాగవతము నుపదేశించెదను వినుము.
మావంటి యారాధులకే యా భాగవత ముపాదేయమై
యుండ, మోక్షార్థులు తప్పక వినవలసినదని వేతే చెప్పినది?
ఈ భాగవతమును నీవు శ్రద్ధాళుండవయి వినినచో, నీకు
విష్ణుసేవయందు నాసక్తి హెచ్చును. మోక్షము నపేక్షించిన
నీకు మోక్షము తప్పక సిద్ధించును. తాపత్రయముచే
నిర్వేదమును బొంది మోక్ష మపేక్షించి ఫలాపేక్షలేని
కర్మయోగమందు నిష్ణులై యున్నవారికి హరినామములఁ
గీర్తించుటయు, హరిస్వరూపమును జింతించుటయుఁ దప్ప,
ముక్తిసాధనంబులేదు. “స్వల్పమగు నాయువుగల నే నీపని
సాధింప నెట్లు పూనుకొందు” ననెడి సందియము విడువుము.
దారసుతాదులందు సక్తుండై యున్నవానికిఁ బెక్కుసంవత్సర
ముల యాయుర్దాయ మున్నను, దెలియఁబడకయే పోవు
చుండు. ఏమి ఫలము? కాని, కాలము వృథాపోవుచున్నదని
తెలిసినవానికి ముహూర్తమాత్ర మయినఁ జాలును ఆ

ముహూర్తకాలములోనే మోక్షము నిమిత్తము ప్రయత్నించి
పొందవచ్చు. ఇందుల కొక దృష్టాంతము చెప్పెద వినుము.

శుశ్రూషు ఖట్వాంగుని చరిత్రమును జెప్పుట

పూర్వము ఖట్వాంగు డను నొకరాజర్షి గలఁడు. అతఁ డేదదీప్తిపములను బాలించునట్టి బలాధ్యుఁడు. ఇట్లుండ, దేవతలు రాక్షసులతో యుద్ధముచేయ లేక భయపడి వచ్చి యా ఖట్వాంగునిఁ దమకు సహాయుఁగా వేడిరి. అంత నా రాజసత్తముఁడు వారలతో నేగి రాక్షసులను జూపి, సురలకు జయము కలిగించెను అందులకు సురలు సంతోషించి యతని కిష్టమగు వరము వేడినచో, నిచ్చెద మనిరి. అది విని యా రాజు మిగుల సంతసించి 'యింక నా కాయుర్దాయ మెంతకాలమున్నదో యోచించి చెప్పఁడు. ఇదియె నా కోరెడి వర మని' చెప్పెను. అంత సురలు యోచించి చూచి, నీకింక ముహూర్తమాత్ర మాయుర్దాయము కలదని చెప్పిరి. ఆమాటలు విన్నతోడనే ఖట్వాంగుఁడు విమానము నధిరోపించి వేగముగాఁ దనపురంబునకు వచ్చి తన రాజ్యమును, గరులను, గుఱ్ఱములను, భార్యలను, ధనములను విడిచి గాఢమగు వైరాగ్యము గలవాఁడయి భగవంతుఁడేరి యతని నామస్మరణముచేయుచు, రెండుగడియలలోపలనే కైవల్యమును జూటకొనియెను. రెండుగడియలలోపలనే హరిని భజించి మోక్షము చెందియుండఁగా, నేడుదినములకాలము జీవింపఁగల నీవు హరిని భజించి మోక్షము చెందుట యొక తెల్లకాఁకి కావున, స్వల్పకాలములోనే పరలోకసాధన

ములను సంపాదించి మోక్షము చెందుము. ఓ రాజేంద్రా! పురుషున కంత్యకాలము వచ్చినప్పుడు, భయమును బాటఁ దోలి సంగమును విడిచి, దేహమందును, దారపుత్రాదుల యందును, గృహములందు నున్న ప్రేమను మొదటికి నశింపఁజేయవలెను * అట్లు వైరాగ్యమును బొంది తన గృహమునుండి వెలువడి సన్న్యసించి జితేంద్రియుం డయి దారపుత్రాదులను విడిచివచ్చితి ననెడి విచారమును మాన వలెను. † పిమ్మటఁ బుణ్యనదియందుఁ దానమాడి పవిత్ర మయిన యొక విజనస్థలమును జేరి యధావిధిగా దర్శనచేఁ గల్పింపఁబడియున్న యాననమునందుఁ గూర్చుండవలెను ¹ సకలలోకములను బవిత్రముచేయు నకారాదులగు మూఁడ త్తరములు గల యోంకారమును మనస్సుచేత నభ్యసించునది రేచకము పూరకము కుంభకము ననెడి బ్రాణాయామములచే నుచ్చాసనిశ్శాసనరూపమయిన వాయువును జయించునది. పిమ్మట బ్రహ్మబీజమగు నోంకారమును స్మరించుచు మనస్సు నిర్బంధించునది ² శరీరము రథమువంటిది. జీవాత్మయే యొకరథికుఁ డనఁదగినవాఁడు. బుద్ధి సారథివంటిది మనస్సు కల్లెమునకుఁ గట్టిన త్రాళ్ల వంటిది ఇంద్రియములు బలిసివ గుఱుములవంటివి. విషయములు వీధులవంటివి. కావున, బుద్ధియనెడు సారథిచేత మనస్సనెడి త్రాళ్ల చే బంధింపఁ

* ఇందువలన నష్టాంగయోగములలోను నియమాంగము చెప్పఁబడినది

† ఈ చెప్పుటచే నాననరూపమగు నంగము తెలుపఁబడియె

1 ఇందువలనఁ బ్రాణాయామరూపమగు నంగము తెలియవచ్చెడిని

2 ఇందువలనఁ బ్రత్యాహారరూపమగు నంగము ముట్టమగుచున్నది

బడియున్న యింద్రియములనెడి గుట్టములను విషయములనెడి వీధులయందుఁ బర్విడకుండ లాగి పట్టి యుంచునది. ¹వెనుకటి జన్మములయందుఁ జేసిన పుణ్యపాపకర్మముల సంబంధముచే బలాత్కరింపఁబడుచున్న మనస్సును సదసద్వివేకమందు నిపుణతగల బుద్ధితోఁగూడ నిశ్చలముగా ముందునట్లుచేయునది. ²అట్లు నిర్బద్ధమయి సంపూర్ణ శుభాశ్రయముగల మనస్సుచేఁ బూర్ణ ధ్యానానంత్రాడయి వాసుదేవుని ముఖావయవమును ధ్యానింపవలయు. ³ అంతట, బాహ్యవిషయములం దనుభవములేని మనస్సు స్థిరముగా మంచి, యప్పుడు భగవంతునికన్న నితరమయిన పదార్థమును దేనిని స్మరింపఁగూడదు. సత్వరజస్తమోగుణములచేత మూఢమయిన మన సైవనిధ్యానమువలన నిర్మలత్వమును జెందుచున్నదో, మనస్సుచకుఁ బ్రసాదమును గలిగించు నావిష్ణుస్వరూపమందుఁ జిత్తమును ధారణాయోగమువలనఁ జరింపఁజేయవలెను. ధారణాయోగమును ముందుగా సంపాదింపవలయు. ఆ ధారణ రజస్తమంబువలనఁ గలిగిన రాగాదికమును నశింపఁజేయును. అది యలవడినతోడనే మంగళకరమయిన యాధారమును ధ్యానించువానికి భక్తియోగము సంప్రాప్తమగును' అని చెప్పుచున్న శుకయోగీంద్రునకు రాజేంద్రుం డిట్లవియె. 'ఓ మునీంద్రా! ధారణ యనఁగా నెట్టిది? అట్టిధారణ యే యాధారమందు నిలుచును? ఆ

1. ఇందువలన ధారణరూపాంగము ప్రకటిత మగుచున్నది.

2. ఇందువలన ధ్యానాంగము తెల్లమగుచున్నది.

3. ఇందువలన సమాధిరూపమగు నంగము తెల్లమగుచున్నది.

ధారణ యెట్టిగయినయెడల, పురుషునిమనస్సునందున్న మలినమును బోగొట్టగలదు? అని యడిగిన రాజునకు శుకయోగి యిట్లనియె. 'ఓ రాజా! నీవడిగినప్రశ్నయు బాగుగ నున్నది ధారణ కాధార మేదియో చెప్పెద వినుము పురుషుఁ డాసన యోగమందు మిగుల నేర్పుగలవాఁడయి రేచకపూరకాదులచే వాయువును నశింపఁజేసి, దారపుత్రాది సంగమును విడిచినవాఁడయి పదునొకండగు నింద్రియములను జయించి, భగవంతుని విరాడ్రూపమందు బుద్ధిచే మనస్సు నిలుపవలయును భూత భవిష్యద్వర్తమాన కాలంబులందున్న ప్రపంచకమంతయు నే భగవంతుని విరాడ్రూపమందుఁ గనఁబడుచున్నదియో, యట్టి విరాడ్రూపమే భక్తియోగావలంబియగు పురుషుని మనస్సునకు విషయము. మఱియు, భగవంతుని యండకోశాఖ్య మగురూపము భూమి, నీరు, తేజస్సు, వాయువు, ఆకాశము, అహంకారము, మహత్త్వము అనఁబడెడి యేడావరణములచే నొప్పుచుండును. అట్టి శరీరమందు వెలయుచున్న వాఁడు విరాట్టని చెప్పఁబడును. ఆ పురుషుఁడు భక్తిసాధనమగు ధారణాయోగమునకు నాధారమయి యుండును మఱియు, నమ్మహాత్మునికిఁ బాతాళలోకం బఱి కాళ్లయి యున్నది. రసాతలంబు పార్శ్వపాదాగ్రములయి యున్నది. మహాతలంబు చీలమండలు. తలాల మమ్మహాత్ముని జంఘలు. సుతలంబు జానువులు వితలాలము లను లోకము లా మహాపురుషుని యూరువులు అతని కటిప్రదేశము భూలోకము. ఆకాశ మా యాదిపురుషుని నాభీకూపంబని చెప్పుదురు. అతని వక్షస్థలంబు గ్రహనక్షత్రాదులతోఁ

గూడిన నక్షత్రలోకమంగురు. మహాద్లోకం బా పురుషుని
 కంఠము, జనలోకం బాతని ముఖమని చెప్పుదురు. తపోలోక
 మా మహాత్ముని ఫలభాగ మందురు. సత్యలోకము సతని శిర
 స్సుగా వర్ణింతురు. ఇంద్రాదిదేవత లందఱు సతని బాహువు
 లని యందురు. దిక్కు లతని కర్ణములు, శబ్దం బతని శ్రవ
 ణేంద్రియము. అశ్వీదేవత లతనికి నాసాపుటంబులు గంధ
 మతనిఘ్రాణేంద్రియంబు అగ్నిహోత్రం డతని వదనంబు.
 ద్యులోక మతని నయనంబులు. సూర్యుం డతని చక్షురింద్రి
 యము రాత్రిందివము లతని కనుతెప్పలు, బ్రహ్మపద మతని
 భూవిక్షేపము జలంబును, దదభిమాని యగువరుణుండు సతని
 తాలుపులు. రసం బతని జిహ్వేంద్రియంబని పలుకుచుందురు.
 సమస్తవేదంబు లతని సంభాషణము లని చెప్పుదురు. యముం
 డతనికోటపల్లయి యొప్పుచుండును. దారపుత్రాదులయందున్న
 స్నేహకళ లమ్మహాత్ముని దంతములని వర్ణింతురు. సకలలోక
 ములను మోహింపఁజేయుచున్న మాయ, యా పురుషుని
 మందహాస మని వక్కాణింతురు. ఆ మహాత్ముని కటాక్ష
 వీక్షణములే సమస్త ప్రపంచక సృష్టియని వచింతురు
 లోభము, సిగ్గు నీరెండు నప్పురుషుని పెదవులందురు. ధర్మం
 బా పురుషుని స్తనము లందురు. ధర్మమార్గంబు సతని వెన్నని
 చెప్పుచుందురు. మఱియుఁ బ్రజాపతియతని గుహ్యంబనియు,
 మిత్రావరుణులు వృషణంబులనియు, సముద్రము జరరమనియు,
 గిరులు శల్యసమూహములనియు, నదులు నాడీసమూహ
 మనియు, వృక్షంబు లతని రోమములనియు, వాయువు లా
 మహాత్ముని నిశ్వాసములనియు, గాల మతని గమనమనియు,

బ్రాహ్మణ కర్మజాలం బాపురుషుని సంచారము లనియుఁ జెప్పుదురు మఱియు, మేఘంబు లతని కేశములనియు, సంధ్య లతనికి వస్త్రమనియు, చంద్రుఁడు సర్వవికారముల కాశ్రయమయిన యతని మనస్సనియు, నవ్యక్తం బమ్మహామహుని హృదయకమలమనియు, రుద్రుం డతని యహంకారమనియు, మహాత్మత్వ మతని విజ్ఞానశక్తి వ్యవసాయ శక్తులనియు, నశ్వములు గడములు నుష్ప్రములు మొదలగునవి యప్పురుషుని గోళ్లనియు, పశుమృగాదు లమ్మహాత్ముని శ్రోణియనియు, సమస్తవిధములగు పక్షిజాలము లప్పురుషుని శిల్పి నైపుణ్యంబు లనియు, మంత్రము లతని బుద్ధి యనియు, మానవు లా పురుషుని వాసస్థల మనియును, గంధర్వాది దేవతలందఱు నతనిస్వరము లనియుఁ, బ్రహ్లాదముఖు లతని స్మృతి యనియుఁ బలుకుచుందురు. ఇదియునుంగాక, యమృతామహునకు బ్రాహ్మణులు ముఖంబులనియు, క్షత్రియులు భుజంబు లనియు, వైశ్యు లతనియూరువు లనియు, శూద్రు లతని పాదము లనియును, వసురుద్రాది దేవతల యభిధానము లతని నామము లనియు, ద్రవ్యములు హవిర్భాగంబు లనియు, యజ్ఞ ప్రయోగము లతనిక్రియ లనియు మహామునులు వచించుచుందురు. భగవంతుని యవయవస్థానము చెప్పితిని. అతని రూపమందు బుద్ధిచేర్చినవానికి నితరమగు వస్తువు కానరాదు. * స్వప్నములందొకఁడైన జీవాత్మ తన పూర్వాపాన సారముగాఁ బరమాత్మచే సృజింపఁబడి, తనకుమాత్రమే

* ఇట జీవాత్మ దృష్టాంతము, అధిష్టాతయై యుండుటలో మాత్రమేయని యెఱుంగునది.

యనుభవింపఁదగినవయి యా స్వప్న కాలమందె నశించుచు
నుండు పదార్థముల నధిష్ఠించి రాజ్యాభిషేకము, శిరశ్చేదము
మొదలగు సుఖదుఃఖాదుల నెట్లనుభవించుచున్నాఁడో,
యట్లే భగవంతుండు ప్రత్యక్షము, అనుమానము మొదలగు
సర్వవిధ జ్ఞానములచేతను ననుభూతిములయిన పదార్థము
లన్నింటియందు నధిష్ఠించియుండియు, శ్రుతదృష్టము లగు
చున్న చేతనాచేతనములు శరీరముగాఁగలవాఁడయ్యు, నా
శరీర సంబంధముగు దోషంబులఁబొందక * స్వరూపముచేతను,
గుణములచేతను నిర్వికారుండయి † యానందాశ్రయుఁడును,
నానందస్వరూపుఁడును నగుచున్నాఁడు. అట్టి భగవంతుని
సేవింపవలయును. మఱియు, సబ్రహ్మాత్మకమగు స్వతంత్రవస్తు
వొక్కటియు లేదని తెలిసియున్న వివేకముచే నట్టివస్తువును
గల్పించికొని, యందు సక్తుండయి యుండరాదు. ఒక వేళ
నట్టివస్తువులం దాసక్తుఁడయినచో, వాఁడు తప్పక సంసార
మందుఁ బడుచున్నాఁడు

ఇది ప్రథమోధ్యాయము.

అని చెప్పి, యన్న రేంద్రునకు శ్రీ శుకుండు వెండియు
నిట్లనియె. ఓ రాజా! సృష్టికేఁ బూర్వమందు బ్రహ్మదేవుఁడు
వెనుక నేఁ జెప్పిన ధారణ నవలంబించెను. చతుర్ముఖుండట్లు

* స్వరూపగుణములచే నిర్వికారుఁ డమటచే నచిత్తునకు వ్యావృత్తి
కలిగినది.

† భగవంతుఁ దానందాశ్రయుఁడు నానందస్వరూపుఁడు నని
చెప్పుటచే తీవునికి వ్యావృత్తికలిగినది.

ధారణ నవలించి, దానిచే భగవంతునికి సంతృప్తిగలిగించి
యతని యనుగ్రహమును బొంది, ‡ పూర్వకల్పమందు నశిం
చిన సర్గవిషయక జ్ఞానమును దిరిగిపొంది, సంతసించి, తత్త్వస్తు
విషయకమైన జ్ఞానముగలవాడయి నిశ్చయాత్మకమగు
బుద్ధితోఁ బ్రళయమానకఁ బూర్వమందున్న సృష్టి ననుస

‡ ఇందులకు మూలము - “నష్టాం స్మృతిం ప్రత్యవశుధ్య” అని
యున్నది అనఁగాఁ “బూర్వకల్పమందు నశించినస్మృతిని మఱిలఁ
బొంది” అని యర్థము ఈ చెప్పటచేఁ బూర్వకల్పమందలి చతుర్ముఖుఁడే
ప్రతికల్పమందు వర్తించుచుఁ బూర్వకల్పమందున్న సృష్టివిషయక జ్ఞాన
మును బొంది సృజించుచున్నట్లు తోచుచున్నది అయినను, ప్రతికల్ప
మందు నొక్కొక చతుర్ముఖుఁ డుండునని చతుర్ముఖులకు భేద మొప్పుటయే
వ్యాయ్యమని తోచెడిని ఏమన, ఆయాకల్పములందున్న చతుర్ముఖులు
“బ్రహ్మణాసహ తే సర్వే సంప్రాప్తే ప్రతిసంచరే” “తే బ్రహ్మలోకే తు
పరాంతకాలే పరామృతాత్పరిమంచ్యంతి సర్వే” ఇత్యాది ప్రమాణములచే
ముక్తి చెందుచున్నట్లు తెలియక మ్పచున్నది. వఱియు “ఋషిమాద్యంన
విధ్నాతి, పాపీయాంస్త్యాం రజోగణః । నాత్మావసీదత్యస్మిన్ స్తేవరీయాన్
మదనుగ్రహః ॥ అని భగవంతుండే చెప్పటవలనఁ బ్రహ్మకుఁ దిరిగి
సంసారప్రాప్తియులేదు. కావునఁ జతుర్ముఖులు భిన్నులనియే చెప్పఁ
దగినది మూలమందున్న స్మృతిశబ్దమునకు సర్గవిషయక జ్ఞానమని యర్థము
చెప్పకొనవలయును ఓయీ! విరాట్పురుషుని ధారణాయోగము నవలం
చించి భజించుటచేత, బ్రహ్మకుఁ బ్రపంచసృష్టి సామర్థ్యము కలిగినది
ఆతనికిఁ దత్సామర్థ్యము కలిగినపిమ్మటఁ బాతాళాది లోకములను
సృజించుచున్నాఁడు ఆ పాతాళాదులు విరాట్పురుషుని యవయవ
ములుగా వేర్పడినవి తాదృశావయవంబులు ముందు నేదముకానిచో,
విరాట్పురుష విషయకమయిన ధారణ సంభవింపదే? కనుక, ఏ యన్యో

రించియే సమస్త ప్రపంచకమును సృజించెను ఓ రాజా!
 మఱియొకసంగతి చెప్పెద, వినము. లోకమున మూఢ
 జనుఁడు శబ్దస్వరూపములయిన వేదములు చూపించుచున్న
 మార్గంబునం దిరుగుచుఁ దదు క్తములయిన కర్మమాల నాచ
 రించుచు, వానివలనఁ గలుగుచున్న స్వర్గాది సుఖంబులకు
 నాశించి, యందువలనఁ బరితృప్తి చెందియుండును. మఱియు,
 మాయామయమయిన ప్రపంచంబున వ ర్తించుచు, స్వర్గాది
 సుఖములకయి ప్రయత్నించుచు, మోక్షమునుగాని తత్సా
 ధనములఁగాని పొందలేడు. సుఖము కలుగదు. ఓయీ!
 వేదము మాతాపితలకంటె వేలుమడుగు లధికమయిన వాల్సె
 ల్యము కలది ఇట్లండ, వేదము నామముచేతనే యనారము
 లగు స్వర్గాదులు లభింపఁ, గర్మకలాపము చేయుఁడని
 బోధించి వంచించునా? అందువేని, వేద మట్లు వంచింపదు.
 ఆ వేదము తమోగుణప్రచురములును, రజోగుణ ప్రచురము

స్వాశ్రయదోషము వారించుటెట్లు? అని యందువేని, చెప్పెద విను.
 భగవంతుని సాధికమతిమానుండి చతుర్ముఖుం డుదయించి తపమాచరించి
 భగవంతుని బ్రత్యక్షము కావించికొనినపిమ్మట, భగవంతుఁడు బ్రహ్మతో
 “ధూయస్త్వం తప ఆతిష్ఠ విద్యాం చైవ మదాశ్రయాం। తాభ్యా
 మంతర్హృది బ్రహ్మక లోకాక ద్రక్ష్యస్యపాశృతాన్। తత ఆత్మని
 లోకేచ భక్తియుక్తస్సమాహితః। ద్రష్టానీ మాం తతం బ్రహ్మక మయీ
 లోకాం స్వమాత్మనః॥ అని చెప్పఁ బోవుచుండుటచే, సృజింపఁబడు
 పదార్థములన్నియు బ్రహ్మకు దృష్టము అగుచున్నవి. కాన, నా పదార్థము
 అను భగవదవయవములగాఁ గల్పించికొని, ధారణచే పృష్టివిషయక

బ్రహ్మమును, సామర్థ్యమును బొందుట సంభవించుచున్నది.

లును, సత్యగుణప్రచురములు నగు నీమువ్విధములు గూర్చియు
 బోధపఱచును. కాని, కేవలము రజస్తమః ప్రచురములయిన
 స్వర్ణాదులను సాధింపుడనియే బోధింపదు ఇట్లుండఁ గొందఱు
 రజోగుణస్వభావులను, దమోగుణస్వభావులును సత్యగుణ
 స్వభావులకు ఫలముయిన మోక్షమునకు విముఖులై,
 తామపేక్షించిన స్వర్ణాదిఫలముల తత్త్వియు నెఱుంగక
 కామార్చ్యచే వివశులయి నశింతురు. కాని, బుద్ధిమంతులు
 కొందఱు వేదములందుఁ జెప్పఁబడిన రజస్తమస్వభావములగు
 లోకములం దిష్టములేక తత్సాధనములను విడిచి, కేవలము
 మోక్షమునకుఁ దగిన కర్మములను మాత్రమే చేయుచు,
 దేహధారణ కుపపన్నము లగుచున్నను, వన్నాదులందు
 సక్తుడుగాక, స్వర్ణాదులు తయిష్ణువుని తెలిసికొని నామ
 మాత్రముచేతనే యవారములగు భోగ్యములపొంతఁబోక,
 ప్రయోజనము కలుగునాతకాలము నిట్లు ప్రవర్తింతురు.
 ఇతరము కాని, దేహధారణనిమిత్తము తుద్రఫలములకయి
 ప్రయత్నింపరు. దేహధారణకుఁ బూర్వకర్మాచరూపముగు
 ఫలము తమకుఁ గలుగుచుండఁగా, దేహధారణనిమిత్తము
 చేయు యత్నములందుఁ బరిశ్రమను జూచుచుండియు, నందు
 లకై యేల ప్రయత్నింపవలెను? ఈ దేహధారణకుఁ దగిన
 పరిశ్రమెట్లు లభించుచున్నది? అనినచోఁ జెప్పెద విను
 శయనించుటకు విశాలములైన భూములుండఁగా, దత్ఫలముల
 నిమిత్త మేల ప్రయత్నింపవలెను? స్వతస్సిద్ధమైన బాహ్యపు
 తనకుండఁగా దగడలకయి యేల ప్రయాసము పడవలెను?
 అన్నముఁ దినుటకు దోసిలియుండఁగా బలువిధములయిన

భోజనపాత్రములకై యేల శ్రమచెందవలెను? * తనకు
దిక్కులే యుత్తరీయములై యుండఁగా, పట్టువస్త్రంబులకై
యేల ప్రయత్నింపవలెను? మఱియు, మార్గమందు జీర్ణవస్త్ర
ఖండములు లభింపవా? వానిని గౌరీనంబులఁగా నేల ధరింప
రాదు? వృక్షములు తమ ఫలములచే నితరుఁబోషించు
చుండలేదా? ఆ ఫలములఁ దిని యేల జీవింపరాదు? నదు
లన్నియు నివృరఁబాతీనవా? లేదే! ఆ నదులందున్న జలమును
ద్రావి యేల మనరాదు? పర్వతగుహలం దిండరాదని
యెవ్వరయిన నిరోధించినారా? లేదే! ఆ పర్వతగుహలం
దేల శయనింపరాదు? ఇరన్నియు నొక వేళ లభింపకపోయి
నను, శరణాగతులను బోషింప భగవంతుండు లేఁడా?
ఉన్నాఁడే! ఇట్లుండ, ధనమదముచేఁ గ్రిందుమీదుఁ జూడని
తుచ్చుల నేల సేవింపవలెను. ఇట్లన్యథాసిద్ధము లగుచున్న
వస్తువులనుగూర్చి చింతింపక, వానియందు విరక్తుండయి
భగవంతుని భజింపవలయు. అతని భజించినచో, బంధము

* ఇందులకు మూలము — దిగ్వల్కలాదౌ సతి కిం దుకూలైః” అని
యన్నది. అనఁగా, దిగంబరుఁడయి యుండరాగా! దుకూలములతో
నేమిప్రయోజనము? అని యర్థమువచ్చుచున్నది. అయినను, వల్కలాదు
లను పదమున కుత్తరీయములని యర్థము చెప్పుకొని పైవస్త్రమునకు
దిగంబరముండఁగా, దుకూల మెందుకు? అని నిర్వచించుట మంచిది.
అట్లుకాక, దిగంబరియై తిరుగరాదా? అని యర్థము చెప్పినచో
“అపవిత్రకరో నగ్నః” అను స్మృతిప్రకారము ముముక్షువులైన నగ్నుఁ
డయినచో నపవిత్రుఁడయి కర్మార్హత్వము లేనివాఁడగుట గాన,
ముముక్షువయిన, నగ్నుఁడగుట యుక్తముకాదు.

లకు హేతుభూతమైన యవిద్య నివర్తించును. మఱియు, నా
 భగవంతుఁడు జీవాత్మలందుఁ బ్రవేశించి, వారికి ధారకుఁడయి
 యున్నాఁడు. అతఁడు నిరతిశయప్రీతికి విషయాభూతుఁడు.
 అతఁడు నిరతిశయమగు సుఖమే స్వరూపముగాఁ గలవాఁడు.
 కావుననే, యతఁడు నిరతిశయ పురుషార్థస్వరూపుఁడు. ఇట్టి
 భగవంతుని పేరించి, భగవత్ప్రాప్తికి విరోధియై యుండు
 పవిద్య నివర్తించుటచేతను, నిరతిశయసుఖస్వరూపుఁడగు
 పరమాత్మ నుపాసించుటచేతను సుఖవంతుఁడై, ఫలాంతర
 ములనుండి నివృత్తుండయి యుండవలయును. ఇట్లు నిరతి
 శయసుఖము గలిగించు భగవంతుని చింతను విడిచి,
 యర్థాంతరములను జింతింపఁ బశువు పూనుకొనునుగాని,
 మఱి యెవఁడు పూనుకొనును? అట్లు భగవంతునికంటె నితర
 వస్తువులను జింతింపఁ బూనుకొని, వైతరణీనదివంటి సంసార
 మందుఁబడి, స్వకర్మజనితములయిన యాధ్యాత్మికాది బాధ
 లనుభవించుచున్నవారిని జూచుచు, బశువుతప్ప మఱి యెవఁ
 డందుల కంగీకరించును? జ్ఞానవంతుఁడగు మానవుండు
 మాత్రము కొంచెమేనియు నాపదలఁబొరయిక, తన హృదయ
 మధ్యమందున్న యాకాశమున జగత్స్వరూపుఁడగు భగ
 వంతుని నుతించుచుండ, ఆ పురుషుఁడు నాలుగుభుజములచే
 నొప్పుచుండను. అతఁడు శంఖచక్రములను గదను బద్మమును
 ధరించియుండును. అతని ముఖమున శాంతిరస ముట్టిపడు
 చున్నట్లుండును. అతనినేత్రములు పద్మదళములవలె మిగుల
 విశాలములయియుండు. అతఁడు ధరించిన వస్త్రము కదంబ
 పుష్పములయందున్న కేసరములను బోలుచుండును. అతని

బాహువులు రత్నమయము లయియున్న భుజకీర్త్యుచే
 బ్రకాశించుచుండును, అమృహాత్ముని శిరస్సునందుఁ గనక
 మయమగుకీరీటము వెలుఁగుచుండును. అతని కర్ణములయందుఁ
 బసిండికుండలములు వెలయుచుండును. అతని పాదపల్లవములు
 యోగీశ్వరు హృదయపద్మమందు వెలయుచుండును. అతని
 వక్షఃస్థలము శ్రీవత్సమనెడి చిహ్నముచేతను, గౌస్తుభమాణి
 క్యముచేతను బ్రకాశించుచుండును. అతనికంఠము శంఖ
 మును బోలుచున్నదయి, వనమాలచే వెలయుచుండును
 అతని కటిప్రదేశము మనోహరమగు కటిసూత్రముచే
 వెలయుచుండును. అతనిప్రేళ్లు ప్రశస్తములగు మద్దుటుగర
 ములతో నొప్పుచుండును. అతని ముంజేతులు సాగనైన
 బంగారుకడియములచే నలరుచుండును. అతనిపాదములు
 మనోహరమగు నందెలచే రంగారుచుండును. ఆమహాత్ముని
 ముఖము నల్లని కుంతలములచేతను, మండహాసముచేతను
 బ్రకాశించుచుండును. అప్పురుషుండు తన చూపులచేతను,
 భూవిక్షేపములచేతను, గరుణారసమును బ్రకటించుచుండును.
 ఓ పరీక్షిన్మహారాజా! ఇటువంటి యీశ్వరుని మనోహరమైన
 యాకారమును, దాను ధారణవలన మానస మంతకాలము
 స్థిరముగా నుండునో, యంతకాలమువఱకును జూచుచుండ
 వలెను. అట్లు తన మనస్సునందు నిలిపికొని చూచుచు, నా
 పరమపురుషునిరూపమును బాదములు మొదలుకొని మంద
 హాసపర్యంతము నొక్కొక్కయవయవమును బ్రత్యేకముగా
 ధ్యానము చేయవలెను. విష్ణుట భావనచే స్ఫురించుచున్న
 పాద్యవయవస్థానమును విడిచి క్రమముగా జానువు

మొదలగు మీఁది యవయవములను దనబుద్ధి ప్రసన్నమగు
 సంతవఱకు ధ్యానించుచుండవలెను. ఇట్లు బ్రహ్మాదులకంటె
 సధికుండయి సర్వనియామకఁడయియున్న భగవంతుని
 యందు భక్తియోగ మెంతకాలము జనింపదో, యంత
 కాలము నావశ్యకమగు సనుష్ఠానము చేసిన పిమ్మట, భగ
 వంతుని విరాట్స్వరూపమును బ్రయత్నించి స్మరించుచుండ
 వలెను. ఓ రాజేంద్రా! యోగీశ్వరుండు పరిపూర్ణమగు
 భక్తియోగమును సంపాదించి శరీరమునకుఁ గారణభూత
 మయిన ప్రాణబిక్కుర్మ మవసానమును బొందఁగా, నీలోక
 మును విడిచిపెట్ట నొచి, గంగాది ప్రదేశములందును
 సుత్తరాయణాది కాలములందును, మానసంబును బ్రవేశింప
 నీయక నిర్భయప్రదేశమున సుఖముగాఁ గూర్చుండి ప్రాణ
 ములను, నింద్రియములను నిర్భయధిపవలయుచు భగవదుపా
 సనచేఁ బాపములనుండి నివర్తించిన నిశ్చయాత్మకమైన
 బుద్ధిచే మనస్సును బంధించి, యాబుద్ధిని తేత్రజ్ఞనియందుఁ
 జేర్చి, యా జీవాత్మను బరమాత్మకు నర్పించి, బ్రహ్మపద
 మున బ్రహ్మనందసుఖము ననుభవించుచు, సమస్త కార్య
 ములనుండియు మఱిలవలెను. ఆ బ్రహ్మపదమునందు బ్రహ్మాది
 దేవతలకంటె నెక్కువగు కాలమునకయినను సామర్థ్యము
 చాలదు. దేవతలకంటె నెక్కుడగు కాలమునకే సామర్థ్యము
 లేదని చెప్పవలసినప్పుడు, తాదృశకాలముచేఁ బరిణామ
 వంతులయియున్న బ్రహ్మాది దేవతలకు శక్తిగలదని యెట్లు
 చెప్పఁగలను? మఱియు, నా బ్రహ్మపదమునందు కేవల
 శత్రుగుణము దప్పు మిత్రశత్రుగుణమయిన నుండదు. మిత్ర

సత్త్వగుణమే లేదనవలసినప్పుడు, రజస్తమోగుణంబులును, వానిచేఁ జేయఁబడు దేవమనుష్యాది వికారములు నుండవని చెప్పనేల? వీనిమాట కేమి? యటుండనిమ్ము. సమస్త ప్రపంచకమును సృజించుటకుఁ గారణభూతమయిన ప్రకృతియుఁ, దదీయగుణములగు సత్త్వాదులును, దత్కార్యములగు మహదహంకారములును, నచ్చటఁ దమకార్యములఁ జేసికొన సమర్థములుకావు. ఆ పరబ్రహ్మ మప్రాకృతుడయి యుండఁగా, నది యెట్లు సంభవించును? కావున నోరాజేంద్రా! యతియొకటి చెప్పెదను వినుము. వేదాంతములు విష్ణుసంబంధియగు పరమపదము పొందఁదగిన దని చెప్పుచున్నవి. ఇంకను వేదాంతము లబ్రహ్మాత్మకమగు స్వతంత్రవస్తువు లేదులేదని బోధించుచున్నవి. యతియు, నవి ప్రాప్యమగు నా విష్ణుస్వరూపము కాలాదులకు నియామక మయినదినియు, సత్త్వాదిగుణ కార్యములచేఁ స్పృశింపఁబడనిదనియుఁ జెప్పుచున్నవి. కావున, యోగీశ్వరుఁడు చిత్తముననున్న రాగాదులను బాటఁదొలి, యన్యతాత్పర్యములేని మానసముచే నారాధనీయుఁ డయిన భగవంతుని పదమును బ్రతిక్షణముఁ గొఁగిలింపుకొని, కృత్యములనుండి మఱలవలయు. అట్టియోగి దేహత్యాగము చేయుటనుగూర్చి చెప్పెదను వినుము. అతఁడు సర్వము బ్రహ్మాత్మకమేయని బుద్ధియందు వ్యవస్థచేసికొని, భగవదుపాసనాత్మకమును, దర్శనాత్మకమును నగు తెలివిబలిమిచే సమస్తవాసనలను దొలఁగించుకొని, తన పాదమూలముచే గుఢస్థానమును నిరోధింపవలయు. అట్లు చేసినపిమ్మటఁ బ్రాణవాయువును శ్రమహితుండయి ముందు చెప్పఁబోవు నాభి యుదలగు

స్థానమును బొందింపవలయును. మొదట మూలాధార చక్రమునందున్న వాయువును నాభియందుండు మణిపూరక చక్రమునకు జేర్చి, యటనుండి హృదయమందుండు ననాహత చక్రమును బొందించి, యాస్థానమునుండి యా వాయువు నుదానవాయువు సంచరించునట్లు సంచరింపజేసి, కంఠమున కథోదేశమునందున్న విశుద్ధచక్రమును బొందించి నియత చిత్తుడై, గంఠవ్యమార్గము ననుసరించి, విశుద్ధచక్రాగ్రముందునట్టి స్వతాలుమూలమును మెల్లగా బొందింపవలయును. ఆ తాలుమూలముననుండి ప్రాణవాయువును గను బొమ్మలమధ్యమున నుండు నాజ్ఞాచక్రమును బొందింపవలయు. అప్పుడు యోగి వదనకుహరమును, నాసారంధ్రములను, గర్ణ చిలములను, నేత్రరంధ్రములను మూసి, విషయాంతరములందపేక్ష వదలి, తా బోదగిన ప్రదేశమునుగూర్చి యప్రతి హతమయిన జ్ఞానముతో నొప్పుచు, దా నాజ్ఞాచక్రము బొందించిన వాయువును ముహూర్తకాల మట్లెయుంచి, పరమాత్మను బొంద మార్గమును భేదించికొనిపోయి, స్థూల దేహము విసర్జింపవలయును.

శుభ్రుడు ఎర్రక్షిత్తునకు ధూమావ్యర్చిరాదిగతులను జెప్పట

ఓ రాజా! ఇక నొకసమాచారము తెల్పెద విను. ధూమాదిగతియనియు, సర్పిరాదిగతియనియు, రెండుగతులు కలవు. వానిలో ముముక్షువునకు సర్పిరాదిగతి నవలంబించుటయే యుచితముకాని, ధూమాదిగతి నవలంబింపఁగూడదు. ఆ బ్రహ్మత్వములగు స్వతంత్రజీవులనెడి బుద్ధితో బ్రహ్మదులను

సేవించువారు ధూమాదిగతి నవలంబించి, యణిమాదులగు
 నట్టైశ్వర్యంబులతోఁ దులఁదూగుచు, సిద్ధులకుఁ గీడ్డాస్థాన
 మయి పాలుచు చతుర్ముఖ లోకమునుగూర్చి పోదలఁచినచో,
 మరణించునప్పుడు స్థూలదేహము విడిచినవారు కావున, మన
 స్సుచు, నింద్రియములను గూడికొనియె పోవుదురు. మఱియు,
 నట్టియోగులు మల్లోకంబుల కంతర్భాగమందును దద్భహి
 ర్భాగంబున నుండు జనలోకాదలంకు వాయుతుల్యమగు
 వేగముకలిగి వర్తింతురు. ఇట్లు శాస్త్రజన్య జ్ఞానమును, గర్మ
 యోగమును, యమనియమాదులను, సమాధిని నవలంబి చు
 వారికి బ్రహ్మాండాంతర్గతములగు లోకంబులందు యధేష్ట
 విహారము ప్రాప్తించినట్లు, కావ్యకర్మముల నొనఁచువారికి
 సంప్రాప్తముకాదు. దీనివలనఁ గేవలకర్మికంబు యోగీశ్వరుఁ
 డధికంకని స్పష్టమగుచున్నది. ఆ యోగీశ్వరుఁకంటె భగవ
 దుపాసకుఁ డధికుండు. కావుననే, పాఁడు మజ్జగంబుల కంత
 ర్భూతమై చతుర్దశభువనాత్మకమయి యొప్పు నండకోశమున
 కుపరిభాగమందుఁగూడఁ జరింపఁగలఁడు. ముముక్షువుల కర్చి
 రాదిగతియే ముఖ్యమయినదని చెప్పి నిగదా! ఇక ముముక్షు
 వర్చిరాదిగతి నవలంబించి పోవుక్రమమును దెల్పెద వినుము.
 ముముక్షువు హృదయకమలమందున్న పరమాత్మ యను
 గ్రహంబునకుఁ బాత్రుఁడయి యతనిచేఁ దెలువఁబడినదయి
 పరబ్రహ్మమును జేరుటకు మార్గభూతమై యున్న, సుషుమ్నా
 నాది ముఖద్వారమునుండి బయలుపెడలి, శీర్షకపాలమునకు
 బహిర్భాగముననున్న యాకాశమునం బడిపోవుచు, నర్చిశ్శబ్ద

వాచ్యుఁ డగు నగ్నిని బొందును. అట్లు పొంది, యచ్చటఁ
 * బుణ్యపాపకర్మముల నన్నింటిని నాశనము నొందించి
 కొనుచు. ఇట్లు పుణ్యపాపముల నశింపఁజేసికొనుట ధూమాది
 గతి నవలంబించినవారికి సంభవింపదు. పిమ్మట నతఁడు
 సూర్యున కుపరిభాగమందున్న శింశుమార చక్రమునుగూర్చి
 పోవును. ఆశింశుమారము గ్రహనక్షత్రాదుల కెల్ల నాశ్రయ
 భూతమయినది అది విష్ణువునకు స్థానభూతమయినది అది
 బ్రహ్మవిదులకు నమస్కరింపఁ దగినది. ముమ్మత్తు నా శింశు
 మారము నతిక్రమించి, పుణ్యపాపరహితమయి మిగులసూక్ష్మ
 మైయున్న లింగశరీరముచే నగహాయుఁడైపోవుచుఁ గల్పాం
 తమువఱకు నాయువుగలిగి వర్తించు దేవతలకు విహారణీయ
 మయిన జనలోకమును బొందును తరువాత, నపాంతర
 ప్రళయమున ననంతుని విషాగ్నలవలన దహ్యమానమగు నని
 తెలిసికొని, యటనుండక, యోగీశ్వరుల విమానంబులచేనొప్పి,
 రెండు పరార్థముల కాలముదనుక నుండునట్టి బ్రహ్మలోక
 మునకుఁ బోవును ఆ బ్రహ్మలోకము స్వర్గాదిలోకములకంటె
 నెక్కుడు కాల ముండును. ఆ లోకమందు దుఃఖముగాని,
 చిత్తవిఘ్నోభముకాని, ముందు దుఃఖములు సప్రాప్తము
 లగునని పుట్టెడి జ్ఞానముగాని, శీతాతపములవలనను వాతము
 వలనను, వర్షమువలనను గలిగెడి బాధలుగాని లేవు.
 కాని, పరిదృశ్యమానమగు ప్రపంచముకంటె విలక్షణుఁడగు

* ఇందులకు శ్లో॥ పుణ్యపాపే ధూమ నింజనః పరమం నామ్నా
 ముతైతి. “అశ్వ ఇత రోమాణి విధూయ పాపం చంద్రయిత నాహోయ్యభా
 త్ప్రాయచ్య ధూత్వా శరీరమ్” అను శ్లోకులు ప్రమాణములు

పరబ్రహ్మమును గుర్తెఱిగిన యా లోకవాసులు తా మొన
ర్చిన కర్మములనుబట్టి యపారదుఃఖంబునకుఁ గారణమయిన
సంసారము సంభవించునని * నిర్వేదము చెందుచుందురు.
ఓ రాజా ! పృథివ్యావరణమనియు, జలావరణమనియు,
దేజోమయావరణమనియు, వాయురూపావరణమనియు,
నాకాశావరణమనియు, నహంకారావరణమనియు, మహా
త్తత్త్వావరణమనియు నే డావరణములు కలవు ఇట్లుండఁ,
జరుగ్ముఖలోకమున నిర్వేదము చెందువాఁడు పరమపదము
నకుఁ బోదలంచి, యటనుండి కదలి, పృథివ్యావరణమును
బొంది నిర్భయుడై, యా స్వరూపముచే నుపలక్షితుడై
పోయి. యావరణరూప జలమును బొంది, పిన్మృట మూర్తీ
భూతమగు నావరణాన్ని బొంది, క్లేదము, తాపము
మొదలగునవి లేకపోవుటచే ద్వారపడక, యగ్నిస్వరూపుఁ
డయి యావరణరూపమయిన వాయువును బొంది, వాయు

* ఓయీ ! బ్రహ్మలోకమందున్న బ్రహ్మవిదులు తిరిగి తమకు
సంసారదుఃఖము సంభవించునని దుఃఖపడుదురని చెప్పుట యంతయు
నసంగతముగా నున్నది ఆ లోకమున నున్నవారికిఁ దప్పక తమకు
మోక్షము గలుగు నన్ననిశ్చయ ముండునుగాన, వారి కట్టి నిర్వేదము
సంభవింపదే? అన వీలులేదు. భూలోకమందున్న యోగులకుఁగూడ
మోక్షము నొందఁగలమన్న నిశ్చయము గలదు. కావున, వారికిని బునరా
వృత్తిభయము గలుగదు. ఇట్లుండఁ జరుగ్ముఖలోకములో నున్నవారికిని,
భూలోకములో నున్నవారికిని గల భేదమేమి? కావున, నట్లు చెప్పు
వలనుపడదు. మరియు, “ఆ బ్రహ్మ భువనాల్లోకాః పునరావృత్తివోయిన”
అని చెప్పఁబడియున్నది. కావున, బ్రహ్మలోకవాసులకును దప్పక
పునరావృత్తిభయమున్నదనియే చెప్పవలసియున్నది

స్వరూపముచే నుపలక్షితుండై స్వకార్యభూతము లగు
 వాయ్యాదులకంటె నుదారుండయి, శబ్దమే యనాధారణ
 గుణముగాఁగల యావరణాకాశమును బొందును. ఓ రాజా!
 ఇంక ముముక్షువు తన సూక్ష్మదేహమందున్న యింద్రియ
 ములచే నాయా భూతములందున్న గుణముల గ్రహించునట్టి
 క్రమమును జెప్పెద వినుము. ముచాక్షువు తన ఘ్రాణేంద్రియ
 ముచే నావరణభూతమగు పృథివియందలి గంధమును, దన
 రసేంద్రియముచే నావరణభూతమగు జలమందలి రసమును,
 దన చక్షురీంద్రియముచే నావరణాగ్నియందలి రూపమును,
 దన త్వగీంద్రియముచే నావరణవాయువునందున్న స్పర్శమును,
 దన శ్రవణేంద్రియముచే నావరణశకవమందలి శబ్దమును,
 సంతఃకరణముచే నభిప్రాయమును గ్రహించుచుఁ బోవును.
 పిమ్మట నాయోగి యాకాశాదులయిన భూతములకును,
 శబ్దాది తస్మాత్తములకును, జ్ఞానేంద్రియపంచకమునకును,
 గర్భేంద్రియపంచకమునకుఁ గారణమయిన యహంకారా
 వరణమును బొంది, యతిక్రమించిన యహంకారముచే
 నుపలక్షితుండయి మహత్తత్త్వావరణమును బొందును.
 పిమ్మట, సత్త్వరజస్తమోగుణముల సామాన్యవస్థగల
 ప్రకృతిని బొందును ఇట్లు యోగి, స్వకీయములగు భూత
 సూక్ష్మేంద్రియములను, వాని వాని కారణములను, లయ
 మును బొందించిన తరువాత, రజస్తమోగుణరహితమగు
 రూపముచే నుపలక్షితుండయి, తాకు నిరతిశయానంద
 మనుభవించుచు, షడూర్ములులేక యానందస్వరూపుడయి
 యున్న పరమాత్మను బొందుచున్నాఁడు. ఓ పరీక్షిన్నరేంద్రా!

గోజెప్పిన యాయర్చిరాదిమార్గమును బరమభాగవతోత్తము
 లందఱు ననుసరింతురు. ఈ మార్గము ననుసరించి ముక్తి
 చెందినవాఁడు తిరిగి జన్మము నొందక, పరమానందసుఖము
 ననుభవించుచుండును. ఇందుల కెంతమాత్రము సందేహము
 లేదు. ఓ రాజా! వినఁదగినవేవి? యని నీ వడిగితివి. కావున,
 వానిని జెప్పియున్నాను. ధూమానికితియు, నర్చిరాదిగతియు
 నాఁబరఁగు నీ రెండుమార్గములు వేదములందుఁ జక్కఁగ
 వివరింపఁబడెనుగాని, నాయంత నే నాలోచించి చెప్పలేదు.
 పూర్వము బ్రహ్మచే నారాధింపఁబడి, వాసుదేవుఁడు సంత
 సించి, యతనికి నీ విధమంతయుం జెప్పెను. సంసారమందున్న
 వానికి నర్చిరాదిమార్గముకంటె నుత్తమమయిన మార్గము
 లేదు. ఆ యర్చిరాదిమార్గమును జేతించినచో, వాసుదేవు
 నందు భక్తి జనించును. మఱియు, నీ బ్రహ్మదేవుఁడు వేదముల
 నన్నింటిని మూఁడుసార్లు పరీక్షించి చూచి చూచి,
 మోక్షము పొందుటకు భక్తిమార్గముకంటె సులభమయిన
 మార్గము లేదని వక్కాణించి యున్నాఁడు. మఱియు, నా
 భక్తిమార్గమువలన నిర్వికారుడయిన వాసుదేవపరబ్రహ్మ
 మందు మిగుల ననురాగము గలుగక మానదు. ఓయీ!
 అనుభూతమయిన దానియం దనురాగము గలుగునుగాని,
 యననుభూతమయిన బ్రహ్మమందుఁ బ్రేమ మెట్లు జనింపును?
 అని యందువేమో! దానికి సదుత్తరము చెప్పుచున్నాను
 వినము. శ్రీహరి సర్వభూతములయం దంతరాత్మయయి,
 మెల్లప్పుడు ప్రకాశించుచుండును. అతఁడు కార్యాదులచేత
 ననుమేయింపఁ జనఁబడును. మఱియు, నతనిని వేదములు

గూడఁ జెప్పుచున్నవి. అందువలన భగవంతునియం దను
రాగము పుట్టినట్లు. కావున, రాజేంద్రా! సర్వవిధముల
చేతను నట్టిభగవంతుని కెల్లప్పుడు నమస్తారములుచేయుచు,
నాలినిరూపమునే నుతించుచు, నతనినే స్మరించుచు, నతని
కథలనే వినుచుండవలెను. అట్లు శ్రీహరికథామృతమును
బాసముచేసినవారు, మలినమైన యీ దేహములను విడిచి,
వాసుదేవుని పాదమూలమును జెందుదురు.

ఇది రెండవ యధ్యాయము



పరీక్షిన్మహారాజానకు శుభండు భక్తిమార్గమే ముఖ్యమని చెప్పుట

ఓ రాజేంద్రా! నీ వడిగిన ట్లాసన్నమరణులయిన
మానవులకును, జ్ఞానసంపన్నులైనవారలకును, ముఖ్యమయిన
మార్గమును నీకుఁ దెలిపితిని మఱియొకసమాచారము తెల్పె
దను వినుము బ్రహ్మవర్చసమును గోరుచున్నవాఁడు వేదము
లక్షఁ బ్రభువగు బ్రహ్మచు బూజింపవలయును. ఇంద్రియపాట
వముచు గోరుచున్నవాఁడు దేవేంద్రుని సేవింపవలయును.
సంతానము నపేక్షించుచున్నవాఁడు దక్షుఁడు మొదలగు
వారిని భజింపవలయును. భోజనమును గోరుచున్నవాఁ
డతిథిని బూజింపవలయును స్వర్గమును గోరుచున్నవాఁడతిథి
కపూరులను భజింపవలయును మఱియును, రాష్ట్రంబును
గోరువాఁడు విశ్వదేవతలఁ బూజింపవలయును, దేశమునందలి,
ప్రజలను స్వాధీనముచేసికొనఁ దలంచినవాఁడు సాధ్యులను పా
సింపవలయును. సిరిని గోరువాఁడు భగవంతుని యాశ్చర్య

శక్తిని గొలువవలయును. తేజస్సు నపేక్షించువాఁడు అగ్ని
 హోత్రు నుపాసింపవలయును. ధనమును గోరువాఁడు వసువు
 లను బూజింపవలయును. పరాక్రమము నపేక్షించువాఁడు
 రుద్రులను భజింపవలయును. ఆయుర్దాయమును గోరువాఁ
 డశ్వదేవతలను గొలువవలెను. తన దేహబలమును గోరు
 వాఁడు భూదేవి నుపాసింపవలయును. ప్రతిష్ఠను గోరునట్టి
 వాఁడు భూమ్యాకాశములను సేవింపవలయును. సౌందర్య
 మును గోరువాఁడు గంధర్వులను సేవింపవలయును. స్త్రీలను
 గోరువాఁడు డిప్పరఃస్త్రీయైన యూర్కశినుపాసింపవలయును.
 సర్వాధిపత్యము గోరువాఁడు పరమేష్ఠిని భజింపవలయును.
 కీర్తిని గోరువాఁడు యజ్ఞస్వరూపుఁ డగు విష్ణువును గొలువ
 వలయును. ధనకోశమును గోరువాఁడు ప్రచేతసుని సేవింప
 వలయును. విద్యను వాంఛించువాఁడు శివుని భజింపవల
 యును. దాంపత్యకప్రీతి గోరువాఁడు పార్వతిని, ధర్మార్థకామ
 ములఁ గోరువాఁడు విష్ణువును, సంతానకాముఁడు పితృదేవత
 లను, రక్షణమును గోరుచున్నవాఁడు యక్షులను, బలము
 నపేక్షించువాఁడు మరుద్గణములను సేవింపవలయును.
 మతియు, రాజ్యమును గోరువాఁడు మనురూపదేవతలను,
 శత్రుమరణ మపేక్షించువాఁడు దిక్పాలకుఁ డయిన రాక్ష
 సుని, భోగకాముఁడు చంద్రుని సేవింపవలయును. వైరా
 గ్యము నపేక్షించిన భక్తుఁడు కేవలము పరమపురుషుని
 భజింపవలయును. ఓ రాజా! సర్వము నపేక్షించినవాఁడు
 గాని, వైరాగ్యమును గోరువాఁడుకాని, మోక్ష మపేక్షించు
 వాఁడుకాని, యవిచ్ఛిన్నమయిన భక్తియోగ మవలంబించి,

పరమపురుషునిఁ బూజింపవలయును ఓయీ! ఇట్లు భజించువా రెప్పుడు మోక్షమును బొందఁగలరు? అందువేని, చెప్పెద విను. ఈలోకముం దట్లు భగవంతుని భజించువారికి మోక్షలాభము భగవద్భక్త సహవాసము సంప్రాప్తమయినచో, దప్పక లభించునని తెలియుము భక్తసహవాసము వలన భగవంతునియందు మనోనిశ్చలత్వము కలుగును అది కలిగినతోడనే మోక్షము సంప్రాప్తమగును. కాన, మనోనిశ్చలత్వమే తప్పక సంపాదింపవలయును ఓరాజా! హరికథలు వినినచో, సత్త్వరజస్తమోగుణ కార్యములయిన యాకలి, పిపాస, శోకము, మోహము, జర, మృత్యువు సంభవింపవు, మఱియుఁ, జిత్తనైర్మల్యము సంప్రాప్తమగును. ఈ లోక మందును, బరలోకమందును, శబ్దాదివిషయములందు విరక్తి గలుగును మోక్షమునకుఁ బ్రధానోపాయమయిన భక్తి యోగము లభించును ఇట్టి హరికథాశ్రవణమునందు సుఖాభిలాషియైన మానవుఁ డెవఁ డనురాగమును జెందఁడు? అని యిట్లు పరీక్షిస్తూహారాజునకు శుకుండు చెప్పె నని సూతుండు పలుక విని, శౌనకుం డతని కిట్లనియె, ‘ఓ సూతా! శ్రీశుకుని మాటలు విని పరీక్షిస్తూహారా జేమిప్రశ్నముచేసెను? అందు లకు శుకఁ డేమి ప్రత్యుత్తర మిచ్చెను? మేము వినుటకు మిగుల వేడుకపడుచున్నాము కనుక, మాకుఁ జెప్పవలెను. ఓయీ! శుకనరేంద్రుల ప్రశ్నములవలన నీకేమి లాభము? అనినఁ జెప్పెన. వారిరువురును భగవద్భక్తులు. కావున, వారు సభయందు హరికథాప్రధానము లయిన ప్రసంగము లనే ప్రసంగించుకొందురు. కావున, హరికథాశ్రవణ మొక

లాభముకాదా? ఆ పరీక్షీస్మహా రాజు చిన్నతనమున బాలురఁ
 గూడి యాడుచుండియు, నా కృష్ణుని చర్యలనే యవలంబిం
 చెనుగాని, మఱియొకరీతిఁ బ్రవర్తింపలేదు. అట్టి పరమభాగ
 వతుఁ డయినట్టి పరీక్షీత్తునకు, హరిభజన మందాసక్తిఁ గలి
 గిన శ్రీ శుకునకుఁ బ్రసంగము వచ్చినప్పుడు, హరికథలు
 ప్రవర్తిల్లక మానవు. మఱియు, సూర్యుఁ డుదయకాలము
 నందును, సాయంసమయమందును, జనుల యాయుర్దాయ
 మును గొనిపోవుచుండును గాని, భగవంతుఁడగు కృష్ణుని
 కథలు వినుచుఁ గాలము గడపుచున్నవారి యాయుర్దాయ
 మును మాత్రము గొనిపోలేడు. హరిభజనమువలనఁ గలిగెడి
 సామర్థ్య మెట్టిదియో యోచింపుము. ఇట్లు సూర్యుఁ డాయు
 వును హరించుచున్నాఁడని నఱఁ డెఱుఁగక, యింకను జీర
 కాఁ ము జీవింపఁగలనని నిశ్చయించుకొని, దారపుత్రాదులను
 ధనములను గృహములను నిత్యము లని భావించి వర్తించు
 చుండుచు. ఆయుర్దాయము గలిగియుండుటకు ఫలము పొట్టఁ
 బోషించుకొనుచు జీవించుటయే కాదు! అట్లు జీవించుటయే
 యాయువునకు ఫల మనినచో, నందులకు సమాధానము చెప్పె
 దను వినుము. మహారణ్యములయందు వృక్షము లాకసము
 నగుటనట్లు పెరిగి జీవించు చుండలేదా? కడుపునిండ గడ్డితిని
 నీరుద్రావి పశువులు గ్రామములయందుఁ జరించుచుండవా?
 తోలుకిత్తు లుచ్చాస్వన నిశ్వాసరూపములయిన వాయువులు
 గలిగి వర్తించుచుండ లేదా? సూర్యములు, కుక్కలు, పిల్లులు
 మొదలగునవి యింటింటఁ దిరుగులాడుచుండ లేదా? మఱియు
 గాడిదలు, లొట్టియలు నీధులందాడుచుఁ జరించుచుండ లేదా?

పైఁజెప్పినవానికిని, హరిభక్తిహీనులైన మానవాధములకును
 భేదమేమి గలదు? కావున, నాయుర్దాయమునకు ఫలము
 హరిభజనముగాని, బ్రదుకుట కాదు. ఇట్లుండఁగా నిది తెలిసి
 కొనక ప్రవర్తించుట వట్టి నిష్ఫలమేకదా? అటువంటి మాన
 వుల పుట్టువే వ్యర్థమగుచుండఁగా, వారల యవయవములు
 వ్యర్థములని వేఱ కప్పనలయునా? అయినచు, జెప్పెద
 వినుము. విష్ణుకథలను విననట్టివారి కర్ణములు పట్టిబిలముల
 గాని, యవి యెంతమాత్రము శ్రవణకావు. విష్ణువృక్షధర్మతోఁ
 గూర్చిన పద్యములు చదువనివారి నాంక కప్పనాలుకవలె
 నిష్ఫలమయినది. విష్ణువునకు నమస్కరింపనివాని శిరస్సు కిరీ
 టముతోఁ గూడినను, నది కేవలము బరువునకేకాని, ఫలము
 లేదని చెప్పవచ్చును శ్రీహరివి జూడనికన్నులు నెమలిపించుము
 నందలి కన్నులుగాని, నిజమైన కన్నులుగావు. శ్రీహరిని
 బూజింపనివాని చేతులు కనకకంకణములతోఁగూడియున్నను,
 శవముచేతులవలె వ్యర్థములయినవి. విష్ణునిఁ బూజించినప్పు
 డాతనిపాదముల నున్న తులసీదళమును ధరింపనివాఁడు బ్రదికి
 యున్నను శవసమానుఁడే? మఱియు, విష్ణువు పాదపద్మ
 ములందున్న తులసీదళముగంధము నాఘ్రాణించి సంత
 సింపనివాఁడు, జీవచ్ఛవంబని చెప్పవలసియున్నది. హరి
 పుణ్యతీర్థములకయి నడవనివానిపాదములు శిట్లవ్రేళ్ల వంటివి
 గాని, నిజమగు కాళ్లు కావు. హరికథల విచుచున్నప్పు డెవనికి
 నానందబాష్పములు, ముఖవికాసమును, బులికాంకురములు
 గలుగవో, వానిహృదయము కాలాయనసమానమయినది.
 శ్రీహరిభజనము చేయనివాఁడు గాలివలనఁ గదలుచున్న

శవమువంటివాఁడుకాని, మనుష్యుఁడు కాఁడు. భగవంతుఁడే
ముఖ్యాశ్రయముగల యో సూతా! ఆత్మవిద్యానిపుణుఁడైన
శుకుండు రాజున కేమి చెప్పెనో, దానినే మాకుఁ జెప్పుము!
అని పలుకుచున్న శౌనకుని వాక్యములను విని సూతుం
డిట్లనియె,

ఇది మూఁడవ యధ్యాయము

పరీక్షిత్తు శుకునిని లోకస్పృహ్యగుఁడ నడుగుట

ఓ మునులారా! మహాయశుఁడైన పరీక్షిన్నరేం
ద్రుండు తత్త్వనిశ్చయముచేయు శ్రీశుకునివాక్యము లాల
కించి దేహమునందును, గృహములందును, ధనంబులందును,
బశువులందును, దారసుతాదులందును, బంధువులందును,
నిరుపద్రవమగు రాజ్యమందును మమకారము విడిచి, విష్ణు
కథాశ్రవణమం దాసక్తికలవాఁడయి, తనకు మృత్యువు
సమీపించినదని యెఱిగి, త్రివర్గమును సాధించు కర్మము
లను విడిచి, భగవంతుఁడగు వాసుదేవునియందుఁ దనయాత్మ
దృఢముగా లగ్నమగునట్లుచేసి, మీరు నన్నడిగినట్లే, శుక
మహాముని నడిగెను. వానిని జెప్పెద వినుఁడు 'ఓ బ్రాహ్మ
ణోత్తమా! మీరు చెప్పిన వచనములు మిక్కిలి యుక్తముగా
నున్నవి తమరు చెప్పుచున్న హరికథలు వినుటంబట్టి, నా
యవి వేకమంతయు నశించినది. భగవంతుఁడగు వాసుదేవుఁడు
తన మాయచే లోకములను నెట్లు సృజించినాఁడో, బ్రహ్మాది
దేవతలకునైన నూహింప శక్యముగాని యాప్రపంచకమును
భగవంతుఁడేయే శక్తివలంబించి పరిపాలించుచున్నాఁడో,

మఱియుఁ, బరమపురుషుం డేయే శక్తి నవలంబించి ప్రళయ మందు సమస్తలోకమును సంహరించుచున్నాఁడో, మఱియు, నా భగవంతు డేయే శక్తులఁ బూని తనకు లీలలను సంపాదించు నిమిత్తము భూమియందుఁ బెక్కు లవతారముల నేరీతిఁ దాల్చినాఁడో, ఏయే రీతిగాఁ దన యవతారములను జాలించెనో, అట్టి హరిచర్యలు మిగుల నాశ్చర్యకరముగా ముందుకు గనుక, వానిని జెప్పి చెవు పండువు లొనర్చుము. ఒక్కఁడైన విష్ణుమూర్తి, లీలావతారములను బెక్కింటిని దాల్చి, పెక్కు కార్యముల నాచరించుచున్నాఁడు. భగవంతుం డట్లు లాచరించుచుండుట, సత్త్వరజస్తమోగుణముల నొక్క మాఱు ధరించియే చేయుచుండెనో, లేక యాగుణములఁ గ్రమముగాఁ దాల్చియే చేయుచుండెనో చెప్పము. ఓ శుక మునీంద్రా! ఈనాప్రశ్నముల కుత్తరంబు లిచ్చుటకు నీవే సమర్థుండవు. వేదార్థము నీక్షఁ దెలిసినట్లు మఱియొకరికిఁ దెలియదుకదా! తత్త్వజ్ఞానము గూర్చి ముందుగా నిన్నుఁ జెప్పి తీరువలెను ఇట్లు ధయమును దెలిసినవారు నీకంటె నధికు లెవ్వరు కలరు? కావున, నాయందు దయయుంచి నా సంశయము తొలంగునట్లు చేయవలయును' అని ప్రార్థించిన రాజు వచనములకు శుక యోగి సంతసించి, యతని ప్రశ్నములకు నదు త్తరముల నీయఁదలంచి, ముందుగా శ్రీహరి నీ విధంబుగాఁ దన మనంబున ధ్యానించి నమస్కరించె. 'దేవా! నీవు ప్రకృతికంటెను, జీవునికంటెను బరుండవు. కావుననే, నీవు స్వరూపము చేతను, గుణముల చేతను, నంతర్బహిర్భాగంబుల వ్యాపించి వర్తించుచున్నవాడవు. ప్రపంచము సృజించు

ఓయుఁ, బెంచుటయు, నాశనము నొందించుటయు నీకు లీలలు.
 ఆ లీలలచేతనే బ్రహ్మయు, స్వావతారము, శంకరుఁడు నాఁబడు
 శక్తిత్రయముఁ దాల్చుచున్నావు. మఱియు, నీవు సర్వమునం
 దంతరాత్మవై వెలయుచున్నావు. స్వరూపాదులు భవదుపా
 సనారూపమయిన జ్ఞానమునకే ప్రత్యక్ష మగునుగాని,
 యొండొకవిధముఁ బ్రత్యక్షము కావు. అట్టి నీకు వగద
 నంబు లర్పించెద. ఓ మహానుభావా! నీవు సజ్జనుల పాపము
 లను దొలంగించుచుందువు. దుర్జనుల శిక్షించుచుండువు. నీవు
 కేవలము సత్త్వదేహుండవు పరమహంసాశ్రమమునం
 దుండి, యా యాశ్రమమునకుఁ దగిన కర్మముల ననుష్ఠింప
 నాసక్తిగలవారి కిష్టార్థముల నిచ్చుచుందువు. అట్టి నీ కభి
 వందనములు గావించెద. దేవా! నీ వాశీతులయందుగడు
 వాత్సల్యాతిశయముచే యాదవశ్రేష్ఠుండవయి జన్మించితివి.
 నీ స్వరూపము కుయోగులకు దుర్లభమయినది. దివ్యచుయి
 విరుపమానమయిన నీ తేజోవైభవముచేత నీ మహిమమందే
 రమించుచుందువు. అట్టి నీకు నమస్కారము. ఓ భగవంతా!
 నిన్ను నుతించినను, నిన్ను ధ్యాసించినను, నీదిర్భవ మాచరించి
 నను, నీ పాదములకు నమస్కరించినను, నీ కథల నాకర్ణించి
 నను, నిన్నుఁ బూజించినను, మానవుల చాతకములన్నియుఁ
 దత్కాలమందే నశించునుగదా! సమంగళకీర్తి వగునట్టి
 నీకు నమస్కారము. జ్ఞానవంతులందఱెవని పాదపద్మముల
 నాధారముగాఁ గొని యుభయలోకసుఖములయందును మన
 ఘ్నులు జొరనీక సంసారములను సంబంధించిన తాపత్రయ
 మును దొలంగించికొని పరమపదమును జెందుచున్నారో,

సుమంగళకీర్తివగునట్టి నీకు వందనంబు లర్పించెద. ఓ దేవ
దేవా! కాయమును గట్టపెట్టి చాంద్రదాయణాది తపస్సులఁ
జేయుచున్నవారలుగాని, యపరిమితమగుధనములను దానము
చేసినవారుగాని, దానముచేతనుబరాక్రమముచేతను మిక్కుట
మగు కీర్తిని సంపాదించినవారుగాని, మంత్రార్థముల ననుస
రించి సమస్తకర్మముల నాచరించుచున్నవారుగాని, సదా
చారపరులుగాని, తా మొనర్చు తపోదానాదులన్నియు నీకర్పి
తంబులు కావింపనిచో, నా తపంబు మొదలగువానికిఁ బరమ
ఫలమును బొందలేరు. కాని, భక్తియోగమున కంగముగాఁ
దపంబు మొదలగువాని నొనర్చినచో, నిరతిశయఫలమును
బొందుదురు. అట్టి నీకు నమస్కారము ఓ మహానీయా! కిరా
తులుగాని, ఆంధ్రదేశమందున్న నికృష్టజాతులవారుగాని,
పుళిందులుగాని, చండాలురు మొదలగువారుగాని, హూణులు
గాని, పల్లవాండ్రుగాని, తురకలుగాని, యింక నెంత నీచకుల
మందుఁ బుట్టినవారుగాని, యెట్టిపాపాత్ములయిన, నెవని నాశ్ర
యించి తమ పాపములఁ బోఁగొట్టుకొని పరిశుద్ధిగలవా రగు
దురో, యట్టి నీకు వందనములు. ఓ మహాపురుషా! నీవు భక్తి
యోగనిష్ఠుల కెల్లరకు నధిపతివి. నీవు వేదపూర్వభాగమందుఁ
జెప్పఁబడిన కర్మములచే నారాధింపఁబడి, తత్ఫలము నొసంగు
చున్నవాడవు. మఱియు, నీవు స్మృత్యుక్తములగు దాన
ధర్మాదులచే నారాధితుండవయి తత్ఫలము నొసంగుచున్న
వాడవు. ఉపనిషద్భాగోక్తమై, యుపాసనాత్మకమైయున్న
జ్ఞానమునకు వేద్యుండవయి తత్ఫలము నొసంగుచుండువు.
నీవు దోషరహితులయిన బ్రహ్మరుద్రాదులకయినను దెలియఁ

బడని చిహ్నములు గలవాడవు. ఇట్టి గుణంబులు గలిగి భగ
 వంతుడ వయిన నీవు నాకుఁ బ్రసన్నుండ వగుదువుగాక.
 ఓ దేవా! నీవు సాక్షాత్కీర్త్యదేవి కధిపతివి. సమస్తయజ్ఞముల
 ఫలము నిచ్చువాడవు నీవే! సకల ప్రపంచకమును సృజించు
 వాడవు నీవే! బుద్ధి కధిపతివి నీవే! సమస్తలోకములకు
 నధిపతివి నీవే! భూమండలమున కధిపతివి నీవే! యాదవుల
 కందటికిఁ బతివి గతివి నీవే! అట్టి నీవు నాకుఁ బ్రసన్నుండ
 వగుదువుగాక! ఓ మహనీయా! ఎవని సాదపద్మములను
 స్మరించుటవలన బుద్ధిని బవిత్రముగాఁ జేసికొని, యాకారణ
 మునఁ దత్త్వజ్ఞానమును సంపాదించుచున్న యోగీశ్వరు
 లందఱు పరమపదము చెందుచున్నారో, యా భగవంతుడ
 వగు నీవు నాయందు దయయించి నాకుఁ బ్రసన్నుండవగుదువు
 గాక! కల్పాదియందు బ్రహ్మకు సృష్టివిషయకమయిన
 స్మృతిని గలిగించు నెవనిచేతఁ బ్రేరితయయి వేదరూపయగు
 సరస్వతి ముఖమునుండి ప్రాదుర్భవించెనో, ఋషులకు జ్ఞాన
 ప్రదుండవగునట్టి నీవు నాకుఁ బ్రసన్నుండవగుదువుగాక! ఓవాసు
 దేవా! పూర్ణుండవగు నీవు పంచభూతములచేతను సమస్త
 శరీరములను నిర్మించుచున్నావు. పిమ్మట, నా శరీరముల
 యందు నీ వంతరాత్మరూపివై వెలుఁగుచున్నావు. మఱియుఁ
 బంచభూతములచేతను బదునొకం డింద్రియములచేతను,
 నేర్పడిన యా శరీరములయందు నధిష్ఠానదేవతవయి వాని
 వగు పదునాఱు కళల ననుభవించుచున్నావు. అట్టి మహా
 త్ముడవగు నీవు నా వాక్కులకు గోచరుండ వగుదువుగాక.
 అని భగవంతుని నుతించి, తన జనకునికి నమస్కరింప నిట్లు

పలికెను. 'ఎవని ముఖపద్మమునుండి స్రవించుచున్న జ్ఞానమక
రందమును మహాజనులగు శిష్యులందఱు త్రావుచున్నారో,
యట్టి మహానుభావుఁడవగు నో జన కా! నీకు నమస్కారము'
అని గురువందనము వేసి, శుకయోగి రాజున కిట్లనియె. 'ఓ
రాజేంద్రదా! నీ వడిగివ విధంబుననే నారదుండు బ్రహ్మ నడు
గఁగా, నశఁగు తనకు విష్ణు వుప దేశించిన ప్రకారమును
జెప్పి, దానిఁ జెప్పెన వినుము

ఇది నాల్గవ యధ్యాయము.

వారదుఁడు బ్రహ్మను బ్రపంచప్రకారము నడుగుట

నారదుండు బ్రహ్మ కిట్లనియె 'ఓ దేవ దేవా! నీకొఱకు
నమస్కారము చేయుచున్నాను నీ వందఱువేల్పులకన్నఁ
బెద్దవాఁడవు, సమస్తప్రాణులను సృజించినవాఁడవు నీ వీశ్వ
రుఁడు మొదలగు వారకిఁగూడ దేవుఁడవు. కావున, నాకు
నాత్మ తత్త్వమును వెలువరించు జ్ఞానమును దెలియఁ
జేయుము. మఱియుఁ, బ్రపంచకజ్ఞానము బాగుగానున్నచో,
నాత్మజ్ఞాన మప్పుడే సంభవించును. ఓ జన కా! ఈ ప్రపంచమే
భగవంతుని శరీరమా. దీనికి నుపాదానకారణమేది? ఇది
యెవరిచేత నిలుపఁబడుచున్నది? ఇది ప్రళయమందు దేని
యందు లీనమగును? ఈ ప్రపంచకమున కంతయు నధీశ్వరుఁ
డెవ్వఁడు? ఈ సర్వమును నాకుఁ దెలుపుము. ఆ సర్వము
నా కెట్లు తెలియునని యందువేమో? అట్లనుటకు వలను
పడదు, ఓ దేవా! నీవు మూఁడుకాలములందు గోచరములగు
వస్తువులకుఁగూడ నధిపతివిగదా! ఈ ప్రపంచమంతయు

నీకుఁ గరతలామలకమువంటిది. అందుచేత నే నడిగినదంతయు
 నీకు స్పష్టముగాఁ దెలియు. మఱియు, నీ కిట్టి విజ్ఞానము నొచ్చి
 నవాఁ డెవఁడు? నీ కాశ్రయఁ డెవఁడు? నీ కధిపతి యెవఁడు?
 నీ స్వరూప మెవనివలసఁ గలిగినది? నీ వొక్కఁడవే పంచ
 భూతములను సాధనముగాఁ జేసికొని సమస్తప్రాణులను
 సృజించుచున్నావు, ఇట్లు సృజింపఁబడిన భూతములకుఁ బరి
 భవము గలుగకండఁ గాలించుచున్నావు. ఓ మహానీరూ!
 సాలెపురుగువలెనే స్వకీయమయిన శక్తి నవలంబించుచు,
 గొంచెమేనియు శ్రమచెందక, స్వశరీరమునండియే సమస్త
 భూతములను బుట్టించుచుఁ గాలించుచు, సంహరించుచు
 నున్నావు ఓ దేవా! నామములచేతను, జీవతాదరూపముల
 చేతను, సత్వరజ సమోగుణములచేతను, నుత్తమాధమమధ్య
 ములుగా విభజింపఁబడిన చేతనాచేతనమయిన ప్రపంచక
 మంతయు నీవలసనే కల్పింపఁబడుచున్నది, ఒక పస్తనయి
 నను మఱియొకరిచేఁ గల్పింపఁబడినట్లు లూహింపను. ఓ
 మహాత్మా! సమస్త ప్రపంచస్రష్టవగు నీవు సమాహితుఁడ
 వయి ఘోరమగు తపస్సు చేసియున్నావని వినుట కెంతయు
 విచారించుచున్నాను. నీవే యందఱికంటె నధికఁడవు కాని,
 నీకంటెఁ బరులు లేరనియు, నండిలు నిన్ను పాసింపవలసినదే
 కాని, నీచే నుపాసింపఁ దగినవాఁ డెవఁడు లేడనియు, మేము
 నిశ్చయముగా నమ్మియుంటిమి. ఇట్లుండ, నీవుగూడఁ దపస్సు
 చేసితివని వినుటచే మా కెంతయు సందియము పొడము
 చున్నది, ఓ దేవా! నీవు సమస్తమునకు నధిపతివి. మఱియు,
 సమస్తము తెలిసినాడవు. కావున, నా సందేహములు పోవు

పట్లు నాకుఁ బెలియఁజెప్పి సంతసింపఁ జేయుము.' అని
 పల్కిన నారదుంబూచి సంతసించి బ్రహ్మ యిట్లనియె.
 'ఓవత్సా! నారదా! కరుణాశాలివయిన నీ ప్రశ్నము మిగుల
 బాగుగ నున్నది మఱియు, లోకములకుఁగూడ హితమై
 నది. మఱి, నే నెట్లు కరుణాశాలి నని యడిగెద వేని, చెప్పెద
 వినుము. నన్ను మఱియొకరినిగూర్చి యడుగక, కేవలము
 భగవంతునిగూర్చి యడుగు మన్నావు. భగవంతుని వీర్యమును
 నీకుఁ జెప్పుటవలన నా కమితమగు సుకృతము కలుగక
 మానదు. నాకట్టి సుకృతము ఘటించుట నికు నాయందున్న
 కరుణారసమును వెలువరింపక మానునా? నారదా! నాకుఁ
 జతుర్దశభువనాధికార మిచ్చిన పరమపురుషుఁ డొకఁ
 డుండుఁగా, నది తెలిసికొనక, నీ వొకఁడవే భూతముల
 సృజించుచున్నావని యడిగితివి. ఆ వచనము మిక్కిలి యస
 త్యముకాదు కాని, కొంచె మసత్య మగుచున్నది. నీకంటె
 బరుఁడగు వీశ్వరుం డెవఁ డని యడిగినచో, జెప్పెద
 వినుము. ఏ భగవంతుని కాంతిచేతనే సూర్యుఁడు,
 చంద్రుఁడు, నక్షత్రములు, గ్రహములు. నగ్నిహోత్రుఁడు
 మొదలగువా రందఱు ప్రకాశించుచున్నారో, యీ ప్రపంచ
 కముగూడ నా భగవంతుని కాంతిచేతనే విలసిల్లుచున్నది.
 అట్లు ప్రకాశించుచున్న విశ్వమునే నేను నిమిత్తమాత్రుండ
 నయి ప్రకాశింపఁజేయుచున్నాను. అంతియకాని, యీ
 ప్రపంచమును బ్రకాశింపఁజేయుటకు నేను సమర్థుఁడనా? కాను.
 సమస్తమునకు నా ధారుఁడయిన యీశ్వరుఁ డొకఁడున్నాఁడు.
 ఏ యీశ్వరుని మాయచే మోహితులయిన మీరందఱును

నన్ను జగదీశునిగఁ జెప్పుచున్నారో, యట్టి యీశ్వరునికి
 వందనము లాచరించెదను మతియు, భగవంతుని దృష్టి
 మార్గమున నుండుటకు సిగ్గుపడుచున్న మాయ మిమ్ము నందఱి
 నవివేకులఁగాఁ జేయుచున్నది. అందుచేత నే, మీవంటివా
 రందఱు భగవంతునిఁ దక్క, హఠియొకనికి స్వాతంత్ర్యము
 లేకపోయినను, నట్టిస్వాతంత్ర్యమును నాయం దాగోపించు
 చున్నారు. మీ యవివేకము చూచినచో, నాకు మిక్కిలి
 నవ్వు పొడముచున్నది. ఓ నారదా! ప్రకృతి, మహాత్మ్యము,
 అహంకారము మొదలగునవియు, పుణ్యపాపరూపములగు
 కర్మములు, కాలము, సత్వరజ స్తమోగుణములు, సమస్తమైన
 జీవకోటియు, నీసర్వము, వాసుదేవునికంటె వ్యతిరేక్తమయినది
 కాదు ఇది నిశ్చయమని తెలిసికొనుము. సమస్తవేదములును
 నారాయణునే ప్రతిపాదించుచుండును. సమస్తదేవతలును
 నారాయణుని శరీరమువలననుండియే పుట్టిరి. లోకము
 లన్నియు నారాయణున కధీశము లయినవి. సమస్తయజ్ఞములు
 నారాయణుని యారాధనరూపము లయినవియె. ప్రాణా
 యామాది యోగమంతయు నారాయణపరమయినదియె.
 కృచ్ఛ్రము, చాంద్రాయణము మొదలగు తపస్సుగూడ
 నారాయణుని యారాధనరూపమైనదియె. మిగుల నుత్కృష్ట
 మయిన భక్తిగూడ నారాయణుని పూజారూపమయినదే!
 సమస్తమయిన పురుషార్థములసిద్ధియు భగవదధీనములయి
 నవే! సమస్తవస్తు సాక్షాత్కారము గలవాడయి, సమస్త
 లోకములను నియమించుచున్నవాడయి, యయకూటము
 వాత నిర్మికాకుడయి, సర్వాంతర్యామి యగు భగవంతుని

క్రేగంటిచూపుచే సృజింపఁబడి ప్రేరితుండనయియున్న
 నేను భగవంతునిచే సృజింపఁబడియున్న యా ప్రపంచమునే
 తిరిగి సృజించుచున్నాను హేయగుణములు లేనట్టి భగవం
 తుఁడు సృష్టిస్థితిలయరూపమైన లీలలనిమిత్తము సత్వరజ
 స్తమముల నెడి మూఁడుగుణములు స్వీకరించె. * ఓ నారదా!
 సత్వరజస్తమోగుణములు మూఁడును మూఁడువిధములగు
 స్వభావములు గలవి అందు సత్వగుణము ప్రకాశనస్వభా
 వము గలది రజోగుణము ప్రవర్తనస్వభావము గలది తమో
 గుణము మోహనస్వభావము కలది. ఈ మూఁడుగుణములును
 శరీరేంద్రియముల నిమిత్తము స్వరూపమునలన నవ్యయఁ
 డయినను జీవ్రి నిత్యము బంధించుచుండును ఇట్లు తనకు
 శరీరభూతమగు ప్రకృతియందుండు సత్త్వాదిగుణములు
 మూఁడింటిచే నుపలక్షితుఁ డగుచున్న యా భగవంతుఁడు
 సమస్తప్రపంచమును, నన్నునుగూడ నియమించువాఁడని
 యెఱుంగుము నిఖిలప్రపంచమనకుఁ గారణభూతమయిన
 మాయకు నియామకుఁడయిన భగవంతుఁడు, తన మాయచేత
 నిఖిలప్రపంచరూపముగాఁ గాఁదలంచినవాఁడయి కర్మమునకు

* ఇందులకుఁ బ్రమాణము—‘సత్త్వం రజస్తమ ఇతి గణాః ప్రకృతి
 సమ్భవాః । నిర్ధన్వి మహాబాహూ దేహీ దేహిన మవ్యయం । తత్ర
 సత్త్వం నిర్మలత్వాత్ప్రకాశనమనామయం । సుఖసంగేన బద్ధాతి జ్ఞాన
 సంగేన చానఘ । రజోరాగాత్మకం విద్ధి తృష్ణాసంగసముద్భవం । తన్నిబ
 ధ్నాతి కాస్తేయ కర్మసజ్జేన దేహీనం । తమస్తస్త్వజ్ఞానజం విద్ధి మోహనం
 సర్వదేహీనం । ప్రమాదానస్మనిద్రాభిస్తన్నిబద్ధాతి భారత ॥’ అనెడి
 గీతాశాస్త్రము.

వశుండుకాక, యప్రయత్నముగాఁ దనయందుఁ గ్రాస్తమయి,
 మహాదాది కార్యములకఁ బరిణామసంపాదకమయిన కాల
 మును, జీవాదృష్టమును, మూలప్రకృతిపరిణామస్వభావగుణ
 మును, వీని నన్నిటినిఁ బ్రపంచసృష్టికి సహకారులనుగా స్వీక
 రించెను. ఆ కాలకర్మస్వభావముల మూఁడింటిలోను, గాలము
 వలన సత్వరజస్తమోగుణముల వ్యత్యాసము కలుగుటం
 జేసియు, బ్రకృతిపరిణామస్వభావము కలుగుటంజేసియు,
 జీవాదృష్టరూపమయిన కర్మములంజేసియు, పురుషాధిష్టిత
 మగు ప్రకృతివలన మహత్తత్త్వము జనించినది. రజస్స్వ
 గుణములచే సంవర్ధితమై వికారమును బొందుచున్న మహ
 త్తత్త్వమువలనఁ దమఃప్రధానమయిన భూతపంచకము,
 జ్ఞానేంద్రియపంచకము, కర్మేంద్రియపంచకము రూపము
 గాఁగల యహంకారము జనించినది. అట్టి యహంకారము
 వికారము నొందుచు, మూఁడువిధము లయ్యెను. ఆ
 మూఁడును ద్రవ్యశక్తియు, జ్ఞానశక్తియు, గర్మశక్తియై
 యున్నవి. ఆ మూఁడింటిలో ద్రవ్యశక్తి యనఁగాఁ బృథి
 వ్యాది పంచమహాభూతములను బుట్టింప సమర్థమయినది.
 జ్ఞానశక్తి యనఁగా, త్వక్కు, చక్షుస్సు, శ్రోత్రము, జిహ్వా,
 ఘ్రాణము అనెడి జ్ఞానేంద్రియపంచకమును గలిగింప సమర్థ
 మయినది. క్రియాశక్తి యనఁగా, వాక్కు, పాణులు, పాద
 ములు, పాయువు, ఉపస్థ అనెడి కర్మేంద్రియపంచకమును
 గలిగింప సమర్థమయినది. వీనినే చక్కఁగా వివరించి చెప్పెద
 వినుము. ద్రవ్యశక్తి యనఁబడు తామసాహంకారము
 వలనఁ బంచభూతములలో నాకాశము జనించినది, ఆయాకా

శమునుండి తన కసాధారణగుణమయిన శబ్దము జనించి,
 పరమాత్మకుఁ బ్రపంచమునకుఁ బ్రమాణభూత మగుచున్నది.
 వికారమును బొందుచున్న యాకాశమువలన స్పర్శగుణ
 ప్రధానమయిన వాయువు జనించినది. ఆ వాయువునకుఁ,
 దినకుఁ గారణమయిన యాకాశమందున్న శబ్దగుణము, స్వతః
 స్సిద్ధిమగు స్పర్శగుణము నీ రెండును గలవు. మఱియు, నా
 వాయువు దేహముం దుండుటంజేసి, వ్రాణరూపమయినఁదియి,
 యింద్రియములకు, మానసమునకు, శరీరమునకు బలమును
 గలిగించుచున్నది వికారము నొందుచున్న యా వాయువు
 వలనఁ బూర్వోక్తము లయిన కాశకర్మస్వభావముల సహా
 యముచేతఁ జేజస్సు జనించినది. ఆ తేజస్సునందుఁ దనకుఁ
 గారణభూతముగ నభోవాయువులందున్న శబ్దస్పర్శగుణంబు
 లును, దనయందే జనించిన రూపగుణము, నీ మూడుగుణం
 బులును వర్తించుచుండు. వికారము నొందుచున్న తేజస్సు
 వలన రసాస్మకమయిన జలముద్భవించినది. ఆ జలమునందుఁ
 దనకుఁ గారణమగు తేజమునందున్న శబ్దస్పర్శరూపగుణంబులే
 కాక, రసగుణ బుగూడఁ గలిగియున్నది. వికారము నొందు
 చున్న బలమువలన గంధగుణము ప్రధానముగాఁగల పుడమి
 యుద్భవించినది. భూమియందుఁ దనకుఁ గారణభూతమయిన
 జలమునందుండు శబ్దస్పర్శరూపరసములను నాల్గుగుణంబులే
 కాక, గంధగుణం బొకటి యధికముగా నుండును ఈ చెప్పి
 నవి తామసాహంకార కార్యములు. ఇంక సాత్వికాహంకార
 కార్యములు చెప్పెదను వినుము. సాత్వికాహంకారమువలనఁ
 జన్మించు డధిదైవతముగాఁ గల మనస్సు జనించెను. మఱియు,

దిశలును, వాయువును, సూర్యుఁడును, ప్రచేతనుండును, నశ్వీదేవతలును, వహ్నియు, నింద్రుఁడు, నుపేంద్రుఁడును, మిత్రుఁడును, ప్రజాపతియు ననెడి పదుగురుదేవతలచే నధిష్ఠితములగు నింద్రియములు జనించినవి. వికారము నొందుచున్న రాజసాహంకారానుగృహీత సాత్వికాహంకారము వలనఁగ ర్జ్యేంద్రియపంచకము, జ్ఞానేంద్రియపంచకము, బుద్ధి, ప్రాణములు గలిగినవి. ఆ పదియింద్రియములకు నధిదేవతల వక్కాణింతు, వినుము, శ్రవణేంద్రియమునకు దిక్కులును, త్వగింద్రియమునకు వాయువును, నయనేంద్రియమునకు సూర్యుఁడు, రసనేంద్రియమునకుఁ బ్రచేతనుండును, ఘ్రాణేంద్రియమునకు నశ్వీదేవతలును, వాగింద్రియమునకు వహ్నియు. హస్తములకు దేవేంద్రుఁడును, పాదములకు నుపేంద్రుఁడును, వాయువునకు మిత్రుఁడు, గుహ్యేంద్రియమునకుఁ బ్రజాపతియు నధిదేవతలు. ఇట్లు భూతములు, నింద్రియములు, మనస్సును, వానికి విషయములైన తన్మాత్రములు వేఱువేఱు యుండి బ్రహ్మాండశరీరమును నిర్మింప నసమర్థములయ్యె. అప్పుడు భగవంతునిశక్తిచేఁ బ్రేరితంబులగుచు, నవియన్నియు స్థూలత్వ సూక్ష్మత్వముల నంగీకరించి, కార్యకారణ భావాన్వితమయిన బ్రహ్మాండమును గల్పించె. ఆ యండము కల్పావసానమం దుదకంబున నుండఁ, గాలకర్మస్వభావంబులందగులుపడక, సనుస్తమును సభీషముగఁ జేయఁజాలు భగవంతుండు ప్రాణవంతిముగాఁ జేసెను. అంతట, నొక పురుషుం డా యండమును భేదించి బయలుపెడలెను. ఆ పురుషుఁడు చతుర్ముఖరూపమును నున్న పరమపురుషుఁడే.

అతనికి వేయితొడలు, వేయిపాదములు, వేయినేత్రములు, వేయిముఖములు, వేయిచేతులు గలవు. ఆ పురుషుని యవ యవములనే బుద్ధిమంతు లందఱు లోకములనుగాఁ గల్పించి యున్నారు ఆ పురుషుడే విరాట్టని చెప్పఁబడును. అతఁడే సమస్త యోగీశ్వరులకు సమ్మాననీయుఁ డయియున్నాఁడు. కటిప్రదేశము మొదలుకొని క్రింది యవయవములను నేడు లోకములనుగా భావించియున్నారు. కటిప్రదేశము మొదలు కొని మీఁదనున్న యవయవముల సూర్యభాగమందున్న యేడులోకములనుగా భావించియున్నారు మఱియుఁ, బ్రపంచ స్వరూపుఁ డగు భగవంతుని ముఖమునుండి బ్రహ్మకులంబు జన్మించె. అతని బాహువులనుండి త్క్షత్రకులంబు, నూరువుల వలన వైశ్యకులము, పాదములవలన శూద్రకులంబు నుద్భవించినవని చెప్పుదురు భూలోకంబును గటిపర్యంతప్రదేశము గాను, భువర్లోకంబును నాభిగాను, సువర్లోకంబును హృదయముగాను, మహర్లోకంబును వక్షఃస్థలంబుగాను, జనలోకంబును గంఠముగాను, దపోలోకమును స్తనద్వయముగాను, బ్రహ్మనివాసమయిన సత్యలోకమును శిరస్సుగాను జెప్పుదురు. మఱియుఁ, గటిప్రదేశము నతలలోకముగాను, దొడలను వితలముగాను, జానువులను సుతలంబుగాను, చిక్కలను దలాతలంబుగాను, జీలమండల మహాతలంబుగాను, బద్రాగంబుల రసాతలముగాను, బాదతలములను బాతాళముగాను భావించురు. ఇది భువనములు పదునాల్గు గలవని చెప్పినవారి మతము. ఇంక లోకంబులు మూడని చెప్పినవారి మతము వినుము. భూలోక మా పురుషుని పాదములనియు, భువర్లోకము

నాభియనియు, స్వర్లోకము మూర్ధమనియుఁ జెప్పదురు.
ఇట్లు భావించి, యా పురుషుని లోకమయునిగా నెన్నుదురు.

ఇది యైదవ యధ్యాయము.



విరాడ్విభూతివర్ణనము

అని చెప్పి బ్రహ్మ నారదునకు వెండియు నిట్లనియె.
'ఆ పురుషోత్తము ముఖంబువలన వేదవాక్కులును, వాని కధి
దైవతంబగు వహ్నియు నుదయించె. ఆ పురుషుని సప్త
ధాతువులనుండి గాయత్ర్యాదిచ్ఛందస్సులు పుట్టెను. పురో
డాశరూపమగు హవ్యమునకుఁ జర్వోదనాది రూపమగు హవ్య
కవ్యములకు, నమృతాదిరసములకు, రసాధిపతియగు వరుణు
నకు, నా పురుషుని రసనేంద్రియము స్థానమయినది. మన
వంటివారి ప్రాణాదులకును వాయువున కా మహాపురుషుని
నాసికారంధ్రములు నిలయంబులు. సమస్తవాసనలకును,
నోషధులకును, నశ్వదేవతలకును బరమపురుషుని ఘ్రాణేంద్రి
యము నివాసంబు. దేవలోక సత్యలోకములకును, సూర్యుని
కిని, సకల చక్షువులకును, నా భగవంతుని చక్షురింద్రియము
నిలయము. దిక్కులకును, గగనమునకును, శ్రుతిభూతములగు
శబ్దములకును, బరమేశ్వరుని కర్ణేంద్రియంబు జననస్థానం
బయి విలసిల్లు, శ్రేష్ఠమయిన వస్తువులకును, వర్ణనీయమగు
సౌందర్యమునకును, భగవంతుని గాత్రము స్థానభూతంబయి
యొప్పును. స్పర్శగుణమునకును, వాయువునకును, నీశ్వరుని
త్వగింద్రియము నిలయంబయి తనర్ధాతు. యజ్ఞోపకరణములకు
ముఖ్యములైన తరులతాగుల్మాదులకు సర్వేశ్వరుని రోమంబు

లాలయంబులు లోహములకు, శిలలకు, నీశ్వరునిగోళ్లు
 నిలయంబులు. మేఘజాలము లీశ్వరుని కేశంబులయి యున్నవి
 మెఱుపులు భగవంతుని శ్మశ్రువులుగా విలసిల్లు పాలనకర్త
 లైన యా లోకపాలకు లందఱికిఁ బరమేశ్వరు బాహువు
 లాలయంబులు సమస్తలోకముల క్షేమమునకు నీశ్వరుని
 విక్రమంబు లాధారంబులు. సమస్తమయిన కామములకు
 హరిచరణంబులు శరణంబులు జలంబులకును, శుక్లంబున
 కును, పర్జన్యనకును, బ్రజాపతిసృష్టికి నీశ్వరుని గుహ్యంబు
 నిలయంబయి యుండును. మఱియు, సంతానమునకును,
 కామాది పురుషార్థంబులకును, జిత్తమునకు సౌఖ్యమయి
 దోఁచు నానందములకు నచ్యుతుని యుపస్థేంద్రియమే స్థాన
 భూతంబు. యమునికిని, మిత్రునకును, మలవిసర్జనంబునకును
 నీశ్వరుని పాయువను నింద్రియము నిలయంబు. హింసకును,
 నిర్పతికిని, మృత్యువునకును నీశ్వరుని గుదస్థానంబు స్థానంబయి
 యొప్పును పరాభవమునకును, నధర్మమునకును, నజ్ఞానము
 నకును హరియొక్క పృష్ఠభాగం బాలయంబయి యుండును.
 సమస్తమయిన నదీనదములకు ననంతుని నాడీసమాహము
 నిలయంబయి యుండును కొండల కన్నింటికి నీశ్వరుని శల్యం
 బులు స్థానంబులై విలసిల్లు. ప్రధానమునకును, సముద్రముల
 కును, భూతప్రళయమునకును ముకుందుని గర్భగోళము నివా
 సంబయి తనరును. సర్వప్రాణుల మనస్తత్త్వమునకుఁ బరమ
 పురుషుని హృదయంబు నివాసమై యొప్పుచుండును. ధర్మ
 మునకును, నాకును, నీకును, సనకసనందనాది యోగులకును,
 రుద్రునకును, జ్ఞానమునకును బరమాత్ముని యాత్మ యాధార

మయి యుండును. నేను, నీవు, నీశ్వరుఁడు, మునీశ్వరులును, సురాసురులును, పర్వతములును, గజములును, బక్షులును, మృగములును, బ్రాహ్మకేడి జంతువులును, గంధర్వులును, నచ్చరలును, యక్షులును, రక్షస్సులును, భూతగణమును, నురగులును, బశువులును, బిత్తదేవతలును, సిద్ధులును, విద్యాధరులును, జారణులును, వృక్షములును, భూమియందును నాకసమందును జలములందును జరించుచున్న తక్కిన జంతువులును, సూర్యాది గ్రహములును, నక్షత్రములును, గేతుసదృశమగు నక్షత్రములును, మేఘపులును, మేఘములును, బెక్కేల? * భూత భవిష్యత్కాలములందు వర్తించు సమస్తవస్తుజాతమును భగవంతుని శరీరభూతమనియే గ్రహింపుము. ఆ పరమపురుషునికి శరీరభూతమయి యుండని స్వతంత్ర

* ఈ చెప్పటవలన శ్రు॥ పురుషఏవేదగ్ం సర్వం యద్భూతం యచ్ఛభవ్యమ్ ॥ అను శ్రుతి స్మరింపఁబడుచున్నది మఱియు, నిట సచరాచరమగు ప్రపంచమంతయు భగవంతునికి శరీరభూతమని చెప్పటచే, భేదమున్నదని గ్రహింపరాదు. ఏమనఁగా, నామరూపముల విభజింపఁదగినంత నూత్నావస్థలో నుండిన ప్రకృతియు, జీవుండును, కాలమును శరీరముగాఁగల పరమపురుషుఁడే, నామరూపముల విభజింపఁదగినంత స్థూలావస్థలో నున్న ప్రకృతియుఁ బురుషుండును కాలము శరీరముగాఁగల స్వస్వరూపమగు జగత్తుగా పరిణమించియున్నాఁడు. కావున, నేకత్వము సంభవించుచున్నది వేదాంతములందుఁగూడ నేకత్వము శ్రు॥ సర్వం ఖల్విదం బ్రహ్మ ॥ శ్రు॥ ఆయమాత్మా బ్రహ్మ ॥ శ్రు॥ తత్త్వమసి ॥ ఇత్యాది శ్రుతులచేఁ జెప్పఁబడుచున్నది.

వస్తువొక్కటియు లేదు. ఓ నారదా ! * ఈ విశ్వమంతయు
నాభికి జేనెఁడు దూరమూర్ధ్వముగా నున్న హృదయకమలము
నధిష్ఠించియున్న పరమాత్మచే వ్యాప్తమగుచున్నది
మఱియు, హృదయాంతరములందు వర్తించు పరమాత్మ,
స్వవాసస్థానమగు శరీరమును దన శాసనమున కధీనముగాఁ
జేయుచు, స్వనివాసస్థానమగు శరీరముకంటె బహిర్భాగమం
దున్న వస్తుజాతమునుగూడఁ దన ప్రశాసనాధీనముగా నెట్లు
చేయుచున్నాఁడో, యట్లే † విరాట్టని పిలువఁబడు ననిరుద్ధ
నికిఁ గార్యభూతమయిన ప్రపంచకమంతట వ్యాపించి యంత
ర్భాగమందును, బహిర్భాగమందును, వర్తిలు సర్వముచు దన
శాసనమున కధీనముగాఁ జేసికొనుచున్నాఁడు ఇట్లు భగవం
తుఁడు శీవాంతరాత్మయై వర్తిలుచున్నను, భౌక్తయు మోక్ష
ప్రదుండునుగూడ నగుచున్నాఁడు ఇది యెట్లొ చెప్పెద విను
‡ ఆ భగవంతుండు కర్మఫలసంబంధము లేనివాఁడు, కావున,
మోక్షప్రదుఁడగుచున్నాఁడు. సమస్తచేతనాచేతనాత్మకమగు
ప్రపంచమునందు లోపలను, వెలుపలను వ్యాపించి, సర్వ
మును దనయాజ్ఞకు లోబఱుచుకొనుచున్న పరమాత్మ

* ఈ చెప్పటచే శ్రు॥ “అథోనిష్ఠ్యై వితస్త్వాంతే నాభ్యాముపరి
తిష్ఠతి॥” శ్రు॥ “హృదయం తద్విజానీయా ద్విశ్వస్థాయతనం మహత్”
అనెడి శ్రుతులు స్మరింపఁబడుచున్నవి

† ఈ చెప్పటచే శ్రు॥ ‘స్వభూమిం విశ్వతోవృత్వా’ అనెడి
శ్రుత్యర్థము సంగ్రహింపఁబడియె

‡ ఇందువలన శ్రు॥ “ఉతామృతత్వశ్చ” అను శ్రుత్యర్థము
సంగృహీతమగుచున్నది

(మోక్షప్రదత్వరూపమగు) మహిమ హద్దు లేనిది. ఓ నారదా!
 * సమస్తప్రపంచరూపముగా నున్నను, బ్రపంచగతమగు
 దోషము లతనికి సంభవింపక పోవుటయు, మోక్షప్రదాత
 యగుటయు నెట్లని శంకింపం బనిలేదు. ఆ రెండును దుర్ల
 భములయినను, భగవంతుఁడు తన మహిమచేఁ గలుగునట్లు
 చేసికొనుచున్నాఁడు. మఱియు, భూమి మొదలగు లోకము
 లంశభూతములుగాఁ గల భగవంతుని కంశభూతములయిన
 భూలోకాదులందు దేవాది చతుర్విధభూతములు గలవని
 చెప్పుదురు. ఇట్లు చెప్పినంతమాత్రమున బద్ధజీవులకును ముక్త
 జీవులకును గలుగు ప్రాప్త్యానములకు సాంకర్యము వచ్చునని
 తలపోయవలదు. † ఆ భగవంతుఁడు మరణాది వికారములు
 లేకపోవుటయు, మరణాదులవలని భయము లేకపోవుటయు,
 నిష్ఠము ప్రాప్తించుటయు, నను మూఁడువిధములగు నక్షయ
 సుఖమును, బ్రకృతిమండలమునకు వెలుపటనుంచుచున్నాఁడు.

* ఇందువలన శ్రు॥ “ఏతావానస్యమహిమా” అనెడి శ్రుత్యర్థము
 స్మరింపఁబడుచున్నది.

† ఇందులకు మూలము “అమృతం క్షేమమభయం త్రిమూర్తాధాయ
 మూర్ధని” ఇందు అమృత మనుటకు, మరణాదివికారములు లేకపోవుట యని
 యర్థము కాన, విరజవిమృత్యు శబ్దార్థములు చెప్పఁబడినవి. క్షేమ మనుటకు
 నిష్ఠప్రాప్తి యని యర్థము కావున, సత్యకామ, సత్యసంకల్ప శబ్దార్థములు
 గ్రహింపఁబడినవి అభయ మనుటకు మరణాదులవలనఁ గలుగు భయము
 లేకపోవుట యని యర్థము. కావున, నపహతపాప విశోకశబ్దార్థములు
 సంగృహీతమయ్యె. ఈ మూఁడింటిచేతను నపహతపాపత్వాదికమగు
 శుభావకము నావిర్భావము సంగృహీతమయ్యె

ఈ ప్రకారముగా నుపరిభాగము దుంచిన త్రివిధముగు
 నైశ్వర్యము ముక్తులకు లభించునేకాని, బద్ధులకు లభిం
 పదు. మఱి, బద్ధజీవులకంటె ముక్తజీవులెక్కుడు సంఖ్యగల
 వారు. వారి ప్రాప్యస్థానములును బెక్కులు కలవు. ఈ ముక్త
 జీవులును, దత్ప్రాప్యస్థానములును భగవద్విభూతులనియే
 యెఱుంగుము అట్లే తక్కువసంఖ్యగల బద్ధజీవులును, దత్ప్రా
 ప్యస్థానములునుగూడ భగవద్విభూతులనియే తలపోయుము.
 భగవంతుని నాల్గంశముల విభూతిలోను నేకాంశము ప్రకృతి
 మండలమున కంతర్గతమై యున్నది. తక్కిన మూడంశముల
 విభూతియుఁ బ్రకృతిమండలముకంటె మీఁదుగా నున్నది.
 * ప్రకృతిమండలమున కంతర్గతమైన యేకపాద్విభూతియే
 సమస్తప్రపంచ మైనది. ఇదియే యహంకార మమకార
 ములు గలవాఁడై వర్ణాశ్రమధర్మములతోఁ గూడికొని కర్తా
 ధీనుఁడయియున్న బద్ధజీవునికిఁ బ్రాప్యస్థానము. ప్రకృతిమండ
 లముకంటె సూర్యమందున్న భగవంతుని త్రిపాద్విభూతిని
 జన్మాదిరహితులగు ముక్తజీవులు పొందుదురు. ఓ నారదా!
 భగవంతుని యపారమహిమను నీకుఁ దెలియఁజేసితిని. ఇంక
 బద్ధజీవులు భగవంతుని లీలావిభూతినిఁ జెందుటకును, ముక్త
 జీవులు భగవంతుని త్రిపాద్విభూతిని జెందుటకును మార్గ
 ములు కలవు. వానిని జెప్పెద, విను. ధూమాదిమార్గ

* ఈ ప్రపంచమంతయు భగవంతుని యేకాంశమం దున్నది యని
 చెప్పుటకుఁ బ్రమాణము 'ఏకాంశేన స్థితో జగత్' అనియు "యస్యాయు
 తాయుతశ్చైక కలాంశకాంశే విశ్వం విచిత్రచిదచిత్ప్రవిభాగవృత్తమ్"
 అనియు నెఱుంగునది

మనియు, నర్చాదిమార్గమనియు రెండుమార్గములు గలవని యిదివఱకే చెప్పియున్నాను. అందు ధూమాదిమార్గము భోగలక్షణమయినది. అర్చిరాదిమార్గము వైరాగ్యలక్షణమయినది. జీవుఁడే రెండింటినిగూడ నాశ్రమించి యుండును. మఱియు, నీ మార్గములలో ధూమాదిమార్గమును బొందుట కుపాయము కర్మరూపమగు నవిద్యయే. అర్చిరాదిమార్గమును బొందుట కుపాయము భగవదుపాసనారూపమగు విద్యయే. జీవుఁడే విద్యావిద్యలను నుపాయముల రెండింటిని నాశ్రమించి యుండు. ఇఁక భగవంతుఁడు ప్రపంచమునకు విలక్షణుఁడై యుండుటను, నతఁడు ప్రపంచరూపముగాఁ బరిణమించుచున్నను దద్గతదోషములను బొరయనివాఁడై యుండుటను దెల్పెద విను. * విరాట్టని పిలువఁబడుచు నండకారణభూతుఁ

* ఇందులకు శ్రు॥ “తస్మాద్విరా డజాయత” యనెడి శ్రుతి. “తస్మాత్ = పరమప్రస్తుతకారణపురుషునివలన, విరాట్ = అనిరుద్ధుఁడు, అజాయత = అవతరించెను ” మఱియు, నా యనిరుద్ధునివలన బ్రహ్మాండ శరీరకుండయిన పురుషుఁ డవతరించెను ఆ వైరాజపురుషుఁడే భూమిని బళ్చాద్భాగమందును, సగ్రభాగమందును, నూర్ధ్వాధోభాగములందును, నంతర్బహిర్భాగంబులందును వ్యాపించి, తద్విలక్షణుండయి వఱలుచున్నాఁడు మఱియు నిట గ్రహింపవలసిన యంశము మఱియొకటి గలదు. ప్రకృతి, కారణావస్థయందు నామరూపముల విభజింపఁ దగినంత నూత్నావస్థగలదై యుండును అదియే కార్యావస్థయందు నామరూపముల విభజింపఁ దగినంత స్థూలావస్థగలదై యుండును ఇట్లు నామరూప విభాగానర్హ నూత్నప్రకృతియుఁ, బురుషుండును, శరీరముగాఁగల భగవంతుఁడు జగమున కుపాదానకారణ మగుచున్నాఁడు. ఇట్లు ప్రకృతి పురుషవిశిష్టుండగు పరమాత్మయే రూపముగాఁ గల యుపాదానకారణము

డగు ననిరుద్ధుండు స్వశరీరభూతమగు నుపాదానకారణమువలననే యండమును సృజించి, తానును దేవాది వ్యష్టి

మూడవస్థలు కలదగుచున్నది. ప్రకృతియనియు, బురుషుడనియు, నీశ్వరుండనియు, మూడువిధములుగా విభజింపవచ్చును ఈ మూడును మూడవస్థలుగఁగి అందుఁ బ్రకృతి స్వరూపపరిణామ మను నవస్థను జేందియుండును పురుషుండు స్వభావము మాటుట (అనఁగా, మఱియొక స్వభావము గలిగియుండుట) యను నవస్థ నాశ్రయించియుండును. ఈశ్వరుండు కార్యావస్థయందున్న చేతనాచేతనములకు నియామకుడగుట యను నవస్థగలవాఁడు ఇట్టి మూడును సంకీర్ణములు కాకుండ నిర్ణీతము లయియున్నవి మఱియు 'తెల్లనితంతువులతో' నేసిన వస్త్రము తెల్లగాను, నల్లనితంతువులతో నేసిన వస్త్రము నల్లగాను బరఁగుచుండును తంతువు లందున్న శ్వేతత్వ నీలత్వము లాయా వస్త్రములందు మాత్రమే యుండును గాని, యితరస్థలములం దుండవు అట్లే ప్రకృతిపురుషులందుండు స్వరూప పరిణామ స్వభావపరిణామము లా ప్రకృతిపురుషులందే యుండును గాని, మఱియొకస్థలమం దుండలేవు కావున, భగవంతుఁడు సర్వదా ప్రకృతి పురుషసంబంధము గలిగియున్నను, బ్రకృతియందున్న స్వరూపపరిణా మాదులగు దోషములనుగాని, పురుషునందున్న యజ్ఞత్వాది దోషములను గాని, పొందఁడు

(ఇది మతాంతరము ననుసరించి వ్రాయఁబడినది) ఈ బ్రహ్మాండ మంతయు నతని జేనలో నిమిడియుండును భూత భవిష్యద్వర్తమానరూప మగు లోకమంతయు నతనిలో నుండుదాని నెవ్వరును దెలిసికొనలేరు నూర్యుఁడు తన మండలమందుండియే సమస్తమును బ్రకాశింపఁజేయు చున్నట్లు, పరమపురుషుండు విలసిల్లుచు బహిరంగముల నంతరంగములను బ్రకాశింపఁజేయును ఆ పురుషుఁడు నశ్వరములయిన పరలోకసుఖముల నీ లోకసుఖముల నతిక్రమించి, నిత్యసుఖదూపుడయియున్నాఁడు అందుచేత నతఁడు మోక్షము నిచ్చుటకును, నభయప్రదానము చేయుటకును,

ప్రపంచరూపుడై యున్నాఁడో, యా యండమందు
మాత్రమే పరిచ్ఛిన్నుండు గాక, యాశ్రయభూతమగు

సమర్థుండయి యున్నాఁడు. ఓ నారదా! ఆ పురుషుని మహిమ యింతంత
యని చెప్పుటకు వలనుపడదు. అతని మహిమకు హద్దులేదని నమ్ముము. అతని
పాదముల నాల్గింటిలో నీ భూమియు సమస్తభూతములు నిమిడియున్నవి.
ఆ విరాట్పురుషుఁడు మూఁడుమూర్ధములచేత మోక్షము, ఇష్టవస్తుప్రాప్తియు,
ననిష్టనివృత్తియు నను నీ మూఁడింటిని ధరించుచున్నాఁడు. ఓ నారదా!
మఱికొందఱు మహాత్ము లీ యంశమును గుఱించి మఱియొకరీతిగాఁ జెప్పు
చున్నారు చెప్పెదను వినుము. భగవంతుఁడగు విరాట్పురుషుని యొక
పాదము ప్రపంచకము, భూతములు నయ్యెను తక్కిన మూఁడుపాదములు
నిత్యసుఖము నిచ్చునట్టి యూర్ధ్వలోకము లాయెను. ఈ మూఁడులోకముల
యందును నశ్వశమగు సుఖమేకాని నిత్యసుఖము లేదు. మూఁడులోకములకు
మూర్ధమువలె నొప్పుచున్నది మహర్లోకము. ఆ లోకము మొదలుకొని తక్కిన
మూఁడులోకములయందు (అనఁగా మహర్లోక జనలోక సత్యలోకముల
యందు) ఆమృతము, తేమము, అభయము క్రమముగా నుంపఁబడినవి.
బ్రహ్మచర్యాశ్రమము, వానప్రస్థాశ్రమము, సన్న్యాసాశ్రమము, నీ
మూఁడును భగవంతుని పాదరూపములయిన మూఁడులోకములకు బహి
రంగముగా నుండును. అందుచేత, నా యా యాశ్రమములకుఁ దగిన ఫల
ములుగూడ ముక్తిసాధకములె కాని, లోకత్రయాంతర్గతములయి యుండ
మిచే, నా యా యాశ్రమవాసులకన్న నితరుల కనుభవింప వలనుపడదు.
భగవంతుని నాల్గవపాదము గృహస్థాశ్రమరూపమని చెప్పవచ్చును.
గృహస్థాశ్రమమందున్నవా రాచరించుచున్న యజ్ఞాదిరూపమయిన ఫలము
కావ్యమయియుండును. కనుక, నది మూఁడులోకముల కంతర్గతమయియే
యుండును ఇయ్యది యెప్పుడు ముక్తిసాధకము కానేరదు. ఇట్లు భగవం
తుఁడగు విరాట్పురుషుని చతుష్పాదరూపమయిన యాశ్రమములో గృహ
స్థాశ్రమము తక్కుఁ దక్కిన మూఁడును ముక్తిసాధకము అగుచున్నవి.

ఘటాది పదార్థములనుండి సూర్యుండు కిరణములచే నతిక్రమించి బహిర్భాగమందుఁగూడ వ్యాపించియున్నట్లు వ్యాపించియున్నాఁడు. భగవంతుఁ డిట్లు బ్రహ్మాండము నతిక్రమించియున్నాఁడు. కావున, దానికంటె విలక్షణుఁడనియు, శరీరభూత చేతనాచేతనములందున్న దోషములఁ బొరయుఁడనియుఁ దెలిసికొనుము. ఓయీ! సమస్త మా పురుషస్వరూపమే యయినచో యాగములును, వానికి సాధనములయిన వస్తువులును, నా పురుషునికంటె వేఱుకావు గనుక, యాగాదులచే నాతని నారాధించుట యెట్లు తటస్థమగు? నని యడిగినచోఁ జెప్పెదను వినుము నే నా యనంతశక్తియగు

నాల్గవపాదమయిన గృహస్థాశ్రమము ముక్తిసాధకము కానేరకయున్నది. భగవంతుండు కామనచేతఁ జేయఁబడు యాగాదికర్మములకును, గోర్కిలేకుండఁ జేయఁబడు భగవదుపాసన మొదలగువానికి నాధారభూతుఁడయి యున్నాఁడు ఆ కారణముచే నాదిపురుషుఁడు రెండుమార్గముల నేర్పఱిచె. అందులో నొకటి ఫలకాములచేఁ బొందఁదగినది రెండవది నిష్కాములచేఁ బొందఁదగినది. కావున, విరాట్టు కర్మజ్ఞానముల రెండిటికి నాధారుఁడయి యున్నాఁడని తెలిసికొనుము ఓ నారదా! విరాట్టున కంతర్వర్తియయిన ఫలములను జెప్పియున్నాను విరాట్టుకంటె నీశ్వరుఁడు మఱియొకఁ డున్నాఁడు ఆ సమాచారము తెలిపెదను వినుము పృథివ్యాధి పంచభూతములచేతను, చక్షురాదులయిన యింద్రియములచేతను, సత్వాదిగుణములచేతను గల్పితమయి, వేయిమంది నూర్యులతో సమానమయిన కాంతిగల యండము ప్రపంచస్వరూపుఁడయిన యా యీశ్వరునివలనఁ గలిగినది ఆ యండమున విరాట్టు జనించి యందుండి యతిక్రమించి నాఁడు ఈశ్వరునివలన నండము జనించినదనియు, నా యండమువలన విరాట్టు నిర్గమించెననియు గ్రహింపుము

నీశ్వరుని నాభికమలమునుండి యుదయించి, యా పురుషునిఁ
 గూర్చి యాగముచేయ దలంచుకొంటిని. కాని, భగవంతుని
 యవయవములు తప్ప, యాగోపకరణములయిన పదార్థము
 లలో నొకటియైన లభించినదికాదు. అంతట, నేను గొంచెము
 యోజించి యా భగవంతుని రూపమును మనస్సులో నిల్పి
 కొని యజ్ఞమునకుఁ దగినపశువులను, చండ్ర, మోదుగు
 మొదలగు వృక్షజాతులను, యాగభూమిని, యాగమునకుఁ
 దగిన వసంతాది కాలములను, పురోడాశము మొదలగు వస్తు
 వులను, అందుల కుపయోగించు ప్రీహి, యవ, గోధూమాదు
 లగు నోషధులను, ఘృతము మొదలగువానిని, సోమరసము
 మొదలగువానిని, సువర్ణము మొదలగు లోహములను, కపా
 లాదులను, జలమును, యజుస్సామాదిఋక్కులను, చతుర్వోత్ర
 శబ్దములఁ జెప్పఁబడు మంత్రములచేఁ బ్రకాశితమగు కర్మము,
 జ్యోతిష్టోమాది నామములను, మంత్రములను, దక్షిణలను,
 వ్రతములను, దేవతానుక్రమమును, ప్రయోగవిధులను,
 దంత్రములను, స్వర్గాది ఫలములను, మంత్రార్థప్రకారముగా
 హవ్యాదుల వినియోగములను, బ్రాయశ్చిత్తములను, దేవ
 తలంగూర్చి కర్మసమర్పణమును, నీ మొదలగు యాగాంగ
 ములనెల్ల భగవంతుని యవయవములచేతనే కల్పించితిని.
 ఓ నారదా! యిట్లు నేను భగవంతుని యవయవములచేతనే
 సమస్తమయిన యాగసాధనములను సంపాదించి, యీశ్వర
 ప్రీతిగా యాగమును జేసినాఁడను. తరువాత, నీ సోదరులయిన
 మరీచ్యాదులు నాచేసిన యాగమును జూచి మిగుల భక్తి
 సయ్యతులయి, స్వతస్సిద్ధముగాఁ దా నవ్యక్తుఁడయినను,

నింద్రాదిరూపముగా వ్యక్తుడయిన పరమపురుషుని దేశించి
యజ్ఞముల నాచరించిరి అదిచూచి మనువులు, దేవదానవులు,
రాజులు, మునీశ్వరులు మొదలగువా రందఱు తమ కవ
సరము వచ్చినప్పుడు నిశ్చలమయిన నియమములతో విష్ణు
ప్రీతిగా యాగముల నాచరించిరి. ఇట్లే పెక్కండ్రు విష్ణు
ప్రీతిగా యజ్ఞములఁ జేయుచున్నారు ప్రాకృతగుణరహితుఁ
డగు పరమాత్మ తనయందు సూక్ష్మరూపముగా నిమిడి
యున్న భగములను సృజించుకొఱకు మాయాగుణములయిన
సత్త్వరజస్తమోగుణముల నాశ్రయించి, సృష్టియందు నన్ను
నియోగింప, నే నా యీశ్వరుని యనుమతిప్రకారమున
లోకముల సృజించుచున్నాను. ఆ శంకరుఁ డాపురుషుని యను
మతి చొప్పుననే లోకముల నెల్ల సంచరించుచున్నాఁడు ఆ
భగవంతుఁడే పురుషరూపముతో లోకములను బాలించు
చున్నాఁడు. ఇట్లతఁడు సృష్టిస్థితిలయములఁ జేయ సామర్థ్యము
గలిగి వర్తించుచున్నాఁడు. చేతనాచేతనరూపమయిన ప్రపం
చమునందు నా భగవంతునికంటె నతిరిక్తమయినదికాని,
యధికమయినదికాని, సమమయినదికాని వస్తువు లేదుసుమీ!
ఇదియంతయు నిశ్చయమని తలపోయుము నా బాక్య మెంత
మాత్రము నసత్యము కానేరదు. భగవంతుని గుణవర్ణనా
మహిమచేత నానోటివెంబడినుండి బయలు వెడలిన వాక్యము
లన్నియు సత్యము లని తలపోయుము. నా యింద్రియము
లెప్పుడును చెడ్డతోవయందుఁ బ్రవేశింపనేరవు. నేను వేద
మయుండను, తపోమయుండను, నవబ్రహ్మలచేతను నమస్క
రింపఁ బడుచున్నాను. భగవదనుగ్రహమువలన జ్ఞానసంప

దను బొందితిని. అట్టి నేను, నిర్విఘ్నమయిన యోగము నవలంబించియు నెవఁడు స్వమాయావిభవమును బొందియున్నాఁడో, యా భగవంతుఁడు స్వరూపగుణములఁబట్టి యిట్టివాఁడని నిశ్చయింపలేకున్నాను. తక్కినజీవు లెట్లు తెలిసికొఁగలరు? సంసారమునుండి మఱలుచు, దన్ను శరణుజొచ్చినవారికి శుభములను గలిగించుచు, సంసారదుఃఖములను నశింపఁ జేయఁజాలు నా పరమపురుషుని పాదపద్మములకు నమస్కారము లొనర్చుచున్నాను. ఆకాశము తాను దనయంతము నెట్లు పొందలేదో, యట్లే తనమాయ నతఁడెఱుఁగఁజాలఁడు. భగవంతుని యథార్థస్థితిని నే నెఱుఁగను, మీ రెఱుఁగరు, ఈశ్వరుఁడెఱుఁగఁడు. ఇట్లుండ, నా భగవంతుని మాయచే మోహితులై, యచేతనమగు శరీరమును నాత్మగా భావించు దేవత లా భగవంతుని తత్త్వ మెట్లెఱుఁగుదురు? ఆ పరమపురుషుఁడు పెక్కులవతారములఁ దాల్చియున్నాఁడు. దివ్యచేష్టితముల నెన్నియో చేసియున్నాఁడు. అట్టి చేష్టితములను మన మందఱము తఱచుగా గానము చేయుచున్నాము. కాని, యతని యాథార్థ్యము నెఱుఁగఁజాలము. అట్టి మహామహిముఁడగు నా భగవంతుని కనేక నమస్కారముల నాచరించుచున్నాను. కర్మాధీనమగు జగంబునకుఁ గారణభూతుఁడగు పరమపురుషుఁడు తానే కర్తయయి, ప్రతికల్పమందును నాధారభూతుఁడగు తనయందు సాధనభూతుఁడయి తనచేత నుపాదానకారణమైన తన్నును సృజించుచున్నాఁడు. ఓయీ! జగద్వ్యాపారము ~~భగవంతునికి~~ కర్మాధీనమయినదా? లేక లీలార్థమా? యని

యడిగినఁ జెప్పెద విను, అతఁడు పుణ్యపాపకర్మములు లేని
వాఁడు, కావున, భగవంతుని జగద్వ్యాపారము జీవుని వ్యాపా
రమువలెఁ గర్మాధీనము కాదు అతఁడు కేవలము జ్ఞాన
మయుఁడు అతఁడు స్వయంప్రకాశుఁడు అతఁడు జీవునివలె
నాధారము నపేక్షించియుండఁడు అతఁడు స్వరూపమువలనను,
ధర్మమువలనను నిర్వికారుఁడు, అతఁడు పరిపూర్ణమయిన
సమస్తకామములును గలవాఁడు అతఁడు ప్రాకృతగుణములు
లేనివాఁడు అతఁడు తత్పత్తివినాశములు లేనివాఁడు, అతఁడు
నిత్యుఁడు, అతనితో సమానమైనదిగాని, యతనికంటె నధిక
మయినదిగాని వస్తువులేదు, అట్టి భగవంతుని శాంతాత్మ
కును, జితేంద్రియులు నగు ఋషులు సదూహలచేఁ దెలిసి
కొనుచున్నాడు, కాని, దుష్టులు తమకు తర్కములచేఁ దెలిసికో
లేరు, విరాట్పురుషుఁడు భగవంతుని మొదటి యవతారము,
కాలమును బ్రకృతిగతమయిన పరిణామస్వభావమును, జేతనా
చేతనములును, మనస్సును, స్థూలసూక్ష్మరూపమగు ద్రవ్య
మును, బృథివ్యాది వికారములును, సత్త్వాది గుణములును,
జ్ఞానకర్మాత్మకములయిన యింద్రియములును, నంతరిక్ష
మును, స్వర్గమును, స్థావరములును, జంగమములును,
నేనును, రుద్రుండును * యజ్ఞస్వరూపుఁడగు విష్ణువును,

* ఇట విష్ణువు విభూతుల మధ్యమందుఁ బరిగణింపఁబడినను,
నతఁడు విభూతికాఁడని తెలియవలయును మఱి యెందుల కట్లు చెప్పఁ
బడిన దనఁగాఁ, బాలనవ్యాపారమున కధికారియయిన విష్ణువతారమం
దుండు పాలనానుగుణనామర్థ్య మేదికలదో, యా సామర్థ్యమునకు విభూ
తిత్వము గలిగించుటకని తెలియనది మరియు “సర్వేశబ్ద స్వస్థి

దక్షాది ప్రజాపతులును, భవాదృశులగు మునులును,
నింద్రాదులును, పక్షిశ్రేణులును, బాతాశలోకాధిపతులగు
వాసుకిప్రభృతులును, భూలోకాధిపతులగు రాజులును,
గంధర్వపతులును, యక్షేశులును, విద్యాధరనాథులును,
చారణశ్రేణులును, రక్షోధిపతులును, నురగనాయకులును,
గజనాథులును, ఋషివర్యులును, బిత్తపాతురును, దైత్య
శులును, సిద్ధేశ్వరులును, దానవప్రభువులును, బ్రేతనాయ
కులును, బిశాచాధిపతులును, భూతేశులును, జలచరపతు
లును, మృగశ్రేణములును, బశుశ్రేణములును, నీయం
దఱు భగవంతుని విభూతు లని తెలిసికొనుము. ఇంతేకాక,
లోకమందు నేది యైశ్వర్యవంతమో, యేది తేజస్సుకలదో,
యేది యుత్సాహముకలదో, యేది వేగముకలదో, యేది
ధైర్యముకలదో, యేది ధారణాసామర్థ్యముకలదో, యేది
యోర్పుకలదో, యా వస్తుసముదాయమంతయు భగవ
ద్విభూతి యని యెఱుంగుము. మఱియు శోభయు, లజ్జయు,
నియామ్యవర్గమును, బుద్ధియు క్తములగు వస్తువులును, నద్భుత

న్నేవ పర్యవస్యంతి” అనగా, నన్నిశబ్దములు తనయందే పర్యవసానము
నొందునని యర్థము ఎట్లనఁగాఁ, బక్షివృక్షాది శబ్దము లా యా శరీరములను
బ్రతిపాదించుచు నా యా పక్షివృక్షాదుల కంతరాత్మయైయున్న భగవం
తునియందుఁ బర్యవసితము లగును. ఈ చెప్పినప్రకారము పక్షివృక్షాది
శబ్దములచే సామానాధికరణ్యము నాశ్రయించి భగవంతుని, భగవచ్ఛబ్ద
ముచేఁ బశ్చాదులను జెప్పవచ్చును. కాని, విష్ణ్వవతారగత పాలనాను
గూఢసామర్థ్యమునకును, విష్ణువునకు నభేదబుద్ధిచేఁ దాదృశసామర్థ్యమును
పఠించుటకు మూఱుగా విష్ణువునే పఠించియున్నాఁడు.

మచువులును, నింద్రదాని దేవతలును, రాజులును, జగ
త్పాలనమందు నియమింపఁబడిరి. అధర్మమును రుద్రుండును,
గోపాధీశములయిన సర్పములును, రాక్షసాదులును, సహా
రము విషయమై నియమింపఁబడిరి సర్వాత్మకుండయిన
యీశ్వరుం డిట్లుప్రపంచమునకు పృష్టిస్థితిలయముల నొందింప
హేతుబూతుఁడయియుండును. కావున, సమ్యహాత్ముని లీలావ
తార కర్మంబు లనంతంబులు. భూమియందున్న పరాశ్రమ
నయినను లెక్క పెట్టవచ్చునుగాని, యాపరమేశ్వరుని దివ్య
చేష్టితంబులు గణింప నెవ్వరికిఁ దరముకాదు. అయినను, నాకుఁ
దెలిసినంతవఱకు నీకు సంగ్రహించి చెప్పితిని సవిస్తరంబుగాఁ
జెప్పుటకు నాకే తరముకాదనగాఁ, దక్కినవారిసంగతి చెప్ప
నేల? పూర్వము త్రివిక్రమావతారము దాల్చిన భగవం
తుని యప్రతిహతమయిన పాదపేగముచే నధికముగాఁ
గంపించుచు, స్వనివాసములనుండి జాతీపడుచున్న ప్రాణులను
జూచి సత్యలోకవాసులందఱు భయమున స్తంభించిరి అట్టి
మహాపురుషుని దివ్యకర్మములను వీర్యము నెవ్వరు గణింపఁ
గలరు? మఱియు నా వాసుదేవుని మాయాబలము నే నెఱుం
గను ని భ్రాతలగు సనకాది మునీశ్వరు లయిన నెఱుంగకు,
మామాటకేమి? అటుండనిమ్ము. ఆ వాసుదేవుని యపరావ
తారమయిన శేషుఁడు సహస్రముఖములుగలవాఁ జయినను,
సమ్యహాత్ముని గుణగణముల గానముచేయుచు నిప్పటికిని
లెక్కింప లేకున్నాఁడు. తక్కినవారి సంగతి చెప్పనేల?
ఓయీ! భగవంతుని మాయాబలమును మీరే దాఁట
లేనిచో, నింక దాని నతిక్రమించువా రెవ్వరు? అని యడి

గెదవెని చెప్పెదను, వినుము, సమస్తమును విడిచిపెట్టి నిష్క-
 పటమగు భక్తితో సేవించుచున్నవారిని భగవంతుఁడు కరు-
 ణింపఁగలఁడు, అట్లు భగవంతునిదయకుఁ బాత్రులైనవారలు
 సంసారములోఁబడి కాలమంతయు వ్యర్థముగాఁ గడపక,
 శునక సృగాలములు భక్షింపఁదగిన యీ తుచ్ఛశరీరము
 లందు నహంకార మనుకారములను విడిచి, యీ భగవంతుని
 మాయ నతిక్రమించి యతని దెలిసికొనఁగలకు అట్టి మహాను-
 భావులు లండలు గలరు వారిని బేర్కొందు వినుము, ఓ
 నారదా! భగవంతుని నెఱిగి యతని మాయను నేను దరిం-
 పతి, కేవలము భక్తియోగముల నవలంబించియున్న సన-
 కాదు లండలు భగవంతు నెఱుంగుదురు మఱియు భగవ-
 న్నాయను శంకరుఁడగుఁడఁ దరించెను, దైత్యకులమున కధి-
 పతియగు ప్రహ్లాదుఁడను, స్వాయంభువమనువును, నతనిభార్య-
 యగు శతరూపయు, నతనిపుత్రులగు ప్రియవ్రతుఁడు మొద-
 లగువారును, నతని దుహితలగు దేవహూతి మొదలగు
 వారును, నాపరమపురుషునిఁ దెలిసికొని మాయను దరించిరి,
 మఱియుఁ బ్రాచీనబర్హి యను రాజేంద్రుఁడును, ఋభుమహ-
 ర్షియు, నుత్తానపాదుని కుమారుండయిన ధ్రువుఁడును,
 ఇక్ష్వాకు, దిలీప, భీష్మ, యయాతి, ముచికుంద, రంతిదేవ,
 శ్రుతదేవ, విభీషణ, విదుర, దేవల, జనక, హనుమదాది
 మహాత్ములును, గయిఁడా, నహుషుఁడు మొదలగువారును,
 సౌబరియు, నుదంకుండును, శిబియు, బిష్పలాదుండును, బరా-
 శరుండును, భూరిషేణుండును, నుపేంద్రదత్త, పార్థ, శ్రుత-
 దేవాదులును, నీ భగవంతుని యందలి భక్తివిశేషముచే

విష్ణునిఁ దెలిసికొని యతని మాయను దరించెదరు. మఱి యొకటి చెప్పెను విచుము స్త్రీలు, శూద్రులు, శబరులు, మేచ్చులు మొదలగు పాపజీవులే నారాయణుని పదపద్మముల నాధారముగ నమ్మి నిరంతరము సేవింపి యాని దయకుఁ బాత్రులై భగవంతునిఁ దెలిసికొని, యతనిమాయను దరించు చున్నప్పుడు, ధారణాయోగమునందుఁ బ్రవీణులయిన మహాత్ము లా భగవంతుని మాయను దరింతురని వేఱ చెప్ప వలయునా! ఓయీ! మీవంటివా రందఱుఁ దెలిసికొనెడి భగవంతుని స్వరూప మెట్టిది? అని యడిగెదవేని, చెప్పెద విచుము ఆ భగవంతుని స్వరూపము శోకరహితమయినది. అది నిత్యానందసుఖము కలిగింపునది. అదియే బ్రహ్మమని చెప్పఁబడుచున్నది మాయాకార్యము లాస్వరూపము నెంత మాత్రము స్పృశింపలేవు. సాధ్యసాధనాదులతోఁ గూడిన క్రియాకలాపమును బ్రతిపాదించు వేదపూర్వభాగ మాతని స్వరూపమును బోధింపఁజాలదు. కాని, యుపనిషద్వాక్యములు బోధించుకేమో! అదియే పరమాత్మ తత్త్వమనఁబడు. అది కర్మాధీన మెప్పుడును గాదు అది ప్రకృతిపురుషులకంటె భిన్నమయినది. అది యేకరూపమయినది. చిదచిత్తుల కంత ర్యామియై యున్నను, నాయా వస్తువులందుండు దోషములు దానికిఁ గలుగవు. అది కేవలము జ్ఞానమయ మగుటచే, నొక ప్పుడును జడత్వము నొందదు. అది సంసారము నివర్తించు టకుఁ దగినది. అది యెల్లప్పుడు నశనాదులగు నూర్ములు లేనిది. కావుననే, తదుపాసకులకుఁగూడ శాంతిని గలిగించును, యతీశ్వరులు జీవసహచరమైన మానసమును జక్కఁగ నియ

మించి, యట్టిభగవంతుని స్వరూపమందుఁ జేర్చి, సమస్త సంశయములను శాసి, వర్షప్రదుఁడయిన యింద్రుఁడు కూపమును ద్రవ్య సాధనమును విడుచునట్లు, స్వర్గాదిఫలముల సాధించు కర్మమును బరిత్యజింతురు. ఓయీ! స్వర్గాదిఫలములకు సాధనమగు కర్మమును విడిచినచో, స్వర్గాదులఁ గోరుచున్నవారు తమకోర్కుల నెఱవేర్చుకొనుటెట్లు? అనినఁ జెప్పెదను విను. భగవంతుఁడు సర్వాంతర్యామియై యుండును గాన, బ్రాహ్మణాది వర్ణములకును, బ్రహ్మచర్యాద్యాశ్రమంబులకును, నుచితమగు కర్మములకు ఫలరూపములయిన స్వర్గాదుల నిచ్చునట్టివాఁడు నా భగవంతుఁడే కావున, స్వర్గాదుల నపేక్షించువారయినను, దప్పక యా భగవంతునే యారాధింపవలసియున్నది ఓయీ! భగవంతుఁడు సర్వాంతర్యామి యయినచో, నతనికిఁ జేతనాచేతనగత దోషములు గలుగవా యన, వలనుపడదు. భగవంతుఁడు కర్మాధీనమగు నుత్పత్తి వినాశాదులు లేనివాఁడు. కావున, స్వదేహమునకుఁ గారణములగు భూతసూక్ష్మములు నశించుటంజేసి, దేహము నశించినను, నా దేహములందంతరాత్మయైయున్న భగవంతుఁడాకాశమువలె నిత్యుఁడయి యుండునేకాని, యా దేహముతోనే నశింపఁడు. అతనికి వ్యాప్యగతములగు దోషములుండినయెడ, దేహము నశించినతోడనే యాతఁడు నేల నశింపఁడు? ఓ నారదా! విశ్వకారణుండును జ్ఞానాది గుణములు గలవాఁడునగు వాసుదేవుని విభూతులనుగూర్చి శంక హముగాఁ జెప్పియున్నాను. నీ వీ విభూతులను విఘ్నముగాఁ

జేయుము. ఈ భగవద్విభూతి వృత్తాంతము పూర్వము భగవంతుఁడు నాకుఁ జెప్పినాఁడు. కావున, నిది భాగవత మనఁబడుచు. నివు దీనిని బాగుగ గ్రహించి, సర్వాంతరాత్మయగు భగవంతునియందు మానవులకు భక్తి యెట్లు సంభవించునో, యట్లు విపులముగాఁ జేయుము. ఓయీ! త్రివర్గము వర్ధిల్లునట్లని చెప్పక, భగవద్భక్తి వృద్ధిచెందునట్లని యేల చెప్పితివి అందువా? అట్లనకుము. మానవులయి పుట్టి, తా మొనరించు కర్మకలాపముచే భగవంతుని సంతోషింపఁ జేయలేనిచో, నట్టికర్మములు నిష్ప్రయోజనములేకదా! భగవంతుని సంతసింపఁజేయునది భక్తి తప్ప మఱియొకటిలేదు కావున, నందఱు భక్తి నేయవలంబింపవలెఁగాని, త్రివర్గసాధనకర్మములను మాత్రమే యవలంబింపఁగూడదు. విష్ణువునందు భక్తి యుత్పన్నమయినచో, వర్ణాశ్రమాచారములతోను, దానములతోను, దపఁబులతోను, న్వాఢ్యాయంబుతోను నేమి ప్రయోజనము? తాదృశ భగవద్భక్తి జనింపనిచోఁ దాదృశ వర్ణాశ్రమాచారములతో నేమి ప్రయోజనము? మాయాపిహితులమయిన మాకు నాపరమేశ్వరునియందు భక్తియెట్లు జనించునని యందువేని, చెప్పెద వినుము. ఆ భగవంతుని లీలలను సర్వదా వినుచు, గానము చేయుచు, నమ్మహాత్ముని నామమునే స్మరించుచుఁ బ్రవర్తించుచున్న మానవుని భగవన్నాయ యెంతిమాత్రము మోహింపఁజేయలేదు కనుక, భక్తి తప్పక కలుగును కాని, కలుగకపోదు. అందువలన, శుభశ్యము భగవంతుని లీలలను విపులముగాఁజేసి మానవు

లకు భక్తి కలుగునట్లు ఎర్ణింపుము' అని యిట్లు బ్రహ్మ
నారదునకుఁ జెప్పె నని శుకయోగి రాజేంద్రునకుఁ జెప్పెను.
ఇది యేడవ యధ్యాయము.

పరీక్షితు శుశని వివిధప్రశ్నము అడుగుట

అట్లు చెప్పిన శుకయోగినిఁ జూచి పరీక్షిన్ను రేంద్రుం
డిట్లనియె. ఓ యోగీంద్రా! నారదుం డట్లు ప్రాకృత గుణ
రహితుఁడగు భగవంతుని కల్యాణగుణముల వెలువరించుటకు
బ్రహ్మచేఁ బ్రేరితుండయి యెవ్వరెవ్వరి కెట్లు చెప్పినాఁడు?
ఓ మహామునీ! ఆ సంగతి వినుటకు నా మన స్సెంతయుఁ
గుతూహలపడుచున్నది. కనుకఁ దెలియఁజేయుము. మఱియు,
భగవంతుండగు విష్ణుమూర్తికథలు లోకములకు మంగళ
ప్రదములుగదా! అట్టి మంగళప్రదములయిన చరిత్రములను
జెప్పుము నీ వట్లు చెప్పినచో, నా పరమాత్మునియందు నా
మానసమును బ్రవేశింపఁజేసి, యీ హేయమైన కళేబరమును
విడిచివైదను. మనోహరమయిన భగవంతుని కథలను భక్తి
శ్రద్ధలతోఁ గూడికొని వినునట్టివాని హృదయపంకజమునందు
భగవంతుఁడు కర్ణద్వారముగుండఁ బ్రవేశించుననియు, భగ
వంతుఁ డట్లు భక్తుల మానసమునందుండి శరత్కాలము నదీ
తటాకాదులయందున్న కలుషజలమును నిర్మలముగాఁ జేసి
నట్లు, వారి పాపములఁ దొలఁగించి హృదయములను నిర్మల
ముగాఁ జేయుననియుఁ బెద్దలు చెప్ప వినియున్నాను.
మఱియు, లోకములోని మానవులు కార్యాంతరాసక్తు లయి
పరదేశములకుఁ బోయి తిరిగివచ్చునప్పుడు, మార్గమధ్యమున

నెండచేతను, మార్గాయాసముచేతను మిగుల నలఁతచెంది
దప్పిగొని వచ్చి తమ మందిరములు చొచ్చి యా శ్రమ
మంతయుఁ దొలఁగించుకొని తమ యిండ్లకడనే యుందురు
గాని, బైకిఁ బోవుట కెంతమాత్రము సంగీకరింపరుగదా!
అట్లే భక్తులు సునారబాదలచే మిగులఁ గుందికుంది భగవం
తుని పాదమూలమును బొంది యా బాధల నన్నింటిని నాశ
నముచేసికొని, తత్పాదమూలమును వదలుట కెంతమాత్రము
నివ్వపడరు అదియునుంగాక బాతికదోషరహితుఁడయిన
జీవునికి దేహారంభము కలిగియుండునని వినియున్నాను, అట్లు
జీవునికి దేహారంభము కలుగుట స్వేచ్ఛచేతనా? లేక హేతు
వేదయినఁ గలదా? అది వికెల్లు తెలియునో యట్లే వివరించి
చెప్పము సమస్తలోకముల స్థితికిని గారణభూతమయిన
పద్మ మెవని యుదరమువలన జన్మించినదో, వేఱువేఱుగా
విభక్తములగు నవయవములుగల యా పురుషుఁ డెంత
ప్రమాణముగలవాఁడు? తాదృశపద్మమందుఁ బుట్టిన
బ్రహ్మ యెవని యనుగ్రహముచు బొంది లోకముల
సృజించునంతటి శక్తిని సంపాదించెను? మఱియు, నా
బ్రహ్మ యా పరమపురుషుని రూపము నెట్లుగాఁ జూడఁ
గలిగెను? అప్పురుషుండుత్పత్తి స్థితిలయంబులకుఁ గారణ
మయిన మాయను విడివిప్పెట్టి లోకవ్యాపారమునుండి మఱి,
సర్వగుణముల కాశ్రయిండుయి యే స్థలమునందు శయనించు
చున్నాఁడు? పూర్వకల్పమం దనిరుద్ధునివలనఁ గలిగిన చతు
ర్ముఖుని యవయవంబులచేతనే లోకపాలురతోఁ గూడిన
లోకములు కల్పింపఁబడిన వని వినియున్నాను, ఈ కల్పమందు

విరాట్పురుషుని యవయవములచేతనే లోకములును లోక
 పాలురును గల్పింపఁబడిరని వినుచున్నాను. అందుచే “బ్రహ్మ
 పూర్వకల్పానుసారముగా సృజించె”ననెడు శ్రుతికి విరోధము
 కలుగుచున్నది దాని నెట్లు వారింపఁ దగునో తెలియఁ
 జేయుము. మఱియు, నవాంతరకల్పప్రమాణ మెంత? మహా
 కల్పప్రమాణమెంత? భూతభవిష్యద్వర్తమానరూప మగు
 కాలము గ్రహసంచారముచే నేరీతిఁ బరిగణింపఁబడుచున్నది?
 మనుజుల యాయుఁపరిమాణ మెంత? దేవతలకును, బిత్తదేవ
 తలకును నాయు మెంత? నిమేషాదిరూపము, సంవత్సరాది
 రూపము నగు కాలగతి యెట్లు పరిగణింపఁబడుచున్నది? ఏయే
 కర్మములవలన నేయే లోకంబులు గలుగు? కర్మము లెన్ని
 తెఱంగులయి యుండును? ఏ దేశమందలి కర్మఫలనిష్పాదన
 మెవరిచే గ్రహింపఁబడునో, యెట్టికర్మఫలము పొందఁబడునో,
 యూ యుదంతము చెప్పుము. సత్త్వాదిగుణముల పరిణామ
 రూపమయిన దేవాదిరూపముల నొందఁగోరుచున్న జీవులకుఁ
 దదభీష్టములయిన శరీరము లెట్టికర్మము లాచరించుటవలనఁ
 గలుగుచుండు? భూ పాతాళలోకములును, దిక్కులు, నాకా
 శము, గ్రహనక్షత్రములు, సదీపర్వతములు, సముద్రములు,
 ద్వీపములు మొదలగునవి యెట్లు కలిగినవి? ఆయా స్థానంబు
 లందున్న ప్రాణుల యుత్పత్తు లెట్లు కలిగినవి? బ్రహ్మాండము
 బాహ్యభ్యంతరప్రమాణ మెంత? మహాపురుషుల చరిత్రము
 లెట్టివి? వర్ణాశ్రమముల నిశ్చయము లెటువంటివి? భగవం
 తుని యవతారచరిత్రము లత్యాశ్చర్యకరము లని విందును.

ఆ చరిత్రము లెటువంటివి? యుగములెన్ని? యుగప్రమాణ మెంత? ప్రతియుగమునందు నరు లాచరింపవలసిన ధర్మము లెయ్యవి? మనుష్యులకు సాధారణధర్మము లెయ్యవి? వారలకు విశేషధర్మము లెయ్యవి? రాజులు నడుపవలసిన ధర్మములేవి? ఆ పదంబుధిలో మునిగించినవారికి విహితమగు ధర్మమెట్టిది? పృథివ్యాదితత్వముల చతుర్వింశతివిధత్వ మేప్రకారముగాఁ గలిగెను? వాని స్వరూపము లెట్టివి? తత్త్వకారణముల లక్షణము లెయ్యవి? పరమపురుషుని యారాధన రూపమయిన విధి మెట్టిది? ఖిలష్టాంగయోగము లన నెట్టివి? యోగీశ్వరులకు లభ్యములయిన † అష్టసిద్ధు లనఁగా నెట్టివి? యోగీశ్వరుల యర్చిరాదిగతు లెట్టివి? యోగులకు లింగశరీరభంగ మెట్లు కలుగును? ఋగ్యజు స్సామాధర్వవేదంబులు, ఉపవేదములయిన యాయుర్వేదాదులు, ధర్మశాస్త్రములు, ఇతిహాసములు, పురాణములు మొదలగునవి మెట్లు సంభవించినవి? మఱియు, నాకు సర్వ భూతముల యవాంతరప్రళయంబును, వాని స్థితియు, నా భూతముల మహాప్రళయమును, యాగాదిరూపములయిన

* అష్టాంగయోగము అనగా — యమము, నియమము, ఆసనము, ప్రాణాయామము, ప్రత్యాయోగము, ధ్యానము, ధౌరణ, సమాధి

† అష్టసిద్ధులు—అణిమ, మహిమ, గరిమ, అఘిమ, ప్రాప్తి, ప్రాకామ్యము, ఈశిత్వము, వశిత్వము అణుప్రమాణములయిన జీవులయందుఁ బరమాణు ప్రమాణుఁడయి యుండుట అణిమ యనఁబడును బ్రహ్మాం డముకంటె గొప్పవాఁ డయియుండుట మహిమ యనఁబడును బ్రహ్మాం డముకంటె నధికమయిన బహువు కలిగియుండుట గరిమ యనఁబడును.

వైదికకర్మములు తటాకాది నిర్మాణరూపమయిన *పూర్త
కర్మమును, కామ్యకర్మముల విధమును, ధర్మార్థకామము
లను త్రివర్గప్రకారమును, జీవాత్మబంధమోక్షప్రకారమును,
కైవల్యప్రాప్తి నొందినతరువాత జీవాత్మస్వరూపావస్థాన
మును, స్వతంత్రుడయిన భగవంతుడు తనమాయను
బురస్కరించుకొని సమస్తకర్మక్షయము క్రిడించుటయు,
మఱియు మాయ నెడఁబాసి భగవంతుండు ప్రళయమం
దుదాసీనుడయి గాక్షియై యున్నవిధంబును, నీ సమస్తము
నాకు నెఱింగింపుము. నివు మహానుభావుండవు కాన, నాకు
సమస్తము నిస్సందేహముగా నెఱింగింప సమర్థుండవు ఆపదల
నొందియున్న నాకు నీకంటె మఱెవ్వరును దిక్కులేరు.
నాయందు దయయుంచి సమస్తము నెఱింగించి నన్నుఁ
గృతార్థునిఁజేయుము. బ్రహ్మనారదుల సంపాదమునందలి
సంప్రదాయార్థములు నీకుఁ దెలిసినట్లు మఱియొకరికిఁ
దెలియవు. కావున, నా యడిగిన ప్రశ్నంబులకెల్ల నుత్త
రంబు లిచ్చుటకు నీవే తగినవాడవు. బ్రాహ్మణశాప
తపుండనయి నిరాహారుండునయి వ్యాకులత్వంబు చెందియున్న
నేను, స్వస్థచిత్తుండనయి యెట్లు వినఁగలనని యందువేని,
చెప్పెద వినుము నేను శాపతపుండనైనను, నిరాహారుండ
నయినను, నీ ముఖపద్మమునుండి స్రవించుచున్న హరికథా
సుధారసమును ద్రావి నా ప్రాణములు నన్ను విడిచిపెట్ట
నేరవు ! నా యింద్రియములు కలఁత చెందనేరవు. కావున,

* వాసీ కూడ తటాకములను, జీవాతయములను, దోటలను ప్రతి
ష్ఠించుటయు, ఆన్నప్రదానము చేయుటయుఁ బూర్త మనబడును.

సంశయింపక చెప్పమని యడిగిన రాజును జూచి శ్రీశుక
యోగి విష్ణుకథలందుఁ | బేరితుండగుటకు సంతసించి, బ్రహ్మ
కల్పంబున భగవంతునిచే బ్రహ్మ కుపదేశింపఁబడి, బ్రహ్మ
సమ్మతమై వేదతుల్యమైన భాగవతపురాణమును జెప్పెద
వను మని రాజును సంతసింపఁజేసి యిట్లనియె

ఇది యెనిమిదవ యధ్యాయము



ఓ రాజా! కలగన్నవానికి రథాది పదార్థసంబంధ
మాయాపదార్థసంబంధమగు భగవన్నాయ లేకయే ఘటింపని-
చందమునఁ బ్రకృతివిలక్షణుండయి, యనుభవస్వరూపుఁ
డగు జీవునకు భగవన్నాయాసంబంధము లేకుండ భోగ్యవస్తువు
లందు భోక్తృతాసంబంధము కలుగనేరదు. కావున, భగవ
న్నాయవలనఁ దిరోహితమగు స్వరూపముగలవాఁ డగుటం
బట్టియే, ప్రాణికిఁ బ్రాకృతములందు భోగ్యబుద్ధి కలుగునని
తెలిసికొనుము. విచిత్రపరిణామినియగు మాయచేఁ దిరోహిత
మగుచున్న జ్ఞానానందస్వరూపము జీవుఁడు, దేవాద్యాకార
ముఁ నాత్మయం దారోపించుకొని బహురూపములు పొందు
చున్నట్లు తోచుచున్నాఁడు! ఇట్లు ప్రకృతిసంయుతుండయిన
జీవుఁడు వాస్తవమువలనఁ బ్రకృతినెలక్షుణుడై నను, మాయా
గుణములయిన సత్త్వరజస్తమోగుణముల విషయముల
యందుఁ గ్రీడించుచున్నవాఁడయి, సమస్తము నేనే చేయు
చున్నాననియు, ఈ దేహగేహాది వస్తువులన్నియు నావే
యనియుఁ దలంచుచుఁ భ్రాంతిచెంది సంసారాసక్తుఁ డగు
చున్నాఁడు. ఇట్లు సంసారాసక్తుఁ డయిన జీవునికి మోక్ష

సాధనమయిన జ్ఞాన మొకటి కలదు దానిని జెప్పెద వినుము.
కాలమునకు మాయకుఁ బరమైన పరమాత్మస్వరూపమయిన
మహిమయం దా ప్రాణి యెప్పు డహంకార మమకారములు
లేక క్రీడించునో, యప్పుడే మాయను గాలమును విసర్జించి,
భగవద్భక్తివలనఁ గలిగిన యానందాతిశయముచే విషయ
ములయందు నిరపేక్షుఁడయి యుండును, ఓ రాజా! భగ
వంతునికి జీవునికివలె దేహారంభము కలుగుచుండఁ దద్భజన
వలన ముక్తి యెట్లు కలుగునని యందువేని, చెప్పెద విను.
మఱియఁ బూర్వము చతుర్ముఖుం డొనరించిన నిష్కపట
తపస్సునకు మెచ్చుకొని యీశ్వరుండు తన దివ్యమంగళ
విగ్రహము నతనికిఁ జూపుచు, జీవునికంటె విలక్షణుఁడయిన
పరమాత్మ యాధాత్మ్యమును బరిశోధించుటకుఁ గొన్ని
వాక్యములు చెప్పి వానిని జెప్పెద వినుము.

నారాయణుండు బ్రహ్మతపంబునకు మెచ్చి వరంబు లిచ్చుట

పూర్వమందు బ్రహ్మ తన కాధారభూతమగు పద్మ
మందు నివసించి, లోకముల సృజించుటకై మిగుల విచారిం
చెను. కాని, ప్రపంచనిర్మాణ మేరీతిగా నగునో యారీతిని
గాంచలేకపోయెను. అందుచే బ్రహ్మ మిక్కిలి చింతా
శ్రాంతుఁడయియున్న సమయమున నొకప్పుడు ప్రళయకాల
పయోధియందు రెండుపర్యాయములు చ్చరింపఁబడిన యక్షర
ద్వయము గల వాక్యము వినఁబడెను ఆ యక్షరద్వయము
మునీశ్వరులకు ధనరూపమయినది. క కారము మొదలు మ కార
మవసానముగాఁ గల యక్కరంబులు స్పర్శము లని చెప్పఁ

బడును కావున, నా యక్షరములయందుఁ బడునాటవయక్షర
 మగు తకారము, నిరుపదియొక్కటవ యక్షరమగు పకార
 మును గలిసి తప యనెడి పదము సిద్ధించినది. ఇట్లు తప,
 తప యని పలుకఁబడిన యా వాక్యమును బ్రహ్మ విని యా
 వాక్యము నెవ్వరు పల్కిరో వానిని జూడవలె నని నలు
 దిక్కులు చూచెను. కాని, యా బ్రహ్మకు నచట భయంకర
 మగు సముద్రముతక్క నేదియుఁ గానరాదయ్యె. అంతట
 నతఁడు చేయునది లేక, తనకు స్థానభూతమగు పద్మమును
 బొంది చక్కఁగా నాలొచించి తపంబు నొనరించుటకుఁ
 బూనుకొనెను అట్లు నిశ్చలచిత్తుండయి జ్ఞానేంద్రియములను,
 గర్జేంద్రియములను జయించి, శ్వాసము బంధించి, తా
 నాచరించు తపంబునందు సఫలసంకల్పరూప జ్ఞానము
 కలవాడయి, సకలలోకములను బ్రకాశింపఁజేయఁజాలు
 నా తపంబును వేయి దివ్యవత్సరంబులు చేసెను. అట్లు
 ఘోరమగు తపంబును జేసిన బ్రహ్మకు నారాధనీయుఁ
 డగు నారాయణుఁడు ప్రత్యక్షమయి, తనకు నివాసభూత
 మగు వైకుంఠలోకమును జూపెను ఆ వైకుంఠమును
 స్వశరీరకపరమాత్మ ననుభవించు నిత్యముక్తు లధిష్ఠించి
 యుండురు. సకలలోకములకంటె నది యుత్కృష్ట మయి
 నది అచ్చట, నాధ్యాత్మికాది తాపత్రయంబు లేదు.
 అజ్ఞానముగాని, భయముగాని, చూతమన్నను గానరావు
 అచ్చట రజస్తమోగుణములుగాని, వానిచే మిళిత
 మయిన సత్వగుణముగాని లేవు. అచ్చటఁ గేవలము సత్వ
 గుణము మాత్రమే యుండును. అచ్చటివారికిఁ గాలము

వలనఁ బరిణామానులు కలుగవు. అక్కడ సత్వాది గుణాధార
 మగు ప్రకృతి యుండదు. అచ్చటి భగవదుపాసకులు సురా
 సురులచేఁ బూజింపఁబడుచుందురు. అచ్చటివాడు శ్యామల
 వర్ణము గలిగి జగములకు మోహము గలుగునట్లు ప్రకా
 శించుచుండును. వారు పద్మపత్రములవలె విశాలమైన నేత్ర
 ములు గలవారు వారందఱు పీతాంబరములతో నొప్పుచు,
 మనోహరమగు కాంతి గలిగి మిగుల సౌకుమార్యము గలవా
 రయి యున్నారు వారందఱు భగవత్సారూప్యము గలవా
 రగుటచే, నాలుగేసి భుజములు గలవారు వారు రత్నములచే
 మహాజ్వలములయి యుత్తమములై యొప్పు భూషణము
 లచే నలంకృతులయి యున్నారు వారు శ్రేష్ఠమయిన లావ
 ణ్యము గలవారు. వారు పగడములవలెను వైడూర్యముల
 వలెను, దామరతూఁడులవలెను బ్రకాశించు వర్ణములచేఁ
 బరఁగుచున్నారు. మఱియు, వారు ప్రకాశించు కిరీటముల
 చేతను, మకరకుండలములచేతను, వనమాలలచేతను వెలయు
 చున్నారు. అటువంటి మహాత్ముల దివ్యవిమానములచేత
 నా లోకము ప్రకాశించుచున్నది. మఱియు, దివ్యవిమాన
 ములయం దధిరోహించి దివ్యకాంత లందందుఁ దిరుగులాడు
 చుండునప్పు డా లోకము మెఱుపుఁదీ వెలు గల మేఘపంక్తు
 లచే విలసించు నాకాశమువలె వెలయుచుండును. ఆ లోక
 మందు శ్రీ మహాలక్ష్మీ భూసీలాదేవులతోఁగూడఁ దన భర్త
 యగు నారాయణుని పాదపద్మములఁ బూజించుచుఁ బ్రశస్త
 మూర్తితో నొప్పుచుండు. మఱియు, నా శ్రీదేవి యయ్యె
 లలోఁ గూర్చుండి యూఁగుచు, దన్నుఁ గోకిల భృంగాదులు

గానము చేయుచుండఁ, దాను దన మనోహరుం డిగు విష్ణుని
 చారిత్రముల మిగుల వింతఁగాఁ బాడుచుండును. రాజా!
 స్వస్వరూపధారు లయిన లక్ష్మీనారాయణులకు స్థానభూత
 మగు వైకుంఠముకింటె సధికమయిన లోక మేది కలదు?
 అట్టి వైకుంఠమునం దున్నవారిజే బాగ్యముగాని, తక్కిన
 వారిదా భాగ్యము! బ్రహ్మ యట్టిలోకమును బొంది మిగుల
 ముదనుండుచు నందలి వింతల కచ్చెరువందుచుఁ బోయి
 పోయి, నారాయణమూర్తిని దర్శించె. అతండు తపంబుమొద
 లగు యజ్ఞంబులను బ్రవర్తింపఁజేయుచు, వానియం దారా
 ధితుండయి తదనుగుణఫలంబుల నిచ్చువాఁడు. అతఁడు చిద
 చిదాత్మకమయిన జగంబె శరీరముగాఁ గలవాఁడు అతఁడు
 పంచరాత్రధర్మంబుల నియమంబుతో నాచరించువారిని
 దన లోకంబునకుఁ గొనిపోయి రక్షించుచుండు. ఆ మహాను
 భావుఁడు సునంద సందాది పార్షదులచేఁ బరివేష్టింపఁబడి
 యుండును అతఁడు తన భృత్యుల ననుగ్రహింప నభిముఖుఁ
 డయియుండును అతఁడు సుధారసముతో సమమగు కటాక్ష
 ములు గలవాఁడు. అతఁడు నిర్మలమగు మందహాసముచేతను,
 నరుణ కాంతుల నీను లోచనములచేతను బ్రకాశించుచుండును.
 అతని మూర్ధ మందుఁ గిరీటము మిగులరమ్యముగాఁ బ్రకా
 శించుచుండును అతని కర్ణములయం దున్న కుండలములు
 తమ కాంతిసంతానముచే గండస్థలములఁ గప్పచుండును.
 అతని శరీరము వీతాంబరముచేతను, జతుర్భుజంబులచేతను
 రంగారుచుండును. అతని వక్షఃస్థలము శ్రీమహాదేవిచే నలం
 కృత మగుచుండును మఱియు, నా పరమపురుషుండు పూజ

నీయమయిన యాసనంబు నధివసించి యరువదియైదు తత్వ
 ముల నధిష్ఠించియున్న శక్తులచేఁ బరివేష్టించఁబడి, జ్ఞానశక్త్యా
 ద్యనంత కల్యాణగుణములచేఁ బరిపూర్ణుండయి, స్వకీయమయిన
 దివ్యమహిమమందుఁ గ్రీడించుచుండెను. అట్టి భగవంతుని
 గన్నులారఁ గాంచి, బ్రహ్మ తద్దర్శనజనితమగు సంతసంపు
 మున్నీటిలోఁ దొప్పదోఁగుచుఁ గన్ను లానందబాష్పములఁ
 గురియుచుండ, శరీరము పులకితమగుచుండ, మహానుభావు
 లగు పరిమహాంసలు భక్తిమార్గ మవలంబించి యెవ్వని పాద
 పద్మ మూలంబును బొందుచున్నారో, యా భగవంతుని పాద
 కమలములకు నమస్కరించెను. అంతట, నారాయణుండు
 తనకు నమస్కరించిన బ్రహ్మనుగాంచి, యతఁడు తనయందుఁ
 జూపు నిరతిశయ ప్రేమమునకు మిగుల సంతసించుచు, నాతని
 భక్తికి మెచ్చుకొని యతని హస్తమును గ్రహించి, యతని
 నిజశాసనప్రకారమున సృష్టిఁగావింప సమర్థుండని నిశ్చయించి,
 మందహాసముచేఁ దనరారు ప్రియవాక్యములతో బ్రహ్మ కిట్ల
 నియె 'ఓ చతుర్ముఖా! కపట మును లెంతకాలము నా నిమి
 త్తము తపంబొనరించినను నేను సంతసింపను నీ వట్లుకాక,
 మహానియమము గలవాఁడవయి సృష్టిచేయవలె నన్నతలంపు
 గలిగి నిర్మలచిత్తంబుతోఁ దపం బొనరించినవాఁడవు. కావున,
 నీ తపంబునకు మిగుల సంతసించితిని. నిన్ను నే ననుగ్రహించి
 తిని. కావున, నీ కభీష్టంబగు వరము వేఁడుము, తప్పక
 యొసంగెదను. లోకమందలి భక్తులకు శ్రేయస్సాధన ప్రయా
 సము నాదర్శనము లభించువఱకే యని యెఱుంగుము. కావున,
 నా పాదపద్మముల దర్శించిన నీ కమితశుభములు కలిగెడును.

శబ్దముచే జెప్పఁబడు వస్తుజాతమంతయుఁ, బరతత్వమును,
 స్వేచ్ఛచే దేవ్యమంగళవిగ్రహమును భరించిన విరాట్పురు
 షుని విదూతులే యని తెలిసికొనుము. భగవంతుని యవతారం
 బులకు లెక్కయేలేదు. ఆ మహాపురుషుండా యా యవతారం
 బులలో శాసించిన యద్భుతకార్యములను గణింప నెవ్వరి
 కయిన శక్తింబుకాదు. అసత్కథలను వినుటవలన సంభవించిన
 కర్ణమలమును సశింషజేయుచు సుందరములయి, ప్రధాన
 ములయియున్న భగవంతుని లీలావతారచారిత్రింబులకు
 మునులు చెప్పియున్నారు. వానిని నీకుఁ గ్రమముగాఁ జెప్పెద.
 ఆ యవతారకథామృతమును శాసముచేయుము.

ఇది యావతార యధ్యాయము.

బ్రహ్మ శారదునకు భగవంతుని యవతారంబులఁ జెప్పుట

ఓ నారదా! పూర్వము హిరణ్యాక్షుఁడను రాక్షసుఁడు
 కండకావరముతోఁ దిరుగుచు, నీ భూమండలమును జాఁప
 చుట్టినవిడిచుగాఁ జుట్ట తారంభించెను. అందుచే, నీ భూమి
 యంతయు సముద్రమధ్యమున మునుంగుటకు సిద్ధముగా
 నుండెను. అదిచూచి దయాపరుఁడయిన నారాయణుఁడు
 వరాహావతారుఁడయి పోయి, యా రాక్షసునిఁ దాఁకి దేవేం
 ద్రుఁడు వజ్రాయుధముచేఁ బర్వతమును భేదించినట్లు, తన
 దంష్ట్రచే వానిని జెండాడెను. ఇట్లు చెండాడి, భగవంతుండు
 నీటఁ గ్రుంగినభూమిని దన దంష్ట్రాగ్రముచేఁ బైకెత్తెను.
 ఈ యవతారమును వరాహావతారమందురు. ఇంక సుయజ్ఞావ
 తారంబును జెప్పెదను వినుము పూర్వము కుచి యనెడి

యొక మునిశ్రేష్ఠుండు కలఁడు. అతనికి నాకూతియను భార్య కలదు. ఆరుచికి నాకూతియందు సుయజ్ఞఁ డను నామముతో భగవంతుఁ డుదయించెను. విష్ణువు నపరావతారమయిన యా సుయజ్ఞుండు తన భార్యయగు దక్షిణయందు యాములనెడి పేరుగల పన్నిద్రులు దేవతలను బుట్టించెను. పిమ్మట, నతఁడు సమస్తలోకముల బాధలను హరించెను. కాన, మాతామహుండయిన మనువు సుయజ్ఞఁ డొనరించిన పనికి సంతసించి లోకముల యార్తిని హరించుటంబట్టి హరి యను నామం బతనికి నొసంగెను దీనినే సుయజ్ఞానతార మందురు. తరువాత, కపిలావతార వృత్తాంతము చెప్పెదను, వినుము. ఓ నారదా! కర్దమప్రజాపతి యను నొక మునిశ్రేష్ఠుండు కలఁడు అతనికి దేవహూతియను భార్యగలదు. ఆ కర్దమునికి దేవహూతియందు శ్రీ నారాయణుండు కపిలాచార్యుండై యుదయించెను. అతఁడు తొమ్మండ్రు స్త్రీలతోఁగూడ జన్మించెను. ఆ మహాత్ముఁడు తన తల్లియగు దేవహూతికి సాంఖ్యము నుపదేశించెను. ఆ యుపదేశమువలననే దేవహూతి సమస్త పాపముల నీ లోకమందు విడిచి ముక్తిచెందెను. ఇదియే కపిలావతారం బని చెప్పఁబడును. అత్రిమహాముని మునులలోనెల్ల నుత్తముండు. అతఁడు సంతానముకోసము హరిని గుఱించి ఘోరమగు తప మొనరించెను. అందుల కా హరి సంతసించి, నేను నీ కుమారుండనుగా దత్తుండనయినని పలికెను. పిమ్మట శ్రీహరి యత్రిమహామునికిఁ కుమారుండయి జన్మించెను. అంతట, నత్రి సంతసించి హరిపల్కిన వాక్యమును మనస్సులో నుంచుకొని దత్తుండని పేరుపెట్టెను. ఆ

దత్తాత్రేయమహాముని పాదపద్మములను సేవించియే శార్త
వీర్యార్జునుఁడు, యదువు మొదలగువా రష్టసిద్ధులను బొంది
మహాకీర్తిని సంపాదించికొని, యిహపరలోకములయం దమిత
మయిన సుఖమనుభవించిరి. ఆ దత్తాత్రేయుని మహిమ నేమని
చెప్పఁగలను. ఇదియే దత్తాత్రేయావతార మని చెప్పఁబడు
చున్నది. ఓ నారదా! నేను బూర్వమందు లోకములను
సృజింపఁ దలంచి ఘోరమయిన తపస్సును జేసితిని, అట్లు
తపస్సుచేయుచు నేను సన'' అని పలికితిని, అంత హరి,
సన యను శబ్దములు గల సనక సనందన సనత్కుమార
సనత్కుజాతు లను నామముల ధరించి నల్వరయి యుదయిం
చెను, ఆ నలువురు భూమిలో మిగులఁ బ్రసిద్ధికెక్కిరి వారలు
గతించిన కల్ప మంతమందినతోడనే, నశించుచున్న యాత్మ
తత్త్వమును సంప్రదాయములతోఁగూడ శాశ్వతముగా
దెలియఁజేసిరి. వారలు నలువురు విష్ణుకళలచే నొప్పుచున్నారు.
దీనినే కుమారాద్యవతారమని చెప్పుదురు. ధర్మఁడను నొక
మునీశ్వరుండు కలఁడు, అతఁడు దక్షప్రజాపతి కూఁతురయిన
మూర్తిని భార్యగా వరించెను. ఆ ధర్మనకు మూర్తి యనునట్టి
భార్యయందు శ్రీహరి నరనారాయణరూపుఁడై జన్మించెను
ఆ నరనారాయణుల తపశ్శక్తిని వర్ణింప నెవ్వరికిఁ దరము
కాదు, ఆ నరనారాయణులు బదరీవనమందు ఘోరమయిన
తపంబు చేయుచుండిరి, అంతట వారల తపంబు చూచి,
దేవేంద్రుండు తనపదవికి భంగము వచ్చునేమో యని భయ
పడి, వారల తపంబును జెఱుపుటకుఁ దన మనమునం
దెంతయు యోజించి, దేవతాకాంతలలో మిగుల యందకత్తె

లగు రంభ, మేనక మొదలగువారిని బిలిపించి “నరనారాయణుల తపంబునకు విఘ్నముచేయుఁ”డని యాజ్ఞాపించెను. అంత, వారలెంతయు సంతసించి, మన్మథునిఁ దోడుగాఁ గైకొని కడువేడుకతో బదరికావనముఁ గూర్చి పోయిరి ఇట్లు వారలు బదరికావనము ప్రవేశించి యా నరనారాయణులున్న స్థలంబును దాఁక్షిణ్యముచేసిరి. వీరాస్థలమునకుఁ బోవు నప్పటికి, వారు దృఢమనస్కులయి తపస్సుచేయుచుండఁ జూచి, మెల్లమెల్లఁగా వారిని సమీపించి, యొకరినొకరు పరిహాసములను బలికికొనుచు, దమ విలాసములను గనఁ బఱచుచు, నాడుచు, మనోహరముగాఁ బాడుచు జరింప నారంభించిరి అదిచూచి నారాయణుండు కొంచెమేనియుఁ జలింపక, తాను గోపించి శపించినచోఁ దనకుఁ దపోవ్యయ మగునని తలంచి, యుల్లములో నింతేనియు నలుక వహింప లేదు. కేవలము సత్త్వగుణప్రధానుడయిన యాతనికిఁ గోప మేరీతిని జనించును? అట్లు నారాయణుండు గోపింపక, తన తొడయందుండి యొక సుందరాంగిని బుట్టించెను. ఆమె ముల్లోకములం గల స్త్రీలలోనెల్ల నందంబున నుత్తమురాలని చెప్పుటకు సందియములేదు. అంత నారాయణుండు తన యూరువులందుఁ బుట్టుటచేత సూర్యుని యను నామం బామె కొసంగి, వారల చేంతకుఁ బంపెను. అంత దేవతాస్త్రీలు తమయొద్దకు వచ్చుచున్న యూర్వశిం జూచి యామెరూపంబునకు మిగుల నచ్చెరువంది సిగ్గుచెందఁ దొడగిరి. అటుపిమ్మట వారిలో పా రిటనుకొనఁ జొచ్చిరి. “ఓసీ! మనము లోకములో నున్న స్త్రీలలోనెల్ల నధిక సౌందర్యవంతులమనిక దా

గర్వించుచున్నారము. అందుచేత నేకదా యింద్రుని నెలవు ననుసరించి మనసౌందర్యముచే నీ మునులను మోహింపఁ జేయఁ దలంచి వచ్చినారము! ఇట్లుండ, నీ మహాత్ముఁడు మన కందఱకు సిగ్గుపొడమునట్టు లీసుందరాంగిని నిమిషమాత్రము ననేసృజించినాఁడు. ఇట్టి యందక తైను సృజింపఁజాలినవారిని మన సౌందర్యముచే మోహింపఁజేయ నెంచుట యొక తెలివి తక్కువ కాదా? ఇట్టి మహాత్ములయెడ మన మేమిచేయు టయు నుచితంబుకాదు” అనిపలికి యా యూర్వాశిని దమ కధి పురాలినిగాఁ జేసికొని, తమ వచ్చినజాతి నే తమకోకమునకుఁ బోయిరి ఓ నారదా! ఈశ్వరుండు కామమును జయించెను గాని, కామముకంటె బలవత్తరమగు క్రోధమును జయింప లేక, మన్మథుని దహించెను. అట్లుండ, సమహాముని క్రోధమునే జయింపఁ గలిగెను ఈతని మానసమును బ్రవేశించుటకు రోషము భయపడుచుండును. ఇట్లు కామజేతలకయినను దుర్జయమయిన రోషమును జయించి నారాయణముని మనస్సును గామ మెట్లాశ్రయింపఁ గలుగును? అన్నిటికంటె వధికమగు రోషమునే జయించినప్పుడు, కామమును జయించి నారని వేఱ చెప్పనేల? ఇది నరనారాయణావతారంబు. పూర్వముత్తానపాదుఁ డను రాజుకొఁడు కలఁడు అతని కొక పుత్రుండు కలఁడు. అతనిపేరు ధ్రువుం డని చెప్పుదురు. ఆ బాలకుఁడొకనాఁడు తనతండ్రియొద్దనున్న యవసరమునఁ, దన్నుంగూర్చి తన సవతితల్లి పల్కిన వాక్యములకు సహింప లేక, విష్ణువును గుఱించి ఘోరతప మాచరించెను. అంతట, విష్ణువు ప్రత్యక్షముకాఁగా, నతనిఁ జూచి నుతించి, యాతని

వలన వరములను బొంది నిజరూపముతోఁ జని యత్యున్నత పదవి చేందెను. అదియే ధ్రువమండలమని యిప్పటికిని బ్రసిద్ధిచెందుచున్నది. అతని పదము సప్తరి మండలముకంటె సూర్యముం దున్నది అతని మహిమను సప్తమహామునులు గూడి నుతించుచుందురు ఆ ధ్రువునకు వరమునిచ్చిన విష్ణువు నొక యవతారమని జెప్పుదురు. ఇంకఁ బృథుని యవతారంబు చెప్పెదను వినుము, ఓ నారదా! వేనుఁ డను నొక రాజు గలఁడు. వాఁడు మిక్కిలి దుష్టుఁ డయి యుండెడివాఁడు వాని ప్రవర్తనము సహింపలేక, యొక బ్రాహ్మణుఁడు శపింపఁగా, దేహంబు విడిచి నరకంబునం బడియె. అతని కుమారుఁడే పృథుచక్రవర్తి. ఆ పృథుచక్రవర్తి యాగాది సత్కార్యముల నొనరించి తనతండ్రిని నరకమునుండి తప్పించి, తన పుత్రి శబ్దమును సార్థకము చేసికొనెను మఱియు నా పృథువు భూదేవిని గోవునుగాఁ జేసి, హిమవంతుని వత్సగాఁ జేసి, సమస్తవస్తువులను బిఠికెను, ఇది పృథుచక్రవర్తి యవతారము ఇంక వృషభావతారము చెప్పెదను వినుము. నాభి యను నొక రాజుర్ని కలడు అతనికి సుదేవి యను భార్య గలదు. ఎవనిని మునులందఱు పరమహంసలకుఁ బొందఁదగిన స్వరూపము గలవానినిగాఁ జెప్పుదురో, యా శ్రీహరి యాదంపతులయందు వృషభావతారంబు నొందెను. ఆ వృషభుఁడు సమస్తభూతములయందు సమదృష్టి కలవాఁడు. అతని మనస్సు చాంచల్యములేకుండ వర్తించెను. అతఁడు సమస్తసంగములను విడిచిపెట్టెను. అతఁడు సకలేంద్రియములను జియించె. ఆ మహానుభావుఁడు యోగచర్య

యందు జడమువలెనే చరించెను. ఇది వృషభావతారము, ఇరక హయగ్రీవావతారమును జెప్పెదను వినుము భగవంతుండు నాచేయు సత్రయాగమునందు హయగ్రీవుండయి యుదయించెను అతఁడు బంగారుచాయవంటివాఁడు, అతఁడు వేదస్వరూపుఁడనియు, యాగారాధ్యుండనియుఁ జెప్పవచ్చును. అతఁ డఖిలమూతములయందు నాతర్గతుఁడయి యున్నాఁడు. నిశ్వాసమును విడుచుచున్న యా హయగ్రీవుని నాసికనుండి యే వేదములు జనించినవి ఇరక మత్స్యావతారమును జెప్పెదను వినుము ప్రళయకాలమందు భూమి కానరాక, జలమయముగా నుండెను అప్పుడు భగవంతుఁడు మత్స్యావతారము దరించి భావిస్పృష్టి కుపయుక్తమగు పార్థివద్రవ్యమున కాధారుఁడయి, కావుననే సమస్తప్రాణులకు నివాసభూతుఁడయి, కైవస్వతమనువుచేఁ జూడఁబడెను మఱియు, నాముఖమునుండి విస్రంశితములైన వేదములను జక్కఁజేసెను. ఇదియే భగవంతుని మత్స్యావతార మనఁబడును ఇరకఁ గూర్మావతారంబు చెప్పెదను వినుము పూర్వము దేవదానవు లమృతముకోసము స్రయత్నించి, సముద్రములు గలశముగాను, వాసుకిని దత్తితాడుగాను, మందరపర్వతమును గవ్వముగాను జేసి, చెటియొక వైపుననుండి సముద్రమును మధించుసమయమున, నా పర్వతము సముద్రములో మునుంగుచుండెను. అప్పుడు విష్ణుమూర్తి కూర్మావతారమైతి, యా పర్వతమును దాల్చి తత్పర్వతభ్రమణముల రాపిడిచేఁ దనశరీరమును సంబంధించి, దురదను దొలఁగించుకొని యున్నాఁడు ఇది కూర్మావతార వృత్తాంతము.

పూర్వము హిరణ్యకశిపుఁ డను రాక్షసుఁడు పరిభ్రమించు
 చున్న కనుబొమలచేతను, దంష్ట్రలచేతను, భయంకరమయిన
 వదనముగలవాఁడయి, గదాధారియై, తన కభిముఖముగా
 వచ్చుచుండఁ జూచి, మూఁడులోకములకు భయమును గలి
 గించు నరసింహాకృతిని దాలించి, శ్రీహరి యా రక్కసునిఁ
 దన తొడలయందు నిడికొని తన గోళ్లచే జీల్చి పాఱవై చెను.
 ఇదియె భగవంతుని నరసింహావతార మని చెప్పఁబడును.
 పూర్వము కరిరాజు తనతోడి గజములతో వనవిహారమున
 కయి పోయి విహరించి మిగుల డస్సి దప్పికొని యచ్చటికి
 సమీపముగానున్న యొక కొలనుజేరి నీరు ద్రావుచుండెను.
 అప్పుడు మహాబలవంతమయి భయంకరమయిన మొసలి
 యొకటి యా కరిరాజు నొడిసిపట్టెను. అంత కరిరాజు చిరకాల
 మా మకరితోఁ బోరాడెను. కాని, దాని జయింపలేక, క్రమ
 క్రమముగా బలము తఱిగినందునఁ జేయునదిలేక, పరమ
 భక్తితో భగవంతుని ధ్యానించి 'ఓ కారణపురుషా! ఓ
 విశుద్ధకీర్తి! వినునంతనే కల్యాణములఁ గలిగించు నామ
 ధేయము కలవాఁడా! ఓ లోకనాథా! నన్ను రక్షింపు'మని
 శరణుసారఁగా, నప్పుడు హరి కరుణించి గరుడారూఢుండయి
 చక్రముచే నా నక్రమును జంపి, కరిరాజును రక్షించి, యత
 నికి మోక్షము నొసంగెను. ఇదియే భగవంతుని హరినామ
 కావతారమని చెప్పఁబడును. పూర్వము విష్ణువు, కశ్యపుని
 భార్యయగు నదితిపుత్రులలోఁ గనిష్ఠుఁ డయినను, గుణము
 లచే జ్యేష్ఠుఁడయి జనించి, వామనుఁ డని పిలువఁబడుచు,
 బలిచక్రవర్తియొద్దకుఁ బోయి, మూఁడడుగుల భూమిని

యాచించి, తన పదత్రయముచేత మూడులోకములను
 గొలిచి, కపటముచేఁ గొనిపోయి యింద్రునకు నొప్పగించెను.
 ఓయీ! భగవంతుఁడగు విష్ణువు లోకప్రభువు మఱియు,
 ననంతబలుఁడుగదా! అట్లుండ, బలిని జయించి బలాత్కార
 ముచేఁ గొనిపోక, యాచించి గొనిపోవుటకుఁ గారణమేమని
 యందువేని, చెప్పెద వినుము. ధర్మము తప్పక చరించుచున్న
 వారల నెంత సమర్థు లయినను బలాత్కారముగా జయింప
 లేరు. అందుచే, ధర్మమార్గము విడువనొల్లని బలిని విష్ణువు
 బలాత్కారముగా జయింపలేక, యాచించి, వినయము
 తోడనే జయించెను. ఆ బలి విష్ణువు వాదతలమును ఎలయందుఁ
 దాల్చి, విబుధాధిపత్యమునైతము నిష్ఫలమని తలంచెను
 తృతీయచరణ పూర్తికొఱకుఁ దనశరీరమును హరి కిచ్చుట
 కయిన నంగీకరించెను. శుక్రుని శాపమునకయినను నంగీక
 రించెను గాని, తనప్రతి నతిక్రమింప నిష్టపడలేదు. బలి
 యెంత మంచివాఁడో చూడు! ఓ నారదా! నీ వతిష్ఠేహ
 ముచే భగవంతునిఁజూచి యోగాదులంగూర్చి సంపూర్ణ
 ముగాఁ జెప్పమన, నతఁడు హంసావతారమెత్తి, ఫలాపేక్ష
 లేని కర్మయోగముచు, భగవగుపాసనాత్మకమయిన జ్ఞాన
 మును, దీప మితరవస్తువులఁ బ్రకాశింపఁజేయు విధమున,
 నాత్మతత్వమును బ్రకాశింపఁజేయు జ్ఞానయోగమును నుపదే
 శించెను. ఆ హంసుండు పదేశించిన యోగాదికము నవలం
 బించియేకదా మహాత్ములు వాసుదేవుని శరణుఁబొచ్చు
 చున్నారు! ఇదియే భగవంతుని హంసావతారము. భగవం
 తుఁడు మనురూపధారియై, తన తేజస్సును బది దిక్కులందు

వెలుంగునట్టు లుగ్రమయిన చక్రముధరించి, దుష్టవర్తనులగు
క్షత్రియులఁ జెండాడి, సాధుజనుల రక్షించుచుఁ, దనకీర్తిని
సత్యలోకమువలకు వ్యాపింపఁజేసెను. మఱియు, నా భగవం
తుఁడు ధన్వంతరి యస్తారమును దాల్చి, లోకములయందలి
రోగములనెల్ల నిజనామస్మరణంబు మాత్రనే నశింపఁ
జేయుచు, లోకుల కుపకార మగునట్లు లాయుర్వేదమును
బ్రవర్తింపఁ జేయుచున్నాఁడు. మఱియు, సతఁడు దేవతలతో
సమానముగా యజ్ఞభాగములనుగూడఁ బొందుచున్నాఁడు.
ఇంకఁ బరశురామాస్తారంబునుగూర్చి చెప్పెదను వినుము
శ్రీహరి దుష్టులగు రాజులను జంపుటకయి జమదగ్ని గర్భ
వాసంబున జన్మించి, గొడ్డలి చేతఁబూని భూమండలమంతటఁ
దిరుగుచు, దైవముచేతనే మరణమున కర్పితులై బ్రాహ్మణు
లకు ద్రోహ మొనర్చుచు, వేదమార్గమును విడిచి దుఃఖములఁ
గోరుకొనుచు, భూమికిఁ గంటకులయి వర్తించిన క్షత్రియులను
నిరువదియొక పర్యాయము వధించి, భూమండలము నంతను
విఘ్నలకొసంగి, లోకమునందుఁ దన సత్కీర్తులను నెలకొలుపు
చున్నాఁడు. ఇంక, శ్రీ రామాస్తారముంగూర్చి చెప్పె
దను, వినుము. ఓ నారదా! మే మందఱము రావణుని
బాధలఁ బడఁజాలక, తదీయబాధలను దొలఁగింపుమని భగ
వంతునిఁ బ్రార్థింపఁ, బ్రకృతిపురుషుల కధిపతియగు భగవం
తుఁడు భరతాదులతోఁగూడ నిత్యాకువంశమందు రాముఁ
డయి యవతరించెను. అనంతర మతఁడు, కైకేయి కోర్కె
ప్రకారము దశరథుఁడు రామునిఁ బిలిచి “నీవు పదునాల్గు

వత్సరంబులు దండకారణ్యమునఁ జరింపు” మని యాజ్ఞాపింప,
 శ్రీరామచంద్రుఁ డా మాటలు విని సంతసించి తమ్ముని
 తోను, భార్యయగు సీతతోను, దండకారణ్యము ప్రవేశించు.
 రాముఁడట్లు వనంబున వసించుచుండఁగా, దురాత్ముఁడగు
 రావణుఁ డాతనిభార్యయగు సీతను దొంగిలించి లంకాపురము
 నకుఁ గొనిపోవుచు అనంతరము రాముఁడు సుగ్రీవునితో
 సఖ్యముచేసి వాలిని జంపి, వానరబలముఁగూడ లంకకుఁ
 బయలుదేఱి, మార్గమధ్యంబున సముద్రముండుటచే దానిని
 లంఘించుట కుపాయము గానక, తన యాత్మయందు విచా
 రించి, తుద కత్యంత కోపముతోఁ బ్రజ్వరిల్లుచుఁ ద్రిపురాసుర
 సంహారముచేసిన యీశ్వరునివలెఁ బ్రకాశించుచు, భయంకర
 మయిన చూపుతో నా సముద్రునిఁజూడ నారంభించును
 అంత, సముద్రుఁడు మిగుల భయపడి రాముని కెదురువచ్చి
 పూజించి, రామునకు మార్గము నిచ్చును అంత, రాముఁడు
 సముద్రము దాటి, సురగజదంతముల చూర్ణముచే వక్షః
 స్థలము ప్రకాశించుచున్న వానిని దన గర్వాటహాసము దిక్కు
 లను భేదింప నత్యుత్కర్షతో వర్తించు రావణుని నవలీలగా
 శరపరంపరలచే సంహరించును ఇది రామావతారవృత్తాం
 తము ఇఁకఁ గృష్ణావతారముంగూర్చి చెప్పెదను వినుము
 సితకృష్ణ కేశుఁడయిన నారాయణమూర్తి, రాక్షసాంశమునఁ
 బుట్టిన తుత్త్రియులు చేయుచుండిన బాధలను దొలం
 గించుటకయి యదుకులమందు పరిష్కాడయిన వసుదేవునకు
 నతని భార్యయగు రోహిణీ దేవియందును, దేవకీ దేవియందును,

బలరాముడనియు, గృష్ణుడనియు జన్మ మొందును. * ఇట్లా నారాయణమూర్తి సితకృష్ణవర్ణములుగల తన కేశద్వయంబె భూభారము శాంతింపఁ జాలునన్న తనభావమును దెలుపుట కయి శ్వేతకృష్ణవర్ణంబులుగలిగిన బలరామకృష్ణులై యవతరించును. వా రిరువురిలో శ్రీకృష్ణుండు సాక్షాద్విష్ణు వనియే చెప్పుదురు. అట్టి కృష్ణుండు సామాన్య మానవునివలెఁ జరించుచు, దన మహిమను బ్రకటించు నమానుషకృత్యంబు లొనరించు శ్రీకృష్ణుండు మూఁడు మాసముల ప్రాయము గలవాఁడయియున్న సమయంబునఁ, గంసుని యాజ్ఞాచొప్పున నా బాలునిఁ జంపుటకయి పూతన యనురాక్షసి విషస్తనియయి పాలిచ్చుటకు వ్రేవలెకు వచ్చి, పురిటింటిలోకిఁ జొరఁబడి, వద్దవద్దని యచ్చటివారందఱు నాటంకము చేయుచున్నను నిలువక, పోయి కృష్ణునిఁ దీసియొడిలోఁ గూర్చుండఁ బెట్టుకొని పాలిచ్చుచుండఁ, బసిబాలుఁడయిన కృష్ణుండు

* భగవంతుడగు నారాయణుండు తన కబరీభారమునుండి యొక తెల్లనికేశము, నొక నల్లనికేశమును దీసివైవఁగా, నందుఁ దెల్లనికేశము శ్వేతవర్ణుడయిన బలరాముఁ డయ్యెను నల్లనికేశము నల్లనిశరీరముగఁ కృష్ణుఁ డాయెను. అని యిట్లు భారతమందును విష్ణుపురాణాదులందును జెప్పఁబడియున్నది ఈ చెప్పుట బలరామకృష్ణులు శ్వేతకృష్ణవర్ణములుగలవారని చెప్పుటకుఁగాని, భగవంతునికేశములే లోకములభాధ తొలఁగింపఁజాలు నను నభిప్రాయము నూచించుటకుఁగాను బలకరముగాఁ జెప్పఁబడినది. అంతియకాని, బలరామకృష్ణులు కేశావతారము అను నభిప్రాయముతోఁ జెప్పఁబడినది కాదు. అట్లేకానిచో “కృష్ణస్తు భగవాన్స్వయమ్” అను పూర్వగ్రంథముతో విరోధించును.

పాలుద్రావు నెవముచేత దాని ప్రాణపాయువులను హరించును. మఱియొక సమయమునఁ గంసునిపంపున శకటాసురుఁడు శ్రీకృష్ణునిఁ జంపుటకయి వ్రేపల్లెకు రాఁగాఁ, కృష్ణుఁడు వానిన దనకాలితోఁదన్ని చంపి యమపురమున కంపును మఱియొకప్పుడు శ్రీకృష్ణుఁడు దుష్టకార్యములఁ జేసెనని తెలిసికొని, యశోదాదేవి కోపించి శ్రీకృష్ణుని తోటికి బంధింపఁ, బరమాత్ముఁడయిన కృష్ణుఁడు తోటి నీడ్చుకొనిపోయి, యా వీధిలోఁ జిర కాలమునుండి పెరిగి యాకాశ మంటుచున్న రెండు మద్దిచెట్లకుఁ దవలించి, క్రిందఁ బడఁద్రోయును ఈ చేష్టలన్నియు సమానుషములని చెప్పవచ్చుఁగదా! మఱియొక సమయమున శ్రీకృష్ణుఁడు వ్రేపల్లెయందు వసించుచు, బసులఁ దోలుకొని గోపాలురతోఁగూడ నడివికేఁగెను అప్పుడు గోపాలురు యమునానది కింతర్గతమై విషమిశ్రజలముగలదై యున్న కాళియప్రాహదమందుఁబసులచే నీరుద్రావించి తామును ద్రావి మూర్ఛితులయి యుండ, నదిచూచి శ్రీకృష్ణుఁడు కోపించి, యా కాళియుని మర్దించి యతని నచ్చటినుండి తఱిమి, యమృతవర్షమును గురియించి గో గోపాలకులను బ్రదికించును మఱియొకసమయమున గోపకులందఱు నొక నాటిరాత్రి నిద్రించుచుండఁగా, భయంకరమయిన కార్చిచ్చు వచ్చి చుట్టుముట్టును. అంత, గోపాలకులు తప్పించుకొన వెరవుకానక, భయముచేంది కృష్ణునిఁ బ్రార్థింప, పాతి ప్రార్థన విని, కృష్ణుండు వారలనందఱ నొక్కమాటు కనుల మూసికొండని యాజ్ఞాపించి, కార్చిచ్చును మ్రింగి, వారల

నా ముప్పునుండి తప్పించి రక్షించును. అట్టి సాహసకర్మమును భగవంతుఁడు దక్క మఱియెవ్వరు చేయఁగలరు? మఱి యొకప్పుడు కొందఱు పిల్లలు యశోదయొద్దకుఁబోయి, కష్టుఁడు మన్నుదనుచున్నాఁడనిచెప్ప విని, యశోద మహాకోపముతోఁ గృష్ణునిం జూచి, తన్ను బంధింప యత్నించుచుండ, నా యశోదకుఁ దన వదనకుహరమును విప్పి, యందుఁ జరాచరప్రపంచకమంతను జూపఁగా, నది చూచి యామె శంకించుచుఁ గృష్ణునిచేఁ బ్రతిబోధింపఁబడును. మఱియొక సమయమునఁ గృష్ణునితండ్రియగు నందుండు యమునానదికిఁ దానమాడఁబోఁగా, వరుణుని పరిచారకు “లీ కృష్ణుఁ డేమి చేయునో చూత” మని యోచించి, యా నందుని వరుణ పాశముచే బంధించి, వరుణలోకమునకుఁ గొనిపోవుదురు. అంతఁ గృష్ణుఁడు నందునికై వరుణలోకమునకుఁ బోవు. అప్పు డా వరుణుఁ డెంతయు సంతసించి, పూజించి, నందుని నొసంగి వీడ్కోలుపును. మఱియొకప్పుడు మాయావియయిన వ్యోమాసురుఁడు గోపకులనందఱ నొకబిలములోఁ జేర్చి యుండఁగా, నా కృష్ణుఁ డది తెలిసికొని, యా దురాత్ముని సంహరించి, గోపకుల విడిపించును. మఱియొక కాలమందుఁ గొల్లలందఱు పగలు వ్యాపారములఁ జక్కఁబెట్టుకొనుచు, నలసి రాత్రియందు గాఢనిద్ర చెందియున్న సమయమున, వారలనందఱ నిరతిశయానందదాయకమగు వైకుంఠమునకుఁ గొనిపోవును. ఒకప్పుడు గొల్లలందఱు నింద్రయాగము చేయుటకుఁ బ్రయత్నించుచుండఁగా, నది చేయవద్దని కృష్ణుఁడు మాన్పించు. అందువలన నింద్రుండు మహాకోప

ముతోఁ గృష్ణుని బాధింప నూహించి భయంకరమగు తాల
 వర్షము గురియింప, సహింపలేక, గోవులు గోపాలకులు చావ
 సిద్ధపడియుందురు అప్పు డీకృష్ణుఁ డొకపర్వతమును గేల
 నైత్తి పట్టుకొని, దానిక్రింద గోగోపాలుర నుండ నియమించి
 రక్షించును ఇట్లు కృష్ణుఁ డేడుదినము లహోరాత్రంబు
 లా కొండ నొకచేతితోఁ బట్టుకొని యుండును. అంత,
 నిండ్రుండు చేయునదిలేక, కృష్ణుని సమీపించి, నుతించి,
 యాతని దయకుఁ బాత్రుం డవును. మఱియొకసమయమున
 శ్రీకృష్ణుఁడు వనమందు సంచరించుచు, నొకనాటి రాత్రి
 యందు శరత్కాలచంద్రికలు దట్టముగ వ్యాపించి యుండు
 సమయమునఁ, దాను వేణువును గొని యవ్యక్తమధుర
 మగు పదములు గలిగి, దీర్ఘమై యాలాపవిశేషములు
 గలుగునట్లు గానముచేయఁగా, విని, మోహపరవశలయి
 యున్న గోపస్త్రీలను దస్కరించు శంఖచూడుఁ డనుకు బేరాను
 చరునిఁ జంపఁగలఁడు. మఱియుఁ బ్రలంబాసురుఁడును, ధేనుకా
 సురుఁడును, బకాసురుఁడును, గేశికాసురుఁడును, నరిష్టా
 సురుఁడును, జాణూర ముష్టికాసురులును, గువలయాపీడ
 మను గజంబును, గంసుండును, గాలయవనుండును, నరకా
 సురుఁడును, బౌండ్రకుండు మొదలగువారును, సాల్వుండును,
 ద్వివిదుండును, బల్వులుండును, దంతవక్త్రుండును, శిశుపాలుం
 డును, నేడువృషభంబులును, శంబరాసురుండును, విడూ
 రధుండును, రుక్మి మొదలగువారును, మఱియు భారతయుద్ధ
 మందు ధనుర్ధరులయిన కాంభోజ, మత్స్య, కురు, కేకయా
 ధీశ్వరులు మొదలగువారును, గృష్ణునిచేతను, గృష్ణుని

యశరూపులగు భీమార్జునాదులచేతను హతులయి, ప్రాకృ
 తేంద్రియములకుఁ గానరాని వైకుంఠమును బొందుదురు.
 ఇట్లు శ్రీకృష్ణుండు చేయు పనులన్నియు ననంతములును,
 దివ్యములు, సమేయములునై యుండు. నాకుఁ దెలిసినంత
 వఱకుఁ జెప్పితిని ఇంక వ్యాసావతారమును జెప్పెద నాలిం
 పుము. భగవంతుడగు నారాయణుండు, వ్యాసమహర్షి యయి
 జన్మించి, క్రమక్రమముగఁ గలియగమందు నల్పాయువులును,
 మందమతులును నగు వారు జనింతురనియు, వారలకు వేదం
 బులఁ జదువునంతటి శక్తి యుండదనియు యోచించి, యల్ప
 మతులుగూడఁ బరించునంత సులభముగా వేదముల విభజిం
 చును ఇంక బుద్ధావతారమును దెలిపెద వినుము. వేద
 మార్గావలంబులయి, మయునిచే రచింపఁబడి, యలక్ష్మ్యవేగము
 గలిగి వర్తించు పురములచేతను, లోకముల నాశనము
 చేయుచున్న దైత్యులబుద్ధులకు మోహము కలిగించుటకయి
 ధర్మాభాసమయిన వామండధర్మముల బోధించును. కలి
 యగమందు బ్రాహ్మణాదు లగు మూఁడువర్ణములవారును
 బాషండు లగుదురు రాజులు కూడ్రు లగుదురు. అప్పుడు
 బ్రాహ్మణాదివర్ణముల గృహములందు స్వాహాస్వధా వష
 డ్యాక్కులుగాని, భగవత్కథాశ్రవణములుగాని యుండవు.
 అట్లుండఁ, గలియుగాంతమందు భగవంతుఁడు కల్యాణ
 తారమై యందఱను శాసించును. ఓ నారదా! పూర్వజగ
 త్పర్యాలోచనమును, నేనును, నవబ్రహ్మలును, మరీచ్యాదు
 లును, భగవంతునిచే సృష్టివిషయమయి నియమింపఁబడితిమి.
 భోక్తృంబును, విష్ణువునందుండు పాలనానురూప సామర్థ్యమును,

ఓ కుమారా! నీవు నాలోకమును గనులారఁగాంచుట కేవలము
 నీతపఃప్రభావమువలనఁ గాక, నా సంకల్పప్రభావమువలన
 నని నమ్ముము. నాఁడు రహస్యమందు నా పలికిన వాక్య
 మును గ్రహించి తపస్సు చేసినాఁడవు కనుక సంతసించితిని.
 కాని, నీ నియమమునకు మెచ్చి కాదుసుమీ! కార్యముల
 నాధించుటలోఁ దపముకన్న నుత్తమమగు నాధనము లేదు.
 నీ వాలోచించుచున్న సృష్టిరూప కార్యమునకుఁ దగినసాధన
 మని యెంచి, తపంబుచేయుమని యాజ్ఞాపించితిని. తపస్సే నా
 హృదయ మని తెలిసికొమ్ము. నేను దపస్స్వరూపుఁడను. నేను
 దపస్సువలననే లోకముల సృజించుచు రక్షించుచు సంహరిం
 చుచు నున్నాను. నాయందున్న యమిత వీర్యమంతయుఁ దపో
 మయమే యని తలపోయుము. తపఃప్రభావ మిట్టిది కావున,
 దానివలన లోకముల సృజింపఁ గలుగుదు' వని పల్కిన
 విష్ణువునకు బ్రహ్మ యిట్లనియె. 'ఓ భగవంతా! ఓ నారా
 యణా! నీవు సర్వమునకు నధిపతివి మఱియు, నీవు సమస్త
 భూతముల హృదయములందు వసించి సకలేంద్రియవృత్తు
 లకు నుపద్రష్టవయి, నీ దివ్యజ్ఞానముచే నా యా భూతములు
 చేయఁదలఁచిన కృత్యములనెల్ల నెఱుంగుదువు గదా!
 అట్లుండఁ బ్రార్థించుచున్న నా యిష్టము నీకుఁ దెలియక
 పోదు. అయినను, దెలియఁ జెప్పెద కర్మాధీనమగు
 ప్రాకృతశరీరములేని నీ దివ్యాత్మస్వరూపమును, జిదచిదా
 త్మకమగు నీ యపరరూపమును నేఁ జూచునట్లు లనుగ్ర
 హింపుము. మఱియు, నీవు సత్యసంకల్పుఁడవయి పంచవింశా
 త్మక మగు శక్తులచే సభివ్యక్త మగు ప్రపంచమును ని

యాశ్చర్యశక్తి సంబంధముగల యాత్మ యను సాధనముచే,
 సూక్ష్మ చిదచిద్విశిష్టాండవైన నిన్నును నుపాదానకారణ
 ముగాఁ జేసికొని, నాలెపురుగుచందంబునఁ బూర్వసృష్టిని
 సంహరించుచు, నస్మదాదిరూపమును బొంది పలువిధములుగా
 సృజించుచుఁ, బోషించుచుఁ దిరుగ నాశనము నొందించుచు
 నిట్లు క్రీడించుచుందువు ఓ మాధవా! నన్నుగ్రహించి,
 సృష్టిని గావించునంతటి బుద్ధిని నాకుఁ గలిగింపుము భవ
 దీయ శాసనప్రకారము నేను మందుండను గాక, జగన్నిర్మా
 ణంబు గావించెదను. భగవంతుఁడ వయిన నీ యనుగ్రహము
 వలన నేను సృష్టికార్యము నెఱవేర్చుచున్నను, నేను బద్ధుం
 డను గాకుండునట్లు దయఁజూడుము. ఓ దేవా! నేను నీ దయను
 సంపాదించి లోకముల సృజింప సమర్థుండనై సృష్టిరూప
 కార్యములో నీకుఁ దోడుపడుదును. నీవు సకలదేవతలలోను
 నన్నుఁ బెద్దగా నాలోచించి నాకుఁ గొప్ప యధికార మిచ్చు
 చున్నావు. మఱియు, నన్ను నీవు స్నేహితునివలె మన్నించితివి
 ఈ కారణములఁబట్టి, నేను గొప్పవాఁడ నను గర్వము సంభ
 వించునేమో! అట్టి గర్వము నాకుఁ గలుగకుండునట్లు వరము
 ప్రసాదింపుము.' అని యిట్లు ప్రార్థించుచున్న బ్రహ్మకు
 నారాయణుండిట్లనియె. 'ఓ కమలాసనా! మిగుల గోపనీయమై
 శాస్త్రజన్యజ్ఞానంబుతో నొప్పుచు, మంత్రసంయుతమై
 వఱుచు, మదీయ స్వరూపమును స్పష్టముగాఁ దెలుపుచు
 నున్న జ్ఞానంబును, దానికి నంగభూత మగు ప్రకృతి పురుష
 విషయక జ్ఞానమును, నా యనుగ్రహమువలన నీకు సంప్రాప్త
 మగుఁగాక! ఆ తత్త్వజ్ఞానమువలన నే నెంతపరిమాణము

గలవాడనో, నా రూప మెట్టిదియో, నా స్వభావమెట్టిదో, నా
గుణము లెట్టివియో, నా యొనరించిన సృష్టిస్థితి సంహార
రూపములయిన దివ్యచేష్టితము లెట్టివియో, నే నెప్పుడేయే
కర్మములు నాచరించితినో, యవియన్నియు నీకుఁ దెలియును.
ప్రకృతిపురుషులు శరీరముగాఁ గలవాడ నయ్యుఁ, బ్రకృతి
పురుషులకు విలక్షణుండ నైనవాడను నేనే మఱియుఁ, జిద
చిత్తుల కంతర్గతుండ నగువాడను నేనే. సృష్టికిఁ బూర్వ
మందు విభక్తములుకాని నామరూపములు గల ప్రకృతి
పురుషులే శరీరముగాఁ గలిగి వర్తించువాడను నేనే సృష్టి
కాలమందుండు విభక్తము లయిన నామరూపములు గల
ప్రకృతిపురుషులు శరీరముగాఁ గలవాడను నేనే, సంహారానం
తరమందుండు వస్తువవును నేనే. కారణావస్థయందవిభక్తనామ
రూపములు గల ప్రకృతిపురుషులు శరీరముగాఁ గలవాడనై,
కార్యావస్థయందు విభక్తనామరూపములు గల ప్రకృతి
పురుషులు శరీరముగాఁ గలవాడనై యున్నను, నాకు శరీర
భూతమైన చేతనా చేతనములం దుండు నజ్ఞత్వపరిణా
మత్వాదులగు దోషములు నాకుఁ గలుగవు ఓయీ! చిద
చిద్విలక్షణమయిన మత్స్వరూపజ్ఞానమును దెలియఁబఱచితి.
దాని కంగభూతమైన చిదచిద్రూపములను దెలిపెదను,
విను. తేజ మున్నప్పుడు తమము ప్రతీయమానము కాదు,
తమ మున్నప్పుడు తేజము ప్రకాశింపదు. అట్లే, ప్రకృతి
సంధానసమయమున నే యాత్మస్వరూపము ప్రకాశింపదో,
యాత్మస్వరూపము ప్రతీయమాన మయినప్పు డే యచి
ద్యస్తువు ప్రతీయమానము కాదో, యదే నామాయ యని

తెలిసికొనుము. మఱియు, సధిక పరిమాణములుగాని, యల్ప పరిమాణములుగాని, సర్వవస్తువులందు నాకాశాది మహా భూతములు ప్రవేశించినప్పు డాయాప్రాణులు భేదనదక్షా నాది బాధల ననుభవించుచున్నను, నా మహాభూతము లాయా బాధల ననుభవింపక, యాయా ప్రాణులయందుఁ బ్రవేశింపని కాలమున నున్నట్లుగానే యుండును, కాని, మార్పుచెందవు. అట్లే నే నా మాయను బురస్కరించికొని పెక్కురూపము లొంది సమస్తమందు సంతర్థామి నై యున్నను, సర్వభూత ములయందు నివసించియున్న నే నా యా భూతము లొందు చున్న దుఃఖాదుల ననుభవింపక, ప్రవేశించియుఁబ్రవేశింపని చందముననే ప్రవర్తించుచుందును. కావున, మదీయస్వరూప మును దెలిసికొనఁ దలంపుగలవాఁడు, బ్రకృతిపురుషశరీర కుండ నయిన నేనే కార్యకారణరూపముగా నుండుటవలనను, బ్రకృతిపురుషులే శరీరముగాఁ గల నాకంటె సతిరిక్తమగు వస్తువు లేకపోవుటవలనను, నిట్టి పరమాత్ముండ నగు నన్నుఁ దెలియుటచేత సర్వమును దెలిసినదై, తెలిసికొనవలయునది వేఱొకటి కలుగనేరదు. కావునఁ, బ్రధానముగా నా స్వరూప మునే తెలిసికొనవలెను. మఱియు, నా స్వరూపము సర్వదా యొక్కరీతిగానే యుండుటవలనఁ, బ్రకృతికంటె భిన్నమగు చున్నది. నేను సమస్తవస్తువులందు నుండుటవలన, నేకదేశ మందు మాత్రమే యుండు నణుస్వరూపుండగు జీవునకంటె వేఱగుచున్నది. ఇట్లు, నా దివ్యస్వరూపమును, నా యపర స్వరూపమును దెలిసికొనుము. ఓ కమలాసనా! నిశ్చల చిత్తుండవయి నా యుపదేశించిన తత్వజ్ఞానమును బరిగ్ర

హింపుము, నీవు తత్వజ్ఞానసంపన్నుండ వయితివేని, సృష్టి
సంహారములం దెప్పుడును, సుంతేనియు మోహమునొందవు.
మఱియు, నా శౌసనంబు ననుసరించి సర్గంబు నొనరింపుము.
అట్లు చేయునపుడు నీకు మదాదులు జనింపకుండునట్లు వర
మిచ్చుచున్నాను అవి యిట్లు నారాయణమూర్తి బ్రహ్మ
నాజ్ఞాపించి, యాతండు చూచుచుండఁగ నే తన లోకముతోఁ
గూడ సంతర్ధానము చెందెను. అనంతరము బ్రహ్మ మిగుల
భక్తిసంయుతుండయి, నారాయణమూర్తి మహిమను గొని
యాడుచు, నాతనికి నమస్కరించి యాతని కృపారసమునకుఁ
బాత్రుఁడయిన హేతువుచే, సమస్త ప్రపంచమును తొంటి
రీతిగానే సృజించెను ఓ రాజేంద్రా! చతుర్ముఖుం డిట్లు
ప్రపంచంబు సృజించియు, నొక నాఁడు లోకములకు శుభ
ములు గలుగునిమిత్తము యమనియమరూప మయిన తప
స్సును జేయఁచుండెను. అట్టి సమయమున నారదుఁ డేఁగు
దెంచి, తన తండ్రియగు బ్రహ్మకు నమస్కరించి యాతనికిఁ
బరిచర్యలు సలుపుచు, దా నొనరించిన సకలోపచారము
లచేఁ దండ్రిని సంతసింపఁజేసి, వినయావనతగాత్రుండై
బ్రహ్మనుజూచి, నీవు నన్నడిగినట్లె విష్ణువు మాయాప్రకారం
బడిగిన, నతండు సంతసించి నారదునియందు దయాళుండయి,
నారాయణమూర్తి తన కుపదేశించిన చొప్పంతయుఁ దెలియఁ
బడిచెను అంత నారదుండు దానిని నెఱింగినవాడయి
మిగుల సంతసించుచు, లోకంబులందుఁ ద్రిమ్మరుచు నుండెను.
ఇట్లు పెద్దకాలంబు చనినతర్వాత, నారదుండు సరస్వతీ తీర
మందు నివసించి మిగుల విచారించుచున్న యమిత తేజఁ

డయిన వ్యాసమునీంద్రునొద్ద కేతెంచి, తనకు బ్రహ్మ యుపదేశించినట్లు లతనికి దశలక్షణములతోఁ గూడియున్న భాగవత పురాణమును దెలియఁజేసెను. అంత నా మునీంద్రుండు నారదోక్తమగు దాని నంతయును గ్రహించి యీ భాగవత రూపముగఁ జేసెను ఓ రాజా! నీవు విరాట్పురుషునివలన నుండి యీ విశ్వమంతయు నెట్లు కలిగినదని యడిగినావు. ఆ యువంతము చెప్పి, మఱియు నీ వడిగిన ప్రశ్నముల కన్నింటికి నదుత్తరంబులు చెప్పెద నాలింపు మని చెప్పి వెండియు నిట్లనియె

ఇది తొమ్మిదవ యధ్యాయము

శ్రీశుకుఁడు పరీక్షితుని ప్రశ్నముల కుత్తరంబు లిచ్చుట

ఓ నరేంద్రా! ఆ వ్యాసరచితమయిన భాగవతంబును నీకు వినిపించిన, నీ సందియము లన్నియుఁ బాయక మానవు. దాని నీ కుపదేశించిన నీ ప్రశ్నముల కన్నింటికి నుత్తరంబు లగును ఇంతకుఁ బూర్వము “పురాణం దశలక్షణ” మ్మని చెప్పియున్నాను. ఆ లక్షణము లేవియో చెప్పెదను వినుము సృష్టియుఁ, బ్రతిసృష్టియు, స్థానము, పోషణము, ఊతులు, మన్వంతరములు, భగవంతుని చేష్టలను వివరించుట లేక యీశాను కథనము, నిరోధము, ముక్తియు, నాశ్రయంబు నను నీపదియుఁ బురాణలక్షణములు. ఈ చెప్పిన లక్షణంబు లన్నియు నీ పురాణంబును నున్నయవి కాన, దీనికిఁ బురాణం బనుపేరు సమకూడె. ఆ పదింటిలోఁ బదవదియగు నాశ్రయ రూప బ్రహ్మము ముఖ్యమైనది. పరబ్రహ్మ మను మాట

పేరుగల యాశ్రయమును బరిశీలించుటకోసమే తక్కిన
 తొమ్మిది లక్షణంబులు చెప్పఁబడియె ఆ తొమ్మిది సర్గాది
 లక్షణంబులను మహాత్ములు శ్రుతుల ననుసరించి చెప్పు
 చున్నారు. ఆ పదిలక్షణములకుఁ బ్రత్యేకముగా లక్షణం
 బులు గలవు చెప్పెద వినుము పంచమహాభూతములను,
 వాని కసాధారణధర్మము లయిన గంధాది తన్మాత్రలు,
 జ్ఞానేంద్రియపంచకము, కర్మేంద్రియపంచకము, మహా
 దహంకారములు, వీనిసృష్టియే సర్గమని చెప్పఁబడును చతు
 ర్ముఖబ్రహ్మ భగవంతుఁడగు విరాట్పురుషునివలన జన్మించి,
 చరాచర ప్రపంచకమును సృజించెను. అట్టి భూతసృష్టికే
 *విసర్గమని పేరు భగవంతుఁడగు నారాయణమూర్తి దుర్మార్గు
 లగు మానవులఁ బెక్కండఁ జంపి జయముగాంచి లోకముల
 నిలిపెను అట్టి భగవంతుని జయమునకే స్థితి లేక స్థానమని
 పేరు. భగవంతుం డగు నారాయణుండు ప్రతియుగమునందుఁ
 దనభక్తులను బోషించియున్నాఁడు అట్టి భక్తానుగ్రహము
 నకే పోషణ మనిపేరు జన్మాంతరములనుండియు జివుల నను
 సరించి వచ్చుచున్న కర్మవాసనలకే యూతు లనిపేరు భగ
 వంతుని యనుగ్రహముచే లోకపాలకత్వమును బొందిన
 మహాత్ముల ధర్మముల విస్తరించి వర్ణించుటకే మన్వంతరిము
 లనిపేరు భగవంతుం డాయా యవతారములయందుఁ జేసిన
 యద్భుతకార్యములనుగూర్చి వర్ణించుటకే యీశానుకథన

* విసర్గము—కొందఱు భగవంతుని గుణవైషమ్యము (అనఁగాఁ
 డమోగుణపరిగ్రహము) వలన జనించి పురుషునిచేఁ జేయఁబడిన ప్రపం
 చక నియమామానవ విసర్గ మని పలుకుచున్నారు

మనిపేరు, జీవాత్మలు కర్మరూపశక్తులతో సూక్ష్మావస్థనొందిన ప్రకృతియందుండుటకే నిరోధమనిపేరు. జీవుఁడు భగవదనుగ్రహమువలన దేవాదిరూపమును విడిచి, యపహతపాపత్వము మొదలగు నెనిమిదిగుణములతోఁ గూడిన రూపము నొందుటయే ముక్తి యనఁబడును. ఎవనివలనఁ బ్రపంచమునకు సృష్టిప్రళయములు గలుగుచున్నవో యతనికే యాశ్రయమనిపేరు. అతఁడే పరబ్రహ్మమనియుఁ జెప్పఁబడును. జ్ఞాతయగు జీవాత్మయందు నియంతృత్వరూపముచే వర్తించు నెవఁ డాధ్యాత్మికుఁ డని చెప్పఁబడుచున్నాఁడో, యతఁడే యాధిదైవికుఁ డనఁబడు. అతఁడే జ్ఞానకారణములగు చక్షు రాదీంద్రియములందు నభిమానులైన దేవతలందు వర్తించుచుండు అతఁడే జ్ఞాతృజ్ఞానకారణములకంటె విలక్షణములయిన యాకాశాదులందు వర్తించు శబ్దాదులం దంతరాత్మయయియుండి, యాధిభౌతికుం డని చెప్పఁబడును. కావున జ్ఞాతీయు, జ్ఞానకారణమును, జ్ఞేయమును, భగవదాత్మకమని యెఱుంగుము. ఈ చెప్పఁబడిన జ్ఞాతృకరణజ్ఞేయములలో నొకటి లేకపోయినను, నొకవిషయమును గ్రహింపలేము. భగవంతుఁడు జీవునివలెఁ గించిదుండుగాక, సర్వజ్ఞుం డగుటచే, జ్ఞాతృకరణజ్ఞేయముల మూఁడింటిని సాక్షాత్కారము చేసికోఁగలఁడు అతఁడే యచిత్తున కాశ్రయుఁడయిన జీవున కాశ్రయుఁడగుచున్నాఁడు. ఓ రాజా! విరాట్పురుషునివలన నీ విశ్వమంతయు నెట్లు గలిగెనని యడిగితివి. అందులకుఁ బ్రత్యుత్తర మిచ్చుచున్నాను, వినుము. చతుర్ముఖరూప

మొందినపురుషుండు బ్రహ్మాండమును భేదించికొనివచ్చి, పరి శుద్ధిగలిగి, తనకు వసింపఁదగిన పవిత్రమయిన స్థలమును గోరుకొనుచు, నందులకుగాఁ బవిత్రమయిన జలమును సృజించెను. ఆ మహాపురుషుం డిట్లు జలంబుల సృజించి సముద్రంబు వడపుననున్న యా జలంబులయందుఁ బెక్కు సంవత్సరంబులు శయనించెను ఆ జలములయందు శయ నించుటచేతనే యతనికి *నారాయణుం డని నామంబు కలిగెను. మహాదాది ద్రవ్యములు, పుణ్యపాపరూపములయిన కర్మములు, గుణములకు వైషమ్యము గలిగించుకాలము, ప్రకృతిస్వభావము, ఇవియన్నియు నెవని యనుగ్రహ మున్న నిలిచియుండునో, ఎవని యనుగ్రహము లేనిచో నవియన్నియుఁ బ్రవర్తింపవో, యట్టి మహాపురుషుని ప్రభావము నెవ్వరు వర్ణింపఁగలరు? ఇట్లు భగవంతుఁ డవిభక్తమైన నామరూప ములు గలిగి, కావుననే సూక్ష్మమై యున్న చిదచిత్తులు శరీర ముగాఁ గలవాఁ డగుటంబట్టి యొక్కండై, దేవమనుష్యాది నానారూపముల నొందఁదలంచి, స్వాత్మానుభవమనెడి తల్పము నుండి లేచి, స్వసంకల్పముచేతనే చతుర్ముఖుండయి స్వశరీర భూతమయిన చిదచిదాత్మక కారణద్రవ్యమును వ్యష్టిరూప మగు కరణజ్ఞాత్మజ్ఞేయములగా సృజించెను అందు దిగాది

* ఇందులకుఁ బ్రమాణము వ్హో॥ “ఆపోనారా ఇతిప్రోక్తా ఆపో వై నరనూనకః । తావదప్యాయనం పూర్వం తేన నారాయణ స్స్మృతః” నరుడను నామాంతరముగల భగవంతునివలన సృజింపఁబడిన జలములు నారము లని పిలువఁబడుచున్నవి అట్టి నారములు స్థానముగాఁగలవాఁడు కనుక, నతనికి నారాయణుఁడని పేరుగలిగినది

దేవతలచే నధిష్ఠితమయిన యేకాదశేంద్రియవర్గ మేయధిదైవ
 మనఁబడు జ్ఞాతృవర్గ మధ్యాత్మ మనఁబడు పృథివ్యాగులం
 దుండు గంధాదిజ్ఞేయవర్గ మేయధిభూత మనఁబడు. భగవంతుఁ
 డిట్లు పురుషాధిష్ఠితమయి సమష్టిరూపముగా నుండుటచే,
 నొక్కటియై యన్నద్రవ్యమును గరణము, భోక్త, విషయము
 నాఁబడు మూఁడువిధములుగా సృజించెను. పిమ్మటఁ జతు
 ర్ముఖుఁడు ప్రాణవ్యాపారము చేయుచుండ, శరీరము లోపలి
 భాగమందున్న యాకాశమునకుఁ గార్యరూపమయిన ప్రాణ
 వాయువువలనఁ బ్రసృత్తిసామర్థ్యరూపమయిన యోజస్సు,
 వేగసామర్థ్యము బలము ననెడు ధర్మములు గలిగినవి. ఇవి
 వాయువునకుఁ గారణభూతములయిన గుణము లని యెఱుం
 గుము. ఆ ప్రాణరూపవాయువే సమస్తజంతువులకు ముఖ్య
 మైనదిసుమీ! లోకములో సేవకులందఱు రాజు ముందుకు
 నడిచిన నడుచుటయు, నడువక నిలువఁబడియున్న నిలువఁబడి
 యుండుటయుఁ బ్రసిద్ధముకదా! అట్లే యీ ప్రాణవాయు
 వును బ్రభువుగా నెంచుకొని, యింద్రియములన్నియు దానినే
 యనుసరించి, యది వ్యాపారము చేయుచుండినచో, నింద్రి
 యములన్నియు వ్యాపారములనొనరించుచుండును. అది వ్యాపా
 రమువలన విరమించిన, నింద్రియములన్నియు విరమించును
 ఇట్లాశరీరము లోపలిభాగమునఁ బ్రాణవాయువులు చరించు
 చుండినంతమాత్రముననే హృదయమందున్న జరరాగ్ని
 ప్రజ్వరిల్లఁ జొచ్చెను అట్లు హృదయాగ్ని మండుచుండిన
 తోడనే, యాకలియు, దప్పియుఁ బొడమెను. అందువలన భోజ
 నేచ్ఛయుఁ బానీచ్ఛయుఁ గలిగినవి. వానిని దీర్చుకొనుటకు

జతుర్ముఖునివలన వ్యష్టిశరీరముఖము లేర్పడెను. ముఖమేర్పడినతోడనే యందుఁ దాలువు కలిగెను. అధిష్ఠానభూతమగు తాలువునందు రసనేంద్రియము జనించెను అనంతరము రసనేంద్రియమునకు గ్రాహ్యములయిన షడ్విధరసము లుత్పన్నంబులయ్యె. పిమ్మట మాటలాడఁ దలంపుగల చతుర్ముఖరూపి యగు భగవంతుని ముఖమువలన వాగింద్రియముఁ, దదధిష్ఠానదేవత యగు వహ్నియు, నీ రెండు నుద్భవించెను. ఆ రెండింటివలన భాషణంబులు జనించె ఆ విరాట్పురుషునికంతమందు వాచుసిరోధము కలిగెను అట్లు ప్రాణవాయువునకుపై కరుగ మార్గము లేకపోవుటంజేసి, వాయువు కంఠమునందు నిలిచిపోయి మిక్కుటముగా వీచుచుండుటచే, నాసికలుత్పన్నము లయ్యె అప్పురుషుఁడు గంధము నాఘ్రాణింప నిష్టముగలవాఁ డయియుండుటచే, నానాసికయందు నభిమానదేవతతోఁగూడ ఘ్రాణేంద్రియ ముద్భవించెను పిమ్మట నా విరాట్పురుషుండు తన దేహమును వస్తువులను జూచికొనఁ దలంపుగొనియుండ, నింద్రియాధిష్ఠాన మగు నేత్రగోళములు సంభవించె తరువాత రూపగుణమును గ్రహింప సమర్థమయిన స్వాభిమాని యగు సూర్యునితోఁ గూడ చక్షురింద్రియంబు కలిగె తరువాత నా పరమపురుషుండు వేదంబుచే బోధితుండై శబ్దమును గ్రహింపఁదలంపుగొనఁ, గర్ణగోళంబులుద్భవించె. ఆ గర్ణగోళములందు శబ్దముగ్రహింప సమర్థమయిన కర్ణేంద్రియమును, దాని కధిష్ఠానదేవతలగు దిక్కులు పుట్టెను. అనంతర మా పురుషుండు వస్తువులయందున్న మృదుత్వ కాఠిన్యములను, లఘుత్వగురుత్వములను, తైత్వము, నుష్ణత్వం

బును గ్రహింప మాహాగలవాఁడయినందున, నింద్రియమున
 కాధారమయిన చర్మము, కారిన్యాదుల గ్రహింపఁ దగిన
 త్వగింద్రియమును, నందు రోమంబులు నుద్భూతంబులయ్యె,
 ఆ రోమములకు వృక్షము లధి దేవత లయ్యె. ఆ త్వగింద్రియము
 నందు వాయు వధిష్ఠించి, యా త్వగింద్రియమువలన నే యంత
 ర్భాగమందును, బహిర్భాగంబునందును స్పర్శగుణంబును
 గ్రహించుచుండును పిమ్మట నతఁడు పెక్కుకర్మముల నాచ
 రించుటకుఁ దలంపుగొనియండ, నతనికిఁ గార్యకరణదక్షఁబు
 లగు హస్తంబులుదయించె. వానికి నధిష్ఠాన దేవత బలవంతుఁ
 డగు విండ్రం డని తెలియుము మఱియు, నా పురుషుండు
 యథేష్టముగా నడువవలె నని తలంపు పుట్టుటచేఁ, బాదము
 లుద్భూతంబు లయ్యె. వానికి యజ్ఞస్వరూపుఁడయిన విష్ణు
 వధిదైవంబయ్యె. తరువాతఁ బ్రజల నుత్పాదించుటకును, నానం
 దము సుఖములను బొందుటకు నాతఁడు కోరుచున్నందున,
 వాని కుపయోగించు నుపస్థస్థానమునందు శిశ్నము నుద్భవిం
 చెను. వానికిఁ బ్రజాపతి యధిష్ఠాన దైవమయ్యె. భుక్తపదా
 ర్థములయందలి యనార మగు మలమును విసర్జింపఁ దలంపు
 గొనునంతట, గుదనానంబుద్భూత మయ్యె. పిమ్మటఁ బాయు
 వను నింద్రియంబు గలిగె దానికి మిత్రుం డధిదైవతం బని
 యెఱుంగుము ఒక దేహమునుండి మఱియొక దేహమును
 బొందఁ గోరుచుండు బ్రహ్మ, సమష్టిరూపానవాయువువలన
 నపానవ్యప్తిస్థాన మగు నాభిద్వారంబును, నందపానంబును,
 దాని కధిదైవం బగు మృత్యువును, బ్రాణాపానము లాధా
 రముగాఁ గలుగుమరణమును గలిగినవి. పిమ్మట, నా పురుషుం

డన్నపానాదుల గ్రహించుటకుఁ దలంపుగొనుటచే, నందుల
 కుపయోగించునట్టి యుదరము, సంత్రములును, నాడిచయఁ
 బులును సంభవించె ఆ నాడిచయమునకును, సంత్రములని
 పిలువఁబడు మాంసవిశేషములకును గ్రమముగా నదులును,
 సముద్రములు నధిదైవతంబు లయ్యె ఆ నదీ సముద్రములు
 సన్న్యాదులకు హేకువు లగుటవలనఁ జాలునను బుద్ధికిని, దేహ
 పోషకత్వమునకు నాశ్రయము లయ్యె పిమ్మట నాపురుషుండు
 త, మాయను ధ్యానించు చుండఁగాఁ, గమలాకారమయిన
 హృదయస్థానంబు జనించె. తరువాత, మనస్సు తదధిష్ఠాన
 దేవత యగు చంద్రుఁడను, వ్యాపారంబును గలిగె లోపల
 నుండు చర్మము, దానికిమీఁద నుండు సూక్ష్మచర్మము,
 మాంసము, రక్తము, మెదడు, మజ్జ, యెముకలు నాఁబడునష్ట
 ధాతువులును, బృథివ్యప్రేజోమయంబును ప్రాణములు గగ
 నముచేతను, జలముచేతను, వహ్ని చేతను నారబ్ధము లయ్యె;
 ఇంద్రియములు శబ్దాదిగుణముల గ్రహించుటె స్వభావ
 ముగాఁగలవి. ఆ గుణము లహంకారమువలనఁ గలిగినవి.
 మనస్సు కామసంకల్పాదులకు నాధారమయినది బుద్ధి విజ్ఞా
 నమే స్వరూపముగాఁ గలది ఓ రాజా! ఇదియె భగవంతుని
 స్థూలరూపంబు, చేతనాచేతనాత్మకమయిన వ్యప్తివస్తుజాతిము
 పృథివి, జలము, తేజస్సు, వాయువు, గగనము, అహంకారము,
 మహత్తత్వము, నవ్యక్తము నాఁబడు నెనిమిది యావరణ
 ములచే వ్యాప్తమయినది. ఓ రాజా! ఈ స్థూలరూపము
 కంటె సూక్ష్మతమమయి, ముక్తాత్మస్వరూపమై యున్న రూప
 మొకటి భగవంతునికిఁ గలదు అది చక్షురాదీంద్రియము

లకుఁ గానరాదు, అది శబ్దాదులవలె గోచరముకాదు, అది దేవమనుష్యాదుల బుద్ధికేఁగాని, వాక్కులకుఁగాని గోచరము కాదు, దాని కుత్పత్తియు, స్థితియు, నాశనమును లేవు అది కాలపరిచ్ఛిన్నము కాదు, ఓ రాజా! నేఁ జెప్పిన స్థూలసూక్ష్మ శరీరములు భగవన్నాయాస్పృష్టము లగుటచే, నుపాసకులు వానిని నుపాసింపరు, మఱియు జగచ్ఛరీరకుఁ డగుటవలన వాచ్యత్వము నొందియు, నాకాశగుణశబ్దరూపమున నుండుట వలన వాచకత్వమును బొందియు నున్న భగవంతుఁడు చతుర్ముఖరూపియై, దేవాది నామములను, దేవాదిరూపములను, వారల కృత్యములను, గర్మాధీనుఁడు కాకయే చేయు చున్నాఁడు, అతఁడు మునులను బ్రజాపతులను, మనువులను, దేవతలను, బితృదేవతలను, సిద్ధులను, జారణులను, గంధర్వులను, విద్యాధరులను, నసురులను, గుహ్యకులను, గిన్నరులను, నచ్చరలను, యక్షులను, గింపురుషులను, రక్షస్సులను, బిళాచములను, భూతప్రేతాదులను, యాతుధానులను, గ్రహములను, బక్షులను, మృగములను, బశువులను, వృక్షములను, బర్వతములను, సరీసృపములను-జరాయుజములు, నండజములు, స్వేదజములు, నుద్భిజములు నాఁబడు నాల్గువిధములును, స్థావరజంగమము లను రెండువిధములును నై భూమియందును, జలమందును, గగనమందును జరించు సమస్త వస్తువులను సృజించె, ఓయీ! ఏకవిధముగా సృష్టి చేయక, యిన్నివిధములఁగాఁ జేయనేల? అందువేని చెప్పెద విను, జీవులు తా మొనరించుకొన్న పుణ్యాపాపకర్మముల ననుసరించి యా యా జన్మములను బొందుదురు, ఆ యా

కర్మముల కనురూపఫలములుగా నిన్నివిధములు సృజింపఁబడినవి. ఈ జంతుజాలము నుత్తమములనియు, మధ్యమములనియు, నీచములనియు మూఁడువిధములుగా విభజింపవచ్చును జీవులు సాత్వికకర్మముల నాచరించినచో, సుఖాతిశయము గలుగుచుండుటచే, నుత్తమమగు దేవత్వమును బొందుదురు వారు రాజసకర్మముల నాచరించినచో, మధ్యమమయిన మానవత్వమును బొందుదురు తామసకర్మముల నాచరించినవారు స్థావరాది జన్మమును బొందుదురు ఇట్లు జన్మములను బొందుచున్న యీ మూఁడు తరగతులవారలట్టెయుండక, తమకుఁ బ్రధానమగు రజోగుణంబుగాని తమోగుణంబుగాని యితరగుణములచే నుపహతములయినప్పుడొక్కొక్కతరగతివారే ప్రత్యేకముగా మూఁడు తరగతులవారగుదురు ఇందులకుదాహరణము చెప్పెద విను మానవులు కేవలము రజోగుణ ప్రచురులైనను, కారణాంతరములవలన రజోగుణము సత్వతమోగుణములవలనఁ దిరస్కృతమగుటచే, వారొకప్పుడు కేవలము రజోగుణప్రచురులై, యొకప్పుడు సత్వప్రచురులై, మఱియొకప్పుడు తమః ప్రచురులై యుందురు. ఓ రాజా! కర్మగతులెన్నివిధములని యడిగితివి? అవి యెన్నియో చెప్పితిని ఓ రాజా! జగత్కర్తయగు భగవంతుఁడు తిర్యక్కులందు వరాహ ద్యవతారములను, మానవులయందు రామకృష్ణా ద్యవతారంబులను, సురలందు వామనా ద్యవతారంబులను ధరించి, ధర్మశరీరుండయి యీ విశ్వమును బాలించుచు వర్ధించుచున్నాఁడు. ఆ భగవంతుఁడే కల్పాంతమందుఁ గాలాగ్ని రుద్రశరీరుండయి, తనవలన

సృష్టమయిన యీ విశ్వమునంతను, వాయువు మేఘపంక్తుల
 నశింపఁజేసినట్లు నశింపఁజేయుచు ఓ రాజా! జ్ఞానాదులచేఁ
 బూర్ణతముఁడయిన భగవంతునిఁగూర్చి వర్ణించియున్నాను.
 ఆ మహాత్మునిఁ బండితులయిన మునులు కేవలము చిదచి
 ద్రూపునిగాఁ జూడక, తద్విలక్షణునిగాఁ జూతురు. ఓయీ!
 భగవంతుఁడు తానే సృష్టికర్తయుఁ దానే సృజ్యండు
 నెట్లగును? అట్లే తానే కర్తయై, మఱి నకర్త యెట్లగును?
 విరుద్ధధర్మము లొక్కచోట నుండుట యెట్లనియందువేసి,
 జెప్పెద. ప్రపంచకసృష్టియందుఁ బరమాత్మకు జన్మాదులు
 విధింపఁబడవు. అతఁడు సృష్టములయిన పదార్థములం దంత
 రాత్మయై యుండుటచే, సృజ్యం డని చెప్పఁబడుచున్నాఁడు
 కాని, యతఁడు స్వరూపముచే సృజ్యండు కాఁడు. అట్లే
 ప్రకృతిచే జీవులం దారోపితమగు కర్తృత్వము పరమాత్మకుఁ
 జెందదు. అతఁ డెప్పుడును గర్తకాఁడు. అయిన, స్వసంకల్ప
 మాత్రముచేఁ గర్తృత్వ మవలంబించును. కావున, నీవు
 చూపిన విరోధము నిరస్తమగుచున్నది. ఓ రాజా! బ్రహ్మ
 సంబంధియగు నీ కల్పంబు నవాంతరకల్పంబుతోఁగూడ
 సంగ్రహించి చెప్పియున్నాను. ఈ మహాకల్పమందే మహా
 దాదులు మొదలుకొని భూమివఱకు నున్నవానిసృష్టులును,
 బృథివ్యాది వికారములయిన సృష్టులును గలిగె. ప్రతిమహా
 కల్పమందు నిట్లే సృష్టి ప్రవర్తించుచుండును. ఓ రాజా!
 స్థూలసూక్ష్మములయిన కాలపరిమాణములను, గల్పలక్షణ
 ములను మన్వంతరాదులను, దృతీయస్కంధమందు వివ
 రించి చెప్పెదను. అచ్చటనే పద్మకల్పమును గూర్చియు

విస్తరించి చెప్పెదను చాని నన్నింటిని సావధానచిత్తుఁడ
వయి విందువుగాక ! అని శుకుండు రాజునకుఁ జెప్పెనని
చెప్పిన సూతమహాముని వాక్యములు విని సంతసించి,
శౌనకుం డిట్లనియె, ఓ సూతసుధీంద్రా ! నాఁడు విదురండు
తీర్థయాత్రకై పోయి మైత్రేయునిఁ గలిసికొని యతనివలనఁ
దత్వజ్ఞానము పొందినాఁడని చెప్పితివి ఆ విదురండు మైత్రేయు
నెచ్చుటఁ గలిసికొనెను ? మైత్రేయుఁ డతనికిఁ దత్వము
నేప్రకారముగా నుపదేశించె ? అదియంతయు సవిస్తరముగాఁ
దెలుపుము అని యడిగిన సూతుం డిట్లనియె, ఓ మును
లారా ! మీ రడిగిన ప్రశ్నమే పరీక్షిత్తు శ్రీ శుకులవారి
నడుగ నాతఁ డా రాజున కిట్లు చెప్పె, నా వృత్తాంతము
చెప్పెద నాలింపుఁ డని చెప్పి, వెండియు సూతుం డిట్లనియె.

ఇది ద్వితీయస్కంధమునఁ బదవ యధ్యాయము.

ద్వితీయస్కంధము సమాప్తము.

